

संस्कारदीपकस्य द्वितीयो भागः ।

विवाहगर्भाधानादिकेशान्तान्तसंस्कार-
निरूपणात्मकः ।

पन्तोपनामक-नित्यानन्दपर्वतीये
विरचितः शोधितश्च ।

तेनैव काश्यां विद्याविलासयन्त्रे मुद्रितः ।
संवत् १९७४

*Printed by Jan Krishna Das Gupta,
at the Vidya Vilas Press,
Benares.*

(All Rights Reserved.)

1917.

संस्कारदीपकः ।

साङ्गसोपस्कर-

विवाहगर्भाधानादिकेशान्तान्तसंस्कार-
निरूपणात्मकः ।

पन्तोपनामक-नित्यानन्दपर्वतीयेन
विरचितः शोधितश्च ।

तेनैव काश्यां विद्याविलासयन्त्रे मुद्रितः ।
संवत् १९७४

*Printed by Jan Krishna Das Gupta,
at the Vidya Vilas Press,
Benares.*

(All Rights Reserved.)

1917.

श्रीगणेशाय नमः ।

संस्कारादीपकस्य द्वितीयो भागः ।

गणेशपूजादिग्रहयागान्तपूर्वाङ्गाणि निरूप्य, तत्प्रयोगांश्च सम्पक् प्रदर्श्य, अधुना संस्कारनिरूपणमारभ्यते ।

तत्र संस्कारो नाम आत्मशरीरान्यतरनिष्ठो विहितक्रियाजन्यो ऽतिशयविशेषः । गर्भाधानादौ संस्कारपदं च लाक्षणिकम् ।

स च द्विविधः । एकस्तावत्-कर्मान्तराधिकारे ऽनुकूलः । यथा उपनयनजन्यो वेदाध्ययनाधिकारापादकः । अपरस्तु उत्पन्नदुरितमात्रनाशकः, यथा बीजगर्भसमुद्भवैनोनिवर्हणो जातकर्मादिजन्यः ।

पुनश्च संस्कारो द्विविधः-ब्राह्मो दैवश्च । तथा च हारीतः-
“द्विविधो हि संस्कारो भवति ब्राह्मो दैवश्च । गर्भाधानादिः स्मार्तो ब्राह्मः, पाकयज्ञा हविर्यज्ञाः सौम्याश्च दैवः” इति ।
सौम्याः सोमयागा अग्निष्टोमादयः । तत्र ब्राह्माः संस्काराः षोडश । तथा च जातूकर्ण्यः—

आधानपुंससीमन्तजातनामान्नचौलकाः ।

मौञ्जी व्रतानि गोदानसमावर्तविवाहकाः ॥

अन्त्यं चैतानि कर्माणि प्रोच्यन्ते षोडशैव तु ।

शूद्राणाञ्चैव भवति विवाहश्चान्त्यकर्म च ॥ इति ।

आङ्गिरास्तु पूर्वोक्तानेव गर्भाधानादीन् षोडशसंस्कारा-

नुक्त्वा-आग्रयणम्, अष्टकाः, श्रावणीकर्म, आश्वयुजीकर्म, प्रत्यघरोहणम्, दर्शश्राद्धम्, वेदारम्भः, वेदोत्सर्जनम्, प्रत्यहं क्रियमाणाः पञ्च महायज्ञा इत्येवं नवान्यानुक्त्वा पञ्चविंशतिसंस्कारानाह । जातृकर्ण्यवचनोक्तगोदानान्त्यकर्मणी अनुक्त्वा तत्स्थाने बालिकर्मनिष्क्रमणे न्यवैशयत् ।

गौतमस्तु गर्भाधानपुंसवनसीमन्तोन्नयनजातकर्मनायकरणाक्षप्राशनचौलोपनयनम्, चत्वारि वेदव्रतानि, स्नानम्, सहधर्मचारिणीसंयोगः, पश्चानां यज्ञानामनुष्ठानम्, अष्टकापार्वणश्राद्धश्रावणग्रहायणीचैत्र्याश्वयुजीति सप्त पाकयज्ञसंस्थाः; अन्याधेयम्, अग्निहोत्रम्, दर्शपूर्णमासौ, चातुर्मास्यानि, आग्रयणेष्टिः, निरूढपशुबन्धः, सौत्रामणीति सप्त हविर्धनसंस्थाः; अग्निष्टोमो ऽत्यग्निष्टोम उक्थयः षोडशी वाजपेयो ऽतिरात्र आप्तोर्याम इति सप्त सोमयज्ञसंस्थाः इत्येते चत्वारिंशत्संस्कारा इति, अथाष्टवात्मगुणाः—दया सर्वभूतेषु, क्षान्तिरनसूया शौचमनायासः यज्ञलमकार्पण्यमस्पृहेति* आत्मगुणैः सह अष्टाचत्वारिंशत्संस्कारानाह ।

वैणवीं धारयेद्यष्टिं सोदकं च कमण्डलुम् ।

यज्ञोपवीतं वेदं च शुभे रौक्मे च कुण्डले ॥

इति मनुपदिष्टेन 'दीक्षार्यां कुण्डली भवति' इति श्रुतिविहितेन च कुण्डलधारणेन आक्षिप्तः कर्णवेधाख्यः संस्कार आवश्यको ऽपि न षोडशादिसंस्कारान्तर्गतः । तन्मध्ये तस्य पाठाभावात् ।

गार्भेर्होमैर्जातकर्मचौलमौञ्जीनिबन्धनैः ।

वैजिकं गार्भिकं चैनो द्विजानामपमृज्यते ॥ इति—

मनुना सर्वेषां संस्काराणां पापक्षयरूपफलप्रतिपादना-

* एतेषां लक्षणानि बृहस्पत्युक्तानि प्र०भा० १३८ पत्रे प्रदर्शितानि ।

घञपि काम्यत्वं प्रतीयते तथाऽपि विवाहो नित्योऽपि । आवश्यकप्रजोत्पादनार्थत्वात् । आवश्यकत्वं च प्रजायाः “जायमानो वै ब्राह्मणस्त्रिभिर्ऋणवा जायते ब्रह्मचर्येण ऋषिभ्यो यज्ञेन देवेभ्यः प्रजया पितृभ्यः” इति तैत्तिरीयशाखायां श्रूयते । “तस्मात्सर्वप्रयत्नेन कर्तव्यो दारसङ्ग्रहः” इतिवचनाच्च ।

उपनयनमपि नित्यम् । “पतितसावित्रीकेषु उपपातकम्” इत्यादिवहुनिन्दाश्रवणात् ।

चूडाकर्मापि नित्यम् । आवश्यकशिखाधारणार्थत्वात् ।

नामकरणमपि नित्यम् । आवश्यककर्माथत्वात् । अत एव यथोचितकाले ऽकृतचूडानामकरणयोरुपनयनाव्यवहितपूर्वकाले शिष्टानामनुष्ठानं न तु गर्भाधानादीनामिति शुभकर्मनिर्णये मुरारिभिः ।

याज्ञवल्क्यः—

ब्रह्मक्षत्रविशः शूद्रा वर्णास्त्वाद्यास्त्रयो द्विजाः ।

निषेकाद्याः श्मशानान्तास्तेषां वै मन्त्रतः क्रियाः ॥

मातुर्यदग्रे जायन्ते द्वितीयं मौञ्जिबन्धनात् ।

ब्राह्मणक्षत्रियविशस्तस्मादेते द्विजाः स्मृताः । इति ।

उपनयनभिन्नसंस्कारानुवृत्तौ यमः—

शूद्रो ऽप्येवंविधः कार्यो विना मन्त्रेण संस्कृतः ।

न केनचित्समसृजच्छन्दसा तं प्रजापतिः ॥

केनचिच्छन्दसेत्यन्वयः । उपनयनं शूद्रस्यामन्त्रकमपि निषिद्धम् । अशूद्राणामपर्युदसितानामित्यापस्तम्बीयपर्युदासात् ।

याज्ञवल्क्यः—

तूष्णीमेताः क्रियाः स्त्रीणां विवाहस्तु समन्त्रकः ।

तूष्णीम्—मन्त्रशून्यम् । एताः क्रियाः—निषेकादिक्रियाः

मनुः—

वैवाहिको विधिः स्त्रीणामौपनायनिकः स्मृतः ।

पतिसेवा गुरौ वासो गृहार्थो ऽग्निपरिक्रिया ॥

औपनायनिकः—उपनयनकार्यकारी । स्त्रीणामुपनयनस्थाने विवाह एव । गुरुशुश्रूषणस्थाने पतिसेवा । अग्निपरिचरण-स्थाने गृहकार्यम् । अतः स्त्रीशूद्रयोर्विवाह एव वरः, उपनयनस्थाने विधानात् । “विवाहमात्रसंस्कारं शूद्रोऽपि लभतां सदा” इत्यत्र संस्कारमित्यभिधानाच्च ।

वाचस्पतिमिश्रादयस्तु त्रैवर्णिकपुरुषस्याप्याद्यो विवाहः-संस्कार एवेत्याहुः ।

केचित्तु त्रैवर्णिकस्योपनयनान्त एव संस्कारो न्यायात् । “अष्टौ संस्कारकर्माणि गर्भाधानमिव स्वयम् । पिता कुर्यात्” इत्यादाव-द्वत्तश्रवणाच्च । न तु विवाहोऽपि वचनाभावात्, न्यायविरोधाच्च । “स्वपितृभ्यः पिता दद्यात्सुतसंस्कारकर्मसु । पिण्डानोद्वाहनात्तेषाम्” इत्यत्रोद्वाहनपदसार्थकत्वानुरोधाच्च । अन्यथा सुतसंस्कार-कर्मत्वेनैव तस्यापि सङ्गहे तदुपादानस्य व्यर्थत्वापत्तेः । अत एव स्त्रीणामेव पुनर्विवाहो निन्दितो न पुंसाम् । तासां विवाहकर्मत्वेन तत्संस्कार्यत्वात् । ननु अन्नप्राशने पुमान् कर्तैव, अतः कथं तत्र न न्यायविरोध इति चेन्न । तत्रापि प्रेरणात्म-कस्य प्राशनस्यान्यकर्तृकस्य संस्कारत्वादित्याहुः ।

प्रथमविवाहेनैव स्त्रीषु संस्कारे उत्पन्ने संस्कारवति पुनः सजातीयसंस्कारानुपपत्त्या स्त्रीणां पुनर्विवाहस्य असंगतत्वं निन्दितत्वं निषिद्धत्वं चान्यत्र स्पष्टम् ।

यद्यपि षोडशसंस्काराणां मध्ये गर्भाधानस्यैव प्राथ-म्यं बहुषु वाक्येषु श्रूयते तथाऽपि दारपरिग्रहं विना गर्भा-

धानादेरशक्यत्वाद् गृह्यस्थालीपाकानां च असंभवात् पार-
स्करेण विवाह एव पूर्वमुपदिष्ट इति स एवादौ निरूप्यते ।

तत्र तावत् “वहनं वाहः विशिष्टो वाहो विवाहः” इति-
व्युत्पत्त्या निष्पन्नस्य विवाहशब्दस्य विशिष्टवहनार्थत्वं सि-
ध्यति । वैशिष्ट्यं च प्रतिग्रहाद्यष्टविधोपायान्यतमोपायेन
स्वीकृतायां होमादिसप्तमपदनयनान्तकर्माभिः संस्कृतत्वम् ।
तथाच स्वीकृता ऽपि असंस्कृता, संस्कृता ऽप्यस्वीकृता वा भा-
र्या न भवतीति निश्चीयते, विशिष्टस्य विवाहपदार्थत्वात् ।

ब्राह्मो विवाह आहूय दीयते शक्यलङ्कृता ।

इतियाज्ञवल्क्यवचनस्य “स ब्राह्माभिधानो विवाहो यस्मिन्ग्र-
हणे आहूय यथाशक्यलङ्कृता वराय कन्या दीयते” इत्यर्थः ।

आहूय दानं कन्याया ब्राह्मो धर्मः प्रकीर्तितः ।

इति मन्वादिवचने ऽपि दानपदं दीयते यस्मै ग्रहणायेति स-
म्पदानार्थकल्पयुता ग्रहणपरमेव नतु भावत्युडन्तम् । तथात्वे दा-
तुरेव विवाहकर्तृत्वापत्तेः । स्वीकारपर एव विवाहशब्द-
इति गदाधरकृते उद्गाहवादे स्पष्टम् । ननु उद्गृहेत द्विजो-
भार्यामित्यत्र द्वितीयया भार्याया एव संस्कार्यत्वाभिधानाद्
नोदकेन विना चार्थं कन्यायाः पतिरुच्यते ।

पाणिग्रहणसंस्कारात्पतित्वं सप्तमे पदे ॥

इति यमवाक्ये पत्यौ संस्कार्यत्वाभिधानमयुक्तम्, तस्य द्विज
इत्यादिपदेन संस्कारकर्तृत्वप्रतीत्या एकस्य कर्तृकर्मभावविरोधेन
संस्कारकर्तृत्वायोगात्—इति चेन्मैवम् । पतित्वस्य विवाहविधि-
भाव्यभार्यात्वानन्तरीयकत्वेन तद्धोधकपतिवशब्दोपादाने-
ऽपि बाधकाभावात्—इत्यादि विस्तरेण प्रपञ्चितं वीरमित्रो-
दयस्य संस्कारप्रकाशे ।

कुलपरीक्षा च तत्रैवोक्ता तत एवावगन्तव्या ।

अथ गोत्रप्रवरविचारः ॥

तत्र “अगस्त्याष्टमसप्तर्ष्यन्यतमापत्यं साक्षात्परम्पराजातं गोत्रम्” इति गोत्रलक्षणमाह मित्रमिश्रः ।

जमदग्निर्भरद्वाजो विश्वामित्रात्रिगौतमाः ।

वमिष्ठकश्यपागस्त्या मुनयो गोत्रकारिणः ॥

एतेषां यान्यपत्यानि तानि गोत्राणि मन्वते ।

इतिस्मृतिं च व्यलिखत् । गोत्रकारिणो गोत्रप्रवर्तकाः ।

तत्र गोत्रपदमपत्यसामान्यपरमेव न तु पौत्रप्रभृतिपरमेव । तथा-
ग्रहणे ऽत्र मानाभावात् । वसिष्ठादिषु गोत्रव्यवहारः संसा-
रस्यानादित्वात्पूर्वपूर्ववसिष्ठाद्यपत्यत्वेन मुख्यः, औपचारिको
वा । केवलभृग्वाङ्गिरोगणेषु यस्कगोत्रा वयं हरितगोत्रा
वयमिति व्यवहारस्तु गोत्रभूतभृग्वाङ्गिरोगणसाहचर्यादेव । तेन
केवलेषु तेषु अविवाहप्रयोजकं समानप्रवरत्वमेव । तत्र
एकगणान्तःपातिषु सगोत्रत्वमेकगोत्रत्वरूपं, भिन्नगणान्तःपा-
तिषु तु सहशगोत्रत्वरूपं तदिति सङ्क्षेपः ।

प्रवरस्तु गोत्रव्यावर्तक ऋषिविशेष एव । दर्शपूर्णमासा-
दिषु प्रत्रियमाणत्वात्तस्य प्रवरसंज्ञा ।

असमानार्धगोत्रजामित्यत्र—

समानगोत्रत्वं समानप्रवरत्वञ्च पृथक् पृथक् विवाहनिषेधे-
प्रयोजकम् । प्रत्येकं नवः सम्बन्धात् । असमानप्रवरैरित्यादि-
वाक्यान्तरस्वारस्यात् ।

परिणीय सगोत्रां च समानप्रवरां तथा ।

त्यागं कृत्वा ततस्तस्यास्ततश्चान्द्रायणं चरेत् ॥

इति पृथक् प्रायश्चित्तदर्शनाच्च ।

समानप्रवरत्वं च संख्यासंज्ञयोः साम्याद्भवति । यत्र तु प्रवरनामसाम्ये ऽपि न संख्यातुल्यत्वं संख्यासाम्ये नामभेदो वा तत्राप्यसमानप्रवरतैव । तथैव श्रवणादिति मुरारिमिश्रः ।

अत्र श्राद्धरत्नावलीकारः—“तत्र बौधायनः—

गोत्राणां तु सहस्राणि प्रयुतान्यर्बुदानि च ।

ऊनपञ्चाशदेवेषां प्रवरा ऋषिदर्शनात् ॥

इत्यादिना इध्मवाहा दशेत्यन्तेन गोत्राणि प्रवरांश्च सङ्क्षेपेण निर्दिश्य एतेषां वंशपरम्परया ऽवान्तरभेदेन बहुकुलानि जातानि तेषां कापि प्रदेशे गोत्रप्रवरैक्ये ऽपि स्थानभेदाद् गोत्रप्रवरयोः सङ्कोचं कृत्वा विवाहो भवति ।

यथाह चतुर्विंशतिमते—

यस्तु देशानुरूपेण कुलमार्गेण चोद्वहेत् ।

नित्यं स व्यवहार्यः स्याद्देदाच्चैतत्प्रतीयते ॥

तथैव भृगुः—

यस्मिन्देसे पुरे ग्रामे त्रैविद्ये नगरे ऽपि वा ।

यो यत्र विहितो धर्मस्तं धर्मं न विचालयेत् ॥

पुनश्चतुर्विंशतिमते—

यस्मिन्देसे य आचारः पारम्पर्यक्रमगतः ।

वर्णानां चैव सर्वेषां स सदाचार उच्यते ॥ इति ।

एवं सरयूपारिणां स्थानभेदेन विवाहे ऽपि न क्षतिः । स्मार्तानां सङ्घट्टहीतश्लोको ऽपि सांप्रतिकानाम् ।

पिण्डी पिपासी समरारचौरा

ग्रीवा धतूरा पिठरा कुशौरा ।

राढीति वासीति च मार्जनी च

पैरी भदोली किरमा मखोरा ॥ इत्यादि ।

एतत्स्थानस्थितानां तदुद्भवानां च प्रायशः सर्ववैदाध्य-
यनाभावे ऽपि भोजनादौ नियमाद् ब्राह्मण्यं सुस्थमेवेति स्था-
पयांचकार ।

अत्रेदमाकृतम्—

असपिण्डा च या मातुरसगोत्रा च या पितुः ।

इत्यादौ गोत्रशब्दो न अगस्त्याष्टमसप्तर्ष्यपत्यत्वरूपगो-
त्रत्वावच्छिन्नमात्रस्य वाचकः किन्तु ज्ञायमानैककुलोद्भवत्व-
विशिष्टनद्वाचकः । ततश्च यावदेककुलोद्भवत्वं ज्ञायते ऽभियु-
क्तोक्त्या तावच्छतपुरुषव्यवधाने ऽपि न विवाहसम्बन्धः ।
उक्तसगोत्रत्वात् । स्थानादिभेदे तु एककुलोद्भवत्वापरि-
ज्ञानान्नोक्तसगोत्रत्वम् इति तत्र विवाहसम्बन्धकरणे न दोषः ।
समाचारात् ।

यस्तु देशानुरूपेण कुलमार्गेण चोद्वहेत् ।

नित्यं स व्यवहार्यः स्याद्वेदाच्चैतत्प्रतीयते ॥ इति—

चतुर्विंशतिमतघृतवचनेन समाचारस्य विवाहादिसम्ब-
न्धे प्रामाण्यबोधनात् । अत एव येषाम् अगस्त्याष्टमसप्तर्ष्य-
पत्यत्वरूपगोत्रत्वावच्छिन्नैत्र्ये एककुलोद्भवत्वापरिज्ञानेऽपि क-
न्यायाः परित्यागसमाचारस्तैस्तत्र सम्बन्धकरणे प्रायश्चित्ताहं
तैव । सदाचाराभावाद् ।

अत एव धर्मसिन्धौ “कौस्तुभे तु” इत्युपक्रम्य—

उद्वहेत्सप्तमादूर्द्धं तदभावे तु सप्तमीम् ।

पञ्चमीं तदभावे तु पितृपक्षे ऽप्ययं विधिः ॥

सप्तमीं च तथा षष्ठीं पञ्चमीं च तथैव च ।

एवमुद्वाहयेत् कन्यां न दोषः शाकटायनः ॥

तृतीयां वा चतुर्थीं वा पक्षयोरुभयोरपि ।

विवाहयेन्मनुः प्राह पाराशर्यो यमो ऽङ्गिराः ॥

यस्तु देशानुरूपेण कुलमार्गेण चोद्वहेत् ।

नित्यं स व्यवहार्यः स्याद्वेदाच्चैतत्प्रतीयते ॥

इत्यादिवचनानां चतुर्विंशतिमतषट्त्रिंशन्मतादिषु उपलभ्य-
मानत्वात् सापिण्ड्यसङ्कोचेन विवाहस्य बहुदेशेषु दर्शनाच्च येषां
कुले देशे च अनुकल्पत्वेन सापिण्ड्यसङ्कोचः परम्परया स-
मागतस्तेषां सापिण्ड्यसङ्कोचेन विवाहो न दोषाय । स्वकुल-
देशविरुद्धेन सापिण्ड्यसङ्कोचेन विवाहे दोषो भवत्येव । “अथ
खलुच्चावचा जनपदधर्मा ग्रामधर्माश्च तान्विवाहे प्रतीयात्” ।

येनास्य पितरो याता येन याताः पितामहाः ।

तेन यायात् सतां मार्गं तेन गच्छन्न दुष्यति ॥

इत्यादिवाक्यैः स्वकुलदेशाचाराविरुद्धस्यैव शास्त्रस्य वि-
वाहे ऽनुसर्तव्यत्वात् ।

एवं मातुलकन्यापरिणयने ऽपि ।

मातुलस्य सुतामूढा मातृगोत्रां तथैव च ।

समानप्रवरां चैव त्यक्त्वा चान्द्रायणं चरेद् ॥

इत्यादिस्मृतीनां “तृप्तां जहुर्मातुलस्यैव योषा भागस्ते पै-
तृष्वसेयी वपामिव” इति मन्त्रलिङ्गैर्बाधायेषां कुले मातुलकन्याप-
रिणयः परम्पराप्राप्तस्तैः स कार्यः ।

गोत्रान् मातुः सपिण्डाच्च विवाहो गोवधस्तथा ।

इति मातुलकन्याविवाहस्य कलिवर्ज्यत्ववचनमपि ये-
षां कुले देशे मातुलकन्याविवाहो नास्ति तत्परम् । मातुल-
कन्यापरिणयनस्य अनेकश्रुतिस्मृतिसिद्धत्वात् । अत एव मा-
तुलकन्योद्गाहिनां श्राद्धे निमन्त्रणनिषेधो ऽपि स्वकुलाचा-

रादिविरोधेन तदुद्वाहादिपरः । उक्तविधसापिण्ड्यसङ्कोचेन विवाहं कुर्वतां शिष्टैः श्राद्धादौ भोजनाद्याचारात् इत्यादि “बहू-
पपादितम्” इत्यन्तेन सदाचारानुरोधेन सापिण्ड्यसङ्कोच उक्तः ।

केचित्तु एकनाम्नां बहूनां लोके दर्शनाद् भारद्वाजा-
दिगोत्रकारिणो मुनयो ऽपि भारद्वाजादिनामानो ऽनेके वि-
द्यन्ते । ततश्चैकनामतया भिन्नस्थानवर्तिनां पाण्डेयादिकुलो-
द्भवानां सगोत्रत्वावभासे ऽपि प्रवरभेदाद्भस्तुतो न सगोत्र-
त्वम् । प्रवरभेदेन गोत्रभेदस्य कल्पनात् । अतएव प्रवरदर्पणे
“अतएव नामैकत्वेऽपि गणभेदे प्रवरभेदे च ऋषीणां भेदात्
भवत्येव विवाहः, लोके एकनाम्नामप्यनेकेषां पुंसां दर्शना-
दित्युक्तं प्रवरमञ्जर्याम्” इति कमलाकरः । यद्यपि केषांचित्प्र-
वरैक्यमप्यवभासते तथाऽपि तत्र प्रवराणां क्वचित्सङ्ख्याभे-
दः क्वचिच्च नामभेदो बोध्यः । तावताऽपि असमानप्रवर-
त्वस्य गुरारिमिश्रादिग्रन्थसम्मतत्वात् । येषां च प्रवरसङ्ख्या-
साम्यं प्रवरनामसाम्यं च भिन्नकुलोद्भवानां दृश्यते तेषां पूर्वजानां
प्रवरज्ञानांशे प्रमाद एव । प्रवरैक्ये गोत्रैक्ये च विवाहस्य
निषिद्धत्वाद् इत्याहुः ।

अन्ये तु-

असापिण्डा च या मातुरसगोत्रा च या पितुः ।

इत्यादिमन्वादिवाक्येषु गोत्रपदस्यागस्त्वाष्टमसप्तर्ष्यपत्य-
त्वावच्छिन्नमात्रबोधकत्वे ऽपि ‘परिणीय सगोत्रां च’ इत्यादौ,

आरूढपतितापत्यं ब्राह्मण्यां यस्तु शूद्रजः ।

सगोत्रोढासुतश्चैव चण्डालास्त्रय ईरिताः ॥

इत्यादौ च सगोत्रादिपदस्यैककुलोद्भवत्वादिविशिष्टसगो-

त्रादिबोधकत्वम् । समाचारानुरोधात् । अन्यत्र तु परित्यागे प्रशस्तत्वमपरित्यागे किञ्चिदोषावहत्वम् । नतु पातित्यप्रयोजकत्वम् । अत एव मनुवाक्ये 'सा प्रशस्ता द्विजातीनाम्' इत्युत्तरार्द्धे प्रशस्तपदोपादानम् । गोत्रपदं च कुले "सपिण्डता तु पुरुषे सप्तमे विनिवर्तते । समानोदकभावस्तु निवर्तेत चतुर्दशे ॥ जन्मनामस्मृतेर्वैके तत्परं गोत्रमुच्यते" । इति मत्स्यपुराणेन (नि. सि.) परिभाषितम् । अत एव "त्रिरात्रेण सकुल्यास्तु स्नात्वा शुध्यन्ति गोत्रजाः" । इत्यादौ बृहस्पत्यादिवाक्ये गोत्रपदेन कुलरूपार्थस्यैव ग्रहणम् इति न कचिदपि देशे भिन्नकुलोद्भवानां भारद्वाजादिगोत्रिणां कस्यचिन्मरणे स्नानसमाचारः । वस्तुतस्तु कात्यायनलौगाक्षिभ्यां मत्स्यपुराणे च एकैकं गणं निर्दिश्य 'एतेषामविवाहः' इत्युक्तेः भिन्नगणान्तःपातिनां विवाह इष्यते इति ध्वन्यते । अन्यथा सर्वानेव गणान् निर्दिश्य अन्ते बौधायन इव "एषां सर्वेषामविवाहः" इत्येवावक्ष्यन् । तस्मात् कात्यायनाद्यनुयायिनां माध्यन्दिनादीनां स्वस्वगणं हित्वा अन्यत्र संबन्धकरणे न दोषः । गणभेदपरिज्ञानं च प्रवरभेदात् । आत्रेयायन्यादीनाम् आङ्गिरसबार्हस्पत्यभारद्वाजेति त्रिप्रवराणां भरद्वाजापत्यानां, कात्यायनादीनाम् आङ्गिरसबार्हस्पत्यसैन्यगार्भ्येतिपञ्चप्रवराणां भरद्वाजानां च परस्परं विवाहसम्बन्धो भवत्येव, त्रिप्रवरसाम्येऽपि संख्यासाम्याभावादिति पूर्वमेवोक्तम् । क्वचिच्च गणभेदः प्रवरभेदश्च स्थानभेदादेव कल्प्यः । यथा गोत्रभूतभारद्वाजर्ष्यपेक्षया प्रवरभूतभारद्वाजर्षिः अभेदे 'भारद्वाजगोत्रस्य त्रयः प्रवरा' इति षष्ठ्याद्यनुपपत्त्या भिन्नत्वेन प्रवरदर्पणे कल्पितस्तद्वत् इत्याहुः । शेषमग्रे निरूपयिष्यते ॥

अथ सापिण्ड्यविचारः—

अविप्लुतब्रह्मचर्यो लक्षण्यां स्त्रियमुद्वेहत् ।

अनन्यपूर्विकां कान्तामसपिण्डां यवीयसीम् ॥ इति—

याज्ञवल्क्यवचनेन विवाहे सपिण्डाया निषेधो गम्यते ।

तत्र सापिण्ड्यमेकशरीरावयवान्वयित्वरूपं विज्ञानेश्वरादि-
भिरुक्तम् । एकशरीरावयवान्वयित्वं च परम्परया अतिप्रसक्तं
स्याद्, अतस्तदवधिं याज्ञवल्क्य आह—

पञ्चमात्सप्तमादूर्ध्वं मातृतः पितृतस्तथा । इति ।

अत्र मातृतः पितृत इति षष्ठ्यन्तात्सार्वविभक्तिकस्तसिः ।
सन्ताने निवर्तते इति च शेषः । पञ्चमत्वसप्तमत्वयोरवध्या-
काङ्क्षायां सन्तानमूलभूतः, स्वो वा अवधित्वेनान्वेति । तथा
च मातृसंताने मूलपुरुषात् स्वस्माद्वा पञ्चमादूर्ध्वं सापिण्ड्यं
निवर्तते, पितृसन्ताने च ततः सप्तमादूर्ध्वं निवर्तते इति वाक्यार्थः ।
योगार्थस्य उत्तरत्र संभवेऽपि रूढ्याश्रयणान्न तत्र स-
पिण्डशब्दप्रवृत्तिरिति भावः । मूलपुरुषात् षष्ठः मातृसन्ताने
मूलपुरुषस्य सपिण्डो न भवति । तुल्यन्यायात् षष्ठस्य मा-
तृसन्ताने मूलपुरुषोऽपि सपिण्डो न भवति । एवं पितृसंताने
मूलपुरुषाद् अष्टमः तस्य सपिण्डो न भवति मूलपुरुषश्च अ-
ष्टमस्य सपिण्डो न भवति इति सिद्धम् ।

वधूवरयोश्च सापिण्ड्यं मूलपुरुषद्वारकम् । तमनन्तर्भाव्य
तयोः परस्परं सापिण्ड्यसम्बन्धस्य वक्तुमशक्यत्वात् । मूल-
पुरुषे वध्वा वरस्य वा सापिण्ड्ये निवृत्ते तद्द्वारकं सापि-
ण्ड्यं शास्त्रान्तरीये तदपत्ये निवर्तते एव । यथा अष्टमस्य मू-
लपुरुषे सापिण्ड्ये निवृत्ते शास्त्रान्तरीये तदपत्ये अष्टमस्य सा-

पिण्ड्यं निवर्तते । अत एव “मूलपुरुषादष्टमः मूलपुरुषदौ-
हित्रीमुद्रहेत्” इति गौतमीयवृत्तौ हरदत्त आह । तुल्यन्यायात्
मूलपुरुषदौहित्रोऽपि मूलपुरुषादष्टमीमुद्रोद्गमर्हति । मूलपुरु-
षसापिण्ड्यस्यैव अष्टम्यां निवृत्तौ शाखान्तरीयतदपत्यसापि-
ण्ड्यस्य सुतरां निवृत्तेः । मातृसन्ताने तु षष्ठस्य मूलपुरुषे सा-
पिण्ड्यनिवृत्तौ शाखान्तरीये तदपत्ये तन्निवृत्तिः मुलभा । अतः
षष्ठो द्वितीयादिकां, द्वितीयादिको वा षष्ठीमुद्रहेत् ॥

ननु पितृसन्ताने द्वितीयादेः सप्तमपर्यन्तस्य सापिण्ड्यस्य
मूलपुरुषे सत्त्वात् तत्सन्ततिस्थत्वाच्च षष्ठ्यादेः कथमुद्राहः ।
पूर्वोक्तमूलपुरुषदौहित्रोऽपि कथमष्टमीमुद्रहेत्, तस्या अपि स-
पिण्डसन्ततिस्थत्वात् । किञ्च मातृसन्ताने षष्ठो द्वितीयादिकाम्,
पितृसन्तानेऽष्टमो दौहित्र्यादिकां च नोद्गोद्गमर्हति । वरस्य क-
न्यासपिण्डसन्ततिस्थत्वात्, तस्यापि “एभिरेव गुणैर्युक्तः”
इति वचनेन कन्याऽसपिण्डत्वापेक्षणात् । इति चेत्,

अत्रोच्यते । सपिण्डसन्ततिस्थत्वं न विवाहनिषेधप्रयोज-
कम् । वचने असपिण्डामित्येतावन्मात्रश्रवणेन सपिण्डत्वस्यैवो-
द्देश्यतावच्छेदकत्वप्रतीत्या तस्यैव तत्प्रयोजकत्वात् । स्वस-
पिण्डमूलपुरुषसन्ततिस्थत्वमेव कन्यायां वरस्य सापिण्ड्यमिति
तु न युक्तिसहम् । कन्यायां मूलपुरुषसापिण्ड्ये निवृत्ते तद-
परशाखीयसापिण्ड्यानुवृत्तेर्वक्तुमशक्यत्वात् । कन्याया मूल-
पुरुषे सापिण्ड्यस्य निवृत्तौ वरस्य कन्यासपिण्डसन्ततिस्थ-
त्वाभावेन तत्र कन्यासापिण्ड्यस्य निवृत्त्या ‘अस्या असपि-
ण्डोऽयम्’ इति व्यवहारे ‘इयमस्य सापिण्डा’ इति व्यवहार-
स्य सर्वथाऽनुचितत्वात् । स्वपितुः मुलपुरुषाद् अष्टमे सोदके
‘नार्यं पितुः मूलपुरुषस्य सापिण्डः’ इति व्यवहृते स्वसापिण्ड्यस्य

‘ममायं सपिण्डः’ इति व्यवहारस्य च दशाहाशौचप्रयोजक-
स्यापत्तेश्च । तस्मात् मातृसन्ताने मूलपुरुषस्य पञ्चमादूर्ध्वत्वे
तद्द्वारकं वरकन्ययोः सापिण्ड्यम् एकतो निवृत्तं चेदुभयतो
निवर्तते, पितृसन्ताने च सप्तमादूर्ध्वत्वे ।

मातृद्वारकञ्च सापिण्ड्यं मूलपुरुषात् पञ्चमीपुत्रयोर्निवृत्तं-
चेद् मण्डूकप्लुतेः नोत्तरत्रानुवर्तते । मानाभावात् । ननु उत्त-
रयोः सापिण्ड्यस्य पितृद्वारकत्वात् तस्य सप्तमपर्यन्तानुवृत्ते-
रुक्तिरेव मानमिति चेन्न । असमानलिङ्गकत्वेन पञ्चमान् मातृ-
इत्यनन्वयात् मातुः संताने पञ्चमादूर्ध्वत्वे निवृत्तिरित्येतावन्मा-
त्रार्थस्यैव प्रतीत्या पितृतः सप्तमादूर्ध्वमित्यस्य च समानगोत्रे
चारितार्थ्यात् मण्डूकानुवृत्तिबोधनेऽसामर्थ्यात् ।

“सपिण्डता तु सर्वेषां गोत्रतः साप्तपौरुषी” । इति-

शङ्खवचनेन एकगोत्रे एव साप्तपौरुष्याः सपिण्डताया
बोधनेन लाघवेन मूलैक्यस्य न्याय्यत्वेन तथैव कल्पयितुमुचि-
तत्वात् । पितुरुद्ग्रहणीयां पितृद्वारैश्च सम्बन्धिनीं पुत्रो नोद्ग्रहे-
दित्यस्य अत्यन्तानुचितत्वाच्च ।

वध्वा वरस्य वा तातः कूटस्थाद्यदि सप्तमः ।

पञ्चमी चेत्तयोर्माता तत्सापिण्ड्यं निवर्तते ॥

इति सङ्ग्रहवाक्ये मातृशब्दो न जननीमात्रवाचकोऽपितु—

“तिस्रः पूज्याः पितुः पक्षे तिस्रो मातामहे तथा ।

इत्येता मातरः पूज्याः” इत्यादौ पितामह्यादिष्वपि मातृ-
शब्दप्रयोगात् पितामह्यादिसाधारणः । तथाच मातरि कूटस्था-
त् पञ्चम्यां पितामह्यां चतुर्थ्यां प्रपितामह्यां तृतीयायां वृद्धप्रपि-
तामह्यां द्वितीयायामपि कूटस्थसापिण्ड्यं निवर्तते इति तदर्थः ।
अतो न कश्चिद्विशेषः । एवं च मध्ये यत्र स्त्रीव्यक्तेर्न प्रवे-

अस्तत्रैव कूटस्थेन साप्तपौरुषं सापिण्ड्यमिति एकगोत्रे एव
तत् फलितम् ।

अत एव—

सपिण्डता तु सर्वेषां गोत्रतः साप्तपौरुषी ।

इति पूर्वोक्तं शङ्खवचनं,

सगोत्रे खलु सापिण्ड्यं विज्ञेयं साप्तपौरुषम् ।

विगोत्रे तच्च सर्वत्र विज्ञेयं पाञ्चपौरुषम् ॥

इत्यापस्तम्बवचनं च -

सङ्गच्छते । वधूवरयोस्तु परस्परं सापिण्ड्यस्य मूलपुरुषद्वार-
कत्वादन्यतरस्य मूलपुरुषेण सापिण्ड्ये निवृत्ते तयोः परस्परं
सापिण्ड्यं निवर्तते एवेति पूर्वोक्तं न विस्मर्तव्यम् ।

यद्यपि एकगोत्रे सगोत्रत्वादेव विवाहनिषेधः सिद्ध
इति एकगोत्रे साप्तपौरुषसापिण्ड्यकथनस्य विवाह-
निषेधोपयोगो न स्पष्टं प्रतिभासते तथाऽपि दूरदर्शिनां हृदये
“मूलपुरुषात् षष्ठः सप्तमश्च मूलपुरुषसगोत्रः मूलपुरुषात् तृती-
यादिकां पञ्चमीपर्यन्तां मूलपुरुषभिन्नगोत्रां नोद्गहेत्, मूलपु-
रुषात् तृतीयादिः पञ्चमपर्यन्तो मूलपुरुषभिन्नगोत्रः मूलपु-
रुषात् षष्ठीं सप्तमीं च मूलपुरुषसगोत्रां नोद्गहेत्” इत्युपयोगः
स्फुरत्येव । उभयत्र मूलपुरुषेण सह सापिण्ड्यस्यैकतोऽप्यनि-
वृत्तेरुभयतो निवृत्तेर्वक्तुमशक्यत्वात् । मूलपुरुषेण सह साप्त-
पौरुषसापिण्ड्यानङ्गीकारे तु न पूर्वोक्तस्थलेषु विवाहनिषेधः
सिध्येत् ।

आशौचे तु स्पष्ट एवोपयोगः । एवं द्विजेतरेष्वपि, तेषां
गोत्राभावेन सगोत्रत्वप्रयुक्तनिषेधाभावात् इत्यपि कश्चित् ॥

वधूवरयोः मूलपुरुषेण सापिण्ड्यानिरूपिका माता ऽपि चे-

तु तयोः स मातृसम्बन्धः, पितैव चेत् पितृसम्बन्धः । भिन्नगो-
त्रे तु मातुरवश्यं मध्ये प्रवेशात् मातृसम्बन्ध एव तयोर्वक्तव्यः,
एकगोत्रे एव तु पितृसम्बन्धः । मूलपुरुषस्य वरेण पितृसम्ब-
न्धित्वेऽपि मूलपुरुषभिन्नगोत्रायाः कन्याया मूलपुरुषेण मा-
तृसम्बन्धित्वात् मातृसम्बन्धित्वमेव । एवं कन्यया मूलपुरुषस्य
पितृसम्बन्धित्वेऽपि मूलपुरुषभिन्नगोत्रस्य तेन सह मातृसम्ब-
न्धित्वान्मातृसम्बन्धित्वमेव ।

वरस्य मूलपुरुषेण पितृसापिण्ड्येऽनिवृत्ते तेनैव कन्याया
मातृसापिण्ड्येऽनिवृत्ते, वरस्य मूलपुरुषेण मातृसापिण्ड्येऽनि-
वृत्ते तेनैव कन्यायाः पितृसापिण्ड्येऽनिवृत्ते च एकतोऽपि निवृत्ते-
रभावान्न तत्र विवाहः । एवं च स्वसापिण्डमूलपुरुषसापिण्डा-
त्वमेव कन्यायां स्वसापिण्ड्यं विवाहनिषेधप्रयोजकम् ।

चतुर्थीमुद्गहेत् कन्यां चतुर्थः पञ्चमो वरः ।

पराशरमते षष्ठीं पञ्चमो न तु पञ्चमीम् ॥

इति पराशरवचने चतुर्थीमुद्गहेदित्यत्र षष्ठादिरिति शेषः ।
चतुर्थः पञ्चमो वा वरः षष्ठीमुद्गहेदित्यन्वयः । तथा षष्ठा
दिर्वरः चतुर्थीमित्यस्योपलक्षणतया द्वितीयादिकामुद्गहेत् ।
चतुर्थः पञ्चमो वेत्यस्याप्युपलक्षणतया द्वितीयादिः षष्ठ्या-
दिकामुद्गहेत् । पञ्चमः पञ्चमीम् इत्यनयोरपि उपलक्षणतया
पञ्चमपर्यन्तः पञ्चमीपर्यन्तां नोद्गहेत् इति वाक्यार्थः । इत्थं च
आञ्जस्येन असापिण्डामुद्गहेदिति वचनेनैकवाक्यत्वसंभवे परा-
शरवचनस्य निर्मूलत्वकल्पनं दत्तकाद्यनुप्रवेशेन लापनं चानुचि-
तमेव । स्पष्टं चैतत् सर्वं मिताक्षराव्याख्यायां बालभट्टकृतायाम्,
नागेशभट्टकृते सापिण्ड्यनिर्णये, सापिण्ड्यकल्पलतायां च ।

“शिष्टाचारानुगृहीतश्चायमर्थः” इत्येवं सम्मानितश्चायमर्थो गुरुचरणै-

(महामहोपाध्यायगङ्गाधरशास्त्रिभिः) ।

अत एव 'उद्रोद्दुः पितरौ' इत्यादिप्राचीनोक्तवर्ज्यकन्या-
सङ्कलनं परित्यज्य हरदत्तनागेशभट्टादिसंमतरीत्या वर्ज्यकन्याः
सङ्कलय्य कोष्ठकेषु सम्बन्धप्रदर्शनपूर्वकं स्थापिताः प्रतिपत्तिसौ-
कर्यार्थम् । यद्यपि कासांचित् सगोत्रत्वेनापि निषेधः सिध्यति,
तथाऽपि सपिण्डत्वस्यापि निषेधप्रयोजकरूपस्य तत्र सद्भावात्त-
दाक्रान्तानां सर्वासां परिगणय्य प्रदर्शनं कृतमिति न वैयर्थ्य-
मुद्भावनीयम् । विरुद्धसबन्धात्वादिना निषिद्धाः पितृव्यपत्नी-
स्वस्त्रादयस्तु न सपिण्डत्वाक्रान्ता इति न ता अत्र प्रदर्शिता
इति न न्यूनत्वशङ्कावकाशः ।

सङ्कलिताश्च कन्याः २८९ । तत्र ३६ कन्याः सगोत्र-
त्वात्सपिण्डत्वाच्च उद्राहे निषिद्धाः । अवशिष्टाः २५३ पुनः
सपिण्डत्वेनैवेति सङ्क्षेपः ।

अथ विवाहाद्युपयोगिपारस्करगृह्यसूत्रव्याख्या ।

तत्रादौ मधुपर्कसूत्रव्याख्या ।

षड्घर्षा भवन्ति ॥ १ ॥

षट् पुरुषा अर्घ्या अर्घार्हा भवन्ति, पूजार्हा इति यावत् ॥

तानेव सूत्रकार आह—

आचार्य ऋत्विग्वैवाह्यो राजा प्रियः स्नातक इति ॥२॥

आचार्यः, उपनयनपूर्वं वेदाध्यापकः ।

उपनीय ददद्वेदमाचार्यः स उदाहृतः ।

इति याज्ञवल्क्योक्तेः । ऋत्विक् श्रौतस्मार्तादिक-
मर्थं वृतो ब्रह्मादिः । वैवाह्यो विवाहः वरः स्वार्थेऽण् । राजा
अभिषेकादिगुणवान् प्रजापालने अधिकृतः क्षत्रियः । प्रियः उ-

त्कृष्टजातिः समानजातिर्वा सखा । स्नातको ब्रह्मचर्यात्समावृत्तः ।

तस्य चार्हणमाचार्यकर्तृकं स्मृतं मनुना—

तं प्रतीतं स्वधर्मेण ब्रह्मदायहरं पितुः ।

स्रग्विषं तल्प आसीनमर्चयेत्पथमं गवा ॥ इति ॥

प्रतिसंवत्सरानर्हयेयुः ॥ ३ ॥

प्रतिसंवत्सरमागतानेतानाचार्यादीन् अर्हयेयुः पूजयेयुः,
न संवत्सरादर्वाक् । अत्यर्थः प्रतिशब्दः ॥

ऋत्विग्विषये विशेषमाह—

यक्ष्यमाणास्त्वृत्विजः ॥ ४ ॥

यक्ष्यमाणा यज्ञं करिष्यन्तो यजमानाः ऋत्विजस्तु याज-
कांस्तु अर्हयेयुः । न प्रतिसंवत्सरं नियमः ॥

अर्चनविधिमाह—

आसनमाहार्याह साधु भवानास्तामर्चयिष्या-
मो भवन्तमिति ॥ ५ ॥

आसनं वारणादिदारुमयं पीठादि आहार्यं अनुचरैराना-
य्य अर्चक आह ब्रवीति “भवान् पूज्यः साधु सुखं यथा भवति
तथा ऽऽस्तां तिष्ठतु, यावद् भवन्तमर्चयिष्यामः पूजयिष्यामः” ।
अर्चयिष्याम इति बहुवचनं भार्यापुत्रादिसर्वगृह्यापेक्षम् । “यत्र
वा अर्हन्नागच्छति सर्वगृह्या वै तत्र चेष्टन्ते” इति श्रुतेः ॥

आहरन्ति विष्टरं पद्यं पादार्थमुदकमर्घमाचमनी-
यं मधुपर्कं दधिमधुघृतमपिहितं काण्डस्ये काण्डस्येन ॥६॥

आहरन्ति आनयन्ति यजमानपुरुषाः विष्टरादिमधुपर्कपर्य-
न्ताभ्यर्हणोपकरणानि । तत्र विष्टरं पञ्चविंशतिदर्भमयं कूर्चम् ।

पञ्चविंशतिदर्भाणां वेप्यग्रे ग्रन्थिभूषिता ।

विष्टरे सर्वयज्ञेषु लक्षणं परिकीर्तितम् ॥

पद्यं पद्यामाक्रमणीयमुक्तलक्षणं द्वितीयं विष्टरम् । पा-
दार्थमुदकं पादप्रक्षालनार्थं ताम्रादिपात्रस्थं जलं सुखोष्णम् ।
अर्घं गन्धपुष्पाक्षतकुशतिलयुभ्रसर्षपदधिदूर्वान्वितं सुवर्णा-
दिपात्रस्थमुदकम् । आचमनीयम् आचमनार्थं कमण्डलुसंभृतं
जलम् । मधुपर्कं कांस्यपात्रस्थं दधिमधुघृतम् आधारभूतकांस्य-
पात्रापेक्षया बृहता कांस्यपात्रेणाच्छादितम् ॥

अन्यस्त्रिस्त्रिः प्राह विष्टरादीनि ॥ ७ ॥

अन्यो ऽर्चकादपरः प्राह विष्टरो विष्टरो विष्टर इत्येकैकं
त्रिस्त्रिः त्रीन् त्रीन् वारान् ब्रूयाद् विष्टरादीनि विष्टरप्रभृतीन्
पद्यपादार्थोदकार्घ्याचमनीयमधुपर्कान् ॥

विष्टरं प्रतिगृह्णाति ॥ ८ ॥

प्रत्यङ्मुखेन यजमानेन तिष्ठता दत्तमासनात्पश्चिमे प्राङ्मु-
खस्तिष्ठन् अर्घ्यः पूर्वोक्तलक्षणं विष्टरं तूर्ष्णीं पाणिभ्यामुदग-
ग्रमादत्ते । पाणिभ्यामादानं हरिहरस्य संमतं, न गदाधरस्य ॥

“वर्ष्मोऽस्मि समानानामुद्यतामिव सूर्यः ।

इमं तमभितिष्ठामि यो मा कश्चाभिदासति” इत्ये-
नमभ्युपविशति ॥ ९ ॥

‘वर्ष्मोऽस्मि’ इत्येतन्मन्त्रान्ते एनं विष्टरमुदगग्रम् आसने
निधाय अभ्युपविशति ॥

पादयोरन्यं विष्टर आसीनाय ॥ १० ॥

विष्टरे आसीनायाध्यायान्यं विष्टरं यजमानः पूर्ववद्दा-
ति । स च तं पूर्ववत् प्रतिगृह्य प्रक्षालितयोः पादयोरधस्ता-
द्वर्ष्मोऽस्मीत्यनेन मन्त्रेण निदधाति ॥

सव्यं पादं प्रक्षाल्य दक्षिणं प्रक्षालयति, ब्राह्मण-
श्चदक्षिणं प्रथमम् । “विराजो दोहोऽसि विराजो

दोहमशीय मधि पाद्यायै च्विराजो दोहः” इति ॥ ११ ॥

ततोऽन्येन पाद्यमिति त्रिरुक्ते यजमानार्पितं पाद्योदकमादाय वामचरणं प्रक्षाल्येतरं प्रक्षालयति क्षत्रियादिरर्घ्यः । यदि ब्राह्मणो ऽर्घ्यः स्यात्ततो दक्षिणं प्रथमं प्रक्षाल्य ततो वामं प्रक्षालयति ।

पादयोरधस्तान्निधानार्थम् अन्यविष्टरदानं यद्यपि पादप्रक्षालनात्पूर्वमुपदिष्टं तथाऽपि पादप्रक्षालनोत्तरं द्रष्टव्यम् । दृष्टार्थत्वानुरोधात् । प्रक्षाल्य हि पादौ विष्टरे क्रियेते । तेनात्रार्थेन क्रमेण पाठक्रमबाधः ॥

अर्घं प्रतिगृह्णाति “आपः स्थ युष्माभिः सर्वान् कामानवाप्तवानि” इति ॥ १२ ॥

ततो ऽर्घ्येति त्रिरुक्ते यजमानदत्तमर्घ्यम् ‘आपः स्थ’ इति मन्त्रेण प्रतिगृह्णाति ॥

निनयन्नाभिमन्त्रयते “समुद्रं वः प्रहिणोमि स्वां योनिमभिगच्छत । अरिष्टास्माकं व्वीरा मा परासेचि मत् पयः” इति ॥ १३ ॥

प्रतिगृहीतमर्घ्यं शिरसा ऽभिवन्द्य भूमौ निनयन् अभिमन्त्रयते ‘समुद्रं वः’ इति मन्त्रेण । अभिमन्त्रणम् अनामिकाग्रेण स्पर्शनम् आलोकनं वा ॥

आचामाति “आ माऽगन्यशसा सधंसृज वर्चसा तं मा कुरु प्रियं प्रजानामधिपतिं पशूनामरिष्टिं तनूनाम्” इति ॥ १४ ॥

तत आचमनीयमिति त्रिरन्योक्ते यजमानदत्तमाचमनीयं प्रतिगृह्य “आमागन्यशसा” इति मन्त्रेणाचामाति । सकृत् प्राश्नाति जलम् । ततः स्मार्त्तमाचमनं करोति । एवं सर्वत्र ॥

मित्रस्य त्वेति मधुपर्कं प्रतीक्षते ॥ १५ ॥

मधुपर्कसूत्रव्याख्या । कां.

ततो मधुपर्क इति त्रिरन्येनोक्ते यजमानहस्तगतम्
टितं मधुपर्कं मित्रस्यत्वेति मन्त्रेणार्घ्यः प्रतीक्षते पश्यति ॥

देवस्य त्वेति प्रतिगृह्णाति ॥ १६ ॥

देवस्यत्वेति मन्त्रेण यजमानदत्तं मधुपर्कं दक्षिणहस्तेन
प्रतिगृह्णाति ॥

सव्ये पाणौ कृत्वा दक्षिणस्यानामिकया त्रिः
प्रयौति “नमः श्यावास्यायान्नशने यत्तआविद्धं तत्ते
निष्कृन्तामि”इति ॥ १७ ॥

तं मधुपर्कं वामहस्ते निधाय दक्षिणस्य पाणेरनामिकयाऽङ्गु-
ल्या त्रिः त्रिवारं प्रयौति आलोडयति “नमः श्यावास्याय”इति
मन्त्रेण ॥

अनामिकाङ्गुष्ठेन च त्रिर्निरुक्षयति ॥ १८ ॥

अनामिका चाङ्गुष्ठश्चानयोः समाहारोऽनामिकाङ्गुष्ठम् ।
तेन त्रिवारं पात्राद्बहिर्निरुक्षयति निस्मारयति । चकारात् प्र-
तिसंयवनं निरुक्षणम् । प्रतिसंयवनं च मन्त्रावृत्तिः ॥

तस्य त्रिः प्राश्नाति “यन्मधुनो मधव्यं परमरूपम-
न्नाद्यं तेनाहं मधुनो मधव्येन परमेण रूपेणान्ना-
द्येन परमो मधव्योऽन्नादोऽसानि” इति ॥ १९ ॥

तस्य मधुपर्कस्यैकदेशमादाय “यन्मधुनो मधव्यम्”इत्यादि-
ना मन्त्रेण सकृत्प्राश्य पुनरनेनैव मन्त्रेणोच्छिष्ट एव द्वितीयं प्रा-
श्य तथैव तृतीयं प्राश्नाति । उच्छिष्टस्यैव मन्त्रोच्चारणम् ।

ताम्बूलेक्षुफले चैव भुक्ते स्नेहानुलेपने ।

मधुपर्कं च सोमे च नोच्छिष्टं मनुरब्रवीद् ॥ इति स्मरणात् ॥

मधुमतीभिर्वा प्रत्यृचम् ॥ २० ॥

“मधुव्वाता” इति तिसृभिर्ऋग्भिः प्रत्यृचं प्रतिमन्त्रं वा

पूर्ववत्प्राश्नाति ॥

मधुपर्कशेषप्रतिपत्तिमाह-

पुत्रायान्तेवासिने वोत्तरत आसीनायोच्छिष्टं
दद्यात्, सर्वं वा प्राश्नीयात्, प्राग्वाऽसञ्चरे निनयेत् ॥२१॥

पुत्राय सूनवे, अन्तेवासिने उपनयनप्रभृति विद्यार्थि-
त्वेनाचार्यकुलवासिने शिष्याय वोत्तरत आसीनायो-
च्छिष्टं प्राशितशेषं मधुपर्कं प्रयच्छेत् । अथवा सर्वं भ-
क्षयेत् । अथवा प्राक् पूर्वस्यां दिशि असञ्चरे जनसञ्चार-
हितदेशे त्यजेत् ॥

आचम्य प्राणान्तसम्मृशति “वाङ्मऽआस्ये, न-
सोः प्राणो,ऽक्ष्णोश्चक्षुः, कर्णयोः श्रोत्रं, बाहोर्बल, सूर्वोरो-
जो,ऽरिष्टानि मेऽङ्गानि तनूस्तन्वा मे सह” इति ॥२२॥

आचम्य प्राणान्तसम्मृशति “वाङ्म”इत्यादिभिर्मन्त्रैः ।
आचमनं सकृन्मन्त्रेण । ततस्त्रिराचम्य स्मार्तमाचमनं कृत्वा
प्राणानिन्द्रियाणि सम्मृशति सजलमालभते । सजलाल-
म्भश्च न गदाधरसम्मतः । सर्वत्र अस्तिवध्याहारः अङ्गा-
नीत्यत्र सन्तिवति ॥

आचान्तोदकाय शासमादाय गौरिति त्रिः प्राह ॥२३॥

आचान्तमुदकं येन स आचान्तोदकः तस्मै अर्घ्याय शासं
स्रङ्गं गृहीत्वा यजमानो गौगौं गौरालभ्यतामिति प्राह ब्रवीति ॥

प्रत्याह “माता रुद्राणां दुहिता वसुनाऽऽस्वसाऽऽ-
दित्याममृतस्य नाभिः । प्र तु वोचं चिकितुषे जनाय
मा गामनागामादिति वधिष्ट । मम चामुष्य च पा-
प्मानं हनोमि” इति यद्यालभेत ॥ २४ ॥

ततो ऽर्घ्यः “माता रुद्राणाम्” इत्यादि वधिष्टे-

त्यन्तं मन्त्रं पठित्वा “मम चामुष्य च पाप्मानं हनोमि”इति पठति, यदि गामालभेत । अत्र अमुष्येत्यस्य स्थाने अर्घयितुर्नामग्रहणं कार्यम् ।

अथ यद्युत्सिसृक्षेत् “मम चामुष्य च पाप्मा हतः ओ३म्, उत्सृजत तृणान्यत्तु”इति ब्रूयाद् ॥ २५ ॥

अथ यदि अर्घ्यो गामुत्सृष्टुमिच्छेत्तदा “मम चामुकशर्मणो यजमानस्य च पाप्मा हतः ओ३म् उत्सृजत तृणान्यत्तु”इति ब्रूयात् । ओमित्यन्तमुपांशु पठित्वा उत्सृजत तृणान्यत्तु इति उच्चैः पठेत् ॥

एवं गवालम्भस्य सर्वत्र विकल्पे प्राप्ते कचिन्नियममाह—
न त्वेवामांप्तो ऽर्घ्यः स्याद् अधियज्ञमधिविवाहं कुरुतेत्येव ब्रूयात् ॥ २६ ॥

तु-शब्दः पक्षव्यावृत्तौ । यज्ञविवाहयोरमांप्तो ऽर्घ्यो न भवति, यज्ञमधिकृत्य कुरुतेत्येव प्रयोगः । अतश्चालम्भानियमो यज्ञविवाहयोः । गोरालम्भश्च कलिवर्जिते काले भवति ।

यज्ञाधानं गवालम्भं संन्यासं पलपैतृकम् ।

देवराच्च सुतोत्पत्तिं कलौ पञ्च विवर्जयेद् ॥ इति—

पराशरस्मृतेः । अतश्च गवालम्भस्य कलौ निषिद्धत्वादुत्सर्गस्य यज्ञविवाहयोरप्राप्तत्वाद्गौरित्युच्चारणादि यज्ञविवाहयोः कलौ न प्रवर्तते । यज्ञविवाहयोरन्यत्र तु उत्सर्गपक्ष एव कलौ इति गदाधरः ।

यद्यप्येवं मधुपर्के गवालम्भ आचार्येणोक्तः तथाऽपि अस्वर्गत्वालोकाविद्विष्टत्वाच्च कलौ न विधेयः ।

अस्वर्ग्यं लोकविद्विष्टं धर्म्यमभ्याचरेन्न तु ।

इतियाज्ञवल्क्यादिस्मृतिषु दर्शनात् इति हरिहरः ॥ सर्व-

त्रालम्भाभावे ऽपि उत्सर्ग एवेति कारिकायाम् ।

गोरालम्भनिषेधात्सर्वात्सर्वत्रोत्सर्जनं कलौ-

इति प्रयोगलेखनसमये कारिकाकारमतत्वेन विवाहयज्ञयोरप्युत्सर्जनपक्षमुवाच गदाधरः । युक्तश्च सर्वत्रोत्सर्गपक्षः । शाखान्तरे हिरण्यकेशिशृङ्गादौ सामान्यत एव विकल्पविधानात् आलम्भपक्षस्य कालिनिषिद्धत्वेन पक्षान्तरस्य ग्रहीतुमुचितत्वात् ॥

यद्यप्यसकृत्संवत्सरस्य सोमेन यजेत कृतार्था एवैनं याजयेयुर्नाकृतार्था इति, श्रुतेः ॥ २७ ॥

यद्यपि असकृत्संवत्सरस्य संवत्सरे पुनः पुनः सोमेन ज्योतिष्टोमादिना यजेत तथाऽपि एनं सोमयाजिनं कृतोऽर्घो येषान्ते कृतार्थाः एवं सन्तो याजयेयुर्यज्ञं कारयेयुः नाकृतार्था याजयेयुः इति । श्रुतिवचनात् ॥

अथ विवाहसूत्रव्याख्या ।

चत्वारः पाकयज्ञाः ॥ १ ॥

पाकयज्ञा इति कर्मणां नामधेयानि । चतुष्प्रकारा भवन्ति ॥
के ते—

हुतो ऽहुतः प्रहुतः प्राशित इति ॥ २ ॥

हुतो होममात्रम्, यथा सायं प्रातर्होमः । अहुतो यत्र न हूयते, यथा स्रस्तरारोहणम् । प्रहुतो यत्र हूयते बलिहरणं च, यथा पक्षादिः । प्राशितो यत्र प्राश्यत एव न होमो न बलिहरणम्, यथा “सर्वासं पयासि पायसं श्रपयित्वा ब्राह्मणान्भोजयन्ति” ॥

पञ्चसु बहिः शालायां विवाहे चूडाकरण उपनयने केशान्ते सीमन्तोन्नयनं इति ॥ ३ ॥

अस्यार्थः—विवाहादिषु पञ्चसु संस्कारकर्मसु बहिः बाह्यः

अगृह्यः लौकिको ऽग्निर्भवतीत्यर्थः । शालायां मण्डपे, कर्म कर्तव्यमिति शेषः । यद्वा बहिःशालायामित्येकं पदम् । गृहाद्बहिर्वाह्या शाला तस्यां बहिःशालायाम् । मण्डपे इति यावद् । अत्राप्यग्निर्लौकिक एव । बहिःशालाविधानसामर्थ्यात् । नहि कर्मार्थं वचनमन्तरेणावसथाद्गृहाद्बहिःशालावसथ्याग्निप्रणयनं संभवति । “औपासनमरण्यं हृत्वा” इति शूलगवपशौ सूत्रारम्भ-सामर्थ्यात् । किञ्च आवसथ्यो गृह्यः शालाग्निरिति अन्वर्थसंज्ञा-करणादप्ययमर्थो लभ्यते—यद्यमावसथ्याग्निर्विना वचनमन्यत्र न प्रणेतव्य इति ।

ननु “अग्निमादधीत” इत्यत्रादधीतेत्यात्मनेपदादात्मगा-मि-क्रियाफलकानामेव कर्मणामाधानसम्पाद्याग्निसाध्यत्वावगमाद-र्थादन्यगामिक्रियाफलककर्मणां स्वाहिते ऽग्नौ निषेधप्रतीतेः,

यस्याग्नावन्यहोमः स्यात्स वैश्वानरदैवतम् ।

चरुं निरुष्य जुहुयात्प्रायश्चित्तं तु तस्य तद् ॥ इति—

छन्दोगपरिशिष्टे कात्यायनेन प्रायश्चित्तविधानाच्च—

एतानि संस्कारकर्माणि लौकिकाग्नावेव भविष्यन्तीति पुनर्विधानं किमर्थमिति चेत्—

अत्रोच्यते । गृह्यस्थालीपाकानां कर्मेत्युपक्रमबलात्सुतसं-स्कारहोमाः स्वेऽग्नावेव स्युस्तन्मा भूदेतदर्थम् । अन्यथा पुत्रानु-त्पाद्य संस्क्रुर्यादित्यनेन सुतसंस्काराणां स्वाधिकारिकत्वावग-माज् जातेऽष्टिन्यायाद्गृह्यस्थालीपाकानां कर्मेत्युपक्रमाच्च सुत-संस्कारहोमाः स्वेऽग्नावेवापद्येरन् । तथा ऽनग्निमतो ऽग्निस-म्बद्धगृह्यसूत्रविहितान्यकर्मव्युदासार्थं च—पञ्चस्वेवाग्निसम्बद्धेषु अनग्निरधिक्रियते नान्यत्रेति । एवं च सति द्वितीयविवाहो ऽग्निमतो ऽपि लौकिकाग्नावेव । बहिःशालाविधानसामर्थ्यादेव ।

नहि बहिःशालायामावसथ्याग्निप्रणयनं सम्भवतीत्युक्तम् । नच स्वस्थानस्थिते गृह्णे ऽग्नावेव विवाहहोमः स्यादिति वाच्यम् । बहिःशालाविधिविरोधात्—इति रुद्रकल्पद्रुमप्रथमपरिच्छेदे विस्तरः । तस्माद्विवाहसीमन्तोन्नयनादिकं सर्वं कृतावसथ्यैरपि वाजसनेयिभिर्लौकिकाग्नावेव कार्यमिति निष्कर्षः । इत्यलं प्रसङ्गागतचिन्तया ।

प्रकृतमनुसरामः । मण्डपश्च वसिष्ठेनोक्तः—

षोडशारत्निकं कुर्याच्चतुर्द्वारोपशोभितम् ।

मण्डपं तोरणैर्युक्तं तत्र वेदीं प्रकल्पयेत् ॥

अष्टहस्तं तु रचयेन्मण्डपं वा द्विषट्करम् । इति ।

द्विगुणिताः षट् करा यस्य तं, द्वादशहस्तमित्यर्थः । उत्तमः षोडशहस्तो, मध्यमो द्वादशहस्तो, ऽधमो ऽष्टहस्तः ।

अयं च वैकल्पिको मण्डपो गृहमानत एव कार्यो न तु स्वेच्छया ।

मङ्गलेषु च सर्वेषु मण्डपो गृहमानतः ।

कार्यः षोडशहस्तो वा द्विषड्दहस्तो दशावधिः ॥ इति—

सप्तर्षिमतस्मरणात् ।

अत्र वेदिरुक्ता नारदेन—

हस्तोच्छ्रितां चतुर्हस्तैश्चतुरस्रां समन्ततः ।

स्तम्भैश्चतुर्भिः सुश्लक्ष्णां वामभागे तु सन्ननः ॥

समां तथा चतुर्दिक्षु सोपानैरतिशोभिताम् ।

प्रागुदकप्रवर्णां रम्भास्तम्भहंसशुकादिभिः ॥

एवंविधामारुरुक्षेन्मिथुनं साम्नि वेदिकाम् । इति ।

साप्तीति भिन्नं पदं मिथुनस्य विशेषणम् ।

व्रतबन्धे संस्कार्यत्वाद्बहुहस्तेनैव वेदिनिर्माणम् । विवाहे तु कन्या

गृहे एव वरपूजनस्योक्तत्वाद् गृहस्थाश्रमस्य तदायत्तत्वाच्च क-

न्याहस्तेनैव वेदिनिर्माणमित्युक्तं स्मृतिकौस्तुभे ।

गृह्यासंग्रहे, उपलिप्ते महीपृष्ठे चतुर्विंशज्जुलायता ।

वेदी वैवाहिकी कार्या चतुरङ्गुलमुच्छ्रिता ॥

तां शूद्रो नोपलिप्येत न वन्ध्याविधवे स्त्रियौ ।

पतिपुत्रवती नारी सैव तामुपलेपयेत् ॥ इति ।

मण्डपप्रतिष्ठाविधिरुक्तो रेणुकारिकायाम्—

मण्डपस्थापनं कुर्यात्स्वस्तिवाचनपूर्वकम् ।

चतुरो ब्राह्मणास्तत्र पूजयेद्दक्षिणादिभिः ॥

नन्दिनी नलिनी मैत्रा उमा च पशुवर्धिनी ।

मण्डपस्थापने योज्याः स्तम्भे मात्राः प्रकीर्तिताः ॥ इति ।

उपलिप्त उद्धतावोक्षिते ऽग्निमुपसमाधाय ॥ ४ ॥

उपलिप्ते गोमयोदकेन, उद्धते स्पेचनोद्धिखिते ति-
सृभी रेखाभिः, अवोक्षिते उदकेनाभ्युक्षिते बहिःशालागृहयो-

रन्यतरस्मिन् प्रदेशे ऽग्निं लौकिकम् उपसमाधाय स्थापयित्वा ।

उपलिप्त उद्धतावोक्षित इत्यनेन पञ्चाग्निसंस्कारा लक्ष्यन्ते ।

ननु परिसमूहनादेरुक्तत्वात्किमर्थमुपलेपनादिकमु-
च्यते । सत्यम् । यत्र क्वचिद्धोम इत्यनेन परिसमूहना-
दीनामप्राप्तिस्तेषामग्न्यर्थत्वात्—यत्र यत्राग्नेः स्थापनं तत्रैते
कर्तव्या इति । तथा च लिङ्गम् “उद्धते वावोक्षिते ऽग्निमादधाति”
इति । तस्मा देष एव विधिर्यत्र क्वचिद्धोम इत्यनेन स्थाली-
पाकादिषु परिसमूहनादेरप्राप्तिप्रज्ञप्त्यर्थमिदमुपलिप्त उद्धतावोक्षित
इति जयरामः ॥

निर्मन्थर्ममेके विवाहे ॥ ५ ॥

विवाह इति कर्मणो नामधेयम् । एके विवाहकर्मणि निर्म-
न्थर्ममग्निमिच्छन्ति । अन्ये लौकिकमिच्छन्ति । निर्मन्थ्यो ऽचि-

रनिर्मथितो ग्राह्यः ॥

उदगयन आपूर्यमाणपक्षे पुण्याहे ॥ ६ ॥

उदगयने उत्तरायणे आपूर्यमाणपक्षे शुक्लपक्षे पुण्याहे शो-
भने विष्ट्यादिरहितकाले ॥

कुमार्याः पाणिं गृह्णीयात् ॥ ७ ॥

कुमार्या अनन्यपूर्विकाया अक्षतयोन्वाः पाणिं गृह्णीया-
यात्, वक्ष्यमाणेन विधिना विवाहं कुर्यात् । *विंशतिप्रसूता-
व्युदासार्थं कुमारीग्रहणम् । स्मर्यते हि तस्याः पुनर्विवाहः ।
अयं च न शास्त्रसंमत इति मनुस्मृत्यादौ स्पष्टम् ॥

त्रिषुत्रिषूत्तरादिषु ॥ ८ ॥

उत्तरा आदिर्येषान्तानि उत्तरादीनि तेषु त्रिषु त्रिषु ।
अयमर्थः—उत्तरफल्गुन्योर्हस्ते चित्रायां च, एवमुत्तराषाढासु
श्रवणे धनिष्ठासु च, एवमुत्तरप्रोष्ठपदासु रेवत्यामश्विन्योश्च ॥

स्वातौ मृगशिरसि रोहिण्यां वा ॥ ९ ॥

एतेषामन्यतमे नक्षत्रे विवाहो भवतीत्यर्थः ॥

कुमार्याः पाणिं गृह्णीयादिति सामान्येनोक्तं तत्र विशेषमाह—
तिस्रो ब्राह्मणस्य वर्णानुपूर्व्येण द्वे राजन्यस्यैका
वैश्यस्य ॥ १० ॥

ब्राह्मणस्य द्विजाग्न्यस्य वर्णानुपूर्व्येण वर्णक्रमेण तिस्रो-
ब्राह्मणी—क्षत्रिया—वैश्या विवाहा भवन्ति । द्वे क्षत्रियावैश्ये
राजन्यस्य विवाहे भवतः । एका वैश्यैव वैश्यस्य विवाहा
भवति । वर्णानुपूर्व्यग्रहणाद् व्युत्क्रमो निषिद्धः ॥

* अत्र प्रसूतशब्दो जातमात्रार्थकः । “तदन्वये शुद्धिमति प्र-
सूतः शुद्धिमत्तरः” इति रघुवंशे “तच्च भीष्मप्रसूतं मे” इति महा-
भारते च तथा दर्शनात् ।

सर्वेषां शूद्रामप्येके मन्त्रवर्जम् ॥ ११ ॥

सर्वेषां ब्राह्मणक्षत्रियविशां शूद्रामप्येके विवाहां मन्यन्ते । तत्र विशेषः—मन्त्रवर्जम् मन्त्ररहितं यथा भवति तथा । अत्र द्विजातीनामपि शूद्रापरिणयने आचार्येण मन्त्रवत्क्रियानिषेधाच्छूद्रस्य शूद्रापरिणयने मन्त्रवत् क्रिया नास्ति किन्तु मन्त्ररहितं क्रियामात्रमिति गम्यते । ततश्च यच्छूद्रस्य शूद्रापरिणयने मन्त्रवद्धोमादिकं कुर्वन्ति तदशास्त्रीयम् । एके न मन्यन्ते शूद्राविवाहं तस्या धर्मकार्येष्वनधिकारात् । “रामारमणायोपेयते न धर्माय कृष्णजातीया” इति यास्काचार्यवचनात् । अतो रमणार्थं शूद्रापरिणयनं पक्षे । एवं सति षण्मासदीक्षाद्यनन्तरम् “अग्निं चित्वा प्रथमं न रामामुपेयाद्” इति निषेध उपपद्यते । प्राप्तं हि प्रतिषेधस्य विषयः, यद्यग्निचितो रामोढा न स्यात्, कथं तत्प्रथमगमनप्रतिषेध उपपद्येत । तस्माच्छूद्रापरिणयनमुपभोगार्थमिच्छया कुर्वतो न शास्त्रातिक्रमः । विवाहस्य धर्मप्रजारत्यर्थत्वात् ॥

अथैनां वासः परिधापयति—

“जरां गच्छ परिधत्स्व वासो भवाकृष्टीनामभिशस्तिपावा ॥

शतंच जीव शरदः सुवर्चा रधिश्च पुत्राननुसंव्ययस्वायुष्मतीदं परिधत्स्व वासः” इति ॥ १२ ॥

अथ अग्निस्थापनानन्तरम् एनां कुमारीं वासः आचारात् अहतं सदशं वस्त्रं परिधापयति परिहितङ्कारयति “जरां गच्छ” इति मन्त्रं पठित्वा । वर इति शेषः । कुमारी च स्वयं परिधत्ते ॥

अथोत्तरीयम् “या अकृन्तन्नवयन्या अतन्वत ।

याश्च देवीस्तन्तूनभितो ततन्थ । तास्त्वा देवर्जि-

रसे संव्ययस्वायुष्मतीदं परिधत्स्व ष्वासः” इति ॥१३॥

अथ वस्त्रपरिधानानन्तरमुत्तरीयं वासः “याअकृन्तन्” इति मन्त्रमुक्त्वा परिधापयति वरः । अत्र परिधापयतीति णिजन्तस्य कारितार्थत्वात् ‘परिधत्स्व वास’ इति मन्त्रस्यापि तदर्थत्वात् परिधापयिता अन्य इत्यवगम्यते । स चात्र वर एव नाध्वर्युः । स्मार्तेषु कर्मसु अध्वर्योः कर्तृत्वयोगाभावात् इति प्रपञ्चितं भाष्ये । अत्र वरो ऽपि समाचारात् वाससी परिधत्ते “परिधास्यै” “यशसामा” इति समावर्तनसूत्रोक्ताभ्यां मन्त्राभ्याम् ॥

अथैनौ समञ्जयति “समञ्जन्तु विश्वे देवाः समापो हृदयानि नौ ॥

संमातरिश्वा सन्धाता समुदेष्ट्री दधातु नौ” इति ॥१४॥

अथ वस्त्रपरिधानानन्तरं “युवां परस्परं *समञ्जयेथाम्” इति प्रेषेण कन्यापिता एनौ वधूवरौ समञ्जयति संमुखौ वरकुमार्यौ करोति ।

अत्र विशेषमाह ऋष्यशृङ्गः-

वरगोत्रं समुच्चार्य प्रपितामहपूर्वकम् ।

नाम संकीर्तयेद् विद्वान् कन्यायाश्चैवमेव हि ॥ इति ।

मन्त्रलिङ्गाद् वर एव “समञ्जन्तु विश्वेदेवा” इत्यादिकं मन्त्रं कन्यासम्मुखीभूतः पठति । उत्तरत्र “पित्रा प्रत्ताम्” इति सूत्रदर्शनात् अत्रैव कन्यादानम् । तत्प्रयोगश्चाग्रे वक्ष्यते ॥

* अत्र यद्यपि बहुषु पुस्तकेषु समञ्जयेथाम् इत्येव पाठो दृश्यते तथापि तत्रात्मनेपदं चिन्त्यम् । समञ्जयेथामिति तु चौरादिकस्य अजिघातोः स्वार्थणिजन्तस्य रूपम् । तत्र णिचश्चेति आत्मनेपदमुपपद्यते । समञ्जयेथाम् इति कर्मलोडन्तं वा कल्प्यम् ॥

पित्रा प्रत्तामादाय गृहीत्वा निष्क्रामति “यदैषि
मनसा दूरं दिशोऽनु पवमानो वा ॥

हिरण्यपर्णो ऽवैकर्णः स त्वा मन्मनसां करोत्विति
त्यसौ”इति ॥ १५ ॥

पित्रा जनकेन तदभावे पितामहादिना वा प्रत्तां संक-
ल्प्य दत्ताम् आदाय प्रतिग्रहविधिना प्रतिगृह्य गृहीत्वा
हस्ते धृत्वा गृहमध्यादग्निसमीपं गन्तुं निष्क्रामति “यदैषि”
इति मन्त्रं पठन् ॥

अथैनौ समीक्षयति—

“अघोरचक्षुरपतिघ्नयेषि शिवा पशुभ्यः सुमन्त्राः सुवर्चाः।
वीरसूदेवकामा स्योना शं नो भव द्विपदे शं चतुष्पदे ॥
सोमः प्रथमो विविदि गन्धर्वो विविदि उत्तरः ।
तृतीयोऽग्निष्टे पतिस्तुरीयस्ते मनुष्यजाः ॥
सोमो ऽददद्गन्धर्वाय गन्धर्वो ऽददद्ग्नये ।
रयिञ्च पुत्रांश्चादादग्निर्मह्यमथो इमाम् ॥
सा नः पूषा शिवतमा मैरय सा न ऊरु उशती विवहर ।
यस्यामुशन्तः प्रहराम शेषं यस्यामु कामा बहवो नि-
विष्ट्यै ॥ इति ॥ १६ ॥

अथ निष्क्रमणानन्तरम् एनौ वधुवरौ “परस्परं समी-
क्षेथाम्”इति प्रैषेण कन्यापिता समीक्षयति समीक्षणं कारयति ।
तत्र समीक्षमाणो वरः अघोरचक्षुरित्यादीन् निविष्ट्यै-
इत्यन्तान्मन्त्रान् पठति ॥

चतुर्थकण्डिका समाप्ता ॥

प्रदक्षिणमग्निं पर्याणीयैके ॥ १ ॥

एक आचार्या अग्नेः प्रदक्षिणं कारयित्वा वासःपरिधानं समञ्जनं समीक्षणञ्च मन्यन्ते । एके न मन्यन्ते, अतश्च विकल्पः ॥

पश्चादग्नेस्तेजनीं कटं वा दक्षिणपादेन प्रवृत्योपविशति ॥ २ ॥

समीक्षणानन्तरमग्निं प्रदक्षिणीकृत्य अग्नेः पश्चिमतः प्राङ्मुख उपविशति वरः, वरस्य दक्षिणतो वधूः दक्षिणपादेन तेजनीं तृणपूलिकां, कटं तृणमयं सस्तरं वा प्रवृत्य प्रक्रम्य उल्लङ्घयेत्पर्यः ॥

अन्वारब्ध आधारावाज्यभागौ महाव्याहृतयः सर्वप्रायश्चित्तं प्राजापत्यं^७ स्विष्टकृच्चैतन्नित्यं सर्वत्र ॥३॥

अत्र वैवाहिकहोमप्रसङ्गेन सर्वकर्मसाधारणीं परिभाषां करोत्याचार्यः—अन्वारब्ध इति । एतच्च पूर्वमेव व्याख्यातम् ॥(४०) प्राङ् महाव्याहृतिभ्यः स्विष्टकृत् अन्यच्चेदाज्याद्विः॥४॥

यदि आज्यात्सकाशादन्यदपि चरुप्रभृति हविर्भवति तदा महाव्याहृतिभ्यः प्राक् पूर्वं स्विष्टकृद्धोमो भवति, केवलाज्ययागे सर्वाहुतिशेषे भवति ॥

सर्वप्रायश्चित्तप्राजापत्यान्तरमेतदावापस्थानं विवाहे ॥ ५ ॥

सर्वप्रायश्चित्तं “त्वन्नोअग्ने” “सत्वन्नो अग्ने” “अयाश्चाग्ने” “ये ते शतम्” “उदुत्तमम्” इत्याहुतिपञ्चकम्, प्राजापत्यः प्राजापत्याहुतिः एतयोरन्तरम् मध्यं विवाहकर्मणि आवापस्थानम् । आवापश्च अन्यत्र विहितस्य होमजपादेः कर्मणः कर्मान्तरप्रक्षेपः । आवापस्य ‘आगन्तूनामन्ते निवेश’ इति न्यायेन अन्ते निवेशः प्राप्तः, तन्निवृत्त्यर्थमेतद्वचनम् ॥

राष्ट्रभृत इच्छन् । जयाभ्यातानांश्च जानन्येन
कर्मणेत्सेत् इति वचनात् ॥

“चित्तं च, चित्तिश्चा, कूर्मं चा, कूर्तिश्च, विवज्ञातं
च, विवज्ञातिश्च, मनश्च, शकरीश्च, दर्शश्च, पौर्णमासश्च,
बृहच्च, रथन्तरं च । प्रजापतिर्जयानिन्द्राय वृषणे प्रा-
यच्छदुग्रः पृतनाजयेषु । तस्मै विवशः समनमन्त सर्वाः
स ऽउग्रः स ऽइ हव्यो बभूव स्वाहा” इति ॥

“अग्निभूतानामधिपतिः स माऽव, त्विन्द्रो ज्ये-
ष्ठानाम्, यमः पृथिव्या, वायुरन्तरिक्षस्य, सूर्यो दिव,
श्चन्द्रमा नक्षत्राणां, बृहस्पतिर्ब्रह्मणो, मित्रः स-
त्यानाम्, ववरुणोऽपाम्, समुद्रः स्रोत्यानाम्, अ-
न्नं साम्राज्यानामधिपति तन्माऽवतु, सोम ऽओष-
धीनां, सविता प्रसवानां, रुद्रः पशूनाम्, त्वष्टा
रूपाणाम्, विवष्णुः पर्वतानाम्, मरुतो गणानामधि-
पतयस्ते माऽवन्तु, पितरः पितामहाः परेवरे ततास्त-
तामहाः । इह माऽवन्तु, अस्मिन् ब्रह्मण्यस्मिन् क्षत्रे-
ऽस्थामाशिष्यस्यां पुरोधायामस्मिन् कर्मण्यस्यां दे-
वहृत्यां स्वाहा” इति सर्वत्रानुषजति ॥ ६ ॥

इच्छन् इच्छया विवाहे राष्ट्रभृतः तत्संज्ञका आहुतीः,
आवपेदित्यध्याहारः । ऋताषाड्ऋतधामाग्निर्गन्धर्व इत्यादिभिर्म-
न्त्रैः आग्निका द्वादश होमा राष्ट्रभृतः ।

चित्तश्चेत्यादयस्त्रयोदश मन्त्रा जया इत्युच्यन्ते । अग्निभू-
तानामित्यादयः अष्टादश मन्त्रा अभ्यातानसंज्ञकाः । येन
कर्मणा ऋद्धिमिच्छेत्तत्र जयान् जुहोतीति वचनम् । अनेन

ऋद्धिमिच्छता जयाहोमोऽन्यत्रापि कार्यं इति ज्ञायते, ततश्च वचनार्थं जानन्न अत्रापि तानावपेदिसर्थः । एवमभ्यातानानपि । अधिर्भूतानाम्, इन्द्रो ज्येष्ठानामित्यादिषु नपुंसकप्रथमान्तं, प्रथमाबहुवचनान्तं च वर्जयित्वा सर्वेषु 'अधिपतिः स मावतु' इति वाक्यैकदेशमनुषजति संयुनक्ति । अस्मिन् ब्रह्मणीत्यादिकं स्वाहेत्यन्तं च अष्टादशस्वपि मन्त्रेषु अनुषज्यते ॥

अग्निरैतु प्रथमो देवतानां ॐ सोऽस्यै प्रजां मुञ्चतु मृत्युपाशात् । तदयं राजा व्वरुणो ऽनुमन्यतां यथे-
यं स्त्री पौत्रमघं न रोदात् स्वाहा? इमामग्निस्त्रायतां
गार्हपत्यः प्रजामस्यै नयतु दीर्घमायुः । अशून्योपस्था
जीवतामस्तु माता पौत्रमानन्दमभि बिबुध्यतामियं-
स्वाहास्वस्ति नो ऽअग्ने दिव ऽआपृथिव्या विवश्वानि
धेह्ययथा यजन्न । यदस्यां महि दिवि जातं प्रशस्तं
तदस्मासु द्रविणं धेहि चित्रं ॐ स्वाहा ३ सुगंनु पन्थाम्
प्रदिशन्न ऽएहि ज्योतिष्मद् धेह्यजरन्न ऽआयुः । अपै-
तु मृत्युरमृतन्न ऽआगाद्वैवस्वतो नो ऽअभयं कृणोतु
स्वाहा ४ इति ।

परं मृत्यविति च । एके प्राशनान्ते ॥ ७ ॥

अग्निरैत्वित्यादयः चत्वारो मन्त्राः, तैश्च जुहुयात् । 'परं मृत्यो' इत्यनेन मन्त्रेण च जुहुयात् । संस्रवप्राशनान्ते अनेन मन्त्रेण जुहुयादित्येके वदन्ति ॥ इति पञ्चमकण्डिका ॥

कुमार्या भ्राता शमीपलाशमिश्राळं लाजानञ्जलि-
नाऽञ्जलावावपति, ताञ् जुहोति सःहतेन तिष्ठती—

“अर्यमणं देवं कन्या ऽअग्निमयक्षत । स नो
ऽअर्यमा देवः प्रेतो मुञ्चतु मा पतेः स्वाहा १

इयं नार्युपब्रूते लाजानावपन्तिका । आयुष्मानस्तु
मे पतिरेधन्तां ज्ञातयो मन स्वाहा २ इमाल्लू ला-
जानावपाम्यग्नौ समृद्धिकरणं तव । मम तुभ्य च सं-
वननं तदाग्निरनुमन्यतामियं स्वाहा ३ इति ॥ १ ॥

कुमार्याः कन्याया भ्राता शमीपलाशमिश्रान् शमीपत्र-
युक्तान् लाजान् भृष्टान् व्रीहीन् अञ्जलिना स्वकीयेन बध्वा
अञ्जलौ आवपति प्रक्षिपति । सा च तानञ्जलिस्थान् लाजान्
तिष्ठती-तिष्ठन्ती ऊर्ध्वा सतीति यावत् । नुमभाव आर्षः ।
संहतेन मिलितेन अञ्जलिना जुहोति विवाहाग्नौ प्रक्षिपति-

अर्यमणमित्यादिभिर्मन्त्रैः । तत्र अर्यमणमिति प्रथमेन
मन्त्रेण प्रथमं भागम्, इयमिति द्वितीयेन द्वितीयम्, इमानिति
तृतीयेन तृतीयम् ।

अत्र गोभिलगृह्ये विशेषः-“अनुपृष्टं पतिः परिक्रम्य दक्षिणत
उदङ्मुखोऽवतिष्ठते बध्वञ्जलिं गृहीत्वा”इति । बध्वाः पृष्टं लक्षी-
कृत्य बध्वाः पृष्टतः पश्चिमया दिशा पतिः परिक्रम्य बध्वा दक्षि-
णतः उदङ्मुखोऽवतिष्ठते ऊर्ध्वस्तिष्ठति । अवपूर्वकस्थाधातो-
रूर्ध्वस्थित्यर्थकत्वात् । बध्वञ्जलिं गृहीत्वेत्यत्र स्वेन अञ्जलि-
ना इति भट्टनारायणादयो व्याचख्युः । रघुनन्दनस्तु बध्वञ्ज-
लिं दक्षिणेन पाणिना गृहीत्वा इति व्याचख्यौ ॥

अथास्यै दक्षिणं हस्तं गृह्णाति साङ्गुष्ठम्—

“गृभ्णाभि ते सौभगत्वाय हस्तं मया पत्या
जरदष्टिर्घथाऽऽसः ॥ भगो ऽअर्यमा सविता पुरन्धिर्महं
त्वाऽदुर्गार्हपत्याय देवाः ॥ अमोऽहमस्मि सा त्वं सा
त्वमस्थमो ऽअहम् ॥ सामाहमस्मि ऋक्त्वं द्यौरहं पृथिवी

त्वम् ॥ तावेव विवहावहै सहरेतो दधावहै । प्रजां प्रज-
नयावहै पुत्रान्विन्दावहै बहून् । ते सन्तु जरदष्टयः ।
संप्रियौ रोचिष्णू सुमनस्यमानौ पश्येम शरदः शतं
जीवेम शरदः शतं शृणुयाम शरदः शतम्” इति ॥२॥

अथ लाजहोमानन्तरम् अस्यै-अस्याः कुमार्याः (षष्ठ्यर्थे
चतुर्थी) दक्षिणं हस्तं साङ्गुष्ठं अङ्गुष्ठेन सहितं “गृह्णामि ते सौभ-
गत्वाय” इत्यादिशतमित्यन्तं मन्त्रं पठित्वा गृह्णाति स्वदक्षिण-
हस्तेन आदत्ते ॥ इति षष्ठी कण्डिका ॥

अथैनामश्मानमारोहयति उत्तरतो ऽग्नेर्दक्षिण-
पादेन-

“आरोहेममश्मानमश्मेव स्व० स्थिरा भव ।

अभितिष्ठ पृतन्यतोऽवबाधस्व पृतनायतः ॥ इति ॥१॥

अथ पाणिग्रहणानन्तरम् एनां वधूम अश्मानं दृषदम् अ-
ग्नेरुत्तरतो विद्यमानं दक्षिणपादेन आरोहयति आरोहेमम् इ-
त्यादिना पृतनायत इत्यन्तेन मन्त्रेण ॥

अथ गाथां गायति-

“सरस्वति प्रेदमव सुभगे व्वाजिनीवति । यां त्वा
व्विश्वस्य भूतस्य प्रजायामस्याग्रतः ॥ यस्यां भूतं
समभवद्यस्यां विश्वमिदं जगत् । तामद्य गाथां
गास्यामि या स्त्रीणामुत्तमं यशः” ॥ इति ॥ २ ॥

अथ अश्मारोहणानन्तरम् सरस्वतिप्रेदमित्यादिकां गा-
थां गायति ॥

अथ परिक्रामतः-

“तुभ्यमग्ने पर्यवहन्त्सूर्यां वहतु ना सह ।

पुनः पतिभ्यो जायां दाग्ने प्रजया सह” ॥ इति ॥३॥
अथ गाथायां समाप्तायां तुभ्यमग्ने इति मन्त्रेण धृतकरा-
वेव वधुवरौ परिक्रामतः अग्निं प्रदक्षिणिकुरुतः ॥

एवन्द्धिरपरं लाजादि ॥ ४ ॥

एवम् उक्तप्रकारेण द्विः वारद्वयम् अपरं पुनरपि लाजादि
कुमार्याभ्रातेत्यारभ्य परिक्रमान्तं कर्म भवति ॥

चतुर्थं शूर्पकुष्ठया सर्वान् लाजानावपति “भ-
गाय स्वाहा” इति ॥ ५ ॥

ततः तृतीयपरिक्रमणानन्तरम् कुमार्याः भ्राता शूर्पकु-
ष्ठया शूर्पस्य कोणेन सर्वान् यावच्छूर्पे अवशिष्टान् लाजान्
कुमार्या अञ्जलौ आवपति प्रक्षिपति । तान् लाजान् तिष्ठन्ती
कुमारी ‘भगाय स्वाहा’ इति मन्त्रेण चतुर्थं जुहोति । ततः समाचा-
रात् तूष्णीं परिक्रमणं वधुवरौ कुरुतः । परिक्रमणं कुर्वन्तौ वधु-
वरौ ब्रह्माण्डोर्मध्ये न गच्छेतामिति हरिहरः । ब्रह्माण्डोर्मध्ये
गच्छेतामिति गदाधरः । “प्राजग्राहमुदग्राहं तथा ब्रह्माण्ड-
मृत्विजम् । एतानि बाह्यतः कृत्वा शेषाणां तु प्रदक्षिणम्” ॥ इति
शृङ्गासंग्रहवचनात् ,

“दक्षिणां दिशमाश्रित्य यमो मृत्युश्च तिष्ठतः । तयोः सं-
रक्षणार्थाय तस्माद् ब्रह्मा बहिर्भवेत्” ॥ इति (शु. क.)
वचनान्तराच्च मध्ये गच्छेतामित्येव युक्तम् ॥

त्रिः परिणीतां प्राजापत्यं हुत्वा ॥ ६ ॥

पूर्ववदुपविश्य ‘प्राजापतये स्वाहा’ इति मनसा ब्रह्मणा ऽन्वारब्धो
हुत्वा । इति सप्तमी कण्डिका ॥

अथैनामुदीचीं सप्त पदानि प्रक्रामयति “एकमिषे,
द्वे ऽऊर्जे, त्रीणि रायस्पोषाय, चत्वारि मायोभवाय, पञ्च

पशुभ्यः, षड् ऋतुभ्यः, सखे सप्तदा भव सा माम-
नुव्रता भव । “विष्णुस्त्वा नयतु”इति सर्वत्रानु-
षजति ॥ १ ॥

अथ प्राजापत्यहोमानन्तरम् एनां वधूंम् उदीचीम् उ-
दङ्घुर्लीं सप्त पदानि प्रक्रमयति सप्त प्रक्रमान् दक्षिणपादेन
कारयति । उत्तरोत्तरं वरः । कारितत्वात् ‘सप्त पदानि प्रक्रम-
स्व’इत्यध्येषणेति केचित् । कुमार्या दक्षिणपादं गृहीत्वा ऽग्रे ऽग्रे
स्थापयतीत्यन्ये । ‘विष्णुस्त्वा नयतु’इति सर्वत्र षड्मन्त्रेषु अनु-
षङ्गः, न तु सप्तमे मन्त्रे, तुल्ययोगित्वात्साकाङ्क्षत्वाच्च पूर्वमन्त्रा-
णाम्’ इति कर्काचार्याः । अन्येषां भाष्यकाराणां पद्धतिक्रि-
याणां च मते सर्वमन्त्रेष्वनुषङ्गः ॥

निष्क्रमणप्रभृत्युदकुम्भः स्कन्धे कृत्वा दक्षिणतो
ऽग्रेर्वाग्यतः स्थितो भवत्युत्तरत एकेषाम् ॥ २ ॥

निष्क्रमणप्रभृति पित्रा प्रत्तामादाय निष्क्रामतीत्यादित
आरभ्य कश्चित्पुरुषो जलपूर्णं कलशं स्कन्धे निधाय वधूव-
रयोः पृष्ठत आगत्याग्नेर्दक्षिणस्यां दिशि मौनी स्थित आस्ते ।
केषांचिनमते उत्तरतः स्थित आस्ते ॥

तत एनां मूर्द्धन्यभिषिञ्चति—

“आपः शिवाः शिवतमाः शान्ताः शान्ततमास्ता-
स्ते कृण्वन्तु भेषजम्”इति, आपाहिष्ठेति च तिसृभिः ॥३॥

ततः तस्मात्स्कन्धस्थितादुदकुम्भादाचारादाम्रादिपल्लवस-
हितेन हस्तेन जलमादाय एनां वधूंम् मूर्द्धनि शिरसि वरः
‘आपः शिवाः’इत्यादिना भेषजमित्यन्तेन मन्त्रेणाभिषिञ्चति ।
पुनस्तथैवोदकमाहृत्य ‘आपोहिष्ठा’इत्यादिभिः ‘आपो जनयथा
च न’इत्यन्ताभिस्तिसृभिर्ऋग्भिश्चाभिषिञ्चति ॥

अथैनां॑ सूर्यमुदीक्षयति तच्चक्षुरिति ॥ ४ ॥

अथाभिषेकादुपरि सूर्यमुदीक्षस्वेति प्रैषेण सूर्यम् एनां वधूं वरः उदीक्षयति सूर्यनिरीक्षणं कारयतीत्यर्थः । सा च वरप्रेषिता सती तच्चक्षुरिति मन्त्रेण स्वयं पठितेन सूर्यं निरीक्षते । एतच्च दिवाविवाहपक्षे इति रेणुदीक्षितहरिहरौ । सूर्यावेक्षणान्यथानुपपत्त्या 'अस्तमिते ध्रुवं दर्शयति' इत्यत्रास्तमितग्रहणाच्च पारस्करगृह्यानुसारिणां दिवैव विवाह इति गदाधरः ॥

अथास्यै दक्षिणां॑ समधि हृदयमालभते—

“मम व्रते ते हृदयं दधामि मम चित्तमनु चित्तं ते ऽस्तु ।

मम स्वाचमेकमना जुषस्व प्रजापतिष्वा नियुनक्तु मह्यम्” ॥ इति ॥ ५ ॥

अथ सूर्येक्षणानन्तरम् अस्यै—अस्या वध्वाः । षष्ठ्यर्थे चतुर्थी । दक्षिणांसमधि दक्षिणस्य स्कन्धस्योपरि हस्तं नीत्वा तस्या हृदयमालभते स्पृशति वरः ॥

अथैनामभिमन्त्रयते—

सुमङ्गलीरिथँ व्वधूरिमां॑ समेत पश्यत ।

सौभाग्यमस्यै दत्त्वा याथास्तँ विवपरेत ना॥इति॥६॥

अथ हृदयालम्भानन्तरम् एनां वधूं वरो ऽभिमन्त्रयते सुमङ्गलीरित्यादिना मन्त्रेण ।

*अत्र शिष्टसमाचाराद् “उत्तरतआयतना हि स्त्री” इति श्रुतिलिङ्गाच्च वधूं वरस्य वामभागे उपवेशयन्ति, तस्याः सीमन्ते वरेण सिन्दूरं दापयन्ति च” इति हरिहरव्याख्यायाम् ॥

* शतपथब्राह्मणे कां० १ अ० १ कं० २० “उत्तरतो हि स्त्री-पुमांसमुपशेते” इति श्रुतिः एतत्समानार्थिकोपलभ्यते । उत्तर-शब्दो वामवचनः ॥

तां दृढपुरुष उन्मथ्य प्राग्बोदग्वा ऽनुगुप्त आ-
गार आनड्डुहे रोहिते चर्मण्युपवेशयति—

“इह गावो निषीदन्त्विहाद्वा ऽइह पूषाः ॥

इहो सहस्रदक्षिणां यज्ञ ऽइह पूषा निषीदतु” ॥ इति ॥ ७ ॥

तां वधूं दृढपुरुषः बलवान् कश्चित् पुमान् उन्मथ्योत्थाप्य
प्राक् पूर्वस्यां दिशि उदग् उदीच्यां वा दिशि पूर्वकल्पिते
ऽनुगुप्ते सर्वतः परिवृते आगारे गृहे, तत्र च पूर्वमास्तीर्णे आ-
नड्डुहे अर्षभे रोहिते लोहितवर्णे चर्मणि अजिने प्राग्ग्रीवे उ-
च्चरलोम्नि उपवेशयति ‘इह गाव’ इत्यादिना निषीदत्वित्यन्तेन
मन्त्रेण । केचन जामातैव दृढपुरुष इत्याहुः ॥

वृद्धानां वचनं च कुर्युर्विवाहश्मशानयोः ॥ ८ ॥

विवाहे श्मशाने च वृद्धानां स्त्रीणां वचनं वाक्यं कुर्युः ।
सूत्रे ऽनुपनिबद्धमपि वधूवरयोर्मङ्गलसूत्रम्, गले मालाधार-
णम्, उभयोर्वस्त्रान्ते ग्रन्थिकरणम्, करग्रहणे न्यग्रोधपुटिका-
धारणम्, वरागमने नासिकाधारणम्, वरदृढये दध्यादिलाप-
नादि ताश्च यत्स्मरन्ति तदपि कर्तव्यमित्यर्थः । चशब्दाद्
देशाचारो ऽन्योऽपि । ग्रामशब्देन स्वकुलवृद्धाः स्त्रियो ऽभिधी-
यन्ते । ता हि पूर्वपुरुषैरनुष्ठीयमानं सदाचारं स्मरन्ति ॥

वृद्धानां स्त्रीणां वचनं कार्यमित्यत्र प्रमाणमाह—

ग्रामं प्रविशतादिति वचनात् । तस्मात्तयोर्ग्रामः
प्रमाणमिति श्रुतेः ॥ ९ ॥

ग्रामं वृद्धानां स्त्रीणामाचारं प्रविशतात् इति स्मृतिवचनाद् ।

ननु ग्रामं प्रविशतादिति स्मृतिवचनाद् हरिद्रालापनादौ अस्तु
प्रामाण्यं, यत्र तु अथैनमश्मानमारोहयतीत्येतदनन्तरं तूष्णीं
वरस्य पाषाणावरोहणं कारयित्वा कुमार्या भ्राता वराङ्गुष्ठोपरि

उपलं निधाय वराद्रूप्यादि गृह्णाति इति ताः स्मरन्ति तदप्रमाणम्, लोभमूलत्वेन वैसर्जनीयवस्त्रग्रहणवत्, इत्यत आह—तयो-
ग्रामिः प्रमाणमिति श्रुतिवचनादिति । श्रुतिवचनात्ताभिर्य-
त्स्मर्यते रूप्यग्रहणादि तदपि प्रमाणं प्रत्यक्षश्रुतिमूलत्वाद् ॥

आचार्याय ववरं ददाति ॥ १० ॥

वरः स्वकीयायाचार्याय वरं ददाति ॥

वरशब्दार्थमाह—

गौर्ब्राह्मणस्य ववरो ग्रामो राजन्यस्याश्वो व्वै-
श्यस्येति ॥ ११ ॥

स्पष्टम् ॥

अस्तमिते ध्रुवं दर्शयति—

“ध्रुवमसि ध्रुवं त्वा पश्यामि ध्रुवैधि पोष्ये मयि म-
ह्यं त्वाऽदाद् बृहस्पतिर्मया पत्या प्रजावती सञ्जीव
शरदः शतम्” ॥ इति ॥ १२ ॥

दिवा विवाहश्चेत्तदा ऽस्तमिते सूर्ये ध्रुवमीक्षस्वेति प्रैषेण
वधूं ध्रुवं तारकाविशेषं दर्शयति, रात्रौ विवाहश्चेत्तदा वरदानानन्तरमेव । ध्रुवमसीत्यादिना मन्त्रेण वधूर्ध्रुवमीक्षते । वरस्यैव
मन्त्रपाठ इति गदाधरः । तदा पश्यामीत्यत्र प्यथान्तर्भावः ॥

अधिरथ शतं दुहितृमते ॥ १३ ॥

ददातीत्यनुवर्तते । दुहितृमांश्च यस्य दुहितर एव न पुत्राः,
तस्मै दुहितृमते रथेनाधिकं गोशतं दत्त्वा तस्य कन्यामुद्वहेत् ।
'यस्यास्तु न भवेद् भ्राता' इति मनुवचनाद् अत्रातृमतीपरिणयनं
निषिद्धं, तदतिक्रम्य कश्चित्तामुद्वहेच्चेत्, तस्याः पुत्रिकात्वदोषप-
रिहाराय रथाधिकं गवां शतं दद्यात् ॥

सा यदि न पश्येत्पश्यामीत्येव ब्रूयात् ॥ १४ ॥

सा कन्धा यदि ध्रुवसञ्ज्ञकं सूक्ष्मं नक्षत्रं न पश्येत् तथाऽपि तथा पश्यामीत्येव वक्तव्यम्, न पश्यामीति वचनं न वक्तव्यम् ॥

त्रिरात्रमक्षारालवणाशिनौ स्याताम् ॥ १५ ॥

विवाहदिनमारभ्य त्रिरात्रं त्रीन् अहोरात्रान् अक्षारालवणाशिनौ अक्षारं चालवणं चाक्षारालवणन्तदश्नीतः एवंशीलौ स्याताम् ॥

अधः शयीयाताम् । संवत्सरं न मिथुनमुपेयातां द्वादशरात्रं षड्द्वारात्रं त्रिरात्रमन्ततः ॥ १६ ॥

अधः आस्तरणास्तृतायां भूमौ न खट्वादौ संवत्सरं वर्षं यावत् मिथुनमभिगमनं नोपेयाताम् नोपगच्छेताम् । अथवा द्वादशरात्रम्, अथवा षड्द्वारात्रम्, अथवा त्रिरात्रमन्ततः, संवत्सरादिपक्षाणाम् अन्ते त्रिरात्रमित्यर्थः । संवत्सरादिविकल्पास्तु शक्त्यपेक्षया विकल्पिता विज्ञेयाः । संवत्सरादिपक्षाशक्तौ त्रिरात्रपक्षाश्रयणेऽपि चतुर्थीकर्मनन्तरं पञ्चम्यादिरात्रावभिगमनम् । चतुर्थीकर्मणः प्राक् तस्याभार्यात्वस्यैव असंवृत्तत्वात् । चतुर्थीकर्मणः विवाहैकदेशत्वात् ॥ इत्यष्टमी कण्डिका । नवमीदशम्यौ कण्डिके संस्कारानुपयोगित्वान्न व्याख्यायेते ॥

अथ चतुर्थीकर्मसूत्रव्याख्या ॥

चतुर्थीमपररात्रे ऽभ्यन्तरतो ऽग्निमुपसमाधाय दक्षिणतो ब्रह्माणमुपवेद्योत्तरत उदपात्रं प्रतिष्ठाप्य स्थालीपाकं ऽपयित्वा ऽऽज्यभागाविष्टा ऽऽज्याहुतीर्जुहोति—

“अग्ने प्रायश्चित्ते त्वं देवानां प्रायश्चित्तिर-
सि । ब्राह्मणस्त्वा नाथकाम ऽउपधावामि याऽस्यै
पतिव्री तनूस्तामस्यै नाशय स्वाहा १ व्वायो
प्रायश्चित्ते त्वं देवानां प्रायश्चित्तिरसि । ब्राह्मण-
स्त्वा नाथकाम ऽउपधावामि याऽस्यै प्रजाधनी तनू-
स्तामस्यै नाशय स्वाहा २ सूर्यं प्रायश्चित्ते त्वं देवा-
नां प्रायश्चित्तिरसि । ब्राह्मणस्त्वा नाथकाम ऽउप-
धावामि याऽस्यै पशुव्री तनूस्तामस्यै नाशय स्वा-
हा ३ चन्द्र प्रायश्चित्ते त्वं देवानां प्रायश्चित्तिरसि ।
ब्राह्मणस्त्वा नाथकाम ऽउपधावामि याऽस्यै गृहव्री त-
नूस्तामस्यै नाशय स्वाहा ४ गन्धर्व प्रायश्चित्ते त्वं दे-
वानां प्रायश्चित्तिरसि । ब्राह्मणस्त्वा नाथकाम ऽउ-
पधावामि याऽस्यै यशोव्री तनूस्तामस्यै नाशय स्वा-
हा” ५ इति ॥ १ ॥

विवाहतिथिमारभ्य या चतुर्थी तिथिस्तस्यामपररात्रे ऽन्ति-
मप्रहरे अभ्यन्तरतो गृहस्य मध्ये ऽग्निमुपसमाधाय वैवाहिकमग्निं
स्थापयित्वा ऽग्नेर्दक्षिणतो ब्रह्मण उपवेशनार्थं कुशानास्तीर्य
तत्र ब्रह्माणमुपवेश्याग्नेरुत्तरतः प्रणीतास्थलं त्यक्त्वोदपा-
त्रमुदकयुक्तं पात्रं प्रतिष्ठाप्य स्थापयित्वा स्थालीपाकं चरुं श्र-
पयित्वा पर्युक्षणान्ते आघारानन्तरमाज्यभागाविष्ट्वा आज्या-
हुतीर्जुहोति—आज्येन “अग्ने प्रायश्चित्त” इत्येतैः पञ्चभिर्मन्त्रैः
पञ्चाहुतीर्जुहोति ।

विवाहशेषत्वाद्बहिःशालायां मा भूदित्यभ्यन्तरग्रहणम् ।
एतेन बहिःशालायामनुष्ठानं केषां चिदनाषमेव बोदितव्यम् । पूर्वा-
ह्वयुदासार्थं चापररात्रग्रहणम् । ब्रह्माणमुपवेशयेति उदपात्राव-

सरविधित्सया । पूर्वसिद्धस्य चरोरूपादानं मा भूदिति श्रपयित्वेत्युच्यते । आज्यभागाविष्टेति आज्याहुतिकालविधानार्थम् ।

चतुर्थीकर्मणो विवाहाङ्गत्वाद्विवाहाग्नेवानुष्ठानम् । तस्यापि समारोपं कृत्वा पुनरपररात्रे तं गृहाभ्यन्तरत उत्पाद्य न चतुर्थीकर्मानुष्ठानम्, किन्तु कन्यागृहमण्डपात् स्वगृहं नीत्वा चत्वारि दिनान्यजस्रं स्थापयित्वा तस्मिन्नेव चतुर्थीकर्मानुष्ठानम् । यद्यपि पारस्करगृहे चतुर्थीकर्म विवाहाग्नेवेव कर्तव्यमिति स्पष्टतया नोक्तं तथाऽपि प्रथमकाण्डे दशम्यां कण्डिकायां “राज्ञो ऽक्षभेदे” इत्यादिना “स्त्रियाश्च उद्ग्रहणे” (पितृगृहाद्भर्तृगृहं प्रति प्रथमगमने) इत्यन्तेन निमित्तान्युदाहृत्य पारस्कराचार्येण तमेवाग्निमुपसमाधायेत्यादिना प्रायश्चित्त्युपदेशात् तत्रैवानुष्ठानं गम्यते । आश्वलायनगृहे प्रथमाध्याये ऽष्टमखण्डे “विवाहाग्निमग्रतो ऽजस्रं नयन्ति” इति गृहप्रवेशनीयहोमार्थं प्रज्वलितस्य विवाहाग्नेर्नयनं स्पष्टमेवोक्तम् । हि० के० गृ०, गो० गृ० च स्पष्टमेतत् । अद्यत्वे तु प्रायो नष्ट एव विवाहाग्नौ पुनस्सन्धाय कथंचिच्चतुर्थीकर्माचरन्ति । तत्रापि प्रायश्चित्ताचरणमावश्यकमेव ॥

स्थालीपाकस्य जुहोति प्रजापतये स्वाहेति ॥ २ ॥

स्थालीपाकस्य चरोः प्रजापतये स्वाहेत्येकामाहुतिं मनसा-
जुहोति ॥

हुत्वा हुत्वैतासामाहुतीनामुदपात्रे स० संस्वान्
समवनीय ॥ ३ ॥

“अग्ने प्रायश्चित्त” इत्यादीनां प्राजापत्यान्तानां षण्णामाहुतीनामेकैकामाहुतिं हुत्वा संस्वान् स्रुवलग्नाज्यचर्वयवान् हुतशेषानुदपात्रे समवनीय प्रक्षिप्य ॥

चतुर्थीकर्मसूत्रव्याख्या । कां. १ कं. ११ ४६

तत ऽएनां मूर्द्धन्यभिषिञ्चति—

“या ते पतिग्री प्रजाग्री पशुग्री गृहग्री यशोग्री
निन्दिता तनूर्जारग्रीं तत ऽएनां करोमि सा जीर्यं
त्वं मया सहासौ” इति ॥ ४ ॥

ततः तस्मादुदपात्रात् संस्रवमिश्रमुदकमादायैनां वधूं वरो
मूर्द्धन्यभिषिञ्चति “या ते पतिग्री” इति मन्त्रेण । असावित्यत्र
वधूनामग्रहणम् । अत्रैव समाचारात् पतिः स्वनामसंबद्धं भार्या-
या नाम करोति ।

षण्णामाहुतीनामत्र संस्रवभक्षणलोप इतरासां तु भवत्ये-
व । हुत्वाहुत्वेति ग्रहणं सर्वाहुत्यन्ते संस्रवनिनयनं सा भूदिति ॥

अथैनां स्थालीपाकं प्राशयति—

“प्राणैस्ते प्राणान्तस्सन्दधाम्यस्थिभिरस्थीनि मा-
ं सैर्मांसांस्त्वचा त्वचम्” इति ॥ ५ ॥

अथाभिषेकानन्तरम् एनां वधूं स्थालीपाकं चरुशेषं
“प्राणैस्त” इत्यादिना मन्त्रेण वरः प्राशयति । वधूसंस्कारो-
ऽयं नतु द्रव्यप्रतिपत्तिः, अतो द्रव्यस्य नाशदोषादावन्यद्रव्येण
प्राशनं कार्यम् ॥

तस्मादेवंविच्छ्रोत्रियस्य दारेण नोपहासमिच्छेद्
उत ह्येवंवित्परो भवति ॥ ६ ॥

यतो ऽनेन चरुशेषप्राशनकर्मणा भर्त्रा सहैक्यं प्राप्ता
दारास्तस्माच्छ्रोत्रियस्य दारेण सह भार्यया सहोपहासं मैथुनं
नेच्छेत् न कामयेत् । हि यस्मादेवंविदपि श्रोत्रियस्य परः शत्रु-
र्भवति ॥ समाप्तं चतुर्थीकर्म ॥

अथ गर्भाधानसूत्रव्याख्या ॥

तामुदुह्य यथर्तुं प्रवेशनम् ।

यथाकामी वा “काममात्रिजनितोः सम्भवाम”
इति वचनात् ॥ ७ ॥

एवं पूर्वोक्तेन प्रकारेण तां वधूमुदुह्य विवाहकर्मणा भार्यात्वं संपाद्य यथर्तु ऋकालमृतुकार्त्वं प्रवेशनमभिगमनम् । कुर्यादिति शेषः । स्त्रियाः काममनतिक्रम्य यथाकामं तदस्यास्तीति यथाकामी वा भवेत् । न ऋतुकालाभिगमननियमः । कामं स्वेच्छया आविजनितोराप्रसधात् सम्भवाम भर्त्रा सह सङ्गता भवाम इति स्त्रीणामिन्द्राद्वरप्रार्थनावचनात् । अत्र यद्यपि “यथर्तु-प्रवेशनम्” इति सामान्येनोक्तं तथाऽपि “अथास्या ऊरू विवहापयनि” इत्यादिना शतपथब्राह्मणे उपदिष्टः (का. १४ अ. ९ ब्रा. ४ कं. २०) इतिकर्तव्यताविशेषो बोद्धव्यः । स च प्रयोगानिरूपणावसरे प्रदर्शयिष्यते । स्मृत्यन्तरोक्तपर्वादिनिषेधपालनं च कुर्यात् ॥

अथास्यै दक्षिणां^७समधि हृदयमालभते—

“यत्ते सुसीमे हृदयं दिवि चन्द्रमसि श्रितम् ।
व्वेदाहं तन्मां तद्विद्यात्पश्येम शरदः शतं जीवेम
शरदः शतं शृणुयाम शरदः शतम्”इति ॥ ८ ॥

अथ अभिगमनानन्तरमस्यै अस्या भार्याया दक्षिणांसं दक्षिणस्कन्धमधि उपरि दक्षिणं हस्तं नीत्वा हृदयं वक्ष आलभते स्पृशति “यत्ते सुसीम” इत्यादिना मन्त्रेण ॥

एवमत ऊर्ध्वम् ॥ ९ ॥

एवमनेनैव प्रकारेण अतोऽनन्तरमृतावृतौ प्रवेशनं यथाकामं वा इति हरिहरः । हृदयालम्भ इति गदाधरः ॥ इत्येकादशी कण्डिका ॥ द्वादशीत्रयोदश्यां पूर्वोक्तादेव हेतोर्न व्याख्याते ॥

अथ पुंसवनसूत्रव्याख्या ॥

अथ पुंसवनम् । पुरा स्पन्दत इति मासे द्वितीये तृतीये वा ॥ १ ॥

पुंसवनमिति गर्भसंस्कारकर्मणो नामधेयम् । तच्च स्पन्दते पुरा स्पन्दिष्यते चलिष्यति “यावत्पुरानिपातयोः” इति भविष्यदर्थे लटः प्रयोगः । पुरा गर्भस्पन्दनाद्भवतीति हेतोः शुद्धे द्वितीये वा मासे तृतीये वा मासे गर्भाधानाद्भवति । गर्भसंस्कारकत्वात् प्रतिगर्भमावर्तनीयमेतदिति गदाधरादयः । क्षेत्रसंस्कारकत्वात् सकृदेव पुंसवनसीमन्ते कार्ये इति विज्ञानेश्वरः ॥

यदहः पुंसा नक्षत्रेण चन्द्रमा युज्येत तदह्ररूपवास्याप्लाव्याहते वाससी परिधाप्य न्यग्रोधावरोहाञ्छुङ्गांश्च निशायामुदपेषं पिष्ट्वा पूर्ववदासेचनम् “हिरण्यगर्भः” “अद्भ्यः सम्भृत” इत्येताभ्याम् ॥ २ ॥

यस्मिन्नहनि पुंसा पुन्नामकेन पुष्यादिना नक्षत्रेण चन्द्रमा युक्तो भवति तदहस्तस्मिन्दिने गर्भिणीमुपवास्यानाशयित्वा ऽभोजयित्वा ऽऽप्लाव्य स्नापयित्वा ऽहते वाससी नवे वाससी परिधाप्य च न्यग्रोधो वटस्तस्यावरोहान् अधोजायमानान्, शुङ्गान् तदग्रपल्लवान् मुकुलाकारांश्च उभयं रात्रौ पूर्ववद्गर्भधारणार्थोक्तवत् पिष्ट्वा पूर्ववदेवासेचनम् दक्षिणनासारन्ध्रे “हिरण्यगर्भो ऽद्भ्यः सम्भृत” इत्येताभ्यामृग्भ्याम् ॥

कुशकण्टकं सोमांशुं चैके ॥ ३ ॥

एक आचार्याः न्यग्रोधावरोहयुङ्गेषु पिष्यमाणेषु कुशस्य कण्टकं मूलं सोमांशुं सोमलताखण्डं च प्रक्षिपन्ति ॥

कूर्मपित्तं चोपस्थे कृत्वा स यदि कामयेन वीर्य-

वान् स्यादिति विवकृत्यैनमभिमन्त्रयते “सुपर्णोऽसि” इति प्राग् विष्णुक्रमेभ्यः ॥ ४ ॥

स भर्ता यदि कामयेतेच्छेद् गर्भो वीर्यवान् शक्तिमान् स्यादिति तदाऽस्या भार्याया उपस्थे उत्सङ्गे कूर्मपित्तं जलपूर्ण-शरावं निधाय विवृत्या विवृतिच्छन्दस्कया “सुपर्णोऽसि” इत्यनया ऋचा स्वःपतेत्यन्तया एनं गर्भमभिमन्त्रयते ऽनामिकाग्रेण गर्भाशयं स्पृष्ट्वा मन्त्रं जपतीत्यर्थः ।

तदुक्तं कात्यायनेन —

स्पृशंस्त्वनामिकाग्रेण क्वचिदालोकयन्नपि ।

अनुमन्त्रणीयं सर्वत्र सदैवमनुमन्त्रयेत् ॥

अभिमन्त्रणानुमन्त्रणयोर्न कश्चिद्विशेषः इति गदाधरः । इति चतुर्दशी कण्डिका ॥

अथ सीमन्तोन्नयनसूत्रव्याख्या ॥

अथ सीमन्तोन्नयनं पुंस्सवनवत् ॥ १ ॥

अथ पुंसवनानन्तरं क्रमप्राप्तं सीमन्तोन्नयनं गर्भसंस्कारकं कर्म (व्याख्यास्यते) । तच्च पुंसवनवत् पुत्रक्षत्रे भवति ॥

प्रथमगर्भे मासे षष्ठे ऽष्टमे वा ॥ २ ॥

आद्यगर्भे गर्भाधानप्रभृति षष्ठे ऽष्टमे वा मासे नियमेन कुर्यात्, गर्भान्तरेष्वनियम इति कर्कोपाध्यायः । अन्ये तु प्रथमगर्भ एवेति ॥

तिलमुद्गमिश्रं स्थालीपाकं श्रपयित्वा प्रजापते ह्रुत्वा पश्चाद्ग्रेर्मद्रपीठ ऽउपविष्टायां युग्मेन शलादुग्र-प्सेनौदुम्बरेण, त्रिभिश्च दर्भपिञ्जलैः, स्थेण्या शल-ल्या, वीरतरशङ्कुना, पूर्णचात्रेण च सीमन्तमूर्ध्वं वि-नयति भूर्भुवः स्वारिति । प्रतिमहाव्याहृतिभिर्वा ॥ ३ ॥

तिलैर्मुद्गैर्मिश्रस्तिळमुद्गमिश्रस्तं स्थाळीपाकमोदनं चरुं श्रपयित्वाऽऽज्यभागान्ते प्रजापतये स्वाहेत्येकामाहुतिं हुत्वा स्विष्टकृदादिपूर्णपात्रदानान्तं विदध्यात् । अग्नेः पश्चिमतः भर्तुर्दक्षिणतो मृदासने आसीनायां गर्भिण्यां भर्तौदुम्बरेणोदुम्बरवृक्षोद्भवेन युग्मेन द्यादियुग्मफलवता शलाटुग्रप्सेनापक्कफलैकस्त-
 बकनिवद्धेन, त्रिभिश्च दर्भापिञ्जलैर्दर्भपवित्रैश्च, त्र्येण्या त्रिषु स्थानेषु एता त्र्येणी तया त्र्येण्या शलल्या शलल्याख्यपक्षिक-
 ष्टकेन, वीरतरशङ्कुना शरेषीकया आश्वत्येन वा शङ्कुना, पूर्ण-
 चात्रेण च पूर्णं सूत्रेण पूर्णं चात्रं सूत्रकर्तनसाधनम् तर्कुरिति यावत् तेन लोहकीलकेन च । चकारः सर्वसमुच्चयार्थः । अत-
 श्चौदुम्बरयुग्मादिभिस्सर्वैः पुञ्जीकृतैः सीमन्तं स्त्रिया ऊर्ध्वं विनयति पृथक् करोति । ललाटान्तरमारभ्य केशान् द्विधा करो-
 ति “भूर्भुवः स्वः”इत्येतावता मन्त्रेण सकृदेवं भूर्भुवः स्वर्वि-
 नयामीत्येवम् । यद्वा प्रतिमहाव्याहृतिभिर्विनयति ततश्च भूर्वि-
 नयामि, भुवार्विनयामि, स्वर्विनयामि इति त्रिविनयनं भवति ॥

त्रिवृतमाबध्नाति “अयमूर्जावतो वृक्ष ऽऊर्जाव फालिनी भव”इति ॥ ४ ॥

अयमूर्जावत इत्यनेन मन्त्रेण त्रिवृतं वेणीं प्रति आबध्ना-
 ति । पुञ्जीकृतमौदुम्बरादिपञ्चकं वेण्यां नियुनक्ति इत्यर्थः ॥

अथाह व्वीणागाथिनःराजानःसङ्गायेतां यो वा-
 ऽन्यो व्वीरतर इति ॥ ५ ॥

अथ औदुम्बरादिपञ्चकस्य वेणीबन्धनानन्तरमाह ब्रवी-
 ति “हे वीणागाथिनौ राजानं भूपतिं सङ्गायेतां राजवर्णनस-
 म्बद्धं ध्रुवादिरूपकं युवां सम्यग्गायेताम्, अथवा यो ऽन्यो-
 ऽपि राजव्यतिरिक्तो वीरतरः प्रकृष्टः शूरस्तं सङ्गायेताम्”इति ॥

जातस्य कुमारस्याच्छिन्नायां नाड्यां मेधाजन-
नायुष्ये करोति ॥ ३ ॥

मन्त्रपाठानन्तरम् जातस्थोत्पन्नस्य कुमारस्याच्छिन्नायां
नाड्याम् अच्छिन्ने नाभिनाळे मेधाजननायुष्ये मेधाजननं चा-
युष्यं च ते पिता करोति ॥

मेधाजननं तावदाह—

अनामिकया सुवर्णान्तर्हितया मधुघृते प्राशयति
घृतं वा “भूस्त्वयि दधामि भुवस्त्वयि दधामि स्वस्त्व-
यि दधामि भूर्भुवः स्वः सर्वं त्वयि दधामि”इति ॥ ४ ॥

अनामिकयाऽङ्गुल्या सुवर्णेनाच्छादितया मधु च घृतं च
मधुघृते द्वन्द्वसमाससामर्थ्यादेकीकृते, घृतं वा केवलं कुमारं सकृ-
त्प्राशयति कुमारस्य जिह्वायां निमार्ष्टि ‘भूस्त्वयि दधामि’ इत्या-
दिना ‘सर्वं त्वयि दधामि’इत्यन्तेन । अत्रेतिकरणाद्वाक्यसमुदाय-
स्यैकमन्त्रत्वमिति हरिहरः ॥

अथास्यायुष्यं करोति नाभ्यां दक्षिणे वा कर्णे
जपति “अग्निरायुष्मान् त्वं व्वनस्पतीभिरायुष्माँ-
स्तेन त्वाऽऽयुषाऽऽयुष्मन्तं करोमि १ सोमऽऽयु-
ष्मान्तसोषधीभिरायुष्माँस्तेन त्वाऽऽयुषाऽऽयु-
ष्मन्तं करोमि २ ब्रह्मायुष्मत्तद्वाङ्मणैरायुष्मत्तेन
त्वाऽऽयुषाऽऽयुष्मन्तं करोमि ३ देवाऽऽआ-
युष्मन्तस्तेऽमृतेनायुष्मन्तस्तेन त्वाऽऽयुषाऽऽयु-
ष्मन्तं करोमि ४ ऋषयऽऽआयुष्मन्तस्ते व्रतैरायुष्म-
न्तस्तेन त्वाऽऽयुषाऽऽयुष्मन्तं करोमि ५ पितरऽऽआ-
युष्मन्तस्ते स्वधाभिरायुष्मन्तस्तेन त्वाऽऽयुषाऽऽयु-
ष्मन्तं करोमि ६ यज्ञऽऽआयुष्मान्तस दक्षिणाभिरायु-

ष्मँस्तेन त्वा ऽऽयुषा ऽऽयुष्मन्तं करोमि ७ समुद्र
 ऽभ्रायुष्मान्त्स स्रवन्तीभिरायुष्मँस्तेन त्वा ऽऽयुषा
 ऽऽयुष्मन्तं करोमि” ८ इति त्रिः ॥ ५ ॥

अथ मेधाजननानन्तरम् अस्य कुमारस्यायुष्यमायुषो हितं
 जीवनवर्धनं कर्म करोति । तद्यथा-नाभिदेशे दक्षिणे वा कर्णे-
 नाभिसमीपे दक्षिणकर्णसमीपे वा “अग्निरायुष्मान्” इत्यादि-
 कान् अष्टौ मन्त्रान् त्रिर्जपति त्रीन् वारानुपांशु पठति ॥

त्रिंश्यायुषमिति च ॥ ६ ॥

त्र्यायुषमिति मन्त्रं च तथैव त्रिर्जपति ॥

इदं चायुष्यकरणं कालातिक्रमेऽपि क्रियते । मेधाजननं तु
 मुख्यकालातिक्रमाभिवर्तते । “तस्मात्कुमारं जातं घृतं वै वाऽग्रे
 प्रतिलेहयन्ति स्तनं वा ऽनुधापयन्ति” इति जातमात्रस्य कुमार-
 स्य श्रुत्या मेधाजननोपदेशात् ॥

स यदि कामयेत सर्वमायुरियादिति वात्सप्रेणै-
 नमभिमृशेत् ॥ ७ ॥

स पिता यदि अयं कुमारः सर्वं सम्पूर्णमायुर्जीवितमिया-
 त् इत्येवम् इच्छेत् तदा वात्सप्रेण वात्सप्रेणा भालन्दनेन दृष्टे-
 न अनुवाकेन दिवस्परि इत्यादिद्वादशर्चेन एनं कुमारम् अभि-
 मृशेत् सर्वं शरीरमालभेत् ॥

तत्र ‘उपप्रयन्तोऽअध्वरम्’ इति वात्सप्रव्यावृत्त्यर्थं विशेषमाह-
 दिवस्परित्येतस्यानुवाकस्योत्तमामृचं परिशिनष्टि ॥८॥

दिवस्परित्यादिको द्वादशऋचो ऽनुवाको वात्सप्रः । एत-
 स्योत्तमामन्त्यां द्वादशीम् ‘अस्ताव्यग्निः’ इत्येतामृचं परिशिनष्टि
 व्युदस्यति । तां परित्यज्यैकादशाभिर्ऋग्भिराभिमृशेदित्यर्थः ॥

प्रतिदिशं पञ्च ब्राह्मणानवस्थाप्य ब्रूयादिमनुप्रा-
णितेति । पूर्वा ब्रूयात्प्राणेति । व्यानेति दक्षिणः ।
अपानेत्यपरः । उदानेत्युत्तरः । समानेति पञ्चमऽउप-
रिष्ठादवेक्षमाणो ब्रूयात् । स्वयं वा कुर्यादनुपरिक्रामम-
विद्यमानेषु ॥ ९ ॥

कुमारस्य प्रतिदिशं दिशं दिशं प्रति चतसृषु प्राच्यादिषु
दिक्षु मध्ये च यथाक्रमं पञ्च ब्राह्मणानवस्थाप्य कुमाराभिमु-
खान्त्सन्निवेश्य तान् प्रति “इममनुप्राणित”इति “इमं कुमारम्
अनुप्राणितं लक्ष्मीकृत्य प्राणेत्यादि ब्रूत”इत्यर्थकं प्रैषं ब्रूयात् । ततः
प्रेरिता ब्राह्मणाः पूर्वादिक्रमेण कुमारं लक्ष्मीकृत्य ब्रूयुः । तत्र प्राणे-
ति कुमारं लक्ष्मीकृत्य पूर्वं ब्रूयात् । व्यानेति दक्षिणो ब्राह्मणः ।
अपानेति पश्चिमः । उदानेत्युत्तरः । समानेति पञ्चम उपरिष्ठा-
दूर्ध्वमवेक्षमाणः । अविद्यमानेष्वसत्सु ब्राह्मणेषु स्वयं वा स्वयमेव
अनुप्राणनं कुर्याद् अनुपरिक्रामं परिक्रम्य परिक्रम्य पूर्वादिकां
दिशम् । अनुपरिक्राममिति णमुलन्तम् । अस्मिन्पक्षे प्रैषाभावः ॥

स यस्मिन्देशे जातो भवति तमभिमन्त्रयते—

“व्वेद ते भूमि हृदयं दिवि चन्द्रमसि श्रितम् । व्वे-
दाहं तन्मां तद्विद्यात्पश्येम शरदः शतं जीवेम शरदः
शतं शृणुयाम शरदः शतम्” ॥ इति ॥ १० ॥

स कुमारो यस्मिन्देशे भूभागे उत्पन्नस्तदेशमभिमन्त्रयते
हस्तेन स्पृशति “वेद ते भूमि” इत्यादिन्त्रेण ॥

अथैनमभिमृशति—

“अहमा भव परशुर्भव हिरण्यमस्रुतं भव ।
आत्मा वै पुत्रनामासि स जीव शरदः शतम्” इति ॥ ११ ॥

अथ जन्मदेशाभिमन्त्रणानन्तरम् एनं कुमारं पिताऽभिमृ-

शति समन्ततः सर्वशरीरे स्पृशति अश्माभवेत्यादिना मन्त्रेण ।
वात्सप्राभिमर्शनादि एतदभिमर्शनान्तं कर्म कालव्यतिक्रमे
ऽपि क्रियते संस्काररूपत्वात् ॥

अथास्य मातरमभिमन्त्रयते-

इडाऽसिमैत्राश्रुणी व्वीरे व्वीरमज्जिजनथाः । सा
त्वं व्वीरवती भव याऽस्मान्वीरवतो ऽकरत्” इति ॥ १२ ॥

अथ कुमाराभिमर्शनानन्तरम् अस्य कुमारस्य मातरं ज-
ननीम् अभिमुखो भूत्वा इडासीत्यादिना मन्त्रयते मन्त्रश्रावणेन
संस्करोति ॥

अथास्यै दक्षिणं स्तनं प्रक्षाल्य प्रयच्छतीमं स्त-
नमिति । यस्ते स्तन इत्युत्तरभेताभ्याम् ॥ १३ ॥

अथाभिमन्त्रणानन्तरमस्यै अस्याः मातुर्दक्षिणं स्तनं प्र-
क्षाल्य धावयित्वा ‘इमं स्तनम्’ इत्येतयर्चा कुमाराय प्रयच्छति
ददाति । तत उत्तरं वामं स्तनं प्रक्षाल्य ‘यस्ते स्तनः’ ‘इमं स्तन-
म्’ इत्येताभ्यामृग्भ्यां प्रयच्छति ॥

उदपात्रं शिरस्तो निदधाति-“आपो देवेषु जा-
ग्रथ यथा देवेषु जाग्रथ एवमस्यां सूतिकायां सपु-
त्रिकायां जाग्रथ” इति ॥ १४ ॥

उदपात्रं जलपूर्णपात्रं कुमारस्य शिरस्तः शिरःप्रदेशे नि-
दधाति स्थापयति आपोदेवेष्वित्यादिना मन्त्रेण । सूतिकायाः
शिरःप्रदेशे इति गदाधरः ॥

द्वारदेशे सूतिकाग्निमुपसमाधायोत्थानात्सन्धिवे-
लयोः फलीकरणमिश्रान् त्सर्षपानग्नावावपति-“श-
ण्डा मर्का ऽउपवीरः शौण्डिकेय ऽउलूखलः । मलिम्लु-

चो द्रोणासश्च्यवनो नश्यतादिनः स्वाहा २ आलि-
खन्ननिमिषः किंठवदन्त ऽउपश्रुतिर्हर्षक्षः कुम्भी
शत्रुः पात्रपाणिर्दृमणिर्दन्त्रीमुखः सर्षपाकृणश्च्य-
वनो नश्यतादितः स्वाहा”इति ॥ १५ ॥

ततः सूतिकाग्रहस्य द्वारदेशे पञ्चभूसंस्कारपूर्वकं सूतिकाग्निं
स्थापयित्वा ओत्थानादुत्थानं यावत् सन्धिवेलयोः सायंप्रातः
फलीकरणमिश्रान् फलीकरणैः तण्डुलकणैर्मिश्रान् युक्तान्
सर्षपान् तस्मिन्नग्नौ आवपति जुहोति द्वे आहुती । शण्डाम-
र्का इत्येकाम्, आलिखन्निति द्वितीयाम् । आवपनोपदेशाद्दो-
मेतिकर्तव्यतानिष्टात्तिः ॥

यदि कुमार ऽउपद्रवेत् जालेन प्रच्छाद्योत्तरीयेण
वा पिताऽङ्ग ऽआधाय जपति—

“कूर्कुरः सुकूर्कुरः कूर्कुरो बालबन्धनः । चेच्चेच्छुनक
सृज नमस्ते ऽस्तु सीसरो लपेतापवहर १ तत्सत्यं यत्ते
देवा व्वरमददुः स त्वं कुमारमेव वा व्वृणीथाः । चेच्चे-
च्छुनक सृज नमस्ते ऽस्तु सीसरो लपेतापवहर २ तत्स-
त्यं यत्ते सरमा माता सीसरः पिता इयामशबलौ
भ्रातरौ । चेच्चेच्छुनक सृज नमस्ते ऽस्तु सीसरो लप-
तापवहर” ३ इति । अभिमृशति—“न नामयति न
रुदति न हृष्यति न ग्लायति यत्र व्वयं व्वदामो यत्र
चाभिमृशामसि”इति ॥ १६ ॥

यदि चेत्कुमारो बालग्रहस्तं बालमुपद्रवेत् अभिभवेत्
तदा तं बालं जालेन मत्स्यग्रहसाधनेन तदलाभे उत्तरीयेण
वाससा प्रच्छाद्याङ्गे उत्सङ्गे निधाय धृत्वा कूर्कुर इत्यादिकम-
पवहरेत्यन्तं मन्त्रं जपति । जपान्ते कुमारस्य सर्वाङ्गमभिमृशति

“न नामयति” इत्यादिना मन्त्रेण ॥ इति जातकर्म ॥ इति षोडशी ।

अथ नामकरणसूत्रव्याख्या ।

दशम्यामुत्थाप्य ब्राह्मणान्भोजयित्वा पिता नाम करोति ॥ १ ॥

दशम्यां रात्र्यामतीतायाम् एकादशे ऽहनि ब्राह्मणान् श्राद्धव्यतिरेकेण त्रिप्रभृतीन् भोजयित्वा पिता कुमारस्य नाम करोति । अन्यस्मिन्नपि संस्कारे पितुरेवोत्सर्गात्कर्तृत्वम् । इह पितुर्ग्रहणादन्यत्रापि नियमो ऽवगम्यते ॥

द्व्यक्षरं चतुरक्षरं वा घोषवदाद्यन्तरन्तस्थं दीर्घाभिनिष्ठानं कृतं कुर्यान्न तद्धितम् । अयुजाक्षरमाकारान्तं स्त्रियै तद्धितम् ॥ २ ॥

द्वे अक्षरे अस्य तद् द्व्यक्षरं चत्वार्यक्षराण्यस्य तच्चतुरक्षरम् । अनयोर्विकल्पः । किञ्च घोषवदादि घोषवदक्षरमादौ यस्य नाम्नस्तद्वोषवदादि । घोषवन्ति चाक्षराणि वर्गवृत्तीयचतुर्थपञ्चमा हकारश्चेत्येतानि । अन्तरन्तस्थम् अन्तर्मध्ये ऽन्तस्था यस्य तदन्तरन्तस्थम् । अन्तस्था यरलवाः । दीर्घाभिनिष्ठानम् दीर्घमभिनिष्ठानमवसानं यस्य तदीर्घाभिनिष्ठानम् । कृतं कृत्प्रत्ययान्तं कुमारस्य नामधेयं कुर्यात् । यद्वा कृतं पूर्वकृतं पितामहादिनाम तत् कुर्यात् । न, तद्धितं, तद्धितप्रत्ययान्तं न कुर्यात् । स्त्रियान्तु विशेषः—अयुजाक्षरम् अयुजानि विषमाणि ज्यादीनि अक्षराणि यस्य तदयुजाक्षरम्, आकारान्तम् आकारो ऽन्तो यस्य तदाकारान्तम्, स्त्रियै स्त्रियाः तद्धितं तद्धितप्रत्ययान्तं, नाम कुर्यादित्यनुषज्यते ॥

शर्म ब्राह्मणस्य वर्चम क्षत्रियस्य गुमेति वैश्वस्य ॥ ३ ॥

ब्राह्मणस्य विप्रस्य पूर्वोक्तलक्षणनामान्ते शर्मेति पदम्,

निष्क्रमणान्नप्राशनसूत्रव्याख्या । कार्. १ कं. १७-१९ ५७

क्षत्रियस्य वर्मेति पदम्, वैश्यस्य गुप्तेति पदं कुर्यात् ॥

अथ निष्क्रमणसूत्रव्याख्या ।

चतुर्थे मासि निष्क्रमणिका ॥ ४ ॥

कुमारस्य जन्मचतुर्थे मासि निष्क्रमणिका गृहाद्बहिर्निष्क्रमणं करोति पिता ॥

सूर्यमुदीक्षयति तच्चक्षुरिति ॥ ५ ॥

‘तच्चक्षुर्देवहितम्’इत्यादिना ‘शरदः शताद्’इत्यन्तेन मन्त्रेण श्रीसूर्यं भगवन्तं रश्मिमालिनमुदीक्षयति कुमारं प्रदर्शयति पिता । इति सप्तदशी कण्डिका । अष्टादशी न व्याख्याता । हेतुस्तुक्तः ॥

अथान्नप्राशनसूत्रव्याख्या ।

षष्ठे मासे ऽन्नप्राशनम् ॥ १ ॥

जन्मतः षष्ठे मासे कुमारस्यान्नप्राशनं कुर्यात् ॥

स्थालीपाकं श्रपयित्वा ऽऽज्यभागाविष्ट्वा ऽऽज्याहुती जुहोति—

“देवीं वाचमजनयन्त देवास्तां विवश्वरूपाः पशवो व्वदन्ति । सा नो मन्द्रेषमूर्जं दुहाना धेनुर्वर्वागस्मानुपसुष्टुतैतु स्वाहा”इति । व्वाजो नो ऽअद्येति च द्वितीयाम् ॥ २ ॥

स्थालीपाकं चरुं यथाविधि श्रपयित्वा ऽऽघारावाज्यभागौ हुत्वा द्वे आहुती आज्येन जुहोति ॥

“देवीं वाचम्”इत्यादिकया ऋचा एकामाहुतिं जुहुयात् “इदं व्वाचे”इति त्यागं कुर्वन् । चकारात् पुनः “देवीं व्वाचम्”इत्येतस्यान्ते “व्वाजो नो ऽअद्य” इति च मन्त्रं

पठित्वा द्वितीयामाज्याहुतिं जुहुयात् “इदं वाचे वाजाय च”
इति त्यागं कुर्वन् ॥

स्थालीपाकस्य जुहोति-

प्राणेनान्नमशीय स्वाहा १ अपानेन गन्धानशीय
स्वाहा २ चक्षुषा रूपाण्यशीय स्वाहा ३ श्रोत्रेण यशो
ऽशीय स्वाहा ४ इति ॥ ३ ॥

स्थालीपाकस्य चरोः चतुर्भिर्मन्त्रैश्चतस्र आहुतीर्जुहोति
प्राणेनान्नमशीय स्वाहेत्यादिभिः प्रतिमन्त्रम् ॥

प्राशनान्ते सर्वान् रसान्त्सर्वमन्नमेकत ऽउद्धृत्या-
थैनं प्राशयेत् तूष्णीं, हन्तेति वा । हन्तकारं मनुष्या
इति श्रुतेः ॥ ४ ॥

प्राशनान्ते-संस्वप्राशनान्ते कर्मणि जाते सर्वान् कटुमधुर-
तिक्तकषायादीन्, सर्वमन्नं-भक्ष्यं भोज्यं लेह्यं चूष्यं पेयं चैकतः
एकस्मिन्सुवर्णादिपात्रे उद्धृत्याथैनं कुमारं तस्मादन्नं गृहीत्वा
तूष्णीं प्राशयेत्, हन्तेति मन्त्रेण वा प्राशयेत् । “तस्यै द्वौ
स्तनौ देवा ऽउपजीवन्ति स्वाहाकारं च वषट्कारं च, हन्तकारं
मनुष्याः, स्वधाकारं पितरः” इति श्रवणात् ॥

गुणफलमाह-

भारद्वाज्या मांसेन वाक्प्रसारकामस्य, कपिञ्ज-
लमांसेनान्नाद्यकामस्य, मत्स्यैर्जवनकामस्य, कृकषा-
या ऽआयुष्कामस्य, आट्या ब्रह्मवर्चसकामस्य, सर्वैः
सर्वकामस्यान्नपर्याय वा, ततो ब्राह्मणभोजनम् । अ-
न्नपर्याय वा ततो ब्राह्मणभोजनम् ॥ ५ ॥

भारद्वाज्याः पक्षिण्या मांसेन कुमारस्य प्राशनं कार-

यितव्यम्, यदि “कुमारो वाग्मी स्यात्”इत्येवं कामना भवति पितुः । कपिञ्जलमांसेन प्राशयेत् यदि “कुमारः अन्नादः स्यात्”इति कामयेत । यदि “कुमारः जवनः शीघ्रगामी स्यात्”इति कामयेत तदा मत्स्यान् प्राशयेत् । यदि “कुमारो दीर्घायुः स्यात्”इति कामयेत तदा कृकषाया मांसं प्राशयेत् । यदि “कुमारो ब्रह्मवर्चसी स्यात्”इति कामयेत तदा ऽऽध्या मांसं प्राशयेत् । यदि “वाक्प्रसारादीनि ब्रह्मवर्चसान्तानि सर्वाणि कुमारस्य भवन्तु”इति कामयेत तदा भारद्वाज्यादीनामाध्यन्तानां सर्वाणि मांसानि क्रमेण प्राशयेत् । अन्नपर्याय वा अन्नपरिपाद्या वा ऽन्नवत्सर्वमांसान्येकीकृत्य प्राशयेदित्यर्थः । अन्नपर्यायेत्यविभक्तिकमार्षम् । ततो ब्राह्मणभोजनमित्युक्तार्थम् । द्विरुक्तिः काण्डसमाप्तिसूचनार्था । इत्येकोनविंशी कण्डिका ॥

॥ इति प्रथमकाण्डम् ॥

अथ चूडाकरणसूत्रव्याख्या ।

सांवत्सरिकस्य चूडाकरणं तृतीये वाऽप्रतिहते ॥१॥

संवत्सरमब्दमतिक्रान्तः सांवत्सरिकः तस्य बालकस्य चूडाकरणं चूडाकर्माण्यं वक्ष्यमाणं कर्म कुर्यात् । तृतीये वा संवत्सरे ऽप्रतिहते ऽल्पावशिष्टे ॥

यथामङ्गलं वा सर्वेषाम् ॥ २ ॥

यद्वा यथामङ्गलं यथाकुलाचारं सर्वेषां वर्णानां व्यवस्थेत्यर्थः । यस्य कुले सांवत्सरिकस्य चूडाकर्म क्रियते तस्य सांवत्सरिकस्य, यस्य तृतीये ऽब्दे तस्य तदा इति व्यवस्था । यस्य कुले नास्ति नियमस्तस्य यदृच्छया विकल्पः ।

अग्रे तु यथामङ्गलपदं धर्मशास्त्रान्तरे विहितकालान्तरोप-
लक्षणमाहुः । धर्मशास्त्रोक्ताः कालाश्च तृतीयपञ्चमसप्तमा उप
नीत्या सहैव वा ॥

आर्यक्रमानुरोधेन यथामङ्गलमिति सूत्रं पूर्वं व्याख्याय
षोडशवर्षस्य केशान्त इति सूत्रं व्याख्यायते—

षोडशवर्षस्य केशान्तः ॥ ३ ॥

षोडश वर्षाणि अतीतानि यस्य स षोडशवर्षः तस्य
सप्तदशे वर्षे केशान्तः केशान्ताख्यः संस्कारो भवति ॥

ब्राह्मणान् भोजयित्वा माता कुमारमादायाप्ला-
व्याहते वाससी परिधाप्याङ्कः ऽआधाय पश्चाद्ग्रे-
रुपविशति ॥ ४ ॥

कालमभिधाय कर्माभिधीयते । चूडाकरणाङ्गतया त्रीन्
ब्राह्मणान् भोजयित्वा माता जननी कुमारं पुत्रं चूडाकरणार्ह-
मादाय गृहीत्वा ऽऽप्लाव्य स्नापयित्वा ऽहते नवे सकृद्धौते वास-
सी द्वे वस्त्रे परिधाप्यान्तरीयोत्तरीयत्वेन परिहिते कारायि-
त्वा ऽङ्के उत्सङ्गे आधाय स्थापयित्वा ऽग्नेः पश्चात् पश्चिमतः
उपविशति ॥

अन्वारब्धः ऽआज्याहुतीर्हुत्वा प्राशनान्ते शी-
तास्वप्सूष्णा ऽआसिञ्चति—

“उष्णेन व्वायः ऽउदकेनेह्यदिते केशान् वप”इति ।
“केशश्मश्रु”इति च केशान्ते ॥ ५ ॥

ततो ब्रह्मणा ऽन्वारब्धः कुशेनोपस्पृष्टः आज्याहुतीः आघा-
रादिस्विष्टकृदन्ताः चतुर्दश हुत्वा संस्रवप्राशनान्ते शीतासु
अधु उष्णा अपः शीतोदके उष्णोदकमासिञ्चति प्रक्षिपति—

‘उष्णेन व्वायं ऽउदकेनेहि’इतिमन्त्रेण । केशान्ते तु ‘उष्णेन

व्वाय ऽउदकेनेह्यदिते केशश्मश्रु व्वप' इति मन्त्रे विशेषः ॥

अथात्र नवनीतपिण्डं घृतपिण्डं दध्नो वा प्रास्यति ॥६॥

अथोष्णोदकसेकानन्तरम् अत्रास्मिन्नुदके नवनीतपिण्डं घृतपिण्डं दध्नो वा पिण्डं प्रक्षिपति ॥

तत ऽआदाय दक्षिणं गोदानमुन्दति—“सवित्रा प्रसूता दैव्या ऽआप ऽउन्दन्तु ते तनूं दीर्घायुत्वाय व्वर्चसे” इति ॥ ७ ॥

ततस्तस्मादुदकात् चुलुकेनैकदेशमादाय दक्षिणं गोदानं शिरसो दक्षिणपदेशस्थं केशसमूहं 'सवित्रा प्रसूता' इति मन्त्रेणोन्दति आर्द्रं करोति ॥

त्र्येण्या शलल्या विनीय त्रीणि कुशतरुणान्यन्तर्दधात्योषध इति ॥ ८ ॥

त्रिषु स्थानेषु एनी चित्रा त्र्येणी । शल्ली सेधाशुलाका । क्लिन्नान् केशान् तथा विनीय पृथक्कृत्य विरलान् कृत्वा त्रीणि कुशतरुणानि दर्भतृणानि अन्तः मध्ये दधाति धारयति- 'ओषधे त्रायस्व' इति मन्त्रेण ॥

शिवो नामेति लोहक्षुरमादाय निवर्तयामीति प्रवपति ९॥

ततः कर्ता “शिवो नामासि” इति मन्त्रेण लोहक्षुरं ताम्रादिपरिष्कृतमयोमयं क्षुरमादाय दक्षिणकरेण गृहीत्वा निवर्तयामीति मन्त्रेण प्रवपति तं कुशतरुणान्तर्हितेषु केशेषु संलागयति स्थापयति ॥

“येनावपत्सविता क्षुरेण सोमस्य राज्ञो व्वरुणस्य विद्धान् । तेन ब्रह्माणो व्वपतेदमस्यायुष्यञ्जरदष्टिर्यथा ऽसत्” इति सकेशानि प्रच्छिद्य आनडुहे गोमय-

पिण्डे प्रास्यत्युत्तरतो ध्रियमाणे ॥ १० ॥

येनावपदिति मन्त्रेण केशसहितानि कुशतरुणानि प्रच्छिद्य खण्डयित्वा ऽग्रेरुत्तरतो भूभागे ध्रियमाणे ऽवस्थाप्यमाने आनडुहे आर्षभे गोमयपिण्डे प्रास्यति प्रक्षिपति ॥

एवं द्विरपरं तूष्णीम् ॥ ११ ॥

एवमुक्तेन प्रकारेण द्विः द्विवारमुन्दनादि गोमयपिण्डनिधानान्तं कर्म तूष्णीं मन्त्ररहितं कुर्यात् ॥

इतरयोश्चोन्दनादि ॥ १२ ॥

इतरयोः पश्चिमोत्तरयोर्गोदानयोरुन्दनादिक्केदनप्रभृतिगोमयपिण्डनिधानान्तं कर्म चकारात्सकृत्समन्त्रकं द्विरमन्त्रकं भवति ॥

अथ पश्चात् त्र्यायुषमिति ॥ १३ ॥

अथ दक्षिणगोदानस्य त्रिरुन्दनादिच्छेदनान्तकर्मानन्तरं पश्चाद्गोदाने विशेषमाह—त्र्यायुषमिति । “त्र्यायुषं जमदग्नेः” इत्यादिना मन्त्रेण सकेशानि कुशतरुणानि सकृत्प्रच्छिद्य तूष्णीं द्विः प्रच्छिद्य गोमयपिण्डे प्रास्यति ॥

अथोत्तरतो—“येन भूरिश्वरा दिवं ज्योक् च पश्चाद्धि सूर्यम् । तेन ते व्यवपामि ब्रह्मणा जीवातवे जीवनाय सुश्लोक्याय स्वस्तये” इति ॥ १४ ॥

अथानन्तरम् उत्तरतः उत्तरगोदानकर्मणि सकेशानां कुशतरुणानां छेदनं “येन भूरिश्वरा” इति मन्त्रेण कुर्यात् । अन्यत्सर्वं दक्षिणगोदानवत्कार्यम् ॥

त्रिः क्षुरेण शिरः प्रदक्षिणं परिहरति, समुखं केशान्ते—“यत्क्षुरेण मज्जयता सुपेशसा व्यवप्रा वा व्यवपति केशाँश्छिन्धि, शिरो माऽस्यायुः प्रमोषीः ।

मुखमिति च केशान्ते ॥ १५ ॥

त्रिः त्रीन् वारान् क्षुरेण शिरो मूर्द्धानं प्रदक्षिणं यथा भवति तथा परिहरति—शिरसः समन्तात्प्रदक्षिणं क्षुरं “यत्क्षुरेण” इति मन्त्रेण भ्रामयतीत्यर्थः । केशान्ते समुखं मुखसहितं शिरः परिहरति । मन्त्रे च शिरःपदानन्तरं मुखपदं प्रक्षे-
वणीयम् ॥

ताभिराद्भिः शिरः समुद्य नापिताय क्षुरं प्रयच्छ-
ति—“अक्षण्वन् परिवप” इति ॥ १६ ॥

ताभिः प्रकृताभिः शीतोष्णाभिरद्भिः शीतोष्णोदकेन शिरो मस्तकं समुद्य क्लेदयित्वा ऽऽर्द्रभावमापाद्य नापिताय क्षुरं प्रयच्छति मुण्डनार्थं ददाति “अक्षण्वन् परिवप” इति मन्त्रेण ।

यथामङ्गलं केशशेषकरणम् ॥ १७ ॥

क्षुरसमर्पणानन्तरं नापितेन केशवपनं कार्यम् । तत्र केशानां शेषकरणं शिखारक्षणं यथामङ्गलं यस्य कुले यथा प्रसिद्धं त-
स्य तथैव शिखास्थापनं कार्यम् ॥

अनुगुप्तमेतत् सकेशं गोमयपिण्डं निधाय गोष्ठे
पल्वल ऽउदकान्ते वा ॥ १८ ॥

ततो वपनोत्तरं सर्वान् केशान् गोमयपिण्डे कृत्वा एतं गोमयपिण्डं वस्त्रादिवेष्टनेनानुगुप्तमावृतं कृत्वा गोष्ठे गवां व्रजे स्थापयेत् । अथवा पल्वले ऽल्पोदके सरसि स्थापये-
त् । अथवोदकान्ते यत्र कुत्रचिदुदकसमीपे स्थापयेत् ॥

आचार्याय व्वरं ददाति ॥ १९ ॥

ततश्चूडाकरणकर्ता पित्रादिः स्वकीयायाचार्याय वरं तदभिलषितं द्रव्यं ददाति । अभिलषितद्रव्याभावे ‘चतुष्कार्पा-

पणो वर' इति मूल्याध्यायोक्तद्रव्यदानम् इति वृद्धाः । काषार्प-
णश्च षोडशमाषपारिमिता राजती मुद्रा । पञ्चरक्तिको माषः ॥

गां केशान्ते ॥ २० ॥

केशान्ते कर्मणि केशान्तसंस्कारकर्ता स्वाचार्याय गां द-
दातीति गदाधरः । संस्कार्यस्याचार्यायेति हरिहरादयः ॥

संवत्सरं ब्रह्मचर्यमवपनं च केशान्ते ॥ २१ ॥

केशान्तकर्मनन्तरं संस्कृतः संवत्सरं यावद्ब्रह्मचर्यं चरेत् ।
केशान्तोत्तरकालं संवत्सरं यावत् वपनं च वर्जयेत् इति गदा-
धरः । केशान्तकर्मोत्तरं यावज्जीवं शास्त्रीयवपनव्यतिरेकेण वपनं
वर्जयेत् इति वासुदेवहरिहरगर्गाः । शास्त्रीयं वपनं च “ग-
ङ्गायां भास्करक्षेत्रे मातापित्रोर्गुरोर्मृतौ । आधाने सोमपाने च
वपनं सप्तसु स्मृतम्” ॥ इत्यादिनिमित्तेषु बोध्यम् । केशवप-
नस्य चूडाकरणादौ जातत्वात् श्मश्रुवपनस्यैव केशान्तसंस्का-
रे मुख्यत्वात् केशान्तसंस्कारोत्तरं श्मश्रुणामवपनमेव याव-
ज्जीवं शास्त्रीयवपनं वर्जयित्वा पारस्कराचार्येणोपदिश्यते ।
श्मश्रुशब्दश्च मुख्यया वृत्त्या उत्तरोष्ठोपरिवर्तमानलोमान्ये-
वाभिधत्ते । लक्षणप्रकाशे उत्तरोष्ठलक्षणानन्तरं श्मश्रुलक्षणा-
भिधानात् । तावन्मात्रावपनस्यैव सर्वदेशसम्प्रदायसिद्धत्वाच्च ।
केशवपनं तु समावर्तनोत्तरं जीवत्पितृकस्य निषिद्धम् । “मु-
ण्डनं पिण्डदानं च प्रेतकर्म च सर्वतः । न जीवत्पितृकः
कुर्यात् गर्भिणीपतिरेवच” ॥ इतिदक्षवचनात् । “मुण्डनस्य नि-
षेधे ऽपि कर्तनं तु विधीयते” इति स्मृत्यन्तरात् कर्तनमात्रं
तस्यानुष्ठेयम् । गर्भिणीपतेस्तु तदपि निषिद्धम् । “नोदन्व-
त्तोऽम्भसि स्नायात् नच श्मश्र्वादि कर्तयेत् । अन्तर्बन्त्याः प-
तिः कुर्वन्नप्रजा भवति ध्रुवम्” ॥ इति क्रतुस्मरणात् । सर्वके-

श्रवणस्यैव मुण्डनपदार्थत्वमभिप्रेत्य कतिपयकेशान् परिशेष्य जी-
वत्पितृका अपि केषुचिद्देशेषु केशवपनं कारयन्ति । प्रयागादितीर्थ-
प्राप्तौ मातृमरणादिनिमित्ते च जीवत्पितृकस्य गर्भिणीपतेश्च मुण्ड-
नमावश्यकम् । ‘प्रयागे वपनं कुर्यात्’ इतिवचनात् । “क्षौरं नैमि-
त्तिकं कुर्यात् निषेधे सत्यपि ध्रुवम् । पित्रोः प्रेतविधानं च गर्भि-
णीपतिराचरेत्” ॥ इति स्मृत्यन्तरात् । “क्षौरं नैमित्तिकं कुर्यात्
निषेधे सत्यपि ध्रुवम् । पित्रादिमृतिदीक्षासु प्रायश्चित्ते च तीर्थ-
के” ॥ इति सङ्ग्रहवचनाच्च । “अन्तर्वन्त्यां च जायायां तीर्थे
क्षौरं न कारयेत्” इतिवचनात्तु तीर्थे गर्भिणीपतेः क्षौरनिषेधो-
ऽवगम्यते । अतोऽत्र विकल्पो वा पूर्ववचनस्य प्रयागपरकत्वं
वा । प्रयागे जीवत्पितृकस्य श्मश्रुवपनमप्यावश्यकम् । एवंमातृ-
मरणादिनिमित्तेऽपि । आशौचान्ते तु “आशौचान्ते कृतश्मश्रु-
कर्माणः” इति विष्णुवचनेन जीवत्पितृकोऽपि श्मश्रुवपनं कु-
र्यात् निषेधस्य रागप्राप्तविषयकत्वादिति गुर्जराः । श्मश्रुवपनस्य
पितृमरणादिनिमित्तं विना आचार्येण निषेधात्, “यस्य यस्य
च वर्णस्य यद्यत्स्यात्पाश्चिमं त्वहः । स तत्र वस्त्रशुद्धिं च गृहशुद्धिं
करोत्यपि ॥ केशश्मश्रुनखादीनां यत्स्याज्यं तज्जहात्यपि” । (द्वै-
प.) इति ब्रह्मपुराणीयवचनेन आशौचान्तवपनस्य शुद्ध्यर्थ-
त्वलाभात् श्मश्रुव्यतिरिक्तकेशादिवपनेनापि शुद्धेर्लाभात्,
समाचाराच्च श्मश्रुव्यतिरिक्तकेशादिवपनमेव जीवत्पितृ-
केणाशौचान्तेऽनुष्ठेयमित्यन्ये । जीवत्पितृकस्य पञ्चाश-
द्धायनोत्तरं निमित्तं विनाऽपि केशादिवपनं, तदन्येषां
श्मश्रुवपनं च भवत्येव । “पञ्चाशद्धायनात्पूर्वं क्षौरं
नैमित्तिकं विना । न कुर्यात् तत् तदूर्ध्वं तु स्वे-
च्छया वपनं चरेत् ॥ (वी० मि० सं० प्र०) इतिस्मृत्यन्तरात् ।

अद्यत्वे प्रायः सर्वदेशेषु केशान्तसंस्कारस्य लुप्तप्रायत्वात् श्मश्रु-
णामवपनं समावर्तनोत्तरकाळिकं ज्ञेयम् । हिरण्यकोशिगृह्यादौ तत्र
श्मश्रुवपनोपदेशेन तस्य तत्सजातीयत्वात् । श्मश्रुव्यतिरिक्तमुख-
ल्लोमवपनं तु गर्भिणीपतिं वर्जयित्वा न कस्यापि निषिद्धम् ।
अतस्तत् केशकर्तने ऽपि जीवत्पितृकादीनां भवत्येव । केशवपने
केशसंलग्नां हनुचिबुकवर्तिनां दंष्ट्राबहिर्भागवर्तित्वेन
(दाढी) इति प्रसिद्धलोम्नां वपनमावश्यकम् । केशवपने तेषा-
मवपनस्य आर्यावर्तशिष्टमात्रविमर्हितत्वेन म्लेच्छाचारत्वात् ।
पूर्वं मुखलोमवपनं पश्चात्केशवपनम्, तैत्तिरीयश्रुतौ तथोक्तेरिति
केचित् । तैत्तिरीयाणामेव स नियमो नान्येषामित्यपरे । अ-
नयोर्युक्तायुक्तत्वं सुधीभिविचनीयमित्यलं प्रसक्तचिन्तया ॥

द्वादशरात्रं षड्रात्रं त्रिरात्रमन्ततः ॥ २२ ॥

ब्रह्मचर्यमवपनं च द्वादशरात्रमेव वा षड्रात्रमेव वा त्रि-
रात्रमेव वा स्वीकुर्यात् । एते चत्वारो विकल्पाः पूर्वपूर्वा-
शक्तौ ज्ञेयाः । इति प्रथमा कण्डिका ॥

अथोपनयनसूत्रव्याख्या ॥

अष्टवर्षं ब्राह्मणमुपनयेत् गर्भाष्टमे वा (गर्भाष्टमे-
षु वा) ॥ १ ॥

अष्टौ वर्षाण्यतीतानि यस्यासावष्टवर्षस्तं ब्राह्मणं द्विजोत्तमम्
उपनयेत् उपनयनारूपेण संस्कारेण संस्कुर्यात् इति हरिह-
रगदाधरौ । अष्टमे वर्षे उपनयनसंस्कारं कुर्यादिति कर्को ज-
यरामश्च । अत्राष्टशब्दस्याष्टमार्थे लक्षणा बोधया । गर्भसहचरि-
तो ऽब्दो येषां तानि गर्भाष्टमानि । तेषु अतीतेषु वा उपनयेत् ।
ततश्च जन्मतो नवमे ऽष्टमे वा वर्षे उपनयेदित्यर्थः इति हरिह-
रः । अथवा ब्राह्मणं गर्भसहिताष्टवार्षिकमुपनयेदिति गदाधरः ।

उपनयनं च विधिना ऽऽत्मसमीपनयनम्, अग्निसमीपनयनं वा,
तत्पूर्वकं सावित्रीवाचनं वा ॥

एकादशवर्षं राजन्यम् ॥ २ ॥

एकादश वर्षाण्यतीतानि यस्यासौ एकादशवर्षस्तं जन्मतो
द्वादशे वर्षे राजन्यं क्षत्रियम्, उपनयेदित्यनुषज्यते ॥

द्वादशवर्षं वैश्यम् ॥ ३ ॥

जन्मतस्त्रयोदशे वर्षे उपनयेदित्यर्थः ॥

यथामङ्गलं वा सर्वेषाम् ॥ ४ ॥

अथवा सर्वेषां ब्राह्मणक्षत्रियविशां यथामङ्गलं यथाकुल-
धर्ममुपनयनं कुर्यात् । यद्वा यथामङ्गलशब्देन स्मृत्यन्तरोक्तपञ्च-
वर्षादिकालसङ्ग्रहः ॥

यथाह मनुः—

ब्रह्मवर्चसकामस्य कार्यं विप्रस्य पञ्चमे ।

राज्ञो बलार्थिनः षष्ठे वैश्यस्येहार्थिनो ऽष्टमे ॥ इति ।

एवमेवापस्तम्बादिवचनान्यपि बोधयानि ॥

ब्राह्मणान् भोजयेत्तं च ॥ ५ ॥

त्रीन् ब्राह्मणान् भोजयेत्, तं च कुमारम् ।
भोजयेदिति चकारेणानुषज्यते । भोजनात्पूर्वमेव वपनं
कर्तव्यमिति कर्कादियः सर्वे भाष्यकाराः । मुरारि-
मिश्रादयस्तु गोभिलगृह्ये स्पष्टमेव भोजनस्य व-
पनात्पूर्वमुपदेशाद्, हिरण्यकेशिगृह्ये च 'आशितस्य कुमारस्य
केशान् वापयित्वा' इति भूतार्थक्तप्रत्ययेन वपनात्पूर्वकालिकत्व-
स्य भोजने स्पष्टं लाभाच्च दीक्षायामिव वपनात्पूर्वमेव तं भोजये-
दित्याहुः । भोचनं चात्र दुग्धादेरेव 'पयोयवाग्वामिक्षा आहारा
द्विजातीनां क्रमशः' इति गृह्यान्तरात् इति शुभकर्मनिर्णये ॥

पर्युप्तशिरसमलङ्कृतमानयन्ति ॥ ६ ॥

परि सर्वतः उप्तं मुण्डितं शिरो यस्य स पर्युप्तशिरास्तम्,
अलङ्कृतं यथासम्भवं सुवर्णादिनिर्मितैः कुण्डलाचलङ्कारैः,
आचार्यपुरुषा आचार्यसमीपमानयन्ति ॥

पश्चादग्नेरवस्थाप्य ब्रह्मचर्यमागामिति वाचयति ॥७॥

तत आचार्यो माणवकम् अग्नेः पश्चिमत आत्मनो दक्षिण-
तो ऽवस्थाप्य “ब्रह्मचर्यमागामिति ब्रूहि” इति प्रैषमुक्त्वा मा-
णवकं तथैव वाचयति ॥

ब्रह्मचार्यसानीति च ॥ ८ ॥

“ब्रह्मचार्यसानीति ब्रूहि” इत्याचार्यो माणवकं प्रेषयति ।
प्रेषितश्च माणवको ब्रह्मचार्यसानीति वदेत् ॥

अथैनं वासः परिधापयति-“येनेन्द्राय बृहस्पति-
र्वासः पर्यदधादमृतम् । तेन त्वा परिदधाम्यायुषे
दीर्घायुत्वाय बलाय ववर्चसे” इति ॥ ९ ॥

अथ वाचनानन्तरमेनं कुमारम् आचार्यो वक्ष्यमाणलक्षणं
शाणादिवासः परिधापयति येनेन्द्रायेत्यादिना मन्त्रेण ॥

मेखलां बध्नीते-“इयं दुरुक्तं परिबाधमाना वर्णं
पवित्रं पुनती म ऽआगात् । प्राणापांनाभ्यां बलमा
दधाना स्वसा देवी सुभगा मेखलेयम्” इति ॥ १० ॥

ततो मेखलां मौञ्ज्यादिकां वक्ष्यमाणलक्षणां कटिप्रदेशे
बध्नीते-त्रिवृतां प्रवरसङ्घाकग्रन्थियुताम् प्रादक्षिण्येन त्रिः परि
वेष्टयति “इयं दुरुक्तम्” इत्यादिना मन्त्रेण । माणवकस्य मन्त्र
पाठ इति हरिहरः । आचार्यस्येति गदाधरः ॥

“युवा सुवासाः परिवीत ऽआगात्स ऽउ श्रेयाः

भवति जायमानः । तं धीरासः कवयऽउन्नयन्ति स्वा-
द्यो मनसा देवयन्तः” इति वा । तूष्णीं वा ॥ ११ ॥

उक्तमन्त्रान्तरेण वा तूष्णीं वा मेखलां बध्नीते ॥

“यज्ञोपवीतं परमं पवित्रं प्रजापतेर्यत्सहजं पुर-
स्तात् । आयुष्यमग्न्यं प्रतिमुञ्च शुभ्रं यज्ञोपवीतं
बलमस्तु तेजः । यज्ञोपवीतमसि यज्ञस्य त्वा यज्ञो-
पवीतेनोपनह्यामि” इति मन्त्रेण—

सूत्रकारानुक्तमपि सर्वभाष्यकारसम्मतम् उपवीतधारणम्
अस्मिन्नवसरे कर्तव्यम् ॥

समाचारादेवात्र—“मित्रस्य चक्षुर्धरुणम् बली-
यस्तेजो यशस्वि स्थविरः समिद्धम् । अनाहनस्यं
व्वसनं जरिष्णु परीदं व्वाज्यजिनं दधेऽहम्”

इत्यनेन मन्त्रेणाजिनधारणमिति कारिकायां गर्गपद्धतौ च ॥

दण्डं प्रयच्छति तं प्रतिगृह्णाति—“यो मे दण्डः
परापतद्वैहायसो ऽधिभूम्याम् । तमहं पुनरादद ऽआ-
युषे ब्रह्मणे ब्रह्मवर्चसाय” इति ॥ १२ ॥

आचार्यो माणवकाय वक्ष्यमाणलक्षणं दण्डं तूष्णीं
प्रयच्छति । माणवकश्च तं “यो मे दण्ड” इत्यादिना मन्त्रेण
प्रतिगृह्णाति ॥

दीक्षावदेके दीर्घसत्रमुपैतीति वचनान् ॥ १३ ॥

एके आचार्या दीक्षावद् सोमे दीक्षायां यथा दण्डप्रदानं तूष्णीं
तथेच्छन्ति । तत्र यथा “उच्छ्रयस्व व्वनस्पते” इत्यादिना “यज्ञस्यो
दृचः” इत्यन्तेन मन्त्रेण यजमानो दण्डमुच्छ्रयति तद्दत्र ब्रह्म-
चारी । “दीर्घसत्रं वा ऽएष ऽउपैति यो ब्रह्मचर्यमुपैति” इत्यारभ्य
ब्रह्मचर्यस्य दीर्घसत्रसम्पत्प्रतिपादनात् ॥

अथास्याङ्गिरञ्जलिनाऽञ्जलिं पूरयति “आपोहिष्ठा”
इति तिसृभिः ॥ १४ ॥

अथ दण्डप्रदानानन्तरम् आचार्यो ऽस्य माणवकस्या-
ञ्जलिं स्वकीयाञ्जलिस्थाभिरङ्गिरापोहिष्ठेत्यादिकाभिस्तिसृभि-
र्ऋग्भिः पूरयति ॥

अथैनं सूर्यमुदीक्षयति तच्चक्षुरिति ॥ १५ ॥

अथाञ्जलिपूरणानन्तरमेनं माणवकं ‘सूर्यमुदीक्षस्व’इत्येवं
प्रेष्य सूर्यमुदीक्षयति अवलोकयति दर्शयति । स च माणवकः
“तच्चक्षुः”इत्यादिना “शरदः शताद्”इत्यन्तेन मन्त्रेण सूर्यं पश्यति ॥

अथास्य दक्षिणां^{१०}समधि हृदयमालभते-“मम
व्रते ते हृदयं दधामि मम चित्तमनु चित्तं ते ऽअस्तु ।
मम व्वाचमेकमना जुषस्व बृहस्पतिष्ट्वा नियुनक्तु
मह्यम्”इति ॥ १६ ॥

अथ सूर्यदर्शनानन्तरमाचार्यो ऽस्य माणवकस्य दक्षिणां-
समधि दक्षिणस्कन्धस्योपरि स्वकीयं दक्षिणहस्तं नीत्वा
“ममव्रते”इत्यादिना मन्त्रेण हृदयं वक्ष आलभते स्पृशति ॥

अथास्य दक्षिणं^२ हस्तं गृहीत्वा ऽऽह “को ना-
मासि”इति ॥ १७ ॥

अथ हृदयालम्बनानन्तरमाचार्योऽस्य माणवकस्य स्व-
कीयेन दक्षिणहस्तेन दक्षिणहस्तं गृहीत्वा ‘को नामासि’इत्याह ॥

“असावहं भोः” इति प्रत्याह ॥ १८ ॥

एवं पृष्ठो माणवकः, असौ अमुकशर्मा ऽहं भोः इति प्रत्याह
प्रतिवचनं दद्यात् ॥

अथैनमाह-कस्य ब्रह्मचार्यसीत्ति । ‘भवत’ इत्यु-
च्यमाने-“इन्द्रस्य ब्रह्मचार्यस्यग्निराचार्यस्तवाहमा-

चार्यस्तवासौ” इति ॥ १९ ॥

अथ प्रतिवचनानन्तरम् आचार्य एनं माणवकं कस्य ब्रह्म-
चार्यसीत्याह पृच्छति । ‘भवत’ इति माणवकेनोच्यमाने—“इन्द्र-
स्य ब्रह्मचार्यसि अग्निराचार्यस्तवाहमाचार्यस्तव अमुकशर्मन्”
इति मन्त्रं पठति ॥

अथैनं भूतेभ्यः परिददाति—“प्रजापतये त्वा परि-
ददामि देवाय त्वा सावित्रे परिददाम्यद्भ्यस्त्वौषधी-
भ्यः परिददामि द्यावापृथिवीभ्यां त्वा परिददामि
विविश्वेभ्यस्त्वा भूतेभ्यः परिददामि सर्वेभ्यस्त्वा भूते-
भ्यः परिददाम्यरिष्ट्यै” इति ॥ २० ॥

अथानन्तरम् एनं कुमारमाचार्यः भूतेभ्यः प्रजापतिप्रभृतिभ्यः
प्रजापतयेत्येत्यादिना मन्त्रेण रक्षितुं ददाति ॥ इति द्वितीयकण्डिका ॥

प्रदक्षिणमग्निं परीत्योपविशति ॥ १ ॥

एवं वस्त्रदानादिभिराचार्येण संस्कृतो माणवको ऽग्निं प्र-
दक्षिणं परिक्रम्याग्नेः पश्चाद् आचार्यस्योत्तरत उपविशति इति
जयरामहरिहरौ । पश्चाद्ग्ये रूपवेशनमिति भर्तृयज्ञकारिकाकारौ ।
आचार्यस्य दक्षिणत इति गर्गपद्धतौ । आचार्यस्योत्तरत इति
वासुदेवः । अग्नरुत्तरत इति गदाधरः ॥

अन्वारब्ध ऽआज्याहुतीर्हुत्वा प्राशनान्ते ऽथैनं
संशास्ति—ब्रह्मचार्यसि, अपोऽशान, कर्म कुरु, मा दिवा
सुषुप्था, व्वाचं यच्छ, समिधमाधेह्यपो ऽशानेति ॥२॥

ततो ब्रह्मणाऽन्वारब्ध आचार्यः आघारादिस्विष्टकृदन्ताश्च-
तुर्दशाहुतीर्हुत्वा संस्त्रवप्राशनान्ते अथानन्तरमाचार्य एनं माण-
वकं संशास्ति शिक्षयति—‘ब्रह्मचारी असि’ इति ।
असानीति माणवकेन प्रत्यक्तः. अपो ऽशान पिब इति ।

संशास्तीति सर्वत्र सम्बध्यते। अशानीति प्रत्युक्तः, कर्म स्नानादिकं स्ववर्णाश्रमविहितं कुरु विधेहि इति। करवाणीति प्रत्युक्तो, मा दिवा दिवसे सुषुप्ताः स्वाप्सीः इति। न स्वपानीति प्रत्युक्तः, व्वाचं गिरं यच्छ नियमयेति। यच्छानि इति प्रत्युक्तः, समिधं वक्ष्यमाणप्रकारेणाधेहि अग्नौ प्रक्षिपेति। आदधानि इति प्रत्युक्तः, अपोऽज्ञानेति। अज्ञानि इति ब्रह्मचारी। अत्र प्रथमं श्रूयमाणम् 'अपोऽज्ञान' इति आचमनम् अशिष्यतः, अन्ते च श्रूयमाणम् अशितवतः। "अशिष्यन्नाचामेत् अशित्वाऽऽचामेत्" इति श्रुतेः ॥

अथास्मै सावित्रीमन्वाहोत्तरतो ऽग्नेः प्रत्यङ्मुखायोपविष्टायोपसन्नाय समीक्षमाणाय समीक्षिताय, दक्षिणतस्तिष्ठत ऽआसीनाय वैके, पच्छो ऽर्द्धचशः सर्वा च तृतीयेन सहानुवर्तयन् ॥ ३ ॥

अथ शासनानन्तरमस्मै ब्रह्मचारिणे सावित्रीं सवितृदैवतां गायत्रीच्छन्दस्कां विश्वामित्रदृष्टाम् ऋचं प्रत्यङ्मुखाय पश्चिमाभिमुखायोपविष्टाय दिश्युपविष्टाय पादोपसङ्ग्रहणादिनोपसन्नाय भजमानाय तथा समीक्षमाणाय सम्यक् आचार्यमवलोकयते तथा ऽऽचार्येण सम्यगवलोकिताय, पक्षान्तरे दक्षिणतो ऽग्नेर्दक्षिणस्यां दिशि तिष्ठते ऊर्ध्वायासीनायोपविष्टाय वा। पच्छः पादं पादम्, अर्द्धचशः तदनु अर्द्धचमर्द्धचं, तदनु सर्वा च तृतीयेन वारेण सह मिलित्वाऽनुवर्तयन् पठन् अन्वाह उपदिशति ॥

संवत्सरे षण्मास्ये चतुर्विंशत्यहे द्वादशाहे षडहे ष्यहे वा, सद्यस्त्वेव गायत्रीं ब्राह्मणायानुब्रूयात् आग्नेयो वै ब्राह्मण इति श्रुतेः, त्रिष्टुभश्चराजन्यस्य, जगतीं वैश्वस्य, सर्वेषां वा गायत्रीम् ॥ ४ ॥

सावित्रीप्रदानस्य कालविकल्पानाह—संवत्सरे इति । संवत्सरे उपनयनमारभ्य पूर्णे वर्षे, षण्मास्ये षडेव मासाः षण्मास्यं स्वार्थे ष्यञ् । छान्दसत्वाद्बुद्ध्यभावः । छन्दोवत्सूत्राणि भवन्तीति कचनात् । तस्मिन्षण्मास्ये, चतुर्विंशत्यहे चतुर्विंशत्याऽहोभिरुपलक्षिते काले, द्वादशाहे द्वादशभिरहोभिरुपलक्षिते काले, षडे षड्भिरहोभिरुपलक्षिते काले, त्र्यहे त्रिभिरहोभिरुपलक्षिते काले वा—सावित्रीमन्वाहेत्यनुषज्यते । एते कालविकल्पा आचार्यस्य शुश्रूषादिशिष्यमुणतारभ्यापेक्षाः । एवं सामान्येन कालविकल्पानभिधाय ब्राह्मणस्य विशेषमाह—सद्यस्त्विति । तु-शब्दः पक्षव्यावृत्तौ । सद्य एव गायत्रीं ब्राह्मणायानुब्रूयात् कथयेत् । “आग्नेयो वै ब्राह्मणः” इति श्रुतेः—आग्नेयाऽग्निदेवताको ब्राह्मण इति वेदवचनात् । राजन्यस्य त्रिष्टुभं त्रिष्टुष्टुच्छन्दस्कां “देवसवितः” इत्यादिकां सावित्रीम्, वैश्यस्य जगतीं जगतीच्छन्दस्कां “विश्वा रूपाणि” इत्यादिकां सावित्रीमनुब्रूयात् । यद्वा सर्वेषां ब्राह्मणक्षत्रियविशां गायत्रीमेव गायत्रीच्छन्दस्कामेव सावित्रीं “तत्सवितुः” इति ऋचं सकलवेदशास्त्राम्नातामनुब्रूयात् ।

इति तृतीया कण्डिका ॥

अत्र समिदाधानम् ॥ १ ॥

अत्र सावित्रीप्रदानेत्तरकाले इति केचित् । अत्रास्मिन्प्रकृते ऽग्नौ इति कर्कादयः । समिधामाधानं प्रक्षेपः ब्रह्मचारिणो भवति ॥

पाणिना ऽग्निं परिसमूहति—“अग्ने सुश्रवः सुश्रवसं मा कुरु, यथा त्वमग्ने सुश्रवः सुश्रवा ऽअसि, एवं माँ सुश्रवः सौश्रवसं कुरु, यथा त्वमग्ने देवानां यज्ञस्य निधिपा ऽअसि, एवमहं मनुष्याणां व्वे-

दस्य निधिपो भूयासम्”इति ॥ २ ॥

पाणिना दक्षिणहस्तेन अग्निं प्रकृतहोमाधिकरणं परिस-
मूहति सन्धुक्षयतीन्धनप्रक्षेपेण वक्ष्यमाणैः पञ्चभिः “अग्ने
सुश्रवः” इत्यादिभिः पञ्चभिर्मन्त्रैः प्रतिमन्त्रम् ।

कारिकायां विशेषः-

प्रतिमन्त्रं त्रिभिः काष्ठैरग्रेसुश्रवआदिभिः ।

अग्नेसुश्रव इत्येकं यथात्वं स्याद् द्वितीयकम् ॥

यथात्वमग्नेदेवानामन्त्रेणापि तृतीयकम् ।

कृत्वा पर्युक्षणं वहेरुत्थाय समिदाहुतिः ॥ इति ॥

प्रदक्षिणमग्निं पर्युक्ष्योत्थाय समिधमादधाति-

“अग्नये समिधमाहार्षं बृहते जातवेदसे । यथात्वमग्ने
समिधा समिध्यस ऽएवमहमायुषा मेधया वर्चसा
प्रजया पशुभिर्ब्रह्मवर्चसेन समिन्धे । जीवपुत्रो ममा-
चार्यो मेधाव्यहमसान्यनिराकारिष्णुर्यज्ञास्वी तेजस्वी
ब्रह्मवर्चस्पन्नादो भूयासः०स्वाहा”इति ॥ ३ ॥

ततो ब्रह्मचारी अग्निं प्रदक्षिणं पर्युक्ष्य दक्षिणगृहीतेनो-
दकेन परिषिच्योत्थायोर्ध्वीभूय प्राङ्मुखस्तिष्ठन्समिधमादधाति
अग्नौ प्रक्षिपति अग्नयेसमिधमित्यादिना मन्त्रेण । तिष्ठन्समिधः
सर्वत्रेति परिभाषयैवोत्थाने सिद्धे उत्थायेति ग्रहणं नायं होमः
किन्तु समिदाधानमित्येतस्मूचनार्थम् । अतोऽत्र त्यागाभावः ।
इह उत्थायेति ग्रहणमन्यत्र स्मार्ते उत्थानपरिसङ्ख्यार्थमिति का-
रिकायाम् ॥

एवं द्वितीयां तथा तृतीयाम् ॥ ४ ॥

एवमनेनैव मन्त्रेण द्वितीयां समिधमादधाति, तथा ऽनेनैव

मन्त्रेण तृतीयाम् ॥

एषात ऽइति वा समुच्चयो वा ॥ ५ ॥

अथवा 'एषा ते ऽअग्ने समित्' इतिमन्त्रेण समिदाधानम् ।
अत्रापि मन्त्रावृत्तिः । अथवा द्वयोर्मन्त्रयोः समुच्चयेनार्थात् उभयोः
पाठान्ते समिदाधानम् । प्रतिसमिदाधानं मन्त्रयोरस्मिन्
पक्षे ऽपि आवृत्तिः ॥

पूर्ववत्परिसमूहनपर्युक्षणे ॥ ६ ॥

परिसमूहनम् 'अग्नेसुश्रव' इत्यादिना सन्धुक्षणम् । पर्युक्षणं
अग्निं सर्वतो जलासेकः । पूर्ववत् प्राग्वदग्नेः कर्तव्ये ॥

पाणी प्रतप्य मुखं विमृष्टे—“तनूपा ऽअग्ने ऽसि
तन्वं मे पाहि । आयुर्दा ऽअग्ने ऽस्यायुर्मे देहि । व्वर्चोदा
ऽअग्ने ऽसि व्वर्चो मे देहि । अग्ने यन्मे तन्वा ऽऊनं तन्म
ऽआपृण । मेधां मे देवः सविता । मेधां देवी सरस्वती ।
मेधामादिवनौ देवावाधत्तां पुष्करस्रजौ” इति ॥ ७ ॥

पर्युक्षणानन्तरं ब्रह्मचारी पाणी उभौ हस्तौ प्रतप्य तूष्णी-
मग्नौ तापयित्वा “तनूपा ऽअग्नेऽसि” इत्यादिभिः सप्तभिर्मन्त्रैः
प्रतिमन्त्रं पाणिभ्यां मुखं विमृष्टे—ललाटादिचिबुकान्तं प्रोञ्छ-
ति । तनूपा इत्येतस्य मन्त्रस्य स्वशाखीयत्वात्प्रतीकग्रहणे प्रा-
प्ते मन्त्रवाक्यचतुष्टयोपयोगात्सर्वपाठः । “मेधां मे देवः स-
विता” “मेधां देवी सरस्वती” इत्यनयोर्मन्त्रयोः ‘आदधातु’
इत्यध्याहारः साकाङ्क्षत्वात् ।

अत्राङ्गालम्भनञ्यायुषकरणाभिवादनानि गृह्यकारानुक्ता-
न्यप्याचारतो ऽनुष्ठेयानीति जयरामगदाधरौ । अत्र ङ्यायुषक-
रणं सूत्रकारानुक्तमपि प्रासिद्धत्वाच्छिष्टपरम्परानुरोधाच्चानुष्ठीयते
इति कर्कहरिहरौ ॥

अङ्गान्यालभ्य जपति-“अङ्गानि च म ऽआप्या-
यन्तां, व्वाक्, प्राण, अक्षुः, ओत्रं, यशो बलम्”इति ।
(त्र्यायुषाणि करोति भस्मना ललाटे ग्रीवायां द-
क्षिणेऽसे हृदि च त्र्यायुषमिति प्रतिमन्त्रम्) ॥ ८ ॥

अङ्गानिचम इत्यनेन मन्त्रेण शिरःप्रभृतीनि पादान्तानि
अङ्गान्यालभते । एवं वागित्यनेन मुखं, प्राणः इत्यनेन नासि-
के युगपद्, चक्षुरित्यनेन चक्षुषी युगपद्, श्रोत्रमित्यनेन श्रवणे
मन्त्रावृत्त्या, ‘यशो बलम्’इत्यस्य पाठमात्रम् । त्र्यायुषमित्ये-
तैश्चतुर्भिर्मन्त्रपादैः प्रतिपादं क्रमेण अनामिकागृहीतेन भस्मना
ललाटे ग्रीवायां दक्षिणेऽसे हृदये च त्र्यायुषाणि तिलकानि क-
रोति । ततो ब्रह्मचारी सन्ध्यामुपास्य अग्निकार्यं कृत्वा गुरुषु
उपसङ्ग्रहणं वृद्धतरेष्वभिवादनं वृद्धेषु नमस्कारं कुर्यात्पर्यायेण ।

उपसङ्ग्रहणं नाम “अमुकगोत्रः अमुकेत्येतावत्पवरो ऽमुकश-
र्माऽहं भो अमुकशर्मन् त्वामभिवादये”इत्युक्त्वा, कर्णौ दक्षिणो-
त्तरपाणिभ्यां स्पृष्ट्वा, दक्षिणपाणिना गुरोः दक्षिणं पादं सव्येन
सव्यं गृहीत्वा शिरो ऽवनमनम् । अभिवादाने पादग्रहणं नास्ति
पादस्पर्शनं कार्यम् । शिरोऽवनमनमात्रं नमस्कारः । इति चतु-
र्थी कण्डिका ॥

अत्र भिक्षाचर्यचरणम् ॥ १ ॥

अत्रावसरे भिक्षाचर्यानुष्ठानम् ॥

भवत्पूर्वां ब्राह्मणो भिक्षेत भवन्मध्यां राजन्यो
भवदन्त्यां वैश्यः ॥ २ ॥

भवत्पूर्वां भवच्छब्दः पूर्वं यस्याः सा भवत्पूर्वा तां
भिक्षां ब्राह्मणो द्विजोत्तमो भिक्षेत । भवति भिक्षां देहीत्येवम्
प्रयोगः । तथा भवन्मध्यां राजन्यः क्षत्रियो भिक्षेत । भिक्षां

भवति देहि इत्येवम् । भवदन्त्यां वैश्यः । भिक्षां देहि भवती-
त्येवम् ॥

तिस्रो ऽप्रत्याख्यायिन्यः षट् द्वादशापरिमिता वा ॥३॥

भिक्षेद्विकर्मकत्वाद् द्वितीयं कर्माह-तिस्र इति । तिस्रः स्त्रियो
भिक्षेताप्रत्याख्यायिन्यः । न प्रत्याख्यातुं निराकर्तुं शलिं
यासां ता अप्रत्याख्यायिन्यः । द्वितीयार्थे प्रथमा बोध्या । अ-
प्रत्याख्यायिनीरित्यर्थः । षट् वा द्वादश वाऽपरिमिता अस-
ह्ययाता वा स्त्रियो भिक्षेत । एते भिक्षाविकल्पा आहारपर्या-
प्त्यपेक्षया ॥

मातरं प्रथमामेके ॥ ४ ॥

एके आचार्या मातरं जननीं प्रथमां भिक्षेतेत्याहुः । अयं
च प्रथमाहधर्म इति कर्कः ॥

आचार्याय भैक्षं निवेदयित्वा वाग्यतो ऽहःशेषं
तिष्ठेदित्येके ॥ ५ ॥

आचार्याय गुरवे भैक्षं लब्धां भिक्षां निवेदयित्वा नि-
वेद्य (ल्यबभावः छान्दसः) इयं भिक्षा मया लब्धेति
समर्प्य वाग्यतो मौनी अहःशेषं भिक्षानिवेदनोत्तरतो याव-
दस्तमयं तिष्ठेत् नोपविशेत् नच शयीत रागतः इत्येके सूत्रकारा
वर्णयन्ति । वयं तु अनियमं मन्यामहे । ततश्च विकल्पः ॥

अहिंसन्नरण्यात्समिध ऽआहृत्य तस्मिन्नग्नौ पू-
र्ववदाधाय वाचं विसृजते ॥ ६ ॥

अहिंसन्नच्छिन्दन् स्वयंभग्ना इत्यर्थः, अरण्याद् न ग्रा-
मात् समिधः पूर्वोक्तलक्षणा आहृत्य आनीय तस्मिन्नग्नौ य-
त्रोपनयनाङ्गहोमः कृतस्तस्मिन् पूर्ववत् पाणिना ऽग्निं परिसमूह-
तीत्यादिपूर्वोक्तरीत्या आधाय हुत्वा वाचं विसृजते मौनं वि-

सृजति वाग्यमपक्षे ॥

अधःशाय्यक्षारालवणाशी स्यात् । दण्डधारण-
मग्निपरिचरणं गुरुशुश्रूषा भिक्षाचर्या । मधुमांसम-
ज्जनोपर्यासनस्त्रीगमनानृतादत्तादानानि व्वर्जयेत् ॥७॥

अत ऊर्ध्वं ब्रह्मचारिणो यमनियमानाह—अधः शयितुं
शीलमस्यासौ अधःशायी स्यात् । तथा अक्षारमलवणं चाशितुं
शीलमस्येत्यक्षारालवणाशीत्येवंशीलो भवेत् । दण्डधारणं द-
ण्डस्य स्ववर्णविहितस्य पालाशादेर्धारणं कुर्यात् । अग्नेः प-
रिचरणं सायंप्रातः परिसमूहनपूर्वं त्र्यायुषकरणान्तं स-
मिदाधानम् । गुरुशुश्रूषा गुरोः शुश्रूषा परिचर्या । भिक्षार्थं
चर्या भिक्षाचर्या भैक्षचरणम् । एतत्सर्वं ब्रह्मचारी कुर्यात् ।
मधु क्षौद्रम्, मांसं पल्लं, मज्जनं नद्यादावाप्लवनं, स्नानन्तू-
दुधृतोदकेन कुर्यात्, उपरि खट्वादावासनमुपवेशनम् आ-
सनस्योपरि मसूरिकाद्यासनं च, स्त्रीगमनं स्त्रीणां मध्येऽव-
स्थानम् अभिगमनस्याग्रे वक्ष्यमाणत्वात्, अनृतमसत्यवदनम्,
अदत्तानां परद्रव्याणामादानं ग्रहणम् स्तेयमिति यावत्—एतानि
मध्वादीनि ब्रह्मचारी वर्जयेत् ॥

अष्टाचत्वारिंशद्वर्षाणि वेदब्रह्मचर्यं चरेत् । द्वा-
दश द्वादश वा प्रतिवेदम् । यावद्ग्रहणं वा ॥ ८ ॥

अष्टाचत्वारिंशद्वर्षाणि वेदब्रह्मचर्यं वेदग्रहणार्थं ब्रह्मच-
र्यमुक्तलक्षणं चरेत् अनुतिष्ठेत् । अस्मिन्पक्षे चतुर्णामपि वेद-
व्रतानामेक एव व्रतादेशः सर्ववेदाहुतिहोमश्च । एतावदशक्तौ
द्वादश द्वादश वर्षाणि प्रतिवेदं वेदे वेदे ब्रह्मचर्यं चरेत् । त-
त्राप्यशक्तौ यावद्ग्रहणं यावद्देदस्य वेदयोर्वेदानां वा ग्रहणम्
आचार्यात्पाठतोऽर्थतश्च स्वीकरणं तावद्वा ब्रह्मचर्यं चरेत् ॥

व्वासांश्चि शाणक्षौमाविकानि ॥ ९ ॥

ब्राह्मणक्षत्रियविशां ब्रह्मचारिणां यथासङ्ख्यं शाणक्षौ-
माविकानि वस्त्राणि परिधेयानि भवन्ति । तत्र-क्षणमयं शाणं,
क्षुमा अतसी तद्विकारः क्षौमम्, अवेर्मेघस्य विकार आविकं
ऊर्णामयमित्यर्थः । गौतमः, सर्वेषां कार्पासं वाऽविकृतमिति ॥

ऐणेयमजिनमुत्तरीयं ब्राह्मणस्य, रौरवः राजन्य-
स्य, आजं गव्यं वा वैश्यस्य ॥ १० ॥

एणी हरिणी तस्या इदमैणेयम् अजिनं कृत्तिर्ब्राह्मणस्य
ब्रह्मचारिण उत्तरीयं भवति । रुरुश्चित्र इति प्रसिद्धस्तस्याजिनं
राजन्यस्य क्षत्रियस्योत्तरीयं भवति । अजस्य वस्तस्याजिनं,
गव्यं वा अजिनम् वैश्यस्योत्तरीयं भवति । कारिकायां प्रयो-
गरत्नेच विशेषः, तत् त्र्यङ्गुलं बहिर्लोम यद्वा स्याच्चतुरङ्गुल-
म् । एकखण्डं त्रिखण्डं वा धार्यं तदुपवीतवत् ॥ इति ॥

सर्वेषां वा गव्यमसति प्रधानत्वात् ॥ ११ ॥

सर्वेषां ब्राह्मणक्षत्रियविशां गव्यमजिनं वात्तरीयं भव-
ति असति-मुख्ये ऽविद्यमाने । प्रधानत्वात् । गव्यं ह्यजिनानां
प्रधानम् । तत्प्रकृतेर्गोः प्रधानत्वात् । यद्वा गव्यस्य चर्मणः पुरुष-
सम्बन्धित्वेन प्रधानत्वात् । तथा च श्रुतिः 'तेऽवच्छाय पुरुषं
गव्येतां त्वचमदधुः' इति । ते देवाः पुरुषत्वचमुत्कृत्यैतां
त्वचं गवि अदधुः इति तदर्थः ॥

मौञ्जी रशना ब्राह्मणस्य धनुर्ज्या राजन्यस्य मौर्वी
वैश्यस्य । मुञ्जाभावे कुशाद्मन्तकबल्वजानाम् ॥ १२ ॥

मुञ्जशरस्तृणविशेषस्तन्मयी मौञ्जी रशना मेखला ब्राह्म-
णस्य ब्रह्मचारिणो भवति । धनुर्ज्या चापस्य ज्या गुणः रा-
जन्यस्य ब्रह्मचारिणो रशना भवति । मूर्धस्तृणविशेषस्तन्मयी र-

शना वैश्यस्य भवति । मुञ्जस्याभावे ऽलाभे ब्राह्मणस्य कुशानां
कुशमयी रशना भवति, धनुर्ज्याऽभावे क्षत्रियस्याश्मन्तकमयी
भवति, मौर्व्या अभावे वैश्यस्य बल्वजमयी भवति । मुञ्जाभाव-
शब्दो धनुर्ज्यामौर्व्यभावयोरप्युलक्षणार्थः ॥

पालाशो ब्राह्मणस्य दण्डो बैल्वो राजन्यस्रौ-
दुम्बरो वैश्यस्य ॥ १३ ॥

पालाशः पलाशवृक्षोद्भवो ब्राह्मणस्य ब्रह्मचारिणो दण्डो
भवति, बैल्वो बिल्ववृक्षोद्भवः क्षत्रियस्य, औदुम्बर उदुम्बर-
वृक्षोद्भवो वैश्यस्य ॥

केशसंमितो ब्राह्मणस्य ललाटसंमितः क्षत्रिय-
स्य प्राणसंमितो वैश्यस्य ॥ १४ ॥

इदं हरिहरभाष्ये सूत्रत्वेन स्थितं कर्कादिग्रन्थेषु नोपल-
भ्यते ऽतः प्रक्षिप्तमिति प्रतिभातीति गदाधरः । स च के-
शसंमितः पादादिकेशमूलावसानको ब्राह्मणस्य, क्षत्रियस्य ल-
लाटसंमितो भ्रूप्रध्यावधिकः, वैश्यस्यौष्ठावधिकः ॥

सर्वे वा सर्वेषाम् ॥ १५ ॥

यद्वा सर्वेषां ब्राह्मणादीनां ब्रह्मचारिणां सर्वे पालाशादयो
ऽनियमेन दण्डा भवन्ति । मुख्यालाभे यथालाभमुपादेयम् ॥

आचार्येणाहूत ऽउत्थाय प्रतिशृणुयात् ॥ १६ ॥

आचार्येण गुरुणा ऽऽहूतः आकारितो ब्रह्मचारी उत्थाय
ऊर्ध्वो भूत्वा प्रतिशृणुयात् प्रतिवचनं दद्यात् ॥

शयानं चेदासीनः ॥ १७ ॥

यदि ब्रह्मचारिणं शयानं गुरुराह्वयति तदाऽऽसीन उप-
विष्टः सन् प्रतिवचनं दद्यात् ॥

आसीनं चेत्तिष्ठन् ॥ १८ ॥

आसीनमुपविष्टं चेदाह्वयति तदा तिष्ठन्नुत्थितः सन् ॥

तिष्ठन्तं चेदभिक्रामन् ॥ १९ ॥

तिष्ठन्तमुत्थितमाह्वयति चेत्तदा ऽभिक्रामन् गुरुमभिमुखं गच्छन् ॥

अभिक्रामन्तं चेदभिधावन् ॥ २० ॥

अभिक्रामन्तमभिमुखमागच्छन्तं ब्रह्मचारिणमाह्वयति चेत्तदा सो ऽभिधावन् अभिमुखं धावन् सन् प्रतिवचनं दद्यात् ॥

स ऽएवं वर्तमानो ऽमुत्राद्य व्वसत्यमुत्राद्य व्वसतीति ॥ २१ ॥

स ब्रह्मचारी एवमुक्तेन मार्गेण ब्रह्मचर्ये वर्तमानस्तिष्ठन् अमुत्र स्वर्गेऽद्येहैव स्थितः सन् वसति । द्विरुक्तिः स्तुत्यर्था ॥

तस्य स्नातकस्य कीर्तिर्भवति ॥ २२ ॥

तस्य ब्रह्मचारिणः स्नातकस्य समावृत्तस्य कीर्तिर्विशो भवति ॥

त्रयः स्नातका भवन्ति विद्यास्नातको व्रतस्नातको विद्याव्रतस्नातक इति । समाप्य वेदमसमाप्य व्रतं यस्समावर्तते स विद्यास्नातकः, समाप्य व्रतमसमाप्य वेदं यस्समावर्तते स व्रतस्नातकः, उभयं समाप्य यस्समावर्तते स विद्याव्रतस्नातक इति ॥ २३ ॥

स्पष्टम् ॥

उपनयनकालस्य परमावधिमाह—

आषोडशाद्वाह्मणस्यानतीतः कालो भवति, आद्वाविंशद्वा राजन्यस्याचतुर्विंशद्वैश्यस्य ॥ २४ ॥

आषोडशात् षोडशाद्वर्षात्प्राक् ब्राह्मणस्य विप्रस्य अ-
नतीतः न अतीतः उपनयनस्य कालः समयो भवति ॥

आद्वाविंशात् द्वाविंशाद्वर्षान्पूर्वं क्षत्रियस्य, आचतुर्विंशात्
चतुर्विंशाद्वर्षादूर्वाक् वैश्यस्योपनयनस्य-कालोऽनतीतो भवतीति
सर्वत्र सम्बध्यते ॥

अतः ऽऽर्ध्वं पतितसावित्रीका भवन्ति ॥ २५ ॥

अतः पञ्चदशादेकविंशात् त्रयोविंशादूर्वादूर्ध्वमनुपनीता
ब्राह्मणक्षत्रियविशः यथासङ्ख्यम् पतितसावित्रीकाः-पतिता
स्खलिता अधिकाराभावान्निवृत्ता सावित्री गायत्री येभ्यस्ते
पतितसावित्रीकाः भवन्ति सम्पद्यन्ते ॥

नैनानुपनयेयुर्नाध्यापयेयुर्न याजयेयुर्न चैभिर्व्य-
बहरेयुः ॥ २६ ॥

एनान् पतितसावित्रीकान् न उपनयेयुरुपनयनसंस्कारे-
ण न संस्क्रुयुः शिष्टाः । कैश्चिदतिक्रान्तनिषेधैरुपनीतानपि
नाध्यापयेयुः न वेदं पाठयेयुः । तथा कैश्चिदतिक्रान्तनिषे-
धैर्वेदमध्यापितानपि न याजयेयुर्न यज्ञं कारयेयुः । एभिः
सह भोजनादिव्यवहारमपि न कुर्युः ॥

गर्भाधानादीन्युपनयनान्तानि कर्माणि नियतकालान्य-
भिहितानि । यदि दैवात्पुरुषापराधाद्वा दोषाद्वा तेषां नियतस्य
कालस्यातिक्रमो भवति तदा किं कर्तव्यमिति सन्देहे
निर्णयमाह-

कालातिक्रमे नियतवत् ॥ २७ ॥

कालातिक्रमे यस्य संस्कारस्य शास्त्रेण नियमितो यः काल-
स्तस्थातिक्रमे लङ्घने नियतवत् नित्यवद् । नित्ये श्रौतकल्पे
नैमित्तिकेषु यद्विहितं तदेव स्मार्ते अनादिष्टं प्रायश्चित्तं भवति । अतः

कृतप्रायश्चित्तस्यातिक्रान्तकाले संस्कारकर्मण्यधिकारः सम्पद्यते । तच्च “अविज्ञाते प्रतिमहाव्याहृति सर्वाभिश्चतुर्थं सर्वप्रायश्चित्तं च” इति का. श्रौतसूत्रे (अ. २५ कं. १) उक्तम् । सर्वप्रायश्चित्तस्वरूपं च पूर्वमुक्तम् (प्र. भा. ४५) । तत्र कालातिक्रमे इत्युपलक्षणमतोऽन्येषां कर्मणां नाशेऽपि इदमनादिष्टमेव प्रायश्चित्तम् । गृह्यकारेण प्रायश्चित्तान्तरस्यानुपदिष्टत्वात् । किन्तु श्रौतानामतिदेशे प्राप्ते “अविज्ञाते प्रतिमहाव्याहृति सर्वाभिश्चतुर्थं सर्वप्रायश्चित्तं च” इत्यस्यैव ‘कालातिक्रमे नियतवद्’ इत्यनेनातिदेशः कृतो नतृपदेशो गृह्यकारेण । तत्र अविज्ञातम् अपत्यक्षश्रुतिमूलं किमिदमाग्नेदिकं याजुर्वेदिकं सामवेदिकं वेत्यनिश्चितं स्मार्तं कर्म । तस्य भ्रेषे श्रौतकल्पे व्याहृतिचतुष्टयं पञ्चवारुणहोमं प्रायश्चित्तम् उद्दिष्टम् । अत्र गृह्यसूत्रे गृह्योक्तकर्मणामपि स्मार्तत्वाद् भ्रेषे तस्यैवातिदेशो युक्तः, न पुनः प्रत्यक्षवेदमूलकर्मभ्रेषोपदिष्टानाम् ॥

त्रिपुरुषं पतितसावित्रीकाणामपत्येऽसंस्कारो नाध्यापनं च ॥ २८ ॥

त्रिपुरुषं त्रीन् पुरुषान् यावद् ये पतितसावित्रीकाः पितृपुत्रपौत्राः तेषामपत्ये पुत्रे असंस्कारः उपनयनं न भवति, अध्यापनं च न ॥

तेषां संस्कारेऽसुवर्वात्यस्तोमेनेष्ट्वा “काममधीयीरन् व्यवहार्या भवन्ति” इति व्यवचनान् ॥ २९ ॥

तेषां पितृपुत्रपौत्राणां त्रयाणां पतितसावित्रीकाणां मध्ये यस्संस्कारेऽसुरात्मानं संस्कारयितुकामः स त्रात्यस्तोमेन यज्ञेनेष्ट्वा त्रात्यस्तोमं कृत्वा व्यवहार्यो भवति । काममिच्छया त्रात्यस्तोमेनेष्ट्वाऽधीयीरन् वेदं पठेयुः । व्यवहार्याः

लोके शिष्टानामध्यापनादिकर्मसु योग्या भवन्तीति वचनात्
श्रुतेः ॥ चतुर्विधो व्रात्यस्तोमश्च का. श्रौ. सूत्रे (अ. २२ कं. ४)
उपदिष्टः ॥ इति पञ्चमी कण्डिका ॥ इत्युपनयनम् ॥

अष्टाचत्वारिंशद्वर्षाणि वेदब्रह्मचर्यं चरेदिति सूत्रे वेदाध्य-
यनाङ्गतया ब्रह्मचर्याचरणमुक्तम् । वेदाध्ययनारम्भस्य काल
इतिकर्तव्यता च नोक्ता । केवलं समावर्तनकर्मैव सूत्रकारे-
णारब्धम् 'वेदं समाप्य स्नायाद्'इति । तत्र वेदस्यारम्भं वि-
ना समाप्तिः कर्तुमशक्येति उपनयनानन्तरमेव वेदारम्भस्य
समय इत्यवगम्यते । इतिकर्तव्यता च पुनः 'एतदेव व्रतादेश-
नविसर्गेषु'इतिउपाकर्महोमातिदेशाद् व्रतादेशने वेदारम्भे प्राप्नो-
ति । अतः,

उपनीय गुरुःशिष्यं महाव्याहृतिपूर्वकम् ।

वेदमध्यापयेदेनं शौचाचारांश्च शिक्षयेद् ॥ इति-

गुरोरुपनयनानन्तरं वेदाध्यापनविधानाच्च उपनयनो-
त्तरकालं पुण्ये ऽहनि मातृपूजापूर्वकं वेदारम्भनिमित्तमा-
भ्युदयिकं श्राद्धमाचार्यो विधाय वेदारम्भं कारयेत् ।

तत्प्रकारश्च द्वितीयकाण्डे नवम्यां कण्डिकायाम् उपाक-
रणकालम् 'अथातोऽध्यायोपाकर्म'इत्यादिना ऽभिधाय—

“आज्यभागाविष्ट्वा ऽऽज्याहुतीर्जुहोति पृथिव्या
ऽअग्नय ऽहृति ऋग्वेदे, अन्तरिक्षाय वायव ऽहृति
यजुर्वेदे, दिवे सूर्यायेति सामवेदे, दिग्भ्यश्चन्द्रमस
ऽइत्यथर्ववेदे, ब्रह्मणे छन्दोभ्यश्चेति सर्वत्र, प्रजापतये
देवेभ्य ऽऋषिभ्यः श्रद्धायै मेधायै सदसस्पतये ऽनु-
मतय ऽहृति च । एतदेव व्रतादेशनविसर्गेषु”

इति सूत्रकारेणोपदिष्टः ।

वेदारम्भसमावर्तनसूत्रव्याख्या । कां. २ कं. ६ ८५

आज्यभागाविष्ट्वाऽऽज्यभागहोमानन्तरमाज्याहुतीर्जुहोति । तत्र ऋग्वेदेऽधीयमाने 'पृथिव्यै, अग्नये' इति द्वे आहुती जुहोति, यजुर्वेदे अधीयमाने 'अन्तारिक्षाय, वायवे' इति द्वे, सामवेदेऽधीयमाने 'दिवे, सूर्याय' इति द्वे, अथर्ववेदेऽधीयमाने 'दिग्भ्यः, चन्द्रमसे' इति द्वे । 'ब्रह्मणे छन्दोभ्यश्च' इति द्वे आहुती सर्वेषु वेदेषु अधीयमानेषु एकतमे वा । तथा प्रजापतये इत्यादिकाः सप्त चशब्दात्सर्वत्र । एवमेकैकशो वेदाध्ययनोपाकरणपक्षे । यदा पुनश्चतुर्णामपि वेदानां तन्त्रेणोपाकरणकर्म तदा 'ब्रह्मणे छन्दोभ्यश्च' इति प्रतिवेदमाहुतिद्वयमावर्तयेत् । प्रजापतये इत्याद्याः सप्ताहुतयस्तन्त्रेणैव योगविभागसामर्थ्यात् । एतद् उपाकर्मणि विहितं पृथिव्या इत्यादि अनुमतये इत्यन्तं होमकर्म व्रतादेशनं वेदारम्भः, विसर्गः समावर्तनम्, व्रतादेशनानि च विसर्गश्च व्रतादेशनविसर्गाः, तेषु भवति ॥

ब्रह्मचारिव्रतलोपे प्रायश्चित्तम्, आग्नेयं, शुक्रियम्, औपनिषदं, शौलभं, गोदानं चेति पञ्च व्रतानि, पुनरुपनयनं च गदाधरभाष्ये उक्तानि । तानि तत एव ज्ञातव्यानि विस्तरभाष्यान्नेहोच्यन्ते ॥ इति वेदारम्भः ॥

वेदं समाप्य स्नायाद्ब्रह्मचर्यं वा ऽष्टाचत्वारिंशकम् ॥१॥

वेदं मन्त्रब्राह्मणात्मकं समाप्य सम्यक् पाठतो ऽर्थतश्चान्तं नीत्वा स्नायाद् वक्ष्यमाणेन विधिना स्नानं कुर्याद् । अथवा ब्रह्मचर्यं व्रतम् अष्टाचत्वारिंशकम् अष्टाचत्वारिंशद्वर्षं निर्वर्त्य समाप्य गुरुणा ऽनुमतः—स्नायादिति गतेन सम्बन्धः ॥

द्वादशके ऽप्येके गुरुणा ऽनुज्ञातः ॥ २ ॥

एके सूत्रकारा द्वादशके ऽपि द्वादशवार्षिके व्रते स-

माप्ते ऽपि स्नायादिति मन्यन्ते । तत्रापि गुरुणा ऽनुज्ञातः ।
अत्रासूत्रितमपि वेदं व्रतं चोभयं समाप्य स्नायादित्यनुपज्यते ।
पूर्वं त्रिविधस्य स्नातकस्योक्तत्वात् ॥

द्विविधिविधेयस्नर्कश्च व्वेदः ॥ ३ ॥

विधीयते इति विधिः, “अग्निमादर्धात्” इत्यादि ब्राह्मणवा-
क्यम् । विधीयते विनियुज्यते ब्राह्मणवाक्येन कर्माङ्गत्वेनेति-
विधेयो मन्त्र इषेत्वादिः । तर्को ऽर्थवाद इति कर्कोपा-
ध्यायाः । यथा “अक्ताः शर्करा उपदधाति” इति विधिः श्रूयते ।
तत्राञ्जनसाधनं घृतं तैलं वसा च-तन्मध्ये केनाक्ता इति
संशये “तेजो वै घृतम्” इत्यर्थवादाद् घृतेनाक्ता इति निर्णयते
ऽतस्तर्को ऽर्थवादः । तर्को मीमांसेति कल्पतरुकारः ।
चकारान्नामधेयभागसङ्ग्रहः । यतो वेदो विध्यर्थवादमन्त्र-
नामधेयैश्चतुर्धा मीमांसकैर्विचार्यते । यथाऽग्निहोत्राधारौ याग-
भेदौ उद्भिद्बलभित्तिनामधेयानि ॥

षडङ्गमेके ॥ ४ ॥

एके सूत्रकारा षडङ्गं वेदं समाप्य स्नायादित्याहुः ।
शिक्षा कल्पो व्याकरणं निरुक्तं छन्दो ज्यौतिषमिति ष-
ड् अङ्गानि यस्य स षडङ्गस्तं षडङ्गम् ॥

न कल्पमात्रे ॥ ५ ॥

कल्पमात्रे ग्रन्थमात्रे वेदे वा ब्राह्मणे वा ऽधीते न
स्नानामिच्छन्ति । ‘अथातो ऽधिकारः’ ‘अथातो ब्रह्माजिज्ञासा’
‘अथातो धर्मजिज्ञासा’ इत्यादिभिरधिकारसूत्रैरधीतसकलवेदस्या-
धिकार इत्याचार्यैर्वर्ण्यमानत्वात् ॥

कामं तु याज्ञिकस्य ॥ ६ ॥

तुशब्दः पक्षव्यावृत्तौ । काममिच्छया याज्ञिकस्याध्वर्यवा-

दियज्ञविद्याकुशलस्य स्नानमिच्छन्ति ॥

अयमर्थः—मन्त्रब्राह्मणात्मकं वेदमधीत्यावबुध्य च स्ना-
यादित्येकः पक्षः । साङ्गं वेदमधीत्य स्नायादिति द्वितीयः ।
ग्रन्थमात्रमधीत्य यज्ञविद्यां चाभ्यस्य स्नायादिति तृतीयः ।
यज्ञविद्याविरहेण ग्रन्थमात्राध्ययने न स्नायादिति निषेधः ।
वेदाध्ययनस्य वेदविहिताग्निहोत्रादिकर्माद्यनुष्ठानमयोजकत्वात् ॥

उपसङ्गृह्य गुरुं समिधो ऽभ्याधाय परिश्रितस्योत्त-
रतः कुशेषु प्रागग्रेषु पुरस्तात् स्थित्वा ऽष्टानामुदकुम्भा-
नां “ये ऽप्स्वन्तरग्रयः प्रविष्टा गोह्वा ऽउपगोह्यो मयूषो
मनोहा ऽस्खलो विवरुजस्वन्दूषुरिन्द्रियहा तान् विज-
हामि यो रोचनस्तमिह गृह्णामि” इत्येकस्मादपो गृही-
त्वा तेनाभिषिञ्चते—“तेन मामभिषिञ्चामि श्रियै
यशसे ब्रह्मणे ब्रह्मवर्चसाय”इति ॥ ७ ॥

स्नानविधिमाह—उपसंगृह्येति । उपसङ्गृह्य उपसङ्ग्रहणविधिना
गुरुमाचार्यं प्रणम्य तिस्रः समिधः परिसमूहनादित्रयायुषकर-
णान्तेन विधिना ऽऽचार्यनिर्वर्तितसमावर्तनाङ्गहोमे ऽग्नौ आधाय
प्रक्षिप्य । अत्र यद्यपि उपसङ्गृह्य गुरुं समिधो ऽभ्याधयेति
समिदाधानानन्तरं वेदाहुतीनामवसर इति गम्यते, तथाऽपि “स
यामुपयन्त्समिधमादधाति सा प्रायणीया यां स्नास्यन्त्सोदयनी-
या”इति श्रुतेः स्नानाङ्गसमिदाधानस्य उदयनीयात्वोक्तेरुदयनी-
यायाश्चान्ते कर्तव्यत्वात् समिदाधानं तत्पूर्वाङ्गभूतमुपसङ्ग्रहणं
च वेदाहुत्यादिसमावर्तनहोमानन्तरं कार्यम् ।

परिश्रितस्य परित्रेष्ठितस्य सर्वत आच्छादितस्य समावर्त-
नाङ्गहोमसाधनाग्निस्थापनप्रदेशस्थोत्तरत उत्तरस्मिन्भागे ऽष्टानां

दक्षिणोत्तरायतानाममलजलपूर्णा नामात्रादिशुभपल्लवमुखानामु-
दकुम्भानां पुरस्तात्प्राच्यां दिशि प्रागग्रेष्वास्तीर्णेषु कुशेषु स्थि-
त्वोर्ध्वोभूय येऽप्स्वन्तरिखादिना गृह्णामीत्यन्तेन मन्त्रेण एकस्मा-
त्प्रथमातिक्रमे कारणाभावादिति न्यायेन प्रथमादुदकसंस्थानां
मध्ये दक्षिणादपो जलं दक्षिणहस्तेन गृहीत्वा तेन जलेना-
त्मानं शिरस्तो ऽभिषिञ्चतेऽभ्युक्षति “तेन मामभिषिञ्चामि”
इत्यादिना मन्त्रेण ॥

येन श्रियमकृणुतां येनावमृशतां सुराम् । ये-
नाक्ष्यावभ्यषिञ्चतां यद्वां तदद्विवना यश इति । आपो
हिष्टेति च प्रत्यृचम् । त्रिभिस्तूष्णीमितरैः ॥ ८ ॥

एवमेकोदकुम्भजलसाध्यस्नानमाभिधायेतरसप्तोदकुम्भजल-
स्नानमात्रे मन्त्रविशेषाभिधानाद् ऽयेप्स्वन्तरग्रय इत्ययमेव स-
र्वजलकुम्भग्रहणसाधारण इत्यवगम्यते । ततः सर्वेभ्यो द्वि-
तीयादिकुम्भेभ्यः प्रत्येकं येऽप्स्वन्तरिति जलमादाय वक्ष्य-
माणैर्मन्त्रैर्यथाक्रममभिषिञ्चते । तद्यथा ‘येनश्रियम्’इति द्वितीये-
नोदकुम्भेन स्नानम्, ‘आपोहिष्ठा’इति तृतीयेन, ‘यो वः शिवतमः’
इति चतुर्थेन, ‘तस्मा ऽअरम्’इति पञ्चमेन, षष्ठसप्तमाष्टमैस्तूष्णीम् ॥

उदुत्तममिति मेखलामुन्मुच्य दण्डं निधाय व्वा-
सो ऽन्यत्परिधायादित्यमुपतिष्ठते—“उद्यन्भ्राजभृष्णु-
रिन्द्रो मरुद्भिरस्थात्प्रातर्यावभिरस्थाद्दशसनिरसि द-
शसनिं मा कुर्वाविदन्मा गमय । उद्यन्भ्राजभृष्णु-
रिन्द्रो मरुद्भिरस्थाद्दिवा यावभिरस्थाच्छतसनिरसि
शतसनिं मा कुर्वाविदन्मा गमय । उद्यन्भ्राजभृष्णु-
रिन्द्रो मरुद्भिरस्थात्सायं यावभिरस्थात्सहस्रसनिरसि
सहस्रसनिं मा कुर्वाविदन्मा गमय” इति ॥ ९ ॥

उदुत्तममितिमन्त्रेण मेखलां रशनामुन्मुच्य शिरोमार्गेण नि-
स्सार्य तां भूमौ निक्षिप्य दण्डं च निधाय भूमौ निक्षिप्य अव-
सरप्राप्तमजिननिधानं च कृत्वा अन्यद्वस्त्रं परिधायादित्यं सूर्यम्
'उद्यन्भ्राजभृष्णुः' इत्यादिभिर्मन्त्रैरुपतिष्ठते स्तौति ॥

दधि निलान् वा प्राश्य जटालोमनखानि संह-
स्यौदुम्बरेण दन्तान्धावेत "अन्नाद्याय व्यूहध्वञ् सोमो
राजा ऽपमागमत् । स मे मुखं प्रमाक्ष्यते यशसा च
भगेन च" इति ॥ १० ॥

ततः दधितिलानामन्यतरत्प्राश्य जटाश्च लोमानि च
नखानि च संहृत्य संहार्य वापयित्वाऽदुम्बरेण द्वादशाङ्गुलस-
म्मितेन कनिष्ठिकाग्रस्थूलेनोदुम्बरकाष्ठेन 'अन्नाद्याय व्यूहध्वम्'
इति मन्त्रेण दन्तान्धावेत प्रक्षालयेद्ब्राह्मणः । दशाङ्गुलेन राज-
न्यो ऽष्टाङ्गुलेन वैश्य इति विशेषः । अत्र जटालोमनखवपननि-
मित्ताद् उत्तरसूत्रे पुनः स्नात्वेति पुनःशब्दसामर्थ्याच्च
स्नानमापद्यते, अतो वपनानन्तरं स्नानाचमने विधाय पुनः
कर्मान्तरमारभेत इति सिद्धम् ॥

उत्साद्य पुनः स्नात्वा ऽनुलेपनं नासिकयोर्मुख-
स्य चोपगृहीते "प्राणापानौ मे तर्पय चक्षुर्मे तर्पय
श्रोत्रं मे तर्पय" इति ॥ ११ ॥

उत्साद्य सुगन्धिना द्रव्येण शरीरमुद्वर्त्य पुनर्भूयः स्ना-
त्वा शिरःप्रभृतीन्यङ्गानि प्रक्षालयानुलेपनं चन्दनादि मुखस्य
नासिकयोश्च "प्राणापानौ मे तर्पय" इत्यादिना मन्त्रेणोपगृहीते
मुखं नासिकां चानुलिम्पतीत्यर्थः ॥

पितरः शुन्धध्वामिति पाण्योरचनेजनं दक्षिणा नि-

षिच्यानुलिप्य जपेत् “सुचक्षा ऽअहमक्षीभ्यां (भूया-
सः) सुवर्चा मुखेन सुश्रुत्कर्णाभ्यां भूयासम्” इति ॥ १२ ॥

ततः पाण्योरवनेजनं हस्तयोः प्रक्षालनमुदकं “पितरः शु-
न्धध्वम्” इत्यनेन मन्त्रेण प्राचीनावीती दक्षिणाभिमुखो भूत्वा
दक्षिणस्यां दिशि पितृतीर्थेन प्रक्षिप्य यज्ञोपवीती भूत्वा पि-
तृकर्मकरणनिमित्तमुदकस्पर्शं विधाय चन्दनादिना सुगन्धि-
द्रव्येण गात्राण्यनुलिप्य “सुचक्षा ऽअहम्” इति मन्त्रं जपेत् ॥

अहतं व्वासो धौतं वाऽमौत्रेणाच्छादयीत “प-
रिधास्यै यशोधास्यै दीर्घायुत्वाय जरदष्टिरस्मि । शतं
च जीवामि शरदः पुरूची रायस्पोषमभिसंव्य-
यिष्ये” इति ॥ १३ ॥

ततो ऽहतं नवं सदशं वासो वस्त्रं ‘परिधास्यै’ इत्यादिना म-
न्त्रेणाच्छादयीत परिदधीत । तदलाभे ऽमौत्रेणारजकेन धौतं
क्षालितं परिदधीत ॥

अथोत्तरीयम् “यशसा मा व्यावापृथिवी यशसे-
न्द्रावृहस्पती । यशो भगश्च मा ऽविन्दद्यशो मा
प्रतिपद्यताम्” इति ॥ १४ ॥

अथान्तरीयपरिधानानन्तरं तादृशमेवोत्तरीयं वस्त्रं ‘यश-
सा मा’ इत्यादिना मन्त्रेणाच्छादयीतेति गतेन सम्बन्धः ॥

एकं चेत्पूर्वस्योत्तवर्गेण प्रच्छादयीत ॥ १५ ॥

यद्येकमेव वासो भवति तदा पूर्वस्यैव परिधानीयस्य वा-
सस उत्तरवर्गेणोत्तरभागेण पूर्वोक्तेनैव मन्त्रेण प्रच्छादयीत ॥

सुमनसः प्रतिगृह्णाति “या ऽआहरज्जमदग्निः श्र-
द्धायै मेधायै कामायेन्द्रियाय । ता ऽअहं प्रतिगृह्णामि
यशसा च भगेन च” इति ॥ १६ ॥

सुमनसः पुष्पाणि प्रतिगृह्णाति अन्येन दत्तान्यादत्ते 'या
आहरत्' इति मन्त्रेण ॥

अथावबध्नीते "यद्यशो ऽप्सरसामिन्द्रश्चकार विव-
पुलं पृथु । तेन सङ्ग्रथिताः सुमनस ऽआवध्नासि यशो-
मयि"इति ॥ १७ ॥

अथ ताः सुमनसः प्रतिगृह्णावबध्नीते शिरसि बध्नाति 'य-
द्यशोऽप्सरसाम्'इत्यादिना मन्त्रेण ॥

उष्णीषेण शिरो व्वेष्टयते 'युवा सुवासा'इति ॥१८॥

उष्णीषेण पूर्वोक्तलक्षणेन तृतीयेन वाससा शिरो मूर्धानं
वेष्टयते 'युवा सुवासा' इति मन्त्रेण ॥

"अलङ्करणमसि भूयो ऽलंकरणम् भूयात्" इति
कर्णवेष्टकौ ॥ १९ ॥

अलङ्करणमसीति मन्त्रेण दक्षिणोत्तरयोः कर्णयोः वेष्टकौ
कुण्डले मन्त्रावृत्त्या प्रतिमुञ्चते परिधत्ते ॥

वृत्रस्येत्यङ्के ऽक्षिणी ॥ २० ॥

वृत्रस्येत्यादिना चक्षुर्मेदेहीत्यन्तेन मन्त्रेण यथाक्रमं द-
क्षिणवामे आक्षिणी मन्त्रावृत्त्याऽङ्के सौवीराञ्जनेन संस्करोति ॥
"सव्यं वा अग्रे मानुष"इति दीक्षाप्रकरणस्थलिङ्गात् "वृत्रस्ये-
त्यक्षिणी अङ्केऽभ्यञ्जनेनाभिनासिकम् । सव्यं प्रथममित्येव
श्रूयते बह्वृचश्रुतौ"इति कारिकाकारोक्तेश्च सव्यदक्षिणे यथा-
क्रमं मन्त्रावृत्त्येति गदाधरः ॥

रोचिष्णुरसीत्यात्मानमादर्शं प्रेक्षते ॥ २१ ॥

रोचिष्णुरसीत्यनेन मन्त्रेणात्मानं मुखप्रभृति शरीरम्
आदर्शं दर्पणे प्रेक्षते पश्यति ॥

छत्रं प्रतिगृह्णाति “बृहस्पतेश्छदिरसि पाप्मनो
मामन्तर्धोहि तेजसो यशसो माऽन्तर्धोहि” इति ॥ २२ ॥

छत्रमातपत्रं बृहस्पतेश्छदिरसीत्यादिना मन्त्रेण प्रतिगृह्णा-
ति अन्यत आदत्ते ॥

“प्रतिष्ठे स्थो विवश्वतो मा पातम्” इत्युपानहौ
प्रतिमुञ्चते ॥ २३ ॥

उपानहौ पादत्राणे ‘प्रतिष्ठे स्थ’ इति मन्त्रेण प्रतिमुञ्च-
ते परिधत्ते । मन्त्रस्य द्विवचनान्तत्वात्परिधातुं शक्यत्वाच्च
युगपत्पादयोः प्रतिमुञ्चते ॥

“विश्वाम्यो मा नाष्ट्राभ्यस्परिपाहि सर्वत” इति
वैणवं दण्डमादत्ते ॥ २४ ॥

विश्वाम्य इत्यनेन मन्त्रेण वैणवं वंशमयं दण्डमादत्ते गृ-
ह्णाति । इदमभिषेकप्रभृति दण्डग्रहणान्तं कर्मजातं स्नानकर्ता
करोति नाचार्यः ॥

दन्तप्रक्षालनादीनि नित्यमपि, वासश्छत्रोपान-
हश्चापूर्वाणि चेन्मन्त्रः ॥ २५ ॥

दन्तप्रक्षालनमादौ येषां पुष्पादानादीनां तानि दन्तप्रक्षाल-
नादीनि नित्यमपि सर्वदा मन्त्रवन्ति स्नातकस्य भवन्ति । वा-
ससी च छत्रं चोपानहौ च वासश्छत्रोपानहः चकारादण्डो
ऽपि । एतानि चेदपूर्वाणि नूतनानि ध्रियन्ते तदा मन्त्रो भवति ।
इति षष्ठी कण्डिका ॥ स्नातस्य नियमाश्च प्रयोगे वक्ष्यन्ते ।

इति समावर्तनम् ॥

विवाहाद्युपयोगिपारस्करगृह्यसूत्रव्याख्या समाप्ता ॥



विवाहपूर्वाङ्गप्रयोगः ।

अथ पारस्करगृह्यानुसारी विवाहप्रयोगः ॥

तत्र वैवाहिकात् दिनात्पूर्वं तृतीयषष्ठनवमादिनेषु पूर्वपिदमाचरेत्त्रिनवषण्मिते वासरे” इति मुहूर्ताचिन्तामणौ सर्वारम्भनिषेधात् अनवमे अषष्ठेऽतृतीये दिवसे चन्द्रानुकूल्ये विवाहोक्तनक्षत्रे संस्कार्यायाः कन्यायाः संस्कार्यस्य पुत्रस्य च पित्रादिः सर्वारम्भं कुर्यात् ।

आचारात् चुल्लीनिर्माणाय पुरन्ध्रीद्वारा मृत्स्नामानीय संशोध्य तस्यास्त्रिशृङ्गां चुल्लीं सद्रव्यां निर्माय गोमयेनोपलिम्पेत् ।

गैरिकाद्युपलिप्तायां भूमौ पाण्डुलेखेन ‘खडी’ इति प्रसिद्धेन, तण्डुलपिष्टोदकेन वा चतुष्पदीमुपलिख्य तत्र सर्वारम्भलघ्नात्प्राक् वितानाधः पित्तलादिपात्रस्थपिष्टातकलिखितपीठं संस्थाप्य तत्र वरं कन्यां वा समुपवेश्य कोष्णेनोदकेन सुगन्धिस्वच्छतैलहरिद्रासिद्धार्थकलकाद्युद्वर्त्तनपूर्वकं संस्त्राप्य धौतानि वासांसि परिधाप्य स्वसमीपमानाय्य स्वासने स्वदक्षिणतः समुपवेश्य दीपं प्रज्वलय्य आचम्य प्राणानायम्य देवेभ्यः पुष्पाञ्जलिं स्वयं संस्कार्यहस्तेन च समर्प्य गणेशपूजनं कुर्यात् । तत्र सङ्कल्पः—अद्येहामुकोहम् मम अमुकराशेः कन्यायाः पुत्रस्य वा करिष्यमाणविवाहसंस्कारकर्मणः सर्वसामग्रीसंघट्टनकर्मणि निर्विघ्नतासिद्धिद्वारा श्रीपरमेश्वरप्रीत्यर्थं श्रीभगवतो गणेश्वरस्य पूजनं करिष्ये इति सङ्कल्प्य यथाविधि गणेशं सम्पूज्य आचारात्सद्रव्यास्तिस्रो वस्त्रखण्डपोटलिकाः कृत्वा एकां चुल्ल्याम् एकां ताम्रकटाहे एकां ताम्रदर्व्यां च बद्ध्वा कटाहे वस्त्रपूतं सुगन्धि सुरभ्यादिघृतं निक्षिप्य अपटञ्चराः अकृत्याज्ञाः

अनेडमूकाः अरुचराः अरुग्णाः अलोलुपाः शिल्पज्ञाः पुरन्ध्री-
रानाय्य तद्वारा धौतगोधूमचूर्णसंपाद्यसोहालिकादिपाकारम्भं
कृत्वा तदैव वरकन्यापरिधानार्हवस्त्रस्यूतकरणाद्यारम्भं कारयेत् ॥

॥ अथ पूर्वाङ्गविधिः ॥

विवाहदिनात्पूर्वदिने तस्मिन्नेव दिने वा कन्यापित्रादिः
पत्न्या सह कृताभ्यङ्गस्नानः कन्यां सर्वारम्भोक्तरीत्यय
स्नापयित्वा अहतोष्णीषादिपीतवासाः शुभासने प्राङ्मुख उप-
विश्य दीपं प्रज्वलययाचम्य प्राणानायम्य स्वदक्षिणतः
(पृ. ५४ प्र. भा.) पत्नीं तदक्षिणे 'संस्कार्यकन्यां चोपवेश्य 'स्व-
स्तिनोमिमीताम्' इत्यादिशान्तिपाठं (स्वस्तिवाचनं) कृत्वा ग-
णेशं विष्णुम् उमामहेश्वरौ सूर्यं गुरुं कुलदेवतां स्थानदेवतां
च नमस्कृत्य गणेशमुक्तविधिना सम्पूज्य यावन्मातृविसर्जन-
स्थाययखण्डदीपं प्रज्वलयेत् । तत्र सङ्कल्पः-मम कन्यायाः
साङ्गविवाहकर्मणि अन्तरिक्षचारिभूतादिविघ्ननिरासार्थम् एत-
त्कालमारभ्य मातृविसर्जनपर्यन्तमखण्डदीपं देवसंनिधौ स्था-
पयिष्ये । अथ दीपप्रार्थना-दीपस्त्वं देहि कल्याणं देहि सर्वा-
न्मनोरथान् । यावद्द्रतं समाप्येत तावत्त्वं च स्थिरो भवेति ॥
ततः प्रधानसङ्कल्पं कुर्यात्-अर्घ्यं संस्थाप्य अद्येहेत्यादि अमुकगो-
त्रोऽमुकराशिरमुकशर्माऽहम् मम अमुकराशेरस्याः कन्यायाः
बीजगर्भसमुद्भवैरनोनिर्वहणद्वारा भर्त्रा सह धर्म्यप्रजोत्पादनगृह्य-
परिग्रहधर्माचरणेष्वधिकारसिद्धिद्वारा च श्रीपरमेश्वरप्रीत्यर्थं
विवाहाख्यसंस्कारं करिष्ये इति सङ्कल्प्य तत्पूर्वाङ्गत्वेन मातृपू-
जानान्दीश्राद्धपुण्याहवाचनानि करिष्ये इति सङ्कल्प्य मातृपू-
जानान्दीश्राद्धपुण्याहवाचनानि पूर्वोक्तविधिना विधाय सति
सम्भवे ग्रहयागं पूर्वोक्तरीत्या कुर्यात् । तदसम्भवे कलशस्थापनं

कृत्वा तत्र ब्रह्मवरुणाधिदेवतादिसहितान् नवग्रहानावाह्य सम्पूज्य चन्दनादिना लिखतयोगौरीहरयोः पूजनं कन्याहस्तेन कारयेत् । सङ्कल्पः—अद्येहेत्यादिसं. अमुकराशिरमुकनाम्नी अहं सर्वमौभाग्यसमृद्धये गौरीहरयोः पूजनं करिष्ये । एतन्त इति ॐभूर्भुवः स्वः गौरीहरौ सुप्रतिष्ठितौ वरदौ भवतम् इति प्र० । ध्यानम् । सिंहासनस्थां देवेशीं सर्वालङ्कारसंयुताम् । पीताम्बरयुगं देवं चन्द्रार्द्धकृतशेखरम् १. करेणाधः सुधापूर्णं कलशं दक्षिणेन तु । वरदं चाभयं वामेनाश्लिष्य च तनुप्रियाम् २ एवं ध्यात्वा पूज्य मन्त्रैः पुण्यभाजस्तथा स्त्रियः ॥ इति ध्यात्वा पूजयेत् ॥ पूजामन्त्रः—गौरीहर महेशान सर्वमङ्गलदायक । पूजां गृहाण देवेश सर्वदा मङ्गलं कुरु ॥ इति मन्त्रेण पाद्यादिनीराजनान्तं सम्पूज्य-कन्यादेहप्रमाणेन सप्तविंशतितन्तुभिः ।

वर्तिकां दीपयेत्पश्चाद्गतसम्पत्तिहेतवे ॥

एवं वर्तिकां प्रज्वलय्य तथा नीराज्य सम्प्रार्थयेत् । एवं सिद्धवर्तिकयाऽखण्डदीपं कुर्यादिति केचित् । भोजनीया ब्राह्मणाश्च सुवासिन्यः सुपूजिताः । दशाष्ट पञ्च युगं वा हिरण्येनाथतोषयेत् ॥ अस्मिन्नवसरे कात्यायनी—महालक्ष्मीपूजनं कार्यम् । वाग्दानसमयोक्तम् इन्द्राणीपूजनमपि अस्मिन्नेव समये कार्यम् । वाग्दानस्य उत्कृष्य द्वारपूजासमयेऽनुष्ठीयमानत्वात् । अद्येहामुक्कगोत्रोत्पन्ना अमुकनाम्न्यहं सौभाग्यसमृद्धये इन्द्राणीपूजनं स्वर्णादिमूर्तौ चन्दनादिना लिखितमूर्तौ वा करिष्ये इति सङ्कल्प्य ताम्—

देवेन्द्राणि नमस्तुभ्यं देवेन्द्रप्रियभामिनि । वरं सौभाग्यमारोग्यं पुत्रलाभं च देहि मे ॥ धान्यं देहि धनं देहि पशून्देहीन्द्रभामिनि । यशो देहि सुखं देहि सर्वकार्यकरी भव ॥ इति

मन्त्राभ्यां पूजयेत् । ततः रक्षाविधानोक्तप्रकारेण कङ्कणमभिमन्त्र्य एतं ते इति प्रतिष्ठापयेत् । कन्याया वामहस्ते तन्मातुश्च वामहस्ते कङ्कणं बध्नीयात्, तिलकादि कृत्वाऽऽशिषं च दद्यात् पुरोहितः । कङ्कणौषधयश्चाग्रे वरपूर्वाङ्गप्रस्तावे द्रष्टव्याः ॥

॥ इति कन्यापक्षे पूर्वाङ्गविधिः ॥

अथ वरपक्षे तद्विधिः ॥

वरपिता विवाहात्पूर्वदिने तद्दिने वा कृताभ्यङ्गस्नानः नित्यं कर्म वैश्वदेवान्तं कृत्वा शुचिः शुक्लादिवासाः वरम् अभ्यङ्गपूर्वकं मङ्गलद्रव्यैः संस्नाप्य शुभासने प्राङ्मुखे उपविश्य दीपं प्रज्वलय्याचम्य 'स्वस्ति नो मिमीताम्' इत्यादिना शान्तिपाठं (स्वस्तिवाचनं) कृत्वा गणेशं विष्णुम् उमामहेश्वरौ सूर्यं गुरुं कुलदेवतां स्थानदेवतां च प्रणम्य अर्घ्यस्थापनं विधाय प्राणानायम्य देशकालस्मरणान्ते अमुकोऽहम् मम अमुकराशेरस्य पुत्रस्य विवाहकर्मणि निर्विघ्नतया कार्यसिद्धिद्वारा श्रीपरमेश्वरप्रीत्यर्थम् श्रीभगवतो गणेश्वरस्य पूजनं करिष्ये इति सं० यथाविधि गणेशं सम्पूज्य *प्रधानसङ्कल्पं कुर्यात् ।

* अत्रैव वरः अनाश्रमस्थितिप्रयुक्तदोषपरिहारार्थं प्रायश्चित्तं कुर्यात् ।

तच्च हारीतेनोक्तम्—अनाश्रमी संवत्सरं प्राजापत्यं कृच्छ्रं चरित्वाऽऽश्रममुपेयात् । द्वितीये षतिकृच्छ्रम्, तृतीये कृच्छ्रातिकृच्छ्रम्, अत ऊर्ध्वं चान्द्रायणमिति ।

प्राजापत्यकृच्छ्रादीनां स्वरूप मिताक्षरायां व्यक्तम् । प्राजापत्यकृच्छ्रप्रत्याम्नायश्चैका गौः, अतिकृच्छ्रप्रत्याम्नायो गोद्वयम्, कृच्छ्रातिकृच्छ्रप्रत्याम्नायो गोचतुष्टयं गोत्रयं वा, चान्द्रायणप्रत्याम्नायो ऽष्टौ पञ्च चतस्रस्तिस्त्रो वा गावः । प्राजापत्येष्वशक्तस्तु धेनुं दद्यात्पशुस्त्रिणीम् । धेनोरभावे निष्कं वा तदर्धं पादमेव वा ॥ सुवर्णं रजतं वा ऽपि दद्याच्छकत्यनुसारतः । अशीति-

अद्येहेत्यादि संकीर्त्य अमुकगोत्रोऽमुकराशिरमुकशर्मा स-
पत्नीकोऽहम् मम अमुकराशेरस्य पुत्रस्य देवपितृकृणा-
पाकरणहेतुधर्म्यप्रजोत्पादनगृह्यपरिग्रहासिद्धिद्वारा श्रीपरमेश्वर-

गुञ्जात्मकः कर्षः, चत्वारः कर्षा निष्कः ।

अत्यशक्तेन निष्कपादाधर्मितं रजतं, तत्सममूल्यं धान्यादि वा
देयम् । अथ साङ्कल्पिकः प्रयोगः । तत्र प्रथमाब्दे प्राजापत्यकृच्छ्र-
व्रते सङ्कल्पः—देशकालसंकीर्तनान्ते ऽमुकशर्मणो मम समावर्तनदि-
नमारभ्य यावदब्दं किञ्चित्तन्यूनं वा ऽनाश्रमस्थितिजन्यदोषपरि-
हारद्वारा श्रीपरमेश्वरप्रतिवर्थं प्राजापत्यकृच्छ्रव्रतं तत्प्रत्याम्नायै-
कगोनिष्कयीभूतरजतद्रव्यदानेनाहं करिष्ये इति सङ्कल्प्य ब्राह्मणं
सम्पूज्य देयद्रव्यं च सम्प्रोक्ष्य सम्पूज्य द्रव्यं गृहीत्वा पूर्ववद्देशकाला-
द्युल्लिख्येदं प्राजापत्यकृच्छ्रव्रतप्रत्याम्नायकगोनिष्कयीभूतं रजतद्रव्य
चन्द्रदैवतममुकशर्मणे ब्राह्मणाय तुभ्यमहं सम्प्रददे इति 'यज्ञसाध-
नभूताया' इति मन्त्रमुच्चरन् दद्यात् । दानप्रतिष्ठार्थं किञ्चिद्रजतं
ताम्रखण्डं वा दद्यात् ।

अब्दद्वयमनाश्रमस्थितौ समावर्तनदिनमारभ्याब्दद्वयपर्यन्तम्-
अनाश्रमस्थितिज० प्रीत्यर्थम् आतिकृच्छ्रव्रतं तत्प्रत्याम्नायगोद्वयनि-
ष्कयेत्यादि पूर्ववत् ।

त्रिवर्षं तत्स्थितौ अब्दत्रयपर्यन्तम् इति कृच्छ्रातिकृच्छ्रव्रतप्र-
त्याम्नायेति च विशेषः ।

त्रिवर्षोर्ध्वं तु देशकालकीर्तनान्ते समावर्तनदिनमारभ्याद्य याव-
दनाश्रमस्थितिज० चान्द्रायणव्रतं तत्प्रत्याम्नायाष्टाद्यन्यतमगो-
निष्कयीभूतद्रव्यदानेनाहमाचरिष्यामि० इत्यादि पूर्ववत् ।

कन्यापिता कन्याया गर्भाधानादीनां संस्काराणां मध्ये
लुप्तानामेषां संस्काराणामबुद्धिपूर्वं बुद्धिपूर्वं वा लोपेन जनितप्रत्य-
घायपरिहारद्वारा श्रीपरमेश्वरप्रीत्यर्थं प्रतिसंस्कारमर्द्धकृच्छ्रप्रायश्चिं-
त्तं तत्प्रत्याम्नायगोनिष्कयीभूतयथाशक्तिरजतदानेनाहमाचरिष्यामि
इति सङ्कल्प्य ब्राह्मणं संपूज्य पूर्ववद्दत्त्वा प्रधानसङ्कल्पं कुर्यात् ।

प्रीतये विवाहाख्यं संस्कारं *करिष्ये । तत्पूर्वाङ्गत्वेन मा-

विवाहात्पूर्वम् आपदादिना कन्यारजोदर्शने जाते कन्याया विवाहयोग्यतासिद्ध्यर्थमुपायमाह—संस्कारभास्करे आश्वलायनः—

पिता ऋतून् स्वपुत्र्यास्तु गणयेदादितः सुधीः ।

दानावधि गृहे यत्नात्पालयेच्च रजोवतीम् ॥

दद्यात्तद्वतुसङ्ख्या गाः शक्तः कन्यापिता यदि ।

दातव्यैकाऽपि यत्नेन दाने तस्या यथाविधि ॥

दद्याद्वा ब्राह्मणेऽथवा मतिनिःस्वः सदक्षिणम् ।

तदतीतर्तुसङ्ख्येषु वराय प्रतिपादयेत् ॥

उपोष्य त्रिदिनं कन्या रात्रौ पीत्वा गवां पयः ।

अदृष्टरजसे दद्यात्कन्यायै रत्नभूषणम् ॥

तामुद्वहन् वरश्चापि कूष्माण्डैर्जुहुयाद्घृतमिति ।

विष्णुः—यद्देवेति ऋक्सूक्तं कूष्माण्डं परिकीर्तितम् ।

नवावृत्त्या हुवेदाज्यं होमः कूष्माण्ड ईडितः ॥

तस्याः—कन्यायाः । दाने—कर्तव्ये । यथाविधि—सुवर्णशृङ्गादिगोदानविधिना । वरायेति त्रितयस्य उक्तप्रकाराणामन्यतमेन दातुः कन्यादाने योग्यता भवतीत्यर्थः । उपोष्येति श्लोकेन दृष्टरजस्कन्याया उपवासत्रयान्ते गव्यपयःपानपूर्वकम् अदृष्टरजसे कुमार्यै रत्नभूषणदानेन विवाहयोग्यत्वोच्यते । तामुद्वहन्नित्यनेन वरस्य कूष्माण्डहोमेन तदुद्धाहयोग्यता बोध्यते इति दिक् ।

*वरपितुः पुत्रस्य विवाहाख्यसंस्कारे कर्तृत्वं पुत्रकर्तृकपाणिग्रहणादिकर्मसु अनुमतिदानरूपप्रेरणया । यथा प्रयागे वपनं कुर्यादित्यादौ वपने कर्तृत्वस्य नापितनिष्ठत्वे ऽपि तत्प्रेरणया यजमानस्यैव कर्तृत्वमुच्यते । अत एव वपनं करिष्ये इत्येव सङ्कल्पो नारायणभट्टादिसर्वनिबन्धकारसम्मतस्तत्र, तद्वत्प्रकृते ऽपि प्रयोजकव्यापारस्यानुमतिरूपस्यैव धातुवाच्यत्वेन विवक्षया कर्तृत्वं सूपपादम्—इति प्राचीनानामभिप्रायः । नवीनास्तु प्रधानसङ्कल्प पुत्रकर्तृकमेव वदन्ति । अङ्गानुष्ठानव्यातिरिक्तस्य पितृव्यापारस्याभावात् । एवं समावर्तने ऽपि ।

कन्यापितुस्तु वरकर्तृकविवाहपदार्थघटकप्रतिग्रहप्रयोजकीभूत-

तृपूजा-नान्दीश्राद्ध-पुण्याहवाचनानि करिष्ये । इति सङ्कल्प्य मातृपूजा-नान्दीश्राद्ध-पुण्याहवाचनानि विधाय सति सम्भवे ग्रहयागं कुर्यात् । तदसम्भवे कलशं संस्थाप्य तत्र ब्रह्मवरुणाधिदेवतादिसहितानादित्यादिग्रहानावाह्य पूर्वोक्तविधिना सम्पूज्य रक्षाविधानोक्तप्रकारेण कङ्कणमभिमन्त्र्य प्रतिष्ठाप्य वरहस्ते तन्मातृहस्ते च बध्वा सुरक्षितं कुर्यात् । चतुर्थी-कर्मदिवसे मोचयेत् ।

कङ्कणौषधयश्च हेमाद्रौ भविष्यपुराणे-

दूर्वा यत्राङ्कुराश्चैव बालकं चूतपल्लवाः । हरिद्राद्वय-सिद्धार्थ-शिखिपत्रोरगत्वचः ॥ कङ्कणौषधयश्चैताः कौतुकाख्या नव स्मृताः । इति पूर्वाङ्गविधिः ॥

(यद्यपि सूत्रकारेण बहिःशालायां विवाहादिकर्मविधानात् शालाकर्मणि च आग्नेयादिषु चतुर्षु कोणेषु स्तम्भनिखननस्य मध्ये च छादनार्थं काष्ठस्थापनस्य विधानात् तन्निमित्तं पुरस्कृत्य वसिष्ठेन चतुर्षु कोणस्तम्भेषु मध्यकाष्ठे च विहितं नन्दिन्यादिपञ्चमातृणां स्थापनं शालाकर्माभावेऽपि समाचारात् शूर्पे दाक्षिणात्येषु परिदृश्यते तथापि विवाहादिषु यथाविधि शालानिर्माणस्य प्रायः सर्वत्र लुप्तत्वात् तद्वटकस्तम्भनिमित्तमुपक्रम्य विहितं नन्दिन्यादिस्थापनं पर्वतीयादिषु न प्रचलति । निमित्ताभावे नैमित्तिकस्याननुष्ठातव्यत्वात् । शूर्पादौ स्थापनं तु स्मृत्यविहितं न तत्समाचारसिद्धमिति बोध्यम् ।

बध्वरयोर्विवाहस्यैकस्यां शालायां कन्यापितृगृहाद्बहिरनुष्ठीयमानत्वात्तत्रैव नन्दिन्यादीनां स्थापनमुचितम् । यत्तु उभयोः पक्षमोस्तासां स्थापनं दृश्यतेऽद्यत्वे दाक्षिणात्येषु, तत्र समादानकर्तृत्वादेव कन्याविवाहसंस्कारकर्तृत्वम् बोध्यमिति दिक् ।

चार एव शरणम् इति दिक् ।

पूर्वाङ्गानुष्ठानं च देशान्तरे विवाहे तत्रैव गत्वा कार्यम् ।
“उक्ते काले विवाहाङ्गं कुर्यान्नान्दीमुखं पिता । देशान्तरे
विवाहश्चेत्तत्र गत्वा भवेदिदम्” ॥ इतिरेणुकारिकोक्तेः ।
देशान्तरं च महानदीव्यवहितं वा गिरिव्यवहितं वा
भाषाभिन्नं वेति दिक् ।

इदं च पूर्वं वरपक्षे प्राधान्यादिति पर्वतीयसमाचारः ।
कन्यापक्षे पूर्वमिति दाक्षिणात्याचारः । तद्यथाऽऽचारमनुष्ठेयम्) ।

(ततो ब्राह्मणान्भोजनदक्षिणादिभिः सन्तोष्य तत एकं
ज्योतिर्विदं सुशीलं मङ्गलादिद्रव्यसहितघटिकापात्रयुतं विवा-
हलग्ननिश्चयार्थं कन्यापितृगृहं प्रति प्रथमं प्रेषयेत् ।

ततो वरं साच्चिकाहारं भोजयित्वा, नेदिष्ठे वधूगृहे दि-
वा विवाहलग्ने अभोजयित्वा सर्वा विवाहसामग्रीमुपकल्प्य
वरं रक्ततूलकञ्चुकोष्णीषकटिवेष्टोत्तरीयकुण्डलग्रैवेयकाद्यलंका-
रैर्मुकुटादिभिश्चालंकृत्य शिविकादियानमारोह्य उपकल्पितां
सर्वा विवाहसामग्रीमग्रतः कृत्वा वस्त्रालङ्कारादिभूषितमु-
दितवान्धवाप्तयुतः सपुरोहितादिद्विजः *पञ्चघोषपूर्वकं क-
न्यापितृगृहं व्रजेत्) ।

अथ वाग्दानचरणविधिः ॥

अथ कन्यापिता मार्गागतं वरं श्रुत्वा उपकल्पितां

*पुरश्चर्यार्णवे समीतशास्त्रे-ततं सुषिरमानद्धमयःसारो घनं
तथा । वाद्यमेतत् पञ्चविधं देवदेवस्य ताण्डवे ॥ ततं-वीणादि ।
सुषिरं-वंशीशङ्खादि । आनद्धं-डिण्डिममृदङ्गादि । अयःसारो
घण्टादि । घनं-कांस्यतालादि ।

वरपूजासामग्रीं स्वसविधे आनाय्य सुलिप्तायां भुवि समुपविश्य
त्रिराचम्य प्राणानायम्य गणेशादीन् गन्धपुष्पादिना सम्पूज्य
सति सम्भवे कलशविधिना कलशं संस्थाप्य तत्र वरुणं
ग्रहांश्चावाह्य सम्पूज्य वरागमनं प्रतीक्षेत ।

(अथ वरस्य पिता मार्गागतस्य वरस्य जनतादिवृत्तान्तनि-
वेदनार्थं सफलदधिपात्रसहितं सौम्यवेषं मनुष्यद्वयं, *वरा-
भ्यङ्गावशिष्टहरिद्रारञ्जिततैलकुतुपकङ्कतिकापट्टमूत्रहस्तं नापिता-
दिकञ्च प्रेषयति । ततः कन्यापितापि तत्प्रेषितं गृहीत्वा
मनुष्ययोर्मनुष्याणां वा अर्चां कृत्वा यथाशक्ति तद्योग्यद्र-
व्यं दत्त्वा सुभोज्यं भोजयित्वा स्वयमपि स्वीयमाप्तं म-
नुष्यद्वयं फलसहितं वरस्य शीघ्रमाकारणार्थं प्रेषयति) ।

ततः कन्यापिता निजमन्दिराद्दूरागतं समाजमध्यस्थि-
तं वरं विलोक्य जनतया सह वरमानेतुं पञ्चघोषपूर्वकं कतिचित्प-
दानि गत्वा द्वारमानाय्य द्वारे यथाशक्ति वराधिष्ठितयानं
बोद्ध्वा वरं यानादवतार्य वरहस्तात् श्रीफलादि-
सादरं गृहीत्वा स्वानीय स्वस्तिकादिशोभितायां शुद्धायां
भूमौ वक्ष्यमाणप्रकारेण पादप्रक्षालनादिपूर्वकं स्वामने
प्राङ्मुखमुपवेश्य स्वयमुद्गुम्बु उपविशेत् । तत्र तावत् आचम्य
प्राणानायम्य आचार्यस्य पादप्रक्षालनार्थं पात्रयुग्मं
प्रयच्छति—“आपद्धनध्वान्तमहस्रभानवः समीहितार्थावर्षण-
कामधेनवः । अपारसंसारसमुद्रसेतवः पुनन्तु मां ब्रा-
ह्मणपादपांसवः” ॥ इत्याचार्यपादौ प्रक्षाल्य इत्थमेव वरपा-

*वराभ्यङ्गावशिष्टतैलकुतुपादिहस्तनापितादिप्रेषणं तु पूर्वा-
ङ्गानुष्ठानोत्तरं सद्य एवोचितम् । दृश्यते च तथैव मध्यदेशीयपर्वती-
येषु । असुकरत्वात्पर्वते न तथा प्रचलतीति बोध्यम् ।

तौ प्रक्षालयेत् । ततः वाग्दानसंकल्पंकुर्यात् । अग्नेहेत्यादि सं० अमुकराशिरमुकशर्माऽहं करिष्यमाणकन्यादानाङ्गत्वेन वाग्दानं करिष्ये इति संकल्प्य कुङ्कुमाक्तानि पञ्च पूर्णाफलान्यादाय अमुकगोत्रोऽमुकप्रवरोऽमुकवेदान्तर्गतामुकशाखाध्यायी अमुकशर्माऽहम् अमुकगोत्रस्यामुकप्रवरस्यामुकशाखिनोऽमुकवेदाध्यायिनोऽमुकशर्मणः प्रपौत्राय अमुकशर्मणः पौत्राय अमुकशर्मणः पुत्राय अमुकशर्मणे विष्णुस्वरूपिणे कन्यार्थिने वराय अमुकगोत्रस्यामुकप्रवरस्यामुकवेदान्तर्गतामुकशाखाध्यायिनोऽमुकशर्मणः प्रपौत्रीम् अमुकशर्मणः पौत्रीम् अमुकशर्मणः पुत्रीम् अमुकनार्त्नीं श्रीरूपिणीं वरार्थिनीं कन्यां ज्योतिर्विदादिष्टे मुहूर्त्ते (तुभ्यं) दास्ये इति वाचा संप्रददे । तत्प्रतिग्रहार्थम् एभिर्गन्धाक्षतपुष्पपूर्णाफलद्रव्यभूषणाद्युपचारैस्त्वामहं वृणे । वृतोऽस्मीति प्रत्युक्तिः ।

इति वाग्दानम् । अथ वरणविधिः ।

ततः पुनरर्घं संस्थाप्य वरणसंकल्पंकुर्यात् । अग्नेहेत्यादि सं० अमुकगोत्रोऽमुकराशिरमुकशर्माऽहं करिष्यमाणकन्यादानप्रतिग्रहार्थं द्वारदेशागतस्य वरस्य पूजनपूर्वकं वरणं करिष्ये ।

तत्पूर्वाङ्गत्वेन वरकन्ययोः पाणिग्रहणकर्माणि आचार्यकर्म कर्तुम् आचार्यस्य पूजनं वरणं च करिष्ये । प्रथमम् आचार्य्याय भूमिदेवाग्नेति मन्त्रेण अर्घं दत्त्वा गन्धद्वारामिति गन्धान् दत्त्वा ॐ नमोऽस्त्वनन्तायेति अक्षतपुष्पमालादिभिः सम्पूज्य अद्भिः क्षीरेण कुशाग्रैर्दध्ना तिलैः (तिलस्थाने बदरेण) तण्डुलैर्यवैः सर्षपैश्च सम्पादिताष्टङ्केनार्घेण आचार्यसम्मुखः अर्घोऽर्घोऽर्घः प्रतिगृह्यताम् इति वदेत् । ॐ अहं प्रतिगृह्णामीत्याचार्यः प्रतिब्रूयात् । ततः कन्यापिता वरणसामग्रीं करे कृत्वा एभिर्गन्धाक्षतपुष्पपूर्णाफलद्रव्यभूष-

वीतद्रव्यवासोलंकरणपुष्पमालाभिर्वरकन्ययोर्विवाहकर्मणि(आचार्यकर्म कर्तुम्) आचार्यत्वेन त्वामहं वृणे इति ब्रूयात् । आचार्यश्च तत्प्रतिगृह्य वृतोऽस्मीति प्रतिब्रूयात् । आचार्यस्तु यथास्वर्गे इति सम्प्रार्थ्य कन्यापिता पुनरर्घ्यं दद्यात् ॐ अर्घोऽर्घोऽर्घ्यः प्रतिगृह्यताम् इति । अहं प्रतिगृह्णामि इत्याचार्यः । ततः कन्यापिता पूर्ववत् सम्पादितमष्टाङ्गमर्घ्यं हस्तयोः कृत्वा उत्थाय वराचार्याभिमुखस्तिष्ठेत् । ततः समाचारात् आचार्यप्रमुखाः वरशाखीया एतद् ब्राह्मणकण्डिकासप्तकं यथाश्रुतमुच्चैः पठेयुः ।

*ॐ अथ वरं वृणीते बलवद् वै देवा ऽएतस्य ग्रहस्य होमं प्रेषन्ति तेऽस्मा ऽएतं वरं समर्धयन्ति क्षिप्रे नऽइमं ग्रहं जुहवदिति तस्माद्भरं वृणीते । अथ वरं वृणीते यद् वै कञ्च सुषुवाणो वरं वृणी-

*का. श्रौ. अ. ९ कं ४ ख. ३६ वरं वृत्वा ददाति च ।

अग्निष्टोमे सुत्यादिवसे उपांशुग्रहहोमात् पूर्वं यजमानो हविर्धानमण्डपान्निष्कान्तमध्वर्युमन्वारभ्य “पुत्रो मेऽस्तु स्वर्गो मेऽस्तु” इत्यादिवरं प्रार्थ्य अध्वर्यवे वरं गवादिरूपं ददाति । तस्यार्थवादोऽयम्—अथ वरं वृणीते इति (श. ब्रा. कां ४ अ १ ब्रा १ कं. २१) अथ अध्वर्योः हविर्धानमण्डपान्निष्कमणानन्तरं यजमानो वरं वृणीते । *ह यतः देवाः *एतस्य ग्रहस्य उपांशुग्रहस्य होम बलवत् बलेन युक्तं यथा स्यात्तथा प्रेषन्ति । यद्वा बलवत् बलमिव । बलं यथा इच्छन्ति तथा होममपीच्छन्ति । यद्वा बलवदिति होमविशेषणम् । छान्दसो विभक्तिलुक् । ते देवाः अस्मै यजमानाय एतं यजमानप्रार्थितं वरं समर्धयन्ति वर्धयन्ति—नः अस्माकमर्थे इमम् उपांशुग्रहं क्षिप्रे क्षिप्रताकरे भये जुहवत् जुहोतु इति हेतोः । तस्मात् अस्मिन् समये वरस्य देवैः समर्धनात् वरं वृणीते ॥ १ ॥

का. श्रौ. अ. १५ कं. ७ खं. ७ वरं वृत्वा ब्रह्मन्नित्यामन्त्रयते ।

ते मोऽस्मै सर्वः समृध्यते तस्माद्धरं वृणीते २ अ-
थ व्वाराह्याऽउपानहाऽउपमुञ्चते । अग्नौ ह वै देवा
घृतकुम्भं प्रवेशयाञ्चकुस्ततो व्वराहः संबभूव
तस्माद्धराहो मेदुरो घृताद्धि संभूस्तस्माद्धराहे गा-
वः सञ्जानते । स्वमेवैतद्रसमभिसञ्जानते । तत्पशूना-
मेवैतद्रमे प्रनितिष्ठति । तस्माद्धाराह्याऽउपानहाऽउ-
पमुञ्चते ३ स ऽआजगाम गौतमो यत्र प्रवाहणस्य
जैवल्लेरास । तस्माऽआसनमाहार्योदकमाहारयाञ्चका-

राजसूयेऽध्वर्वादिभिः आसन्वामुपवेशितो यजमानो वरं
वृणीते तस्यार्थवादोऽय—

य॒हेति । (श० ब्रा० कां० ५ अ० ४ ब्रा० ४ कां० ८) अस्मिन्न-
वसरे सुबुशणः सोम कुर्वन् यजमानः य क च वरं वृणीते स वरः
अस्मै अस्य यजमानस्य सर्वः समृध्यते समृद्धो भवति तस्मा-
द्धरं वृणीते ॥ २ ॥

का. श्रौ अ. १५ कां ६ खं २४ पशूनां रसोऽसीति वराहोपा-
नहाऽउपमुञ्चते ।

राजसूये रथविमोचनीयहोमानन्तरं रथादवरोहणसमये व-
राहोपानद्धारण विहितम्—तस्यार्थवादः—अग्नौ ह देवा इत्या-
दि । (श ब्रा. कां. ५ अ. ४ ब्रा. ३ क. १९) देवा
अग्नौ घृतकुम्भं प्रवेशयाञ्चकुः । ततोऽग्निनिक्षिप्त्वात् घृतकु-
म्भात् वराहः सम्बभूव उत्पन्नः । तस्मात् घृतकुम्भोत्पत्तिकत्वात्
वराहो मेदुरः स्निग्धः । हि यतः घृतात् सम्भूतः समुत्पन्न इति
उक्तस्यैव स्पष्टीकरणम्, श्रुतेरजामित्वात् । तस्मात् घृतोत्पन्न-
त्वात् गावः पशुश्रेष्ठाः वराहे सञ्जानते । कथमित्याकाङ्क्षायां
श्रुतिरेवाह—स्वं स्वर्कायं रसमेव एतद् वराहसत्त्वमभिसंजानते ।
तस्मात् गवां तादृशसंज्ञानात् एतद् वराहसत्त्वं पशूनां रसे
प्रतितिष्ठति । सारत्वात् पशुश्रेष्ठ इति भावः । तस्मात् वाराह्यौ
वराहचर्मनिर्मिते उपानहौ धारयेदिति विधिः ॥ ३ ॥

राथहास्माऽअर्घञ्कार ४ स होवाच 'वरं भवते
गौतमाय दद्म, इति । स होवाच प्रतिज्ञातो मऽएष
व्वरो यान्तु कुमारस्यान्ते व्वाचमभाषथास्तां मे
ब्रूहीति ५ स होवाच दैवेषु वै गौतम तद्वरेषु मानु-
षाणां ब्रूहीति ६ स होवाच विज्ञायते हास्ति हिरण्य-

स आजगामेति । (श. ब्रा. कां. १४ अ. २ ब्रा. १ कं. ७-१०)
गौतमो गोत्रतः, आरुणिः । प्रवाहणस्य जैवल्लेरिति षष्ठीद्वयं
प्रथमास्थाने । पञ्चालानां राजा प्रवाहणो जैवल्लिरासेत्यर्थः । तस्मै
गौतमाय आगताय आसनमनुरूपमाहार्य उदकं भृत्यैराहारयाञ्चका-
र । (आहृत्येति का. पा.) अथ अस्मै अर्घ्यं पूजां पुरोधसा कृतवान् ४
मन्त्रवन्मधुपर्कं कृत्वा स ह राजा "वरं गोऽश्वादिलणं
भगवते गौतमाय तुभ्यं दद्म" इत्युवाच । (त५ हेति का. पा)

स ह गौतमः "मे मम एष वरस्त्वया प्रतिज्ञातः ।
अस्यां प्रतिज्ञायां दृढीकुरु आत्मानम् । यां तु वाचं कुमारस्य
मम पुत्रस्य अन्ते समीपे त्वमभाषथाः पञ्चप्रश्नरूपां तामेव मे
ब्रूहि । स एव नो वरः" इत्युवाच ५

स ह राजा "हे गौतम दैवेषु वरेषु तद्वै, यं वरं त्वं
प्रार्थयसे, मानुषाणामन्यतमं ब्रूहि प्रार्थय" इत्युवाच ६

स ह गौतमः—"भवताऽपि विज्ञायते ह, ममास्ति सः, न
तेन प्रार्थितेन मम कृत्यं, यं मानुषं वरं त्वं दित्ससि ।
यस्मात् ममाप्यस्ति हिरण्यस्य प्रभूतस्य अपात्तं प्राप्तम् । गो-
ऽअश्वानां, दासीनां, प्रवारणां—परिवाराणां, परिधानानां—परि-
धानयोग्यक्षौमादीनाञ्च अपात्तं प्राप्तम् । न च मम यद्विद्यमानं
मया त्वत्तः प्रार्थनीयं, त्वया वा मह्यं देयम् । प्रतिज्ञातञ्च वर-
स्त्वया । त्वमेव जानीषे यदत्र युक्तं प्रतिज्ञा रक्षणीया न वे-
ति । मम पुनरयमभिप्रायः—नः अस्मानेव केवलान् प्रति भवान्
सर्वत्र वदान्यो भूत्वाऽवदान्यो मा भूत् । कदर्यो माभूदित्यर्थः ।
बहोः प्रभूतस्य अनन्तस्य फलस्य अपर्यन्तस्य अपरिसमाप्तिकस्य

स्यापात्तं गोऽअश्वानां दासीनां प्रवाराणां परि-
धानानां मा नो भवान् बहोरनन्तस्यापर्यन्तस्याभ्य-
वदान्यो भूदिति । स वै गौतम तीर्थेनेच्छासाऽ
इति । उपैस्यहम्भवन्तमिति । व्वाचा ह स्मैव पूर्व-
ऽउपयन्ति ७ +स होपायनकीर्त्त्याऽउवाच ॥

इति पठितवते वराय *अष्टाङ्गमर्घं वक्ष्यमाणमन्त्रैर्निवेदयेत् ।

पुत्रपौत्रादिगामिकस्येदशस्य वित्तस्य मां प्रत्येव अदाता मा भूत्
भवान् । नचात्यन्तादेयमस्ति भवतः” इत्युवाच । एवं गौतमे-
नोक्ते स राजा आह—“हेगौतम स त्वं तीर्थेन उपसदनशास्त्र-
विहितेन मार्गेण विद्यामिच्छासै इच्छस्व आप्तुमिच्छस्व” इति ।
एवमुक्ते गौतम आह—शिष्यत्वेनाहं भवन्तमुपैमि उपगच्छामि । पूर्वं
ब्राह्मणा विद्यार्थिनः सन्तः क्षत्रियान् वैश्यान्वा उपयन्ति स्म आपदि
शिष्यवृत्त्या वाचैव उपगच्छन्ति स्म । क्षत्रिया वा वैश्यान् आपदि
शिष्यवृत्त्या वाचैव उपगच्छन्ति स्म नोपायनशुश्रूषादिभिः ७

+अतः स राजा उपायनं पादोपस्पर्शनं तस्य कीर्त्तौ कीर्तनमात्रे
विद्यां वक्ष्यमाणप्रकारेण उवाच उक्तवान् नोपायनमकारयत् । सहो
पायनकीर्त्या उवासेति कण्वशाखीयपाठे स गौतम उपायनकीर्त्या
उपगमनकीर्तनमात्रेणैव उवास उषितवान् । नोपगमनं चकारेत्यर्थः ।

सहोपायनकीर्त्तौ इति एकादशकण्डिकास्थं वाक्यं पूर्वाकाङ्क्षि-
तार्थपूर्त्यर्थं सङ्ग्रहितम् ।

पुरुषार्थचतुष्टयस्य भार्याधीनत्वात् भार्यात्वेन कन्यादातुः
वरवरणसमये वरदानाख्यानत्रितयस्य पाठो वरस्य तत्पक्षीयाणां
च दातृप्रोत्साहनार्थं समुचितः । वराहाख्यानपाठस्याभिप्रायस्तु
उपानत्समर्पणस्य वरणे उक्तत्वात् वाराह्योस्तयोः प्रशस्तत्वबोधन-
मेव बुध्यते, न ज्ञायते ऽन्यो, बोधनीयो विद्वद्भरैरिति ॥

*हेमाद्रौ दानखण्डे त्. प्र. भविष्यपुराणे—आपः क्षीरं कुशा-
ग्राणि दध्यक्षततिलास्तथा । यवाः सिद्धार्थकाश्चैव अष्टाङ्गोऽर्घः
प्रकीर्तितः ॥ इति ।

अष्टाङ्गानितु—

नाभौ हस्ते प्रदातव्यं स्कन्धे शिरसि पादयोः ।

जानुनोरुदरे वक्त्रे अष्टाङ्गोऽर्घ्यः प्रकीर्तितः ॥

अर्घदानमन्त्राः—

ॐ आगतोऽसि वरश्रेष्ठ सर्वकामार्थसिद्धये ।

प्रतिग्रहसमर्थोऽसि अर्घं गृह्ण नमोऽस्तुते ॥

ॐ असौ यस्ताम्रो ऽअरुण ऽउत वञ्चुः सुमङ्गल ।

ये चैनं रुद्रा ऽअमितो दिक्षु श्रिताः सहस्रशो
वैषां हेड ऽईमहे १ ॐ असौ यो ऽवसर्पति नीलग्री-
वो विलोहितः । उतैनङ्गोपा ऽअदृशन्नदृशन्ननुदहार्यः
स दृष्टो मृडयति नः २ एवमर्थं दत्त्वा नमोस्त्वनन्तायेति
गन्धाक्षतपुष्पमालादिभिर्वरं सम्पूज्य वरणसामग्रीं हस्ते गृहीत्वा
एभिर्गन्धाक्षतपुष्पपूगीफलद्रव्ययज्ञोपवीतताम्बूलपादुकोपानहपु-
ष्पमालोष्णीषकञ्चुककटिवेष्टोपसंव्यानहस्तभूषणकर्णवेष्टकवरमु-
द्रिकादिभिः करिष्यमाणकन्यादानप्रतिग्रहार्थम् अमुकगोत्रम्

य० सं० अ० १६ म० ६

आदित्यरूपेणात्र रुद्रः स्तूयते । अभिनयेन दर्शयन् आह—योऽ-
सौ प्रत्यक्षो रुद्रो रविरूपः ताम्रः उदयेऽत्यन्तं रक्तोऽरुणोऽस्तकाले
आरक्तः उत अपि च बभ्रुः पिङ्गलवर्णः सुमङ्गलः शोभनानि मङ्ग-
लानि यस्य एतादृशः, ये च रुद्रा एनम् अमितो दिक्षु प्राच्या-
दिषु श्रिताः किरणरूपेण सहस्रशोऽसङ्ख्याताः एषां हेडः क्रोधम्
अस्मदपराधज वयमेव ईमहे निवारयामः भक्त्या निराकुर्मः । हेडः
इति क्रोधनाम । एनमिति अमित इत्यादिना द्वितीया १

य. सं अ १६ मं. ७ योऽसौ आदित्यरूपोऽवसर्पति उदयास्तमयौ
कुर्वन्निरन्तरं गच्छति, यश्च नीला नीलवर्णा ग्रीवा कण्ठो यस्य स नील-
कण्ठो मयूरस्तत्सदृशोऽस्तमये मयूर इव लभ्यः, विलोहितः विशे-

अमुकप्रवरम् अमुकवेदाध्यायिनम् अमुकशाखिनम् अमुकशर्मा
णं विष्णुस्वरूपिणं कन्यार्थिनं वरत्वेन त्वामहं वृणे ।
वृतोऽस्मीति वरः प्रतिवदेत् । ततो वरः वस्त्रयज्ञोपवीतभूषणपु-
ष्पमालावरमुद्रिकाधारणं विधाय सुचक्षामन्त्रं जपेत् । ॐ सुच-
क्षा ऽअहमक्षीभ्यां (भूयासः) सुवर्चा मुखेन सुश्रुत्क-
र्णाभ्यां भूयासम् (समावर्तने व्याख्यास्यते) इति । तत आर्चा-
र्यः वरश्च उत्थाय यजमानाय तिलकाशीर्दानादिकं कुर्याताम् ।

मन्त्राश्च ॐ अग्नये त्वा मह्यं वरुणो ददातु सोऽमृत-
त्वमशीयायुर्द्वात्रिंशत् एधि मयो मह्यं प्रतिग्रहीत्रे १
ॐ रुद्राय त्वा मह्यं वरुणो ददातु सोऽमृतत्वमशीय

षेण लोहितो रक्तोऽस्ति-एनं देवं गोपा उत गोपाला अपि अदृशन्
पश्यन्ति, उदहार्यः उदकं हरन्ति ता उदहार्यः जलहारिण्यः योषि-
तोऽपि अदृशन् पश्यन्ति । आगोपालाङ्गनं प्रसिद्ध इत्यर्थः । दृशेर्लुङ्
इरितोवेत्यङ् । रुगागमश्छान्दसः । स दृष्टो रुद्रः नः अस्मान्
मृडयति सुखयतु । लेटो ऽडाटौ इति आट् । अर्घ्येऽपि आदि-
त्यबुद्धिः कर्तव्येति वाक्यार्थः ॥ २ ॥

य० सं० अ० ७ कं० ४७ हिरण्यप्रतिग्रहे विनियुक्तोऽयम् का-
त्यायनेन-

हे हिरण्य वरुणः अग्नये ऽग्निरूपापन्नाय मह्यम् त्वा त्वां
ददातु । पूर्वं वरुणेन कनकादि अग्न्यादिभ्यो दत्तम्, अतस्तेन
तेनात्मना प्रतिगृह्णानो विप्रो न नश्यतीति देवतादेशः । अ-
नेन विधिना गृह्णानः सोऽहम् अमृतत्वमारोग्यमशीय प्राप्नुयाम् ।
हे हिरण्य त्वं दात्रे आयुर्जीवनमोधि भव । प्रतिग्रहीत्रे प्रति-
ग्रहकर्त्रे मह्यम् मय सुखम् सुखकरम् एधि भव । दाता आयुष्मान्
भवतु अहं सुखी स्यामिति भावः १

गोप्रतिग्रहे विनियुक्तः-

हे गौः रुद्ररूपाय मह्यं वरुणस्त्वा त्वां ददातु । सोऽहममृतत्वं

प्राणो दात्रऽएधि व्वयो मह्यं प्रतिग्रहीत्रे २ अँवृहस्प-
तये त्वा मह्यं व्वरुणो ददातु सोऽमृतत्वमशीय त्व-
ग्दात्रऽएधि मयो मह्यं प्रतिग्रहीत्रे ३ अँयमाय त्वा
मह्यं व्वरुणो ददातु सोऽमृतत्वमशीय हयो दात्रऽएधि
व्वयो मह्यं प्रतिग्रहीत्रे ४ अँकोऽदात्कस्माऽअदात्का-
मो ऽदात् कामायादात् । कामो दाता कामः प्रतिग्रही-
ता कामैतत्ते ॥ ५ ॥

इति मन्त्राशिषं प्रतिगृह्य कन्यापिता समाचारात् दास्या-

प्राप्नुयाम् । हे गौः त्वं दात्रे यजमानाय प्राणरूपा एधि भव ।
मह्यं प्रतिग्रहीत्रे वयः अन्नं पशुर्वा भव—दुग्धदध्यादिरूपेण अ-
न्नं सन्ततिद्वारा पशुश्च भव २

वस्त्रप्रतिग्रहे विनियुक्तः—

हे वासः वृहस्पतिरूपाय मह्यं वरुणस्त्वा त्वां ददातु । सोऽ-
हममृतत्वमशीय प्राप्नुयाम् । त्वं च दात्रे त्वगेधि त्वगिन्द्रिय-
सुखकारि भव । प्रतिग्रहीत्रे मह्यं मयः सुखकरं च भव ३

अश्वप्रतिग्रहे विनियुक्तः—

हे अश्व यमरूपाय मह्यं वरुणस्त्वा त्वां ददातु । स यमरूपो
ऽहमश्वं गृह्णानोऽमृतत्वं प्राप्नुयाम् । हे अश्व त्वं दात्रे हयोऽश्वो
भव । मह्यं प्रतिग्रहीत्रे वयः अन्नं भोग्यं सन्ततिद्वारा पशुर्वा भव ४

य० सं० अ० ७ मं० ४८

मन्थौदनतिलादिप्रतिग्रहे विनियुक्तः—

दातुर्दानाभिमानाभावाय स्वस्य प्रतिग्रहजदोषाभावाय च
देशेन्द्रियात्मसङ्घाते कामं विविनक्ति—को नरोऽदात् दत्तवान्,
कस्मै नराय अदात् दत्तवानिति प्रश्नद्वयम् । अस्योत्तरमाह-
कामोऽदात् कामायादात् । न त्वं दाताऽहं प्रतिग्रहीता, त्वत्का-
माभिमानो देवः मत्कामाभिमानिने देवायादात् । एवं च काम
एव दाता काम एव प्रतिग्रहीता नान्यः । हे काम एतद् द्रव्यं ते तव
दातृप्रतिग्रहीतृत्वात् ॥ ५ ॥

दिभिः सुवासिनीभिर्वरस्य महानीराजनं कारयेत् ।

इति द्वारागतवरस्य पूजनपूर्वकवरणविधिः ।

(इति वाग्दानधूल्यर्घ्यविधिः) ॥

ततः कन्यापिता वरं पाण्डुकम्बलास्तृतस्थाने समुपवेश्य वराचार्ययोस्तिलकं कृत्वा सत्यवसरे वरपित्रादीनामन्येषां नेदिष्टवान्धवानां च तिलकमालादिभिः पूजनं विधाय सुखी-पविष्टान्कुर्यात् ।

अथ मधुपर्कपूर्वकविवाहप्रयोगः ।

तत उभयपक्षीया वाद्यघोषपुरस्सरं शान्तिपाठं (स्वस्ति-वाचनं) पठन्तो विवाहस्थलं प्रविशेयुः । तत्र रक्तकम्बलादिना उदग्दशम् अन्तःपटं विधाय प्राङ्मुखं वरं वरासमक्षं पश्चिमा-भिमुखीं कन्यां समुपवेश्य स्वयं दाता उदङ्मुखो भूत्वा अपेक्षितां विवाहसामग्रीं यथास्थानमासाद्य स्वासनउपविश्य मधुपर्केण वरमर्चयेत् । दीपं प्रज्वलय्य आचम्य अर्घ्यं संस्था-प्य प्राणायामं कृत्वा —

अग्नेहेत्यादि संकीर्त्य अमुकगोत्रः अमुकराशिरमुक-शर्माऽहं कन्यादानप्रतिग्रहार्थं गृहागतं स्नातकं वरं मधुपर्के-णार्चयिष्ये इति संकल्पयेत् । (द्वितीयविवाहे स्नातक-मिति न वाच्यम्) । मधुपर्कविधिस्तु वरशास्त्रोक्तः कार्य्यः । यः स्वशाखां परित्यज्य परशाखां समाश्रयेत् । दुर्मेधाः स तु विज्ञेयो मोघं तत्तस्य चोष्टितमिति । अर्घ्यशाखया मधुपर्क इति च ।

अत्र विवाहानुक्रमश्लोकाः—

अग्निप्रणयनं वस्त्रपरिधानं रुमञ्जनम् । गोत्रोच्चारो व-रस्य प्राक्कन्यायाश्च ततोऽर्पणम् १ कन्यादानप्रतिष्ठार्थं सुवर्णं गौश्च दक्षिणा । गृहान्निष्क्रमणं चाग्निसमीपगमनं ततः २ क-

न्यापितुः प्रैषदानं समीक्षेथाभिति स्फुटम् । अग्निं प्रदक्षि-
णीकृत्योपविश्य कुशकण्डिका ३ होमे बधूर्दाक्षिणतो ह-
दालम्भे तु वामतः । उपवेश्य वरश्चैनां स्विष्टकृद्धोममाचरेत् ४
संस्त्रवप्राशनं पूर्णपात्रमाचार्यदक्षिणा । विवाहानुक्रमश्लोकाः
शितिकण्ठमुखोदिताः ॥ ५ ॥ इति ।

अथ यजमानः वारणादियज्ञियकाष्ठमयं हरिद्रा-
दिरञ्जितं लेख्यालंकृतमनुपभुक्तमतिभव्यं दर्भास्तीर्णं चतु-
ष्पादमासनं तदभावेऽन्यादृशं वा पीठासनमाहार्याह “साधु
भवानास्तामर्चयिष्यामो भवन्तम्” इति । ॐ अर्चय इति वर-
स्योक्तिः । ततोऽर्चकपुरुषाः विष्टरद्वयं पादार्थमुदकम् अर्घम्
आचमनीयं मधुपर्कं (दाधिमधुघृतम्) अपिहितं कांस्येन न्यस्तं
कांस्ये तत्समीपमानयन्ति ।

अथ यजमान एकं विष्टरमादाय तिष्ठति । यजमान-
पक्षीयोऽन्यः कश्चिद्ब्राह्मणो विष्टरो विष्टरो विष्टरः इति त्रिः
श्रावयति । यजमानः प्रतिगृह्यतामिति सकृदुत्का वरस्य
हस्तयोर्ददाति । (हस्ते ददातीति गदाधरसंमतः क्वचित् पुस्तके
पाठः) । वरश्च ॐ प्रतिगृह्यामीत्युत्का उदग्रं विष्टरं तूष्णीमादाय
(वर्षोऽस्मीत्याथर्वणऋषिरनुष्टुप्छन्दो विष्टरो देवता उपवेशने
विनियोगः) इति ऋष्यादीनि स्मृत्वा—

* ॐ ववष्मोऽस्मि समानानामुद्यतामिव सूर्यः । इमं

* अस्यार्थः—अर्घ्यं आत्मानं स्तौति अर्घ्यत्वाय । कुलज्ञाना-
च्चारवपुर्वयोऽगुणैः अहं समानानां सजातीयानां मध्ये वर्षमः
श्रेष्ठः अस्मि भवामि, उद्यताम् उदयं प्रकाशं कुर्वतां ग्रहनक्षत्रा-
दीनां मध्ये सूर्य इव । किञ्च इमं विष्टरं तं पुरुष-
मुद्दिश्य विष्टरवत् बद्धम् अभि लक्ष्याकृत्य तिष्ठामि

तमभि तिष्ठामि यो मा कश्चाभिदासति-अनेन मन्त्रेण विष्टरम् उदगग्रमासने निधाय तदुपरि उपविशति । ततः पाद्यम् ३ इति त्रिः अन्येन श्राविते प्रतिगृह्यतामिति यजमाने-नोक्ते वरः ॐप्रतिगृह्णामीत्युक्त्वा प्रतिगृह्य तत्पात्रं भूमौ निधाय (विराजो दोहोऽसीति प्रजापतिर्ऋषिर्यजुश्छन्दः आपो देवताः पादप्रक्षालने विनियोगः) इति ऋष्यादीनि स्मृत्वा-

अञ्जलिना जलमादाय—

* ॐविराजो दोहोऽसि विराजो दोहमशीयम-
यि पाद्यायै विराजो दोहः-इति मन्त्रेण प्रथमं दक्षिणं पादं प्रक्षाल्य अनेनैव वामं पादं प्रक्षालयेत् । क्षत्रियादीनां तु वामम्प्रथमम् । अत्रावसरे समाचारात् वरो यथाशक्ति कलशद्रव्यं दद्यात् । तद्द्रव्यमानीय सम्प्रोक्ष्य सम्पूज्य अद्येहा-
मुकोऽहं दशाया मन्तर्दशायां गोचरेऽष्टकवर्गे सर्वतोभद्रे नै-
र्षाणे वर्षफलेऽपिवा यत्रकुत्रस्थाने स्थितानां आदित्यादिन-
वग्रहाणां दृष्टानां दुष्टदोषोपशान्त्यर्थं शुभानां शुभफलाधिक्य-
प्राप्तये इदं सुवर्णं सुवर्णनिष्कयीभूतं रजतद्रव्यं वा कन्या-
पक्षीयपुरोहिताय सम्प्रददे इति कलशद्रव्यं दत्त्वा पुनर्द्वितीयं

अधः कृत्वा उपविशामि, यः कश्चन मा माम् अभिदासति उपक्षीणं कर्तुमिच्छति । दसु उपक्षये ॥

*अस्यार्थः । प्राणधारणादिगुणैः सकलसौहित्येन विविधतया राजते इति विराडन्नं तस्य विराजः दोहः परिणाममारो रसः स त्वमसि भवसि । हे उदक तं त्वां विराजो दोहम् अशीय अश्नैव व्याप्नुयाम् । किञ्च मयि विषये या पाद्या पादयोः सा-
ध्वी सपर्या तस्यै तदर्थम् विराजो दोहः मन्त्रसंस्कृतं जल,
भवेति शेषः ॥

विष्टरं प्रतिगृह्णीयात् । विष्टरो विष्टरो विष्टरः इत्यन्येन श्राविते प्रतिगृह्यतामिति यजमानेनोक्ते वरः ॐप्रतिगृह्णामीत्युक्त्वा प्रतिगृह्य पूर्ववद्वर्षोऽस्मीति मन्त्रेण आसने उदगग्रं पादयोरधस्ताद्भिदधाति । ततो यजमानः अर्घोऽर्घोऽर्घः इत्यन्येन श्राविते प्रतिगृह्यतामिति वदेत् । वरः ॐप्रतिगृह्णामीत्युक्त्वा (आपः स्थेति प्रजापतिर्ऋषिः यजुश्छन्दः आपो देवताः अर्घग्रहणे विनियोगः) ।

+ॐआपः स्थ युष्माभिः सर्वान्कामानवाप्नवानि-
इत्यर्घ्यं *पाणिभ्यां प्रतिगृह्य शिरःपर्यन्तमानीय भूमौ ऐशान्यां
निनयन् अभिमन्त्रयते अग्रिमन्त्रेण । यथा (समुद्रमित्याथर्वणऋ-
षिरनुष्टुप्छन्द आपो देवताः अर्घ्याभिमन्त्रणे विनियोगः) ।

÷ॐसमुद्रं वः प्रहिणोमि स्वां योनिमभिगच्छ-
त । अरिष्टास्माकं वीरा मा परासेचि मत्
पयः—इति । अथान्येन आचमनीयम् ३ इत्युक्ते प्रतिगृह्यता-
मिति यजमानेनोक्ते वरः ॐप्रतिगृह्णामीत्युक्त्वा हस्ताभ्यां प्रति-

+अस्यार्थः । हे आपः यूयम् आपःस्थ आतिहेतवो भवथ । यु-
ष्माभिः सर्वान् कामानभीष्टार्थानवाप्नवानि लभेथ ॥

*“कांस्येनैवार्हणीयस्य निनयेदर्घमञ्जलौ” इति—

शुभकर्मनिर्णये वचनात् ।

÷अस्यार्थः । हे आपः वः युष्मान् समुद्रं प्रहिणोमि गमयामि ।
अतः स्वां योनिम् स्वकारणभूतं समुद्रम् अभि लक्ष्मीकृत्य ग-
च्छत व्रजत । किञ्च युष्मत्प्रसादात् अस्माकं वीराः पुत्रा भ्रातरश्च
अरिष्टा अनुपहृताः सन्तु । अरिष्टास्माकमित्यत्र सन्धिरार्षः । मत्
पयः पयः अर्घ्यादिमङ्गलं जलं मा परासेचि अपगतं माऽस्तु । सदैव
अर्घ्यो भवानीत्यर्थः ॥

गृह्य (आममग्निति परमेष्ठी ऋषिर्बृहती छन्दः आपो देवताः
आचमने विनियोगः) ।

+ॐ आ ऽमा ऽगन्यशसास ऽसृज वर्चसा । तम्मा
कुरु प्रियं प्रजानामधिपतिं पशूनामरिष्टिं तनूनाम्-
इति मन्त्रेण सकृदाचम्य ततः “त्रिः प्राश्याप” इत्या-
द्युक्तीत्या स्मार्त्ताचमनं कुर्यात् । अथ मधुपर्को मधु-
पर्को मधुपर्कः इत्यन्येनोक्ते यजमानः प्रतिगृह्यतामित्यु-
क्त्वा दधिमधुघृतं कांस्यपात्रस्थापितं *बृहता कांस्यपात्रेण
षिद्धितं वराय निवेदयति । वरश्च ॐप्रतिगृह्यामीत्युक्त्वा
यजमानहस्तस्थितम् ईषद् यजमानहस्तोद्घाटितं मधुपर्कमीक्ष-
माणो मन्त्रं पठति (मित्रस्यत्वा इति प्रजापतिर्ऋषिः पङ्क्तिश्छ-
न्दो मित्रो देवता मधुपर्कप्रतीक्षणे विनियोगः) ।

+ॐ मित्रस्य त्वा चक्षुषा प्रतीक्षे-इति । प्रतीक्ष्य-

+अस्यार्थः । हे वरुण जलेश तम् एकरूपेण त्वाम् आश्रितं मा मां
यशसा अमा सहभावं सामीप्यं वा आऽगन् आगमय । अमेत्यव्ययं
सहार्थं । आङ्गुपसर्गः अग्निति क्रियार्थनिपातेन सम्बध्यते ।
यद्वा मा गन् इत्येव छेदः । ग्निति अन्तर्भूतण्यर्थस्य गमघातोर्लोपि
छान्दसं रूपम् । मा मां यशसा आगन् आगमय यशस्विनं कुर्वित्कथः ।
तथा वर्चसा ब्रह्मवर्चसेन संसृज संसृष्टं कुरु । किञ्च प्रजानां पुत्रपौ-
त्रादीनां प्रियं, पशूनां गोश्ववादीनाम् अधिपतिं स्वामिनं, तथा तनूनां
देहावयवानां शरीराणां वा अरिष्टिम् अहिंसकं कुरु । अरिष्टमिति
जयगमसंमतः पाठः । हिंसाऽत्र “अनभ्यासेन वेदानामाचारस्य
च लङ्घनात् । अलस्यादन्नदोषाच्च मृत्युर्विप्रान् जिघांसति” इत्या-
दिना दर्शिता ॥

*वर्षीयसा पात्रेणापिधायेति हिरण्यकेशिगृह्यात् ।

॥ हे मधुपर्कं त्वा त्वां मित्रस्यदित्यस्य चक्षुषा प्रतीक्षे पश्यामि ।
आदित्यानुग्रहेण पश्यामीति वाक्यार्थः ॥ का०श्रौ०अ०२ कं०२ सू०१५

* (देवस्यत्वेति बृहस्पतिराङ्गिरसऋषिर्जुश्छन्दः सविता देवता मधुपर्कग्रहणे विनियोगः) ।

ॐ देवस्य त्वा सावितुः प्रसवेऽश्विनोर्बाहुभ्यां पूष्णो हस्ताभ्यां प्रतिगृह्णामि—इत्युक्त्वा मधुपर्कपात्रं हस्ताभ्यां गृहीत्वा (अञ्जलिना प्रतिगृह्णति आश्व. वृ.) स्ववामकरे निधाय दाक्षिणहस्तानामिकया त्रिः प्रयैति मिश्रयति वक्ष्यमाणेन मन्त्रेण । (नमः श्यादेति प्रजापतिर्ऋषिर्जुश्छन्दः सविता देवता मिश्रणे विनियोगः) ।

+ ॐ नमः श्यावास्याघान्नशने यत्तऽआविद्धं तस्य निष्कृन्तामि—इतिमन्त्रेण मधुपर्कं सकृत्प्रदाक्षिणमालोड्य अङ्गुष्ठानामिकाभ्यां सकृत्पूष्णीं बहिर्निरुक्षयति प्रक्षिपति । एवं पुनर्द्विवारमालोडनं निरुक्षणं च कृत्वा तस्य त्रिः प्राशनाति । (यन्मधुन इति कुत्सऋषिर्जगतीछन्दो मधुपर्को देवता मधुपर्कप्राशने विनियोगः)

÷ ॐ यन्मधुनो मधव्यं परमं रूपमज्ञायं तेनाहं

* “ब्रह्मत्वं प्रतिष्ठान्तं बृहस्पतिराङ्गिरसोऽपश्यत् ” इति सर्वाणुकमसूत्रे प्राशिन्नप्रतिग्रहणे विनियुक्तस्य देवस्यत्वेत्यस्य आङ्गिरसबृहस्पतिऋषिकत्वोक्तेः, “देवस्यत्वा सावित्रम्” इति तत्रैव सवितृदेवताकत्वोक्तेश्च मधुपर्कप्रतिग्रहेऽपि विनियुक्तस्य तथात्वमुचितम् । अन्वथालेखस्तु प्रामादिकः । य० सं० २।११। व्या० पृ० २३८

+ अस्यार्थः । हे अग्ने ते तुभ्यं नमः । किंभूताय श्यावास्याय कपिशमुखाय । ते तव अन्नशने अन्नाशने अद्यते इति अन्नं तस्य अशने अदनीये मधुपर्कं, (ह्रस्वश्छान्दसः) यद् द्रव्यम् आधिर्द्धं संश्लिष्टम् अनदनीयं तद् निष्कृन्तामि निरस्थामि ॥

÷ अस्यार्थः । हेदेवाः मधुनो मकरन्दस्य यद् मधव्यं मधुनि स्नाहं

मधुनो मधव्येन परमेण रूपेणान्नाद्येन परमो म-
धव्योऽन्नादोऽसानि-इति अनामिकाङ्गुष्ठाभ्यां प्राञ्जनाति ।
एवं पुनर्द्विवारम् उच्छिष्टस्यैव मन्त्रवत्प्राशनम् । ताम्बूलेक्षुफ-
ले इति पूर्वोक्तवचनात् । (अम्धुव्वाताऋतायते इत्यादिति-
सृभिर्ऋग्भिः प्रत्यृचं वा त्रिः प्राशनं कृत्वा) प्राशितशेषं पूर्वस्यार्थं
दिशि असंचरे क्षिपेत् । ततः अँऋग्वेदाय स्वाहा इत्यादिकात्याय-
नकृतशौचसूत्रबोधितरीत्या द्विः स्मार्ताचमनं कृत्वा जलं स्पृष्ट्वा
अङ्गान्युपस्पृशति* । यथा दक्षिणकराग्रेण संहताभिस्तिष्ठभि-
स्तर्जनीमध्यमानामिकाभिः—

+‘व्वाङ्गऽआस्ये अस्तु’ इति मुखं स्पृशेत् ।

परमम् उत्कृष्टम् रूपयति प्रकाशयति देहसंघातमिति रूपम्
अन्नाद्यं ब्रीह्यादिवन् प्राणधारकम् अन्नोपादानकम् अन्नादि-
रसकदम्बं वा तेन सर्वरूपोपपन्नेन रसेन उक्तविशेषणविशिष्टेन
अहं परमः सर्वेभ्यो गुणाधिकः मधव्यो मधुपर्कार्हाः अन्नादः
सदन्नभोक्ता च असानि भवानि ॥

*‘आसने प्राङ्मुख’ इत्यादिना आचमनप्रकारमुपादिश्य “ततः
संहताभिस्तिष्ठभिरङ्गुलिभिरास्यमलोमकप्रदेशे स्पृष्ट्वा हस्तौ प्र-
क्षाल्याङ्गुष्ठप्रदेशिनीभ्यां घ्राणं स्पृष्ट्वाऽङ्गुष्ठानामिकाभ्यां चक्षुषी
श्रोत्रे च स्पृशेत् । अङ्गुष्ठकनिष्ठिकाभ्यां नाभिं, तलेन हृदयं,
सर्वाङ्गुलीभिः शिरः, सर्वाङ्गुलीभिर्बाहुमूले स्पृशेत् । सर्वत्र
मध्येमध्ये हस्ताभ्यामपः स्पृशेत्” ॥ इति सजलहस्तेन आ-
स्यादिस्पर्शः संहताङ्गुलित्रयादिना विधानपारिजाते तु. स्तबके
आनिहकप्र. योगीश्वरेणोक्तः । यद्यप्यत्र संहताङ्गुलिभिर्बाहुमूले
इति उक्तं तथापि अङ्गुल्यग्रैस्तद् ज्ञेयम् । आश्व. गृ. परिशिष्टादौ
तथा दर्शनात् ।

+अस्यार्थः । मे मम वागिन्द्रियमास्ये ऽस्तु । नसोर्नासिकयोः
घ्राणः प्राणवायुः । अक्षणेर्नैत्रगोलकयोः चक्षुः चक्षुरिन्द्रियम् ।

हस्तौ प्रक्षाल्य जलं स्पृष्ट्वा अङ्गुष्ठप्रदेशिनीभ्यां 'नसोर्मे प्राणः अस्तु'इति नासिकारन्ध्रद्वयम् । अङ्गुष्ठानामिकाभ्याम् 'अक्ष्णोर्मे चक्षुरस्तु'इति युगपत् चक्षुषी । तथैव 'कर्णयोर्मे श्रोत्रमस्तु'इति मन्त्रावृत्त्या दाक्षिणोत्तरौ कर्णौ । संहताङ्गुल्यग्रैः 'बाह्वोर्मे बलमस्तु'इति बाहुमूले । असंहताङ्गुलिभ्यां पाणिभ्याम् 'ऊर्वोर्मे ओजः अस्तु'इति युगपद्गुरु । 'अरिष्टानि मेऽङ्गानि तनूस्तन्वा मे सह सन्तु' इति शिरःप्रभृतिपादपर्यन्तम् पाणिभ्यामालभेत । ततो द्विराचामेत् । ततो यजमानः खड्गप्रतिनिधिं कुशतरुणमादाय गौर्गौर्गौः इत्यन्योक्ते आलभ्यतामित्याह । वरश्च माऽऽलभ्यतामित्युक्त्वा मन्त्रं पठेत् ।

(मातारुद्राणामिति ब्रह्मा ऋषिस्त्रिष्टुप्छन्दो गौर्देवता गोरभिमन्त्रणे विनियोगः) *ॐमाना रुद्राणां दुहिता वव-

कर्णयोः कर्णशङ्कुलयोः श्रोत्रं श्रवणोन्द्रियम् । बाह्वोः बलं शक्तिः । ऊर्वोः ओजस्तेजः । मे मम तनूः देहः तन्वा देहस्याङ्गानि च सह युगपत् अरिष्टानि अनुपहतानि सन्तु ॥

*अस्यार्थः । हे पूजकाः यत इयं गौः रुद्राणां माता जननी वसुनां दुहिता कन्या आदित्यानां स्वसा भगिनी अमृतस्य क्षीरस्य नाभिराश्रयः कारणम् । नु वितर्के । छन्दसि व्यवहिताश्चेत्युक्तेः प्रोपसर्गस्य वोचमित्यत्रान्वयः । अतः प्रवोचं ब्रवीमि, चिकितुषे चेतनावते जनाय मादृशाय यूयमिमां गां मा वधिष्ट मा हत किंतु गोपशुं कुरुतेति तात्पर्यार्थः । किंभूताम् ? अनागाम् अनपराधाम् अदितिं देवमातरं, पयोदानात् । अहं मम अमुष्य अर्घयितुश्च पाप्मानं गोस्थाने हनोमि हन्मीति ॥

उत्सर्गपक्षे ममामुष्य च पाप्मा हतः ओम् इत्युपांशु उक्त्वा उत्सृजत तृणान्यत्तु इति, उच्चैर्ब्रूयात् । कलावयमेव पक्षः सर्वैः स्वीकृतः ॥

सूनां स्वसाऽऽदित्यानाममृतस्य नाभिः । प्र नु व्वोचं
 चिकितुषे जनाय मा गामनागामदिति व्वधिष्ट-मम
 चागुष्य यजमानस्य च पाप्मा हतः ॐ इत्युपांशु पठित्वा उत्सृजत
 तृणान्यत्तु इत्युच्चैर्व्यात् । ततः कुशपत्रस्योत्सर्जनमेव नालम्भ-
 नम् । कलौ गवालम्भनस्य निषिद्धत्वात् । अत्राचारादक्षिणा-
 दानम् । अद्येहेत्यादि सं० अमुकोऽहं मधुपर्कोपयोगिनो गोरुत्सर्ग-
 कर्मणः साद्गुण्यार्थं गोप्रत्याम्नायीभूतं सुवर्णं तन्निष्कयी-
 भूतं रजतद्रव्यं वा ब्राह्मणाय दास्ये ॐ तत्सत् इति सङ्कल्प्य
 ब्राह्मणाय दद्यात् ।

इति मधुपर्कविधिः ।

‘अग्निमुपसमाधाय पाणिं गृह्णीयात्’ इति पारस्करोक्तेः-

अस्मिन्नवसरे वरानुमत्या कश्चिद्द्वरपक्षीयो ब्राह्मणो बहिः शाला-
 यामागत्य चतुरङ्गुलमुच्छ्रितायां चतुर्विंशत्यङ्गुलायतायां तावदेव
 विस्तृतायां गृह्णासंग्रहोक्तायां वेद्यां पञ्चभूसंस्कारपूर्वकमग्निं ताप्रपा
 त्रेण संस्थापयेत् । ततः अग्नेः पश्चात्तृणपूलकं कटं वा स्थापयेत् ।
 नारदोक्ता चतुर्हस्ता वेदिस्तु न पर्वतीयादिषु प्रचलति । अग्निस्था-
 पनानन्तरं कन्यापिता वराय वस्त्रचतुष्टयं ददाति । तत्र सङ्कल्पः
 अद्येह अमुकशर्माऽहं कन्यादानकर्मणः पूर्वाङ्गत्वेन वराय सद्रव्यं
 वस्त्रचतुष्टयं संप्रददे इति दद्यात् । वरश्च ॐ स्वस्तीत्युक्त्वा प्र-
 तिगृह्य तेषु वस्त्रेषु वस्त्रयुग्मं कन्यायै परिधानार्थं प्रयच्छति
 वस्त्रद्वयं स्वयं परिधत्ते । तत्र प्रथम कन्यायाः वस्त्रपरिधानम् । वर-
 स्यैव मन्त्रपाठो लिङ्गात् । (जराङ्गच्छेति प्रजापतिर्ऋषिस्त्रिण्डु-
 प्छन्दो वासो देवता अधोवस्त्रपरिधापने विनियोगः)

* ॐ जरां गच्छ परिधत्स्व वासो भवाकृष्टीनाम

* अस्यार्थः । हे कन्ये त्वं जरां निर्दुष्टवृद्धत्वं मया सह गच्छ

भिशस्तिपावा । शनश्च जीव शरदः सुवर्चा रयिं च पुत्राननुसंध्ययस्वायुष्मतीदं परिधत्स्व वासः-इत्यधोवस्त्रम् परिधत्ते ।

अथोत्तरीयं (याऽअकृन्तन्निति प्रजापतिर्ऋषिस्त्रिष्टुप्छदः वासो देवता उत्तरीयपरिधापने विनियोगः) ।

*ॐयाऽअकृन्तन्नवयन्याऽअतन्वत । याश्च देवीस्तन्तूनभितो ततन्थ । तास्त्वा देवीर्जरसे संध्ययस्वायुष्मतीदं परिधत्स्व वासः-इति ।

अथ समाचारात् वरः स्वयं परिधत्ते समावर्तनसूत्रोक्ताभ्यां मन्त्राभ्याम् । (परिधास्यै इत्याथर्वणऋषिः पङ्क्तिच्छन्दो वासो देवता वासःपरिधाने विनियोगः) ।

ॐपरिधास्यै यशोधास्यै दीर्घायुत्वाय जरदष्टि-

प्राप्नुहि । वासश्च मया सम्पादितं परिधाहि । आकृष्यन्ते कामादिभिरित्याकृष्टयो मनुष्याः तेषाम् अभिशस्तिः अभिशापः शसु प्रमादे, तस्मात् पातीत्यभिशस्तिपावा भव । वनिबन्तमेतत् । शतं च शरदो वर्षाणि जीव प्राणिहि । सुवर्चाः तेजस्विनी भृत्वा रयिं च धनं पुत्रांश्च अनु पश्चात् संध्ययस्व अतिसवृणीष्व उत्पाद्य राशिं कुरु, हे आयुष्मति इदं वासः परिधत्स्व इत्यनुवादः । मन्त्र एवात्र कारितार्थे ॥

*अस्यार्थः । या देवीः देव्यः इदं वासः अकृन्तन् कर्तितवत्यः, या अवयन् वीतवत्यः, वेञ्ज तन्तुसन्ताने, ओतवत्य इत्यर्थः । याः तन्तून् सूत्राणि अतन्वत प्रोतवत्यः तिर्यक् तन्तून् विस्तारितवत्य इत्यर्थः । चकारात् या ओतान् प्रोतांश्च तन्तून् अभितः उभयपार्श्वयोरपि ततन्थ तेनुः तुरीवेमादिव्यापारेण ग्रथितवत्यः-ताः तत्तत्सामर्थ्यदात्र्यो देव्यः स्वकार्यं रूपवदिदं वासः त्वा त्वां जरसे दीर्घकालनिर्दुष्टजीवनाय संध्ययस्व परिधापयन्तु । संधिः पुरुषादिव्यत्ययश्च छान्दसः । अतो हेतोः आयुष्मति इदं वासः परिधत्स्व उत्तरीयत्वेन वृणीष्व ॥

रस्मि । शतञ्च जिवामि शरदः पुरुची रायसपोषमभि-
संव्याधिष्ये-इत्यधोवस्त्रं परिधाय

अथोत्तरीयं (यशसामेत्याथर्वणऋषिः पङ्क्तिच्छन्दो लि-
ङ्गोक्ता देवता उत्तरीयपरिधाने विनियोगः) ।

अँयशसा मा द्यावापृथिवी यशसेन्द्राबृहस्पती ।
यशो भगश्च माऽविन्दद्यशो मा प्रतिपद्यताम्-इति ।
ततो द्विराचमनम् । “स्नात्वा पीत्वा क्षुते सुप्ते भुक्त्वा रथ्यो-
पसर्पणे । आचान्तः पुनराचामेद्वासो विपरिधाय च” ॥ इति
विधानपारिजाते याज्ञवल्क्यवचनात् ।

अथ कन्यापिता कन्यावरौ परस्परं समञ्जेतमिति प्रेष्य
सम्मुखीकुर्यात् । ततो वरः सम्मुखीभूतः पश्यन्नेव मन्त्रं
पठति (समञ्जन्त्विति आथर्वणऋषिरनुष्टुप्छन्दो लिङ्गोक्ता
देवता परस्परसमञ्जने विनियोगः) ।

*अँसमञ्जन्तु त्विश्वेदेवाः समापो हृदयानि नौ ।
सम्मातरिश्वा सन्धाता समुदेष्ट्री दधातु नौ-इति ॥

अथ वंशगोत्रप्रवरसापिण्ड्यनिश्चयार्थं गोत्राद्युच्चारः कर्त्तव्यः ।

तत्र क्रममाह कारिकाकारः-“उच्चारः प्रातिलोम्येन पितृ-
णां सर्वकर्मसु । कन्यादाने यज्ञवृतावानुलोम्येन स स्मृतः” इति ॥

तत्र प्रथमं कन्यापक्षीयः आशीर्वादश्लोकं पठति पृच्छति च-

*अस्यार्थः । हेकन्यके नौ आवयोः हृदयानि मनांसि तन्निष्ठव्या-
पारान् सङ्कल्पविकल्पात्मकान् विश्वेदेवाः सम्यग्भूता आपश्च सम-
ञ्जन्तु गुणातिशयाधानेन संस्कुर्वन्तु । तथा सम्यग्भूतो मातरिश्वा
अनुकूलो वायुः तथा अनुकूलः प्रजापतिः तथा देष्ट्री धर्मोपदेष्ट्री
देवता आवयोर्हृदयानि सन्दधातु, उ अप्यर्थे ॥

जेतुं यस्त्रिपुरं हरेण, हरिणा व्याजाद्बलिं बध्नता,
 स्रष्टुं वारिभवोद्भवेन भुवनं, शेषेण धर्तुं धराम् ॥
 पार्वत्या महिषासुरप्रमथने, सिद्धादिभिर्मुक्तये,
 ध्यातः पञ्चशरेण विश्वविजये, नागाननः पातु वः ॥ १ ॥

किङ्गोत्रस्य किंप्रवरस्य किंशाखिनः किंवेदाध्यायिनः किं-
 शर्मणः प्रपौत्राय किङ्गोत्रस्य किंप्रवरस्य किंशाखिनः किं-
 वेदाध्यायिनः किंशर्मणः पौत्राय किङ्गोत्रस्य किंप्रवरस्य
 किंशाखिनः किंवेदाध्यायिनः किंशर्मणः पुत्राय आयुष्मते
 कन्यार्थिने विष्णुस्वरूपिणे किनाम्ने वरायेति ।

ततो वरपक्षीयो ब्राह्मणः आशीर्वादं पठित्वोत्तरयति पृ-
 च्छति च—

कौपीनं परिधाय पन्नगपतिं गौरीपतौ श्रीपते—

रभ्यर्णं समुपागते कमलया सार्द्धं स्थितस्यासने ॥

आयाते गरुडेऽथ पन्नगपतौ त्रासाद्बहिर्निर्गते

शम्भुं वीक्ष्य दिगम्बरं जलभुवः *स्मेरं स्मितं पातु वः ॥२॥

अमुकगोत्रस्य अमुकप्रवरस्य अमुकशाखिनः अमुकवे-
 दाध्यायिनः अमुकशर्मणः प्रपौत्राय अमुकगोत्रस्य अमुकप्रवरस्य
 अमुकशाखिनः अमुकवेदाध्यायिनः अमुकशर्मणः पौत्राय
 अमुकगोत्रस्य अमुकप्रवरस्य अमुकशाखिनः अमुकवेदाध्या-
 यिनः अमुकशर्मणः पुत्राय आयुष्मते विष्णुस्वरूपिणे कन्या-
 र्थिने अमुकनाम्ने वराय । किंगोत्रस्य किंप्रवरस्य किंशाखिनः
 किंवेदाध्यायिनः किंशर्मणः प्रपौत्रीं किंगोत्रस्य किंप्रवरस्य
 किंशाखिनः किंवेदाध्यायिनः किंशर्मणः पौत्रीं किं-
 गोत्रस्य किंप्रवरस्य किंशाखिनः किंवेदाध्यायिनः किंश-

* इदं दिगम्बरस्य विशेषणम् ।

र्मणः पुत्रीमायुष्मतीं श्रीरूपिणीं वरार्थिनीं किनाम्नीं कन्याम् ।

अथ कम्बापक्षीयः पठति उत्तरयति पृच्छति च—

च्युतामिन्दोर्लेखां रतिकलहभ्रं च वलयं

द्वयं चक्रीकृत्य प्रहसितमुखी शैलतनया ॥

अवोचद्यं पश्येत्यवतु स शिवः सा च गिरिजा

स च क्रीडाचन्द्रो दशनकिरणापूरिततनुः ॥ ३ ॥

अमुकगोत्रस्य अमुकप्रवरस्य अमुकशाखिनः अमुकव-
दाध्यायिनः अमुकशर्मणः प्रपौत्रीम् अमुकगोत्रस्य अमुकप्र-
वरस्य अमुकशाखिनः अमुकवेदाध्यायिनः अमुकशर्मणः
पौत्रीम् अमुकगोत्रस्य अमुकप्रवरस्य अमुकशाखिनः अमुक-
वेदाध्यायिनः अमुकशर्मणः पुत्रीमायुष्मतीं श्रीरूपिणीं वरार्थि-
नीम् अमुकनाम्नीं कन्याम् । किंगोत्रस्य किंप्रवरस्य किंशाखिनः
किंवेदाध्यायिनः किंशर्मणः प्रपौत्राय किंगोत्रस्य किंप्रवरस्य
किंशाखिनः किंवेदाध्यायिनः किंशर्मणः पौत्राय किंगोत्रस्य
किंप्रवरस्य किंशाखिनः किंवेदाध्यायिनः किंशर्मणः पुत्राय
आयुष्मते विष्णुस्वरूपिणे कन्यार्थिने किनाम्ने वराय ।

अथ वरपक्षीयो ब्राह्मणः आशीर्वादं पठित्वा उत्तरयेत्
पृच्छेच्च—

रासोल्लासभरेण विभ्रमभृतामाभीरवामभ्रुवाम्

अभ्यर्णं परिरभ्य निर्भरमुरः प्रेमान्धया राधया ॥

साधु त्वद्वदनं सुधामयमिति व्याहृत्य गीतस्तुतिः

व्याजालिङ्गनचुम्बितः स्मितमनोहारी हरिः पातु वः ॥ ४ ॥

अमुकगोत्रस्य अमुकप्रवरस्य अमुकशाखिनः अमुकवेदाध्या-
यिनः अमुकशर्मणः प्रपौत्राय अमुकगोत्रस्यामुकप्रवरस्यामुक-
शाखिनः अमुकवेदाध्यायिनः अमुकशर्मणः पौत्राय अमुकगोत्रस्य

अमुकप्रवरस्य अमुकशाखिनः अमुकवेदाध्यायिनः अमुकशर्मणः
पुत्राय आयुष्मते विष्णुस्वरूपिणे कन्यार्थिने अमुकनाम्ने वरा-
य । किंगोत्रस्य किंप्रवरस्य किंशाखिनः किंवेदाध्यायिनः किंश-
र्मणः प्रपौत्री किङ्गोत्रस्य किंप्रवरस्य किंशाखिनः किंवेदाध्या-
यिनः किंशर्मणः पौत्री किङ्गोत्रस्य किंप्रवरस्य किंशाखिनः
किंवेदाध्यायिनः किंशर्मणः पुत्रीम् आयुष्मती श्रीरूपिणीं
वरार्थिनीं किंनान्नीं कन्याम् ।

अथ कन्यापक्षीयः पठेत् उत्तरयेत्पृच्छेच्च—

देव्यं वारि कथं यतः सुरधुनी मौलौ, कथं पावको

देव्यस्तद्धि विलोचनं, कथमहिर्देव्यः स चाङ्गे तव ॥

तस्माद् द्यूतविधौ त्वयाऽद्य मृषितो हारः परित्यज्यताम्

इत्थं शैलसुवा विहस्य लपितः शम्भुः शिवायास्तु वः॥५॥

अमुकगोत्रस्य अमुकप्रवरस्य अमुकशाखिनः अमुकवेदा-
ध्यायिनः अमुकशर्मणः प्रपौत्रीम् अमुकगोत्रस्य अमुकप्रवर-
स्य अमुकशाखिनः अमुकवेदाध्यायिनः अमुकशर्मणः पौत्री-
म् अमुकगोत्रस्य अमुकप्रवरस्य अमुकशाखिनः अमुकवेदाध्या-
यिनः अमुकशर्मणः पुत्रीम् आयुष्मतीं श्रीरूपिणीं वरार्थिनीम्
अमुकनान्नीं कन्याम् । किंगोत्रस्य किंप्रवरस्य किंशाखिनः
किंवेदाध्यायिनः किंशर्मणः प्रपौत्राय किंगोत्रस्य किंप्रवरस्य
किंशाखिनः किंवेदाध्यायिनः किंशर्मणः पौत्राय किंगोत्रस्य
किंप्रवरस्य किंशाखिनः किंवेदाध्यायिनः किंशर्मणः पुत्राय
आयुष्मते विष्णुस्वरूपिणे कन्यार्थिने किंनान्ने वराय ।

अथ वरपक्षीयः पठेदुत्तरयेत्पृच्छेच्च—

सानन्दं नन्दिहस्ताहतसुरजरवाहूतकौमारबर्हि-

त्रासान्नासाग्रन्ध्रे विशति फणिपतौ भोगसंकोचभाजि ॥

गण्डोडुनालिमालामुखरितककुभस्ताण्डवे शूलपाणे-

वैनायक्याश्चिरं वो वदनविधुतयः पान्तु चीत्कारवत्यः॥६॥

अमुकगोत्रस्य अमुकप्रवरस्य अमुकशाखिनः अमुकवेदा-
ध्यायिनः अमुकशर्मणः प्रपौत्राय अमुकगोत्रस्यामुकप्रवर-
स्यामुकशाखिनः अमुकवेदाध्यायिनः अमुकशर्मणः पौत्राय
अमुकगोत्रस्यामुकप्रवरस्यामुकशाखिनोऽमुकवेदाध्यायिनः अमु-
कशर्मणः पुत्राय आयुष्मते विष्णुस्वरूपिणे कन्यार्थिने अ-
मुकनाम्ने वराय । किंगोत्रस्य किंप्रवरस्य किंशाखिनः
किंवेदाध्यायिनः किंशर्मणः प्रपौत्रीं किंगोत्रस्य किंप्रवरस्य
किंशाखिनः किंवेदाध्यायिनः किंशर्मणः पौत्रीं किंगोत्रस्य
किंप्रवरस्य किंशाखिनः किंवेदाध्यायिनः किंशर्मणः पुत्रीम्
आयुष्मतीं श्रीरूपिणीं वरार्थिनीं किंनाम्नीं कन्याम् ।

अथ कन्यापक्षीयः केवलं प्रतिब्रूयात् । अमुकगोत्रस्यामुक-
प्रवरस्यामुकशाखिनोऽमुकवेदाध्यायिनो ऽमुकशर्मणः प्रपौत्रीम्
अमुकगोत्रस्यामुकप्रवरस्यामुकशाखिनोऽमुकवेदाध्यायिनोऽमुक-
शर्मणः पौत्रीम् अमुकगोत्रस्यामुकप्रवरस्यामुकशाखिनोऽमुक-
वेदाध्यायिनोऽमुकशर्मणः पुत्रीम् आयुष्मतीं श्रीरूपिणीं वरा-
र्थिनीम् अमुकनाम्नीं कन्याम् । एवं त्रिवारं गोत्राद्युच्चारं वि-
धाय पक्षद्वयेऽप्याशीर्वादश्लोकपाठः ।

देवक्यां यस्य सूति, स्त्रिजगति विदिता रुक्मिणी धर्मपत्नी,

पुत्राः प्रद्युम्नमुख्याः सुरनंरजयिनो, वाहनं पक्षिराजः ॥

वृन्दारण्यं विहारो, व्रजपुरवनिता वल्लभा राधिकाद्याः,

चक्र विख्यातमस्त्रं स जयति जगतां स्वस्तये नन्दसूनुः॥७॥

कौसल्याविशदालवालजानितः सीतालतालिङ्गितः

सिक्तः पङ्क्तिरथेन सोदरमहाशाखाभिसंवर्द्धितः ॥

रक्षस्तीव्रनिदाघपाटनपटुश्लयाश्रितानन्दकृत्

युष्माकं स विभूतयेऽस्तु भगवान् श्रीरामकल्पद्रुमः ॥ ८ ॥

इति पठित्वा कन्यापिता त्रिवारं ददानि ३ इति वरं प्रति वदेत् । ततः समाचारात् पक्षद्वये गोत्राद्युच्चारदक्षिणा । तत्र संकल्पः । अद्यहेत्यादि सं. अमुकशर्माऽहं विवाहकर्मणि द्विजद्वारा कृतस्य गोत्राद्युच्चारकर्मणः साङ्गतासिद्ध्यै इमां दक्षिणां ब्राह्मणाय दास्ये अतस्तत् न मम । दक्षिणां दद्यात् । ततः सुलग्नसमागमप्राक्काले कन्यां वस्त्रभूषणादिभिर्भूषयित्वा गन्धाक्षतपुष्पादिभिस्तां पूजयेत् । ॐ श्रींश्च ते लक्ष्मीश्च पत्न्यावहोरात्रे पाद्वै नक्षत्राणि रूपमश्विनौ वव्यात्तम् । इष्णान्निषाणामुं मऽइषाण सर्वलोकं मऽइषाण ॥ १ ॥ ॐ अम्बे ऽअम्बिके ऽअम्बालिके न मा नयति कश्चन । ससस्यश्चकः सुभद्रिकां काम्पीलवासिनीम् ॥ २ ॥ ॐ समरुये देव्या धिया सन्दक्षिणयोरुचक्षसा । मा मऽआयुः प्रनोषीमोऽअहं तव वीरं विवेद्य तव देवि सन्दृशि ॥ ३ ॥ इति मन्त्रैः कन्यां पूजयेत् ।

(अथ कन्यादानलग्नानुरोधेन कन्यादानात्पूर्वं पश्चाद्वा पर्वतीया आचाराच्छोलिकाभरणं कुर्वन्ति । छोलिकेति 'बाली' इति प्रसिद्धाभरणस्य नाम (वि० को०) । सौभाग्यभूषणेषु नासिकाबालिकाया मुख्यत्वात् तां पुरस्कृत्यास्याचारस्य प्रवृत्तत्वात्तन्नाम्ना व्यवहारः । तत्र प्रथमं कन्यापक्षे । एकस्मिन्कांस्यपात्रे शुक्लतण्डुललड्डुक फलेक्षुदण्डद्रव्याणि संस्थाप्य-फलानि द्राक्षा-दाडिम-पूगीफल जातीफल नारिङ्गनालिकेर कदलीफल बीजपूर जम्बू जम्बीर निम्बूफलाम्रफल

पनस मातुलुङ्गेशुदण्डोत्तराणि कांस्यादिपात्रोपरि स्थापितानि पतिपुत्रवतीनां स्त्रीणां हस्ते कुमारी छोलिकां दद्यात् । मन्त्रः-

ॐयाः फलिनीय्याः ऽअफला ऽअपुष्पा याश्च पुष्पिणीः । बृहस्पतिप्रसूतास्ता नो सुञ्चन्त्वहसः ॥ इति, ॐभद्रं कर्णेभिः शृणुयाम देवा भद्रं पश्येमाक्षभिर्यजत्राः । स्थिरैरङ्गैस्तुष्टुवाꣳसस्तनूभिर्व्यशेमहि देवहितं यदायुः ॥ इति च मन्त्रं पाठयित्वा कन्या वराय प्रयच्छति । कन्यापिता वरपिताच आचारात् पञ्चसप्तलड्डुकान् कमलमुकुलाकारान् सद्रव्यान् ब्राह्मणेभ्यो दद्याताम् ।

ततो वरपक्षेऽपि आचारप्राप्तं छोलिकाभरणं कार्यम् । एकस्मिन् कांस्यपात्रे शुक्लतण्डुलनिर्मितं दूर्वाद्व्यहरिद्रापूगीफलाक्षतादिगर्भं शिखराकारं सुगन्धिद्रव्यचूर्णसुवासितं स्थूललड्डुकं निधाय पात्रान्तरे तत्रैव वा यथाशक्ति सप्त पञ्च वा स्वच्छाः फेणिकाः अपूपादींश्च संस्थाप्य-शाल्यादिपिष्टघटित-लवङ्गैलामरिचकर्पूरजातीफलजातीपत्रादिसुगन्धिद्रव्यमिश्रित-पिष्टतिलमहालड्डुकादीनि अपूपशङ्कुलीसोहालिकाफेणिकादिविधपक्वान्निानि सद्योघृतपाचितानि कांस्यादिपात्रोपरि स्थापितानि पतिपुत्रवतीहस्तेन गृहीत्वा प्रयच्छेत् ।

मन्त्रः ॐअन्नपतेऽन्नस्य नो देह्यन्नमीवस्य शुष्मिणः ।

य. सं. अ. ११ मं. ८३

हेअन्नपते अग्ने नः अस्मभ्यम् अन्नस्य देहि । कर्मणः शेषत्वविवक्षायां षष्ठी । अन्नं देहीत्यर्थः । यद्वा अन्नस्य स्वमंशं देहि । कीदृशस्य अन्नस्य । अन्नमीवस्य-अमीवा व्याधिः तद्रहितस्य, शुष्मिणः-शुष्मं बलं तद्युक्तस्य । रोगनाशकं बलहेतुमन्नं प्रयच्छेत्यर्थः । किञ्च दातारं प्रप्रतारिषः प्रकर्षेण वर्धय । प्रसमुपोद् इति प्रोपसर्मस्य द्वित्वम् । किञ्च नः अस्माकं द्विपदे मनुष्यरूपे पुत्रा-

प्रप्रदातारं तारिष ऽउर्जं नो धेहि द्विपदे चतुष्पदे ॥

ततो वासांसि संस्थाप्य हरितपीतश्वेतरक्तनीलमाञ्जिष्ठ-
कौमुम्भकाशमीरयक्षकईपादिनानारङ्गरञ्जितानि विचित्रकार्पा-
सकौशेयपट्टवस्त्राणि नूतनस्वर्णसूत्राञ्जितानि नानादिग्देशागता-
नि बहुमूल्यानि नानानामधेयानि दुकूलोत्तरीयकञ्चुकादीनि
कांस्यादिपात्रोपरि स्थापितानि कुमारी छो० ।

मन्त्रः ॐ श्चदशवाय व्वास ऽउपस्तृणन्त्यधीवासं या
हिरण्यान्यस्मै । सन्दानमर्व्वन्तं पङ्कीशं प्रिया देवे-
ष्वायामयन्ति ॥

परिधेयभूषणानिसं० मणिमौक्तिकहीरकगारुत्मतमरकत
पुष्परागनीलेन्द्रवैदूर्यगोमेदादिमहार्घविविधोपलशोभित-स्वर्ण-
रचित-कटक केयूर पादाङ्गुलीयक काञ्ची हार ग्रैवेयक नासि-
काभरण तिलक ताटङ्क स्वर्णपुष्प कङ्कण कराङ्गुलीयक बाहु-
बन्ध किरीट शिरःपुष्पादीनि विविधस्वर्णशृङ्खलापट्टसूत्रग्रथि-
तानि नानानामधेयानि भूषणानि रौप्यकांस्यादिपात्रोपरि-
स्थापितानि कुमारी छो० ।

मन्त्रः *ॐ रूपेण वो रूपमभ्यागां तुथो वो त्वि-

दौ चतुष्पदे गवादौ च ऊर्जमन्नं धेहि धारय ॥

*य. सं अ. ७-मं. ४५

पूर्वं पशवः स्वदानमसहमाना रूपान्तराणि जगृहुः, देवाः स्वै
रूपैस्तानुपागताः, ततस्ते स्वै रूपैराजगमुरिति मन्त्रस्य निदा-
जम् । हे दक्षिणारूपा गावः रूपेण मूर्त्या वो युष्माकं रूप-
महमभ्यागाम् अभ्यागतोऽस्मि अतो भवतीभिरागन्तव्यम् । सर्वे हि
स्वरूपमागच्छन्तीति भावः । किञ्च तुथो ब्रह्मरूपः प्रजापतिः वो
युष्मान् विभजतु यथायोग्यमृत्विग्भ्यो विभज्य ददातु । किम्भूतस्तु-
थः । विश्वं सर्वं वेदनं वेदो ज्ञानं यस्य स विश्ववेदास्सर्वज्ञः ।

इववेदा ऋभजतु । ऋतस्य पथा प्रेत चन्द्रदक्षिणा
 ऋि स्वः पश्य व्यन्तरिक्षं यतस्व सदस्यैः १ ॐस्वर्ण-
 घर्मः स्वाहा स्वर्णार्कः स्वाहा स्वर्ण शुक्रः स्वाहा स्वर्ण
 ज्योतिः स्वाहा स्वर्ण सूर्यः स्वाहा॥२॥ (य. सं. १८।५०)

इति छोलिकाभरणम् ॥

*अथ पाणिग्रहणार्हे लग्ने समागते उभयपक्षयोः ल-
 ग्नदानविधानम् । वरपिता अद्येहासुकोऽहम् अमुकाराशेरस्य व-
 रस्य विवाहलग्नात् यत्रकुत्रस्थानस्थितानां दुष्टानां ग्रहाणां दुष्ट-
 फलनिरासपूर्वकं शुभानां शुभफलप्राप्तये आदित्यादिनवग्रहाणां
 प्रीतये च इदं सुवर्णं तन्निष्क्रीयभूतं द्रव्यं वा ब्राह्मणाय दास्ये
 ॐत्सत् न मम ।

अथ कन्यापिता अद्येहेत्यादि सं. अमुकोऽहम् अमुकाराशे-

किञ्च यूयमेतज्ज्ञात्वा ऋतस्य यज्ञस्व पथा मार्गेण प्रेत
 गच्छत । किम्भूता यूयम् । चन्द्रं सुवर्णं यजमानहस्तस्थं द्वि-
 तीयदक्षिणा यासां ताश्चन्द्रदक्षिणाः । शाकपार्थिवादित्वात् द्विती-
 यशब्दस्य लोप । हेदक्षिणाः अह स्व. स्वर्गं देवयानमार्गं विपश्यवि-
 पश्यामि विलोकयामि । छान्दसो व्यवहितप्रयोगः पुरुषव्यत्ययश्च ।
 अन्तरिक्षं पितृयानमार्गं च विपश्यामि । भवतीभिः सोपानभूताभि-
 रिति शेषः । हेदक्षिणे त्वं यतस्व यत्नं कुरु यथा सदस्यैर्ऋत्वि-
 मिः, पूरितैरपि अतिरिच्यसे इति शेषः । तथा त्वया यतितव्यं
 यथा ऋत्विजो धनैः सम्पूर्य अधिका भवेयुरिति भावः ॥

*“त्रिषुत्रिपूत्तरादिषु कुमार्याः पाणिं गृह्णीयात्” इति पा-
 रस्करोक्त्या पाणिग्रहणस्यैव शुभकालसम्बन्धबोधनात् कन्या-
 प्रतिग्रह एव शुभलग्ने पारस्करानुयायिभिः कर्तव्यः । “सुलग्ने
 सुमुहूर्ते च दद्याच्चैव यथाविधि । कुमार्यास्त्वष्टवर्षायाः शस्यते पा-
 णिपीडनम्” ॥ इति हेमाद्रौ भविष्यपु. वचनाच्च ॥

रस्याः कन्यायाः विवाहलप्तात् इति वि. अन्यत्समानम् । इति लप्रदानं विधाय ततः शङ्खघण्टातूर्ध्वमङ्गलघोषपुरःस्सरम् उदङ्मुखोपविष्टः* कन्यापिता *प्रत्यङ्मुखोपविष्टायाः कन्यायाः दक्षिणहस्ताङ्गुष्ठं गृहीत्वा प्राङ्मुखोपविष्टाय स्वाचान्ताय वराय दातुं कन्यादानसङ्कल्पं कुर्यात् । कुशतिलयवजलान्यादाय पत्नीहस्तेन संततजलधारां दापयेत् । आचारात् कन्याहस्तं कांस्यपात्रोपरि स्थापयेत् । “कांस्येऽविच्छिन्नया वारिधारया स्त्रीप्रदत्तया । ॐस्वस्तीति वरो ब्रूयाद्धर्मं चेति वधूपिता” ॥

इति संस्कारगणपतौ वचनाच्च ॥

ॐविष्णुः ३ ॐनमः परमात्मने श्रीपुराणपुरुषोत्तमाय ॐतत्सत् श्रीहंसस्य चित्सदानन्दरूपिणो ब्रह्मणोऽनिर्वाच्यमायाशक्तिविजृम्भिताविद्यायोगात्कालकर्मस्वभावाविर्भूतमहत्त्वोदिताहङ्कारत्रितयोद्भूतवियदादिपञ्चकेन्द्रियदेवतानिर्मिताण्डकटाहे चतुर्दशलोकात्मके लोके लीलया तन्मध्यवर्तिभगवतः श्रीनारायणस्य नाभिकमलोद्भूतेन सकललोकपितामहेन ब्रह्मणा सृष्टिं कुर्वता तदुद्धरणाय प्रार्थितेन महापुरुषरूपिणा घृतवाराहावतारेण ध्रियमाणायामस्यां भूर्लोकसंज्ञितायां धरित्र्यां सप्तद्वीपमण्डितायां क्षीरोदाद्यब्धिद्विगुणकुशादिद्वीपवलयीकृते लक्षयोजनविस्तीर्णे जम्बूद्वीपे भरतखण्डे स्वर्गस्थितामराद्याशासितावतारे गङ्गादिसरिद्धिः पाविते निखिलजनपावने शौनकादिमुनिकृतवसतिके नैमिषारण्ये आर्य्यावर्ते पुण्यक्षेत्रे

* “सर्वत्र प्राङ्मुखो दाता प्रतिग्राही उदङ्मुखः । एष एव विधिर्दाने कन्यादाने विपर्ययः” ॥ इति संस्कारगणपतौ वचनात् । * “वरः प्राङ्मुख उपविशेत् तस्य पुरस्तात् प्रत्यङ्मुखी कन्यां पुरस्कृत्य दातोपविशेत् ” इति आश्वलायनगृह्यपरिशिष्टाच्च ।

(हिमवत्पर्वतैकदेशे) श्रीभगवन्मार्त्तण्डकृपापात्रकालत्रितयज्ञ-
 गर्गवराहाचार्यादिगणितायां संख्यायां श्रीब्रह्मणो द्वितीय-
 परार्द्धे द्वितीययामे तृतीयमुहूर्ते श्रीश्वेतवाराहनाम्नि प्रथमकल्पे
 स्वायंभुवस्वारोचिषोत्तमतामसरैवतचाक्षुषेतिषमनूनामतिक्रम्य-
 माणे सम्प्रति सप्तमे वैवस्वतमन्वन्तरे अष्टाविंशतितमक-
 लियुगस्य प्रथमचरणे बौद्धावतारे श्रीमन्वृषतिविक्रमार्क-
 समयात् संवत्सराणां समयेनातिक्रान्तानां षष्ठ्यब्दानां
 मध्ये अमुकनामसंवत्सरे अमुकायने अमुकर्त्तौ अमुकमासे
 अमुकपक्षे अमुकतिथौ अमुकवासरे अमुकनामदिवसनक्षत्रे
 अमुकनाममहानक्षत्रे अमुकनामयोगे अमुकनामकरणे अमुकना-
 ममुहूर्त्ते अमुकस्थे सूर्ये अमुकस्थे चन्द्रे अमुकस्थे भौमे अमु-
 कस्थे बुधे अमुकस्थे देवगुरौ अमुकस्थे शुक्रे अमुकस्थे शनौ
 अमुकस्थे राहौ अमुकस्थे केतौ एवञ्जुणविशेषविशिष्टायाम्
 अस्यां शुभावस्थायाम् अमुकगोत्रोऽमुकप्रवरोऽमुकराशिरमु-
 कर्म्मा सपत्नीकोऽहम् अमुकगोत्रस्यामुकप्रवरस्यामुकशाखिनो-
 ऽमुकवेदाध्यायिनोऽमुकशर्मणः प्रपौत्राय अमुकगोत्रस्यामुक-
 प्रवरस्यामुकशाखिनः अमुकवेदाध्यायिनः अमुकशर्मणः पौ-
 त्राय अमुकगोत्रस्यामुकप्रवरस्यामुकशाखिनोऽमुकवेदाध्यायिनः
 अमुकशर्मणः पुत्राय आयुष्मते विष्णुस्वरूपिणे कन्या-
 र्थिने अमुकगोत्रायामुकप्रवराय अमुकशर्मणे वराय अमुकगोत्र-
 स्यामुकप्रवरस्यामुकशाखिनोऽमुकवेदाध्यायिनोऽमुकशर्मणः प्रपौ-
 त्रीम् अमुकगोत्रस्यामुकप्रवरस्यामुकशाखिनोऽमुकवेदाध्यायिनो-
 ऽमुकशर्मणः पौत्रीम् अमुकगोत्रस्यामुकप्रवरस्यामुकशाखिनो
 ऽमुकवेदाध्यायिनः अमुकशर्मणः पुत्रीम् आयुष्मतीं श्रीरू-
 षिणीं वरार्थिनीम् अमुकनाम्नीमिमां कन्यां यथाशक्त्यलंकृतां य-

याशक्त्युपकल्पितयौतकयुतां प्रजापतिदैवतां (विधानपा.संवर्त०)
मम पुराणोक्तशतगुणीकृतज्योतिष्टोमातिरात्रसमफलप्राप्तिपूर्वकं,
मम समस्तपितृणां निरतिशयानन्दब्रह्मलोकावाप्त्यादिफलावा-
प्तिपूर्वकं वा श्रीलक्ष्मीनारायणप्रीतये (पू० मी० अ० ४
प्रा० ३ अधि० १२) तथा अनेन वरेणास्यां कन्यायाम्
स्तृपादयिष्यमाणसन्तसा *द्वादशावरान् द्वादश परान्
पुरुषान् आत्मानं च पवित्रीकर्तुं देवाग्निगुरुब्राह्मणसन्निधौ
अग्न्यादिसाक्षिकतया सहधर्माचरणाय तुभ्यमहं सम्प्रददे
प्रतिगृह्णातु भवान् इति दाता उत्थाय* सकुशाक्षतजलं
कन्यादक्षिणहस्तं वरदक्षिणहस्ते समर्पयेत् ।

(कन्यादाने 'न मम' इति न वाच्यम् ।
उत्तरकालमपि यथापूर्वं ममेयं कन्येति व्यवहारादिति
केचित् । आवयोरिति संप्रतिपत्तेरसत्त्वेन दानेन अ-
साधारणस्वन्वनिवृत्तौ साधारणस्वत्वोत्पत्तेरयोगात् स्वत्वा-
भावप्रकाशनार्थमन्यत्रेवात्रापि 'न मम' इति वाच्यमेव । "न
ममेति स्वस्वत्वस्य निवृत्तिमपि कीर्तयेत्" । इति हेमाद्र्यादौ
वचनात् । ममेयं कन्येति व्यवहारस्तु जन्यजनकभावसम्बन्ध-
मूलको न स्वत्वमूलक इत्यन्ये) ।

अथ दानवाक्यं पठेत् —

(विधानपा० वायुपु०) कन्यां कनकसम्पन्नां कनका-

* "अलंकृत्य कन्यामुदकपूर्वा दद्यादेष ब्राह्मो विवाहः । तस्या
जातो द्वादशावरान् द्वादश परान् पुनात्युभयतः" इत्याश्वलाय
नगृह्यात् । (अ १ कं. ६)

* विधानपा. बृहस्पतिः, "चतुष्पादं गृहं कन्यां दासीं छ
रथं तरुम् । तिष्ठन्नेतान् द्विजो दद्याद् भूम्यादीनुपविश्य च" ॥ इति

भरणैर्युताम् । दास्यामि विष्णवे तुभ्यं ब्रह्मलोकजिगीषया १
विश्वम्भरः सर्वभूताः साक्षिण्यः सर्वदेवताः । इमां कन्यां
प्रदास्यामि पितृणां नारणाय च २ इति । अथ प्रार्थनामन्त्रौ पठेत्-
गौरीं कन्यामिमा विप्र यथाशक्ति विभूषिताम् । गोत्राय
शर्मणे तुभ्यं दत्तां विप्र समाश्रय ३ कन्या लक्ष्मीः
समाख्याता वरो नारायणः स्मृतः । तस्मात्कन्याप्रदानेन
कृष्णो मे प्रीयतामिति ४ (विधानपा० ऋष्यशृङ्गाद्युक्तौ) ।

ततः कन्यां प्रार्थयेत्-(वि० पा० व्यासोक्तेन मन्त्रेण)
कन्ये ममाग्रतो भूयाः कन्ये मे देवि पार्श्वयोः । कन्ये मे पृष्ठतो
भूयास्त्वदानान्मोक्षमाप्नुयाम् ॥ इति ।

अथ श्रीलक्ष्मीनारायणप्रीतये वरकन्ययोः पूजनं कृत्वा
प्रार्थयेत् । त्रैलोक्यनाथ देवेश सर्वभूतदयानिधे । दानेनानेन
सुप्रीतः सदा शान्तिं प्रयच्छ मे ॥ इति ।

ततो वरः ॐ देवस्य त्वा सवितुः प्रसवेऽश्विनो-
र्बाह्वुभ्याम्पूषणो हस्ताभ्यां-#प्रजापतये कन्यां प्रतिगृह्णामि

*“प्रतिग्रहीता सावित्रं सर्वत्रैवानुकीर्तयेत् ।

ततस्तु कीर्तयेत्सार्द्धं द्रव्येण द्रव्येद्वनाम् ॥

समापयेत्ततः पश्चात्कामस्तुत्या प्रतिग्रहम् । तदन्ते की-
र्तयेत्स्वस्ति प्रतिग्रहविधिस्त्वयम् ॥ सावित्रं सवितृदेवतं यजुः
देवस्यत्वेत्यादि प्रसिद्धम् । द्रव्यदेवताम् —“अभयं सर्वदैवतं
भूमिर्वै विष्णुदैवता । कन्या दासस्तथा दासी प्राजापत्याः प्र-
कीर्तिताः” ॥ इत्यादिना वक्ष्यमाणा । कामस्तुत्या कोऽदादिति
मन्त्रेण । इति हेमाद्रौ दानखण्डे तृतीयप्रकरणे विष्णुधर्मोत्तरवचनैः
‘प्रजापतये कन्यां प्रतिगृह्णामि’ इति प्रतिग्रहवाक्यं सिद्धमिति । “दा-
तुर्मन्त्रप्रयोगान्ते ह्यमुकस्मै सुराय वै । इदमौ प्रतिगृह्णामि तदन्ते
स्वस्ति कीर्तयेत्” ॥ इति तत्रैवाग्रे स्पष्टमभिधानाच्च ।

*द्यौस्त्वा ददातु पृथिवी त्वा प्रतिगृह्णातु ॐस्वस्ति इत्यु-
क्त्वा दक्षाङ्गुष्ठं गृहीत्वा कामस्तुतिं पठेत्—ॐकोऽदात्क-
स्माऽअदात्कामोऽदान्कामायादात् । कामो दाता
कामः प्रतिग्रहीता कामैतत्ते—इति । ततो दाता वद्वाञ्जलिः
पुनः पठेत्—कन्या मम कुले जाता पालिता वत्सराष्टकम् । तुभ्यं
विप्रं मया दत्ता पुत्रपौत्रविवर्धिनी ॥ धर्मं चार्थं च कामे च
नातिचरितव्या त्वयेयमिति । वत्सराष्टकमित्यत्र व-
र्षानुसारेणोहः कार्यः । ॐनातिचरामीति वरः प्रतिवदेत् ।
ततो दाता उपविश्य कन्यादानप्रतिष्ठां कुर्यात् । तिलकु-
शयवजलान्यादाय अद्येह अमुकोऽहं कन्यादानकर्मणः फल-
प्रतिष्ठासिद्ध्यर्थम् इदं सुवर्णम् अग्निदैवतं वराय तुभ्यं
सम्प्रददे न मम । इति सुवर्णं दद्यात् । वरश्च ॐस्वस्तीति प्र-
तिवदेत् । अथाचारात्कन्यापिता तद्धान्धवादयोऽपि यथाशक्ति
यौतकत्वेन सुवर्णरजतताम्रापित्तलपात्राणि गोमहिष्यश्वश-
य्यादासीदासग्रामादिकं च वरकन्याभ्यां प्रयच्छन्ति । केचिदे-
तद्धोमान्ते वदन्ति । गवादिदानवाक्यानि चाग्रे प्रदर्शयिष्यन्ते ।

अथाचाराच्छिष्टाचारपरम्पराप्राप्तम् उभयोर्वरकन्ययोरुत्त-
रीयप्रान्तग्रन्थिकरणं मङ्गलद्रव्यसहितमामनन्ति । तत्र पुरो-
हितादिः द्रव्यपूगीफलसर्षपाक्षतहरिद्राभिर्वरकन्ययोर्वस्त्राञ्चलग्र-
न्थि यज्ञोपवीतेन दृढं बद्ध्वा एतन्तइत्यादि पठित्वा ॐभू-

*पारस्करगृ. कां. ३ कं. १५ स्नातककर्तृके प्रतिग्रहे विनियुक्तः ।
योग्यत्वात् प्रकृते हेकन्ये इत्यध्याहार्यम् । द्यौराकाशाभिमानिनी दे-
वता त्वा त्वां ददातु । यजमानो द्यौरूपो भूत्वा ददात्वित्यर्थः ।
पृथिवी सर्वसहा त्वा त्वां प्रतिगृह्णातु । मानुषः पृथिवी-
रूपो भूत्वा प्रतिगृह्णात्वित्यर्थः । त्वत्पदावृत्तिः दक्षिणायाः क-
र्मसाद्गुण्यकर्तृत्वख्यापनार्थेति जवरामभाष्ये विस्तरः ।

भुवः स्वः अश्वलग्न्ये सुप्रतिष्ठो भव इति प्रतिष्ठाप्य गन्धादिभिः पूजयेत् । तं च ग्रन्थिं विवाहहोमं समाचार-प्राप्तं जीवमातृपूजनादिकं च विधाय कन्यासमीपे चतुर्थीकर्मपर्यन्तं स्थापयेत् । अनन्तरं मोचयेत् । ततो वरो वध्वाः अङ्गुष्ठं त्यजेत् । विवाहलग्नात्पूर्वमसम्भवे पूर्वोक्तविधिना अत्रावसरे वा छोलिकाभरणम् । ततो यथाशक्ति ब्राह्मणभोजनं संकल्प्य कन्यापिता कन्यादानसाह्वणाय भूयसीं कुर्यात् । अद्यहेत्यादि सं. अमुकगोत्रोऽमुकराशिरमुकशर्मा सपत्नीकोऽहं कन्यादान-कर्मणः श्रुतिस्मृतिपुराणोक्तसाङ्गफलावाप्तिद्वारा श्रीलक्ष्मीनारायणप्रीतये इमां भूयसीं दक्षिणां नानानामगोत्रेभ्यो ब्राह्मणेभ्यो दीनानायेभ्यो नटनर्त्तकगायकेभ्यश्च विभज्य-दास्ये ॐ तत्सत् न मम इति सङ्कल्प्य ब्राह्मणेभ्यो दक्षिणां दत्त्वा अभिषेकतिलकमन्त्रपाठादिकं कारयेत् । रात्रौ नाभिषेकः । अत्रावसरे गायन्त्यो वृद्धाः पुरन्ध्रयो वरदत्तानि भूषणानि वासांसि च कन्यां परिधापयन्ति । सम्यक् शृङ्गारादिना भूषयन्ति च । इति कन्यादानम् ॥

अथ वरः पित्रा प्रत्तामादाय (प्रतिगृह्य) स्वदक्षिणहस्तेन तस्या वामहस्तं गृहीत्वा तामग्रतः कृत्वा गृहमध्यान्मण्डपादावग्रेसपीर्षं मन्तुं निष्क्रामति । तत्र मन्त्रः (यदैषीत्याथर्वणऋषिरनुष्टुप्छन्दो लिङ्गोक्ता देवता निष्क्रमणे विनियोगः) ।

*ॐ यदैषि मनसा दूरं दिशोऽनु पवमानो वा ।

*अस्यार्थः । हेकन्यके यदा एषि गच्छसि मनसा चिन्तेन दूरं दूरदेशं दिशः ककुभः अनु लक्षीकृत्य पवमानो वा पवमान इव, वायुवच्चित्तस्य चञ्चलत्वात्—तदा स वायुः हिरण्यपर्णः

हिरण्यपर्णो व्वैकर्णः स त्वा मन्मनसां करोतु—हे लक्ष्मि
इत्यादि (असौ—पदस्थाने) संबुद्ध्यन्तं नाम गृह्णीयात् ।
अथाग्नेः समीपं गच्छन्तौ वधूवरौ कन्यापिता परस्परं स-
मीक्षेथामिति प्रैषेण समीक्षयति । ततः प्रेषितो वरः समी-
क्षमाणां कन्यां अनुरागेण समीक्षमाणः चतुरो मन्त्रान्पठति—
(अघोरचक्षुरित्यादीनां चतुर्णां मन्त्राणां प्रजापतिर्ऋषिराद्यन्त-
योस्त्रिष्टुब् मध्यमयोरनुष्टुप्छन्दः कुमारी देवता परस्परसमीक्षणे
विनियोगः) *ॐ अघोरचक्षुरपतिघ्न्योधि शिवा पशुभ्यः

सुवर्णपक्षः विकर्णापत्यं पुमान् वैकर्णः गरुत्मान् त्वा त्वां मन्म-
नसां मद्गतचित्तां करोतु ममायत्तां मय्यनुरागिणीं विदधातु ॥

*अस्यार्थः ॥ हे कन्ये त्वम् अघोरचक्षुः नौम्यदृष्टिं अपापदाष्टिर्वा
पथि भव, तथा अपतिर्ग्री अकार्यकरणेन पत्न्यर्थघातिनी मा भव,
तथा पशुभ्यः पशुवदाश्रितेभ्यः शिवा हितैषिणी च भव, सुमनाः
प्रसन्नचित्ता, सुवर्चाः सुप्रभायुक्ता, वीरसू. सत्पुत्रजननी, देवकामा
देवान् अग्न्यादीन् कामयते तादृशी, स्योना सुखवती, नोऽस्माकं
शं सुखहेतुः, तथा द्विपदे मनुष्यवर्गाय चतुष्पदे पशुवर्गाय शं सु-
खहेतुर्भव ॥ १ ॥

हे कन्ये सोमः चन्द्रः ते तव प्रथम आद्यः पतिः त्वां विवि-
दे जन्मदिने लब्धवान् । विद्वल् लाभे । ततः सार्धवर्षद्वयानन्तरं ग-
न्धर्वः सूर्यः विविदे उत्तरः तव द्वितीयोऽयं पतिः । ततोऽग्नि-
रपि तावता कालेन विविदे अतोऽयं तव तृतीयः । यथाहुः, पूर्वं स्त्रियः
स्युर्भुक्ताश्च सोमगन्धर्ववन्हिभिः । इति । तथा ते तव यावज्जीवं
भोगाय तुरीयश्चतुर्थः मनुष्यजाः मानुषः अहमेवेत्यर्थः ॥ २ ॥

किमिदानीं चतुर्णामपीयं पत्नी, नेत्याह । सोमश्चन्द्रः त्रिंशन्मा-
सान् भुक्त्वा गन्धर्वाय सूर्याय अददत् ददौ । सोऽपि ता-
वत्कालं भुक्त्वा अग्नये ऽददत् । स चाग्निः मह्यमिमामदात् द-
त्तवान् । न केवलमिमां, किन्तु पुत्रान् रार्यं धनं च, चकाराद्धर्मा-
दि च । अदादिति संबध्यते ॥ ३ ॥

सुमनाः सुवर्चाः । व्वीरसूर्देवकामा स्थोना शन्नो भव
द्विपदे शं चतुष्पदे १ सोमः प्रथमो विविदि गन्धर्वो
विविदऽउत्तरः । तृतीयो ऽग्निष्टे पतिस्तुरीयस्ते मनु-
ष्यजाः २ सोमोऽददद्गन्धर्वाय गन्धर्वो ऽदददग्रये ।
रधिं च पुत्राँश्चादादाग्निर्मह्यमथो ऽइमाम् ३ सा
नः पूषा शिवतमामैरय सा न ऽऊरू ऽउशती
विवहर । यस्यामुशन्तः प्रहराम शेषं यस्यासु कामा
बहवो निविष्ट्यै ४ इति ।

अथ निष्क्रमणप्रभृति आमूर्द्धाभिषेकात् काश्चिद्ब्राह्मणः जल-
पूर्णं कुम्भं स्कन्धे धृत्वा वाग्यतो दक्षिणतास्तिष्ठेत् । अथ वरो बध्वा
सह बहिःशालायामागत्य बधूमग्रतः कृत्वाऽग्निं प्रदक्षिणीकृत्य
बधूं दक्षिणतः कृत्वा दक्षिणपादेन तृणपूलिकां कटं वा पट्ट-
त्योल्लङ्घ्य दक्षिणपादमग्रतः कृत्वा उपविशति । ततो वर-
स्त्रिराचम्य त्रिः प्राणानायम्य बधूं दक्षिणत उपवेश्य अर्घं सं-
स्थाप्य प्रधानतंकल्पं कुर्यात् । अग्नेहेत्यादि सं. अमुकगोत्रो-

या सर्वलोकसाक्षिणी पूषा देवता सा इमां शिवतमां कल्या-
णगुणशीलां कृत्वा न. अस्मान् प्रति पेरय ईरयतु । आटो दर्शनं वि-
भक्तेरदर्शनं च छान्दसम् । अस्मासु अनुरक्तां करोत्वित्यर्थः ।
साऽत्र अस्मत्तः सुखं पुत्राँश्च कामयमाना ऊरू सक्थिनी जानुनो-
रूर्ध्वभागदण्डौ विहर विहरताम् विवृणोतु प्रसारयत्वित्यर्थः । मध्य-
मपुरुषच्छान्दसः । प्रयोजनमाह, यस्यां स्त्रीयोनौ उशन्तः सुख-
मिच्छन्तः शेषं शिद्मं प्रहराम प्रवेशयाम वयम् । उ एवार्थे-
यस्मामेव कन्यायां बहवः कामाः धर्मपुत्ररतिसुखरूपाः सन्तु
निविष्ट्यै अग्निहोत्राद्युपासनया ऽन्तःकरणशुद्धिद्वारा सायुज्यमु-
क्तये । पुत्रस्य पितृऋणापाकरणार्थत्वेन, भार्यारतिसुखस्य विषयान्त-
रवैमुख्यकरणार्थत्वेन च सायुज्योपयोगित्वं बोध्यम् ॥ ४ ॥

ऽमुकराशिरमुकशर्मा ऽहं धर्मार्थकामसिद्धिद्वारा श्रीपर-
मेश्वरप्रीतये ब्राह्मविधिना पितृदत्तामिमां (गौरीं) कन्यां वि-
वाहयिष्ये । तत्पूर्वाङ्गतया विवाहहोमकर्मणि कृताकृतावेक्षणादि
ब्रह्मकर्म कर्तुं ब्रह्मणः पूजनपूर्वकं वरणं करिष्ये इति सङ्कल्प्य
दक्षिणतो ब्रह्मासनमास्तीर्य उत्तरतोऽपरमासनं संस्थाप्य तत्र
ब्रह्माणमुमवेश्य भूमिदेवेति ब्रह्मणे अर्घं दत्त्वा ब्रह्मजज्ञानमिति
गन्धाक्षतपुष्पैः संस्पृज्य वरणसामग्रीं करयोः कृत्वा एभिर्गन्धा-
क्षतपुष्पपूगीफलद्रव्यवासोभिः विवाहहोमकर्मणि कृताकृतावे-
क्षणादि ब्रह्मकर्म कर्तुम् अमुकशर्माणं (ब्रह्मत्वेन) त्वामहं वृणे ।
ॐ वृतोऽस्मीति प्रत्युक्तिः । ततः यथा चतुर्मुखो ब्रह्मेति ब्रह्माणं
प्रार्थयेत् । एवमुत्तरासने ब्रह्माणं वृत्वा अग्नेः पूर्वेण गमयित्वा
पूर्वकल्पितदक्षिणासने उपवेशयेत् ।

ततः प्रतिनिधिभूत आचार्य आत्मासनं यजमानासनं च अग्नेः
पश्चात् प्रागग्रकुशैः सम्पाद्याग्नेरुत्तरतः पश्चिमभागे एकमासनं,
पूर्वभागे द्वितीयासनं प्रागग्रकुशैः कल्पयित्वा प्रणीतापात्रं सव्यहस्ते
कृत्वा पात्रस्थजलेनापूर्य दूर्भैराच्छाद्य ब्रह्ममुखमवलोक्य पश्चि-
मासने निधायालभ्य पूर्वासने निदध्यात् । पूर्वादिदिक्षु प्रागग्रै-
रुदगग्रैश्च कुशैः परिस्तरणम् । पुरस्तात्पश्चाच्चोदगग्रैः, दक्षिणत उ-
त्तरतश्च प्रागग्रैः । अथार्थवन्ति वस्तून्धासादयेत् । पवित्रच्छेदनानि
त्रीणि कुशतरुणानि, द्वे पवित्रे, प्रोक्षणीपात्रम्, आज्यस्थाली,
सम्मार्जनकुशाः पञ्च, उपयमनकुशास्त्रयोदश, समिधस्तिस्रः,
स्रुवः, आज्यं, पूर्णपात्रं, कर्मोपयोगिनी दक्षिणा, एतानि
वस्तूनि अग्नेः पश्चात्स्थापयेत् । तत्र पात्राणि प्राग्विला-
न्युदगग्राणि स्थापयेत् । विशेषोपकल्पनीयानि यथा-
शमीपलाशमिश्रा लाजाः, अखण्डोऽश्मा. लोहितमानडहं

धर्म, तदभावे रक्तवस्त्रं, कुमारीभ्राता, तदभावेऽभ्यो-
 वा, नवीनं शूर्पम्, दृढपुरुषः, आचार्य्याय वरद्रव्यम् । ततः
 त्रिभिर्दक्षैर्द्वे प्रच्छिद्य प्रादेशमात्रे पवित्रे कुर्यात् । प्रोक्षणीपात्रं
 प्रणीतासन्निधौ निधाय तत्र प्रणीतोदकमासिच्य पवित्राभ्यां
 तज्जलमुत्क्षिप्य पवित्रे प्रोक्षणीषु निधाय दक्षिणेन हस्तेन
 प्रोक्षणीपात्रमुत्थाप्य सव्ये कृत्वा तदुदकस्य दक्षिणहस्तमध्यमा-
 ऽनामिकाङ्गुल्योर्मध्यपर्वभ्यामुच्छालनं कृत्वा प्रणीतोदकेन तज्जलं
 प्रोक्षेत् । प्रोक्षण्युदकेन पवित्राभ्याम् आज्यस्थालीं संमार्जनकुशान्
 उपयमनकुशान् समिधः स्रुवम् आज्यं दक्षिणां च प्रोक्षेत् ।
 विशेषोपकल्पनीयानि न प्रोक्षेत् इति कर्कभाष्ये स्पष्टम्
 (का.श्रौ. अ. २ क. ३ सू. ८) । आज्यमग्रावारोपयेत् । अर्द्धश्रि-
 त आज्ये ज्वलदुल्मुकं समन्ताद् भ्रमयेत् । दक्षिणेन स्रुवमधो-
 मुखं प्राञ्चं प्रतप्य सव्ये कृत्वा सम्मार्जनकुशाग्रैर्मूलतोऽग्र-
 पर्यन्तमन्तरतः सम्मार्ज्यं, कुशमूलैरधस्ताद्भागेऽग्रादारभ्य मूलप-
 र्यन्तं सम्मार्ज्याग्नौ कुशान् प्रक्षिपेत् । ततः प्रणीतोदकेन स्रुवम-
 भ्युक्ष्य पुनः पूर्ववत्प्रतप्य कराभ्यां सम्मार्ज्यात्मनो दक्षिणतः
 कुशोपरि निदध्यात् । आज्यम् उत्तरत उत्तार्याग्नेः पश्चादानयेत् ।
 अङ्गुष्ठाभ्यामनामिकाभ्यां च धृताभ्यामुदगग्राभ्यां पवित्राभ्या-
 माज्यमुत्क्षिप्यावेक्ष्यापद्रव्यनिरसनं कृत्वा प्रोक्षणीश्च पवित्रा-
 भ्यामुत्क्षिप्य तासु पवित्रे निदध्यात् । उपयमनकुशान् द-
 क्षिणेनादाय वामकरे कृत्वा तिष्ठन् तिस्रो घृताक्तास्समिधस्तू-
 णीमग्नौ प्रक्षिपेत् । ततः सपवित्रेण प्रोक्षण्युदकेन ईशानादि उत्त-
 रपर्यन्तं सम्प्रोक्ष्य पवित्रे प्रणीतायां निदध्यात् । संस्रवधारणार्थं
 प्रोक्षणीपात्रं प्रणीताग्रयोर्मध्ये निदध्यात् ।

इत्थं पर्यक्षणान्तं कर्म आचार्य्यतारा म्वयं वा कृत्वा

वरो देवताभिध्यानं करोति—अग्नेह सवधुकोऽहं विवाहकर्मणा
यक्ष्ये । तत्र प्रजापतिम्, इन्द्रम्, अग्निं, सोमम्, अग्निं, वायुं,
सूर्यम्, अग्नीवरुणौ, अग्नीवरुणौ, अग्निं, ववरुणं सवितारं विवष्णुं
विश्वान् (देवान्) मरुतः स्वर्कान्, ववरुणम्, १२—ऋतासाहम्
ऋतधामानम् अग्निं गन्धर्वम्, ओषधीरप्सरसो मुदः, स५ हितं वि-
श्वमामानं सूर्यं गन्धर्वं, मरीचीरप्सरस ऽआयुनः, सुषुम्णः
सूर्यरश्मिं चन्द्रमसं गन्धर्वं, नक्षत्राण्यप्सरसो भेकुरीः, इषिरं वि-
श्वव्यचसं वातं गन्धर्वम्, अपोऽप्सरस ऽऊर्जः, भुज्युः सुपर्णं
यज्ञं गन्धर्वं, दक्षिणा ऽअप्सरस स्तावाः, प्रजापतिं विश्वकर्माणं
मनो गन्धर्वम्, ऋक्सामान्यप्सरस ऽएष्टीः, १२—चित्तं, चि-
त्तिम्, आकूतम्, आकूतिम्, विज्ञातं, विज्ञातिं, मनः, शक्ररीः,
दर्शं, पौर्णमासम्, बृहत्, रथन्तरं, प्रजापतिम्, १३—अग्निभूताना-
मधिपतिम्, इन्द्रं ज्येष्ठानामधिपतिं, यमं पृथिव्या ऽअधिपतिं,
वायुमन्तरिक्षस्याधिपतिं, सूर्यं दिवोऽधिपतिं, चन्द्रमसं न-
क्षत्राणामधिपतिं, बृहस्पतिं ब्रह्मणोऽधिपतिं, मित्रं सत्याना-
मधिपतिं, ववरुणमपामधिपतिं, समुद्रं स्रोत्यानामधिपतिम्,
अन्नं साम्राज्यानामधिपति, सोममोषधीनामधिपतिं, सवितारं
प्रसवानामधिपतिं, रुद्रं पशूनामधिपतिं, त्वष्टारं रूपाणामधि-
पतिं, विवष्णुं पर्वतानामधिपतिं, मरुतो गणानामधिपतीन्, पितृन्
पितामहान् परान् अवरान् ततान् ततामहान्, १८—अग्निम्,
अग्निम्, अग्निम्, वैवस्वतं, मृत्युं ५ चाज्येनाहं यक्ष्ये ।

अत्रावसरे क्रम्या देवताभिध्यानं करोति—अर्यमण-
म्, अग्निम्, अग्निम्, अर्यमणम्, अग्निम्, अग्निम्, अर्यम-
णम्, अग्निम्, अग्निम्, भगं १० च लाजैरहं यक्ष्ये ।

पुनर्वरः प्रजापतिम्, अग्निं स्विष्टकृत्, चाज्येनाहं यक्ष्ये ।

(एवं देवताभिध्यानमात्रमस्मिन् समये कुर्यात् । विवाहहोमस्य यजमानमात्रकर्तृकत्वेन प्रत्याहुतित्यागस्य कर्तुं शक्यत्वाद्ग्रे होमकाले एव ते निर्देक्ष्यन्ते । निर्दिष्टाश्च सर्वपुस्तकेषु इदं प्रजापतये न ममेत्यादयः । द्विवारं तदुल्लेखस्यानुचितत्वात्कचित्पुस्तकेऽत्र तदुल्लेखोऽनुचित एव सर्वथेति बोध्यम्) ।

अग्निं प्रज्वलय्य ॐ एतन्ते इत्यादि प. ॐ भूर्भुवःस्वः योजः कनामाग्ने सुप्रनिष्ठितो वरदो भव इति (विवाहे योजकः स्मृतः इति वचनात्) योजकनामानमग्निं प्रतिष्ठाप्य ॐ अग्निं प्रज्वलितं वन्दे जातवेदं हुताशनम् । सुवर्णवर्णमनघमनन्तं विश्वतोमुखम् ॥ सर्वतःपाणिपादश्च सर्वतोऽक्षिशिरोमुखः । विश्वरूपो महानग्निः प्रणीतः सर्वकर्मसु ॥

ॐ चत्वारि शृङ्गा त्रयो ऽऽस्य पादा द्वे शीर्षे सप्त हस्तासो ऽऽस्य । त्रिवा बद्धो वृषभो रोरवीति महो देवो मर्त्या २॥ आविवेश-इति मन्त्रैः अग्निं ध्यानादि निराजनान्तं संपूज्य ॐ ब्रह्मणे नमः इति प्रथमरेखाम्, ॐ विष्णवे नमः इति मध्यरेखाम्, ॐ रुद्राय नमः इति उत्तररेखां संपूज्य उदकं स्पृष्ट्वा ॐ कराल्यै नमः ॐ धूमिन्यै नमः ॐ श्वेतायै नमः ॐ लोहितायै नमः ॐ महालोहितायै नमः ॐ सुवर्णायै नमः ॐ पद्मरागायै नमः इति सप्तजिह्वाश्च संपूज्य दक्षिणं जान्वाच्य कुशेन दक्षिणबाहौ ब्रह्मणाऽन्वारब्धो जुहुयात् । ॐ प्रजापतये स्वाहा इदं प्रजापतये न मम १ इति मनसा प्रजापतिं ध्यात्वा, ॐ इन्द्राय स्वाहा इदमिन्द्राय न मम २ इति प्राञ्चावाघारौ हुत्वा ॐ अग्नये स्वाहा इदमग्नये न मम ३ ॐ सोमाय स्वाहा इदं सोमाय न मम ४ इत्याज्यभागौ जुहुयात् । सर्वत्र त्यागकाले अग्नौ प्रक्षिप्य

हुतशेषं प्रोक्षणीपात्रे निक्षिपेत् । ततो महाव्याहृतिहोमः । (महाव्याहृतीनां प्रजापतिर्ऋषिर्गायत्र्युष्णिगनुष्टुभश्छन्दांसि अग्निवायुसूर्या देवताः होमे विनियोगः) ॐभूः स्वाहा इदमग्नये न मम १ ॐभुवः स्वाहा इदं वायवे न मम २ ॐस्वः स्वाहा इदं सूर्याय न मम ३

(त्वन्नो ऽअग्ने इति वामदेव ऋषिस्त्रिष्टुप्छन्दः अग्नीवरुणौ देवते सर्वप्रायश्चित्तहोमे विनियोगः)

ॐत्वन्नो ऽअग्ने व्वरुणस्य विवद्वान्देवस्य हेडो ऽअवयासिसीष्टाः । यजिष्ठो व्वह्मितमः शोशुचानो विवद्वा द्वेषां०सि प्रमुसुग्ध्यस्मत्-स्वाहा-इदमग्नीवरुणाभ्यां न मम ४ (सत्वन्न इति वामदेवऋषिस्त्रिष्टुप्छन्दः अग्नीवरुणौ देवते सर्वप्रायश्चित्तहोमे विनियोगः) ।

ॐस त्वन्नो ऽअग्नेऽवमो भवोती नेदिष्ठो ऽअस्या- ऽउषसो व्व्युष्टौ ! अवयक्ष्व नो व्वरुणं रराणो व्वीहि मृडीकं सुहवो न ऽएधि-स्वाहा इदमग्नीवरुणाभ्यां न मम ५ (अयाश्चाग्न इति वामदेवऋषिस्त्रिष्टुप्छन्दोऽग्निर्देवता सर्वप्रायश्चित्तहोमे विनियोगः)

ॐअयाश्चाग्नेऽस्यनभिःशस्तिपाश्च सत्यमित्त्वमया ऽअसि । अया नो यज्ञं व्वहास्यया नो धेहि भेषजं०स्वाहा । इदमग्नये न मम ६ (येतेशतमिति वामदेवऋषिस्त्रिष्टुप्छन्दः वरुणः सविता विष्णुर्विश्वे (देवा) मरुतः स्वर्काश्च देवताः सर्वप्रायश्चित्तहोमे विनियोगः)

ये ते शतं व्वरुणं ये सहस्रं यज्ञियाः पाशा व्वितता महान्तः । तेभिर्नो ऽअद्य सवितोत विवष्णुर्विश्वे सुञ्चन्तु मरुतः स्वर्काः स्वाहा । इदं व्वरुणाय सवित्रे विष्णवे

विवश्वेभ्यो (देवेभ्यो) मरुद्भ्यः स्वर्केभ्यश्च न मम७ (उदुत्तम-
मिति शुनःशेषक्रुषिस्त्रिष्टुच्छन्दो वरुणो देवता सर्वप्रायश्चित्त-
होमे विनियोगः) ।

ॐ उदुत्तमं ववरुण पाशमस्मद्वाधमं द्विमध्यमं श्र-
थाय । अथा ववयमादित्य व्रते तवानागसो ऽअदितये
स्याम-स्वाहा । इदं ववरुणाय न मम ८

अन्वारम्भं त्यक्त्वा देशाचारतो दक्षिणासंकल्पः ।
अद्येह अमुकगोत्रः अमुकराशिरमुकशर्मा सवधूकोऽहम्
आधाराज्यभागमहाव्याहृतिःसर्वप्रायश्चित्तहोमानां साङ्गतासिद्ध्यै
इमां दक्षिणाम् आचार्यब्रह्मभ्यां विभज्य दास्ये ॐ तत्सत् न
मम इति दद्यात् । आचार्यब्रह्माणौ च मन्त्राशिषं दद्याताम् ।
यथा, उत्सर्गे वारुणेचैव वरुणो विष्णुना सह । तुष्टिपुष्टिकरो
नित्यमुभयोः स्त्रीकुमारयोः ॥ इति ।

अथ राष्ट्रभृदोमः । (ऋताषाडिति प्रजापतिर्ऋषिर्यजुश्छन्दः
ऋताषाडृतधामाग्निर्गन्धर्वो देवता होमे विनियोगः ।)

*ॐ ऋताषाडृतधामाऽग्निर्गन्धर्वः स न ऽइदं ब्रह्म

*य० स० अ० १८ मं० ३८

प्रतिस्वाहाकारं राष्ट्रभृतः । व्यतिषक्तेषु द्वादशमन्त्रेषु पूर्वो मन्त्रः
स्वाहाव्वाडित्यन्तः, उत्तर. ताभ्यः स्वाहेत्यन्तः । ततो मन्त्रे यानि
पुंलिङ्गानि तदन्वययोग्यानि च स न ऽइदं ब्रह्मेत्यादीनि तानि व्यवहि-
तपठितान्यप्यकृष्य पठित्वा पूर्वो मन्त्रः सम्पाद्यः । यानि च
स्त्रीलिङ्गानि तदन्वययोग्यानि च तस्यौषयोऽप्सरसइत्यादीनि तानि
उत्कृष्योत्तरो मन्त्रः सम्पाद्यः । ऋताषाडित्यादीनि च द्वितीयमन्त्रे
तस्येत्याकाङ्क्षापूरणाय योज्यानि । द्वादश यजूषि गन्धर्वाप्सरो-
दैवतानि । स्वाहाव्वाडित्यन्तः ऋताषाडित्यादिनामकगन्धर्वदैवतः ।
ताभ्यःस्वाहेत्यन्तः ओषध्यादिनामकाप्सरोदैवतः । एवमुत्तरत्रा-
पि बोध्यम् ।

क्षत्रं पातु तस्मै स्वाहा व्वाद् । इदमृतासाहे ऋतधाम्ने
ऽग्नये गन्धर्वाय न मम । (पुनः ऋताषाडिति प्रजापतिर्ऋषिर्ब्रजु-
श्छन्द ओषधयोऽप्सरसो मुदो देवताः होमे विनियोगः) ।

ॐ ऋताषाडृतधामाऽग्निर्गन्धर्वस्तस्यौषधयोऽप्स-
रसो मुदो नाम नाभ्यः स्वाहा । इदमोषधिभ्योऽप्सरोभ्यो
मुद्भ्यो न मम । (संहितइति प्रजापतिर्ऋषिर्ब्रजुश्छन्दः संहि-
तो विश्वसामा सूर्यो गन्धर्वो देवता होमे विनियोगः) ।

* ॐ संहितो विश्वसामा सूर्यो गन्धर्वः स न
ऽइदं ब्रह्म क्षत्रं पातु तस्मै स्वाहा व्वाद् । इदं संहिताय वि-
श्वसाम्ने सूर्याय गन्धर्वाय न मम । (पुनः संहितइति प्रजापति-
र्ऋषिर्ब्रजुश्छन्दः मरीचयोऽप्सरसऽआयुवो देवताः होमे विनियोगः)

ॐ संहितो विश्वसामा सूर्यो गन्धर्वस्त-

अथ मन्त्रार्थः । योऽग्निर्गन्धर्वः ऋताषाड् ऋतं सत्यं सहते
इत्यृताषाड् तथा ऋतधामा ऋत सत्यमविनश्वरं धाम यस्य
तादृशः सः नोऽस्माकम् इदं ब्रह्म ब्राह्मणजातिम् इदं क्षत्रं क्षत्रियजा-
तिं च पातु रक्षतु । तस्मै अग्नये गन्धर्वाय स्वाहा व्वाद् वषट्-
कारेण सुहुतमस्तु । इत्येको मन्त्रः । तस्याग्नेर्गन्धर्वस्यौषधयो व्री-
ह्याद्या मुदः मोदन्ते जना याभिस्ताः नाम नाम्नाऽप्सरसः स्त्री-
त्वेन भोग्याः ताभ्य ओषधिभ्यः स्वाहा सुहुतमस्तु इति द्वितीयः ॥

* अ० १८ मं० ३९

यः सूर्यो गन्धर्वः, संहितः-सन्दधात्यहोरात्रे इति संहितः
'एष ह्यहोरात्रे सन्दधाति' इति श्रुतेः, विश्वसामा-विश्वानि सर्वाणि
सामानि प्रतिपादकत्वेन यस्य स विश्वसामा सः, नोऽस्माकम् इदं
ब्रह्म क्षत्रं च पातु तस्मै सूर्याय स्वाहा व्वाद् । तस्य सूर्यस्य
मरीचयो नामाप्सरसस्तेजस्त्रसरेणवः, आयुव — आ समन्ताद्युव-
न्ति मिथ्रीभवन्ति इत्यायुवः, ताभ्यो मरीचिभ्यः स्वाहा ॥

स्य मरीचयोऽप्सरसः ऽआयुवो नाम ताभ्यः स्वाहा । इदं मरीचिभ्योऽप्सरोभ्यः ऽआयुभ्यो न मम । (सुषुम्णइति प्रजापतिर्ऋषिर्यजुश्छन्दः सुषुम्णः सूर्यरश्मिश्चन्द्रमा गन्धर्वो देवता होमे विनियोगः) ।

*ॐ सुषुम्णः सूर्यरश्मिश्चन्द्रमा गन्धर्वः स न ऽइदं ब्रह्म क्षत्रं पातु तस्मै स्वाहा वाद् । इदं सुषुम्णाय सूर्यरश्मये चन्द्रमसे गन्धर्वाय न मम । (पुनः सुषुम्णइति प्रजापतिर्ऋषिर्यजुश्छन्दः नक्षत्राण्यप्सरसो भेकुरयो देवताः होमे विनियोगः) ।

ॐ सुषुम्णः सूर्यरश्मिश्चन्द्रमा गन्धर्वस्तस्य नक्षत्राण्यप्सरसो भेकुरयो नाम ताभ्यः स्वाहा । इदं नक्षत्रेभ्योऽप्सरोभ्यो भेकुरिभ्यो न मम । (इषिरइति प्रजापतिर्ऋषिर्यजुश्छन्द इषिरो विश्वव्यचा वातो गन्धर्वो देवता होमे विनियोगः) ।

+ॐ इषिरो विश्वव्यचा वातो गन्धर्वः स न ऽइदं

*अ० १८ मं० ४०

यश्चन्द्रमा गन्धर्वः, सुषुम्णः—शोभनं सुम्नं सुखं यस्मात् सुयज्ञियः यज्ञद्वारा सुखप्रदः, सूर्यरश्मिः—सूर्यस्यैव रश्मयः किरणायस्यैतादृशः—स नोऽस्माकम् इदं ब्रह्म क्षत्रं च पातु तस्मै चन्द्रमसे स्वाहा वाद् । तस्य चन्द्रमसो नक्षत्राणि नामाप्सरसः, भेकुरयः—भां कान्तिं कुर्वन्ति इति भेकुरयः । षोडशरादित्वात्साधुः । ताभ्यो नक्षत्राप्सरोभ्यः स्वाहा । अवशिष्टं पूर्ववत् ॥

+अ० १८ मं० ४१

यो वातो वायुर्गन्धर्वः, इषिरः—इष्यति गच्छतीति इषिरः शीघ्रगमनः, विश्वव्यचाः—विश्वस्मिन् व्यचो गमनं यस्य स विश्वव्यचाः

ब्रह्म क्षत्रं पातु तस्मै स्वाहा वाद् । इदमिषिराय विश्व-
व्यचसे वाताय गन्धर्वाय न मम । (पुनरिषिर इति प्रजापतिर्ऋ-
षिर्यजुश्छन्दः आपोऽप्सरस ऽऊर्जो देवताः होमे विनियोगः)
ॐ इषिरो विश्वव्यचा वातो गन्धर्वस्तस्यापोऽप्स-
रस ऽऊर्जो नाम ताभ्यः स्वाहा । इदमद्भ्योऽप्सरोभ्य
ऽऊर्ग्भ्यो न मम । (भुज्युरिति प्रजापतिर्ऋषिर्यजुश्छन्दः भुज्युः
सुपर्णो यज्ञो गन्धर्वो देवता होमे विनियोगः) ।

*ॐ भुज्युः सुपर्णो यज्ञो गन्धर्वः स न ऽइदं
ब्रह्म क्षत्रं पातु तस्मै स्वाहा वाद् । इदं भुज्यवे सुपर्णाय
यज्ञाय गन्धर्वाय न मम । (पुनः भुज्युरिति प्रजापतिर्ऋषिर्य-
जुश्छन्दो दक्षिणा ऽअप्सरस स्तावा देवताः होमे विनियोगः)

ॐ भुज्युः सुपर्णो यज्ञो गन्धर्वस्तस्य दक्षिणा
ऽअप्सरस स्तावा नाम ताभ्यः स्वाहा । इदं दक्षिणाभ्योऽ-
प्सरोभ्य स्तावाभ्यो न मम । (प्रजापतिरिति प्रजापतिर्ऋषिर्यजुश्छ-
न्दः प्रजापतिर्विश्वकर्मा मनो गन्धर्वो देवता होमे विनियोगः)

+ॐ प्रजापतिर्विश्वकर्मा मनो गन्धर्वः स न

सर्वतोगमनः—स न इदं ब्रह्म क्षत्रं च पातु तस्मै स्वाहा वाद् ।
तस्यापो नामाप्सरसः, ऊर्जः—ऊर्जयन्ति जीवयन्ति धान्योत्पादने-
नेत्यूर्जः ताभ्योऽद्भ्योऽप्सरोभ्यः स्वाहा ॥

*अ० १८ मं० ४२

यो यज्ञो गन्धर्वः, भुज्युः—भुनक्ति पालयति भूतानि इति भुज्युः,
सुपर्णः शोभनं पर्णं पतन स्वर्गगमन यस्य स सुपर्णः—सः न इदं
ब्रह्म क्षत्रं च पातु । तस्मै स्वाहा वाद् । तस्य यज्ञस्य दक्षिणा
नामाप्सरसः, स्तावाः—स्तूयते यज्ञो यजमानश्च याभिस्ताः स्ता-
वाः—ताभ्यो दक्षिणाभ्योऽप्सरोभ्यः स्वाहा ॥

+अ० १८ मं० ४३—

ऽइदं ब्रह्म क्षत्रं पातु तस्मै स्वाहा वाद् । इदं प्रजापतये
विश्वकर्मणे मनसे गन्धर्वाय न मम । (पुनः प्रजापतिरिति प्रजा-
पतिर्ऋषिर्यजुश्छन्दः ऋक्सामान्यप्सरस ऽएष्टयो देवताः होमे
विनियोगः)

ॐ प्रजापतिर्विश्वकर्मा मनो गन्धर्वस्तस्य ऽऋ-
क्सामान्यप्सरस ऽएष्टयो नाम ताभ्यः स्वाहा ।
इदमृक्सामेभ्योऽप्सरोभ्य ऽएष्टिभ्यो न मम ॥ १.२ ॥

अत्रापि दक्षिणा । अद्येह अमुकशर्मा सवधूकोऽहं कृतै-
तद्राष्ट्रभृद्धोमस्य साङ्गफलप्राप्तये साद्गुण्यार्थं च इमां दक्षिणाम् आ-
चार्य्यब्रह्मभ्यां विभज्य दास्ये ॐ तत्सत्-मन्त्र पाठः । गन्धर्वा-
प्सरसश्चैव प्रयच्छन्तु यशः श्रियम् । दीर्घार्युर्धनमारोग्य-
सुभयोः स्त्रीकुमारयोः ॥ इति राष्ट्रभृद्धोमः ॥

अथ जयहोमः । (चित्तंचेत्यादीनां द्वादशमन्त्राणां परमे-
ष्ठी ऋषिर्यजूषि चित्तादयो मन्त्राङ्गाता देवताः प्रातिमन्त्रं होमे
विनियोगः) * ॐ चित्तं च स्वाहा । इदं चित्ताय न मम १

यो मनोरूपो गन्धर्वः, प्रजापतिः—प्रजायाः पालकः, विश्वक-
र्मा-विश्व सर्वं करोतीति विश्वकर्मा-स न इदं ब्रह्म क्षत्रं च
पातु । तस्मै स्वाहा वाद् । तस्य मनसः गन्धर्वस्य ऋक्सामा-
न्यप्सरसः, एष्टयः—इष्यते काङ्क्ष्यते ऽभीष्टं याभिस्ता एष्टयस्ता-
भ्योऽप्सरोभ्यः स्वाहा ॥

जयमन्त्रार्थः । प्रजापतिः यथा इन्द्राय जयान् प्रायच्छत् तथा
चित्तादि च मह्यमपि प्रयच्छतु इति क्रियां विपरिणम्योत्तरत्र
सबन्धः । तस्मै च सुहुतमस्तु । तत्र चित्तं ज्ञानाधारो हृदयं,
चित्तिस्तत्रत्या चेतना । आकृतं चाभिमतम्, आकृतिश्चाभिमानः ।
यद्वा चित्तं ज्ञानेन्द्रियं जातावेकवचनं, चित्तिस्तद्देवता । आकृतं
कर्मेन्द्रियम्, आकृतिस्तद्देवता । विज्ञातं शिल्पादिज्ञानमपरोक्षम्,

अँचित्तिश्च स्वाहा । इदं चित्त्यै न मम २ अँआकूतं च
 स्वाहा । इदमाकूताय न मम ३ अँआकूनिश्च स्वाहा ।
 इदमाकूत्यै न मम ४ अँविविज्ञातं च स्वाहा । इदं विविज्ञाताय
 न मम ५ अँविविज्ञातिश्च स्वाहा । इदं विविज्ञातये न मम ६
 अँमनश्च स्वाहा । इदं मनसे न मम ७ अँशकरीश्च
 स्वाहा । इदं शकरीभ्यो न मम ८ अँदर्शाश्च स्वाहा । इदं
 दर्शाय न मम ९ अँपौर्णमासं च स्वाहा । इदं पौर्णमासाय
 न मम १० अँबृहच्च स्वाहा । इदं बृहते न मम ११ अँरथन्तरं च
 स्वाहा । इदं रथन्तराय न मम १२ (प्रजापतिरिति मन्त्रस्य परमेष्ठी
 ऋषिः त्रिष्टुप्छन्दः प्रजापतिर्देवता जयहोमे विनियोगः) अँप्रजा-
 पतिर्जयानिन्द्राय वृष्णे प्रायच्छुभ्रः पृतनाजयेषु ।
 तस्मै विशः समनमन्त सर्व्वाः स ऽउग्रः स ऽइ हव्यो ब-
 भूव स्वाहा । इदं प्रजापतये न मम १३ उदकस्पर्शः । ततो दक्षि-
 णा । अद्येह अमुकशर्मा सबधूकोऽहं चित्तादिजयहोमकर्मणः
 साङ्गफलमाप्तये साङ्गुण्यार्थं च इमां दक्षिणाम् आचार्यब्रह्मभ्यां
 विभज्य दास्ये अँतत्सत् न मम । चैरञ्जीव्यं महातेजश्चित्ताद्याश्च

विज्ञातिस्तद्देवता । मनः प्रसिद्धम्, शकरीः शकर्यं तच्छक्तयः, द-
 र्शपूर्णमासौ तद्देवते, बृहद्रथन्तरे सामनी तद्देवते वा । सर्वत्र प्र-
 थममन्त्रोक्तवाक्यार्थः सम्बध्यते । प्रजापतिः परमेश्वरः जयन्ति
 शब्रनिति जयाः तान् जयान् मन्त्रान् इन्द्राय प्रायच्छत् ददौ,
 वृष्णे मनोरथवर्षणाय । इन्द्रविशेषणं वा वृष्णे इति । ततः स इन्द्रः
 पृतनाजयेषु असुरसेनाविजयाख्यकर्मसु उग्रः प्रचण्डो बभूव ।
 किञ्च ततस्तस्मै इन्द्राय विशः प्रजाः समनमन्त सम्यङ् नेमुः ।
 इ-वार्थे, स चेन्द्रः हव्यः हवनीयः इज्यः बभूव । स्वाहा
 तस्मै सुहुतमस्तु ॥

दिवौकसः । प्रयच्छन्तु करे वाञ्छामुभयोः स्त्रीकुमारयोः ॥
इति जयहोमः ॥

अथाभ्यातानहोमः ।

(अग्निभूतानामधिपतिरित्यादीनां पितरःपितामहा इत्य-
न्तानामष्टादशमन्त्राणां प्रजापतिर्ऋषिः पङ्क्तिश्छन्दो मन्त्रान्नात्र-
अग्न्यादिदेवताः प्रतिमन्त्रं होमे विनियोगः)

*ॐअग्निभूतानामधिपतिः स माऽवत्वस्मिन्ब्रह्मण्य-
स्मिन्क्षत्रे ऽस्यामाशिष्यस्यां पुरोधायामस्मिन्कर्मण्य-
स्यां देवहृत्याँ स्वाहा । इदमग्नये भूतानामधिपतये न मम १

ॐइन्द्रो ज्येष्ठानामधिपतिः स माऽवत्वस्मिन्ब्रह्म-
ण्यस्मिन्क्षत्रेऽस्यामाशिष्यस्यां पुरोधायामस्मिन्कर्म-
ण्यस्यां देवहृत्याँ स्वाहा । इदमिन्द्राय ज्येष्ठानाम-
धिपतये न मम २

ॐयमः पृथिव्या ऽअधिपतिः स माऽवत्वस्मिन्ब्र-
ह्मण्यस्मिन्क्षत्रेऽस्यामाशिष्यस्यां पुरोधायामस्मिन्क-
र्मण्यस्यां देवहृत्याँ स्वाहा । इदं यमाय पृथिव्या
ऽअधिपतये न मम ३ पित्र्यत्वादुदकस्पर्शः ।

*अभ्यातानमन्त्रार्थः । अग्निः प्रजापतिः भूतानां स्थावरादीनाम-
धिपतिः ईशः स मा माम् अवतु पातु । अस्मिन् ब्रह्मणि ब्रह्म-
कर्मणि होमादौ, पुनः अस्मिन् क्षत्रे क्षत्रकर्मणि प्रजापालनादौ,
पुनः अस्यामाशिषि ब्राह्मणैः सम्पादितेष्टाशंसने पुत्रादिसुखकाम-
नायां वा अस्यां कन्यायाम् पुरोधायाम् पुरः स्थिता-
याम्, अस्मिन् कर्मणि विवाहे अस्यां देवहृत्यां देवताह्वाने
देवतोद्देशेन होमे वा । स्वाहा सुहुतमस्तु । अयं च वाक्यार्थ
उपरिष्ठादपि सप्तदशसु मन्त्रेषु सम्बध्यते । शेषं स्पष्टम् ॥

ॐवायुरन्तरिक्षस्याधिपतिः स माऽवत्वस्मिन्ब्रह्मण्यस्मिन्क्षत्रेऽस्यामाशिष्यस्यां पुरोधायामस्मिन्कर्मण्यस्यां देवहृत्यां स्वाहा । इदं वायवे ऽन्तरिक्षस्याधिपतये न मम ४

ॐसूर्यो दिवोऽधिपतिः स माऽवत्वस्मिन्ब्रह्मण्यस्मिन् क्षत्रेऽस्यामाशिष्यस्यां पुरोधायामस्मिन् कर्मण्यस्यां देवहृत्यां स्वाहा । इदं सूर्याय दिवोऽधिपतये न मम ५

ॐचन्द्रमा नक्षत्राणामधिपतिः स माऽवत्वस्मिन्ब्रह्मण्यस्मिन् क्षत्रेऽस्यामाशिष्यस्यां पुरोधायामस्मिन् कर्मण्यस्यां देवहृत्यां स्वाहा । इदं चन्द्रमसे नक्षत्राणामधिपतये न मम ६

ॐबृहस्पतिर्ब्रह्मणोऽधिपतिः स माऽवत्वस्मिन्ब्रह्मण्यस्मिन् क्षत्रेऽस्यामाशिष्यस्यां पुरोधायामस्मिन् कर्मण्यस्यां देवहृत्यां स्वाहा । इदं बृहस्पतये ब्रह्मणोऽधिपतये न मम ७

ॐमित्रः सत्यानामधिपतिः स माऽवत्वस्मिन्ब्रह्मण्यस्मिन् क्षत्रेऽस्यामाशिष्यस्यां पुरोधायामस्मिन् कर्मण्यस्यां देवहृत्यां स्वाहा । इदं मित्राय सत्यानामधिपतये न मम ८

ॐवरुणोऽपामधिपतिः स माऽवत्वस्मिन्ब्रह्मण्यस्मिन् क्षत्रेऽस्यामाशिष्यस्यां पुरोधायामस्मिन् कर्मण्यस्यां देवहृत्यां स्वाहा । इदं वरुणायापामधिपतये न मम ९

ॐसमुद्रः स्रोत्यानामधिपतिः स माऽवत्वस्मिन्ब्र-

ह्यण्यस्मिन् क्षत्त्रेऽस्यामाशिष्यस्यां पुरोधायामस्मिन्
कर्मण्यस्यां देवहृत्या७ स्वाहा । इदं समुद्राय स्रोत्याना-
मधिपतये न मम १०

ॐअन्नं साम्राज्यानामधिपति तन्माऽवत्वस्मि-
न्ब्रह्मण्यस्मिन् क्षत्त्रेऽस्यामाशिष्यस्यां पुरोधायाम-
स्मिन् कर्मण्यस्यां देवहृत्या७ स्वाहा । इदमन्नाय साम्रा-
ज्यानामधिपतये न मम ११

ॐसोमऽओषधीनामधिपतिः स माऽवत्वस्मि-
न्ब्रह्मण्यस्मिन् क्षत्त्रेऽस्यामाशिष्यस्यां पुरोधायाम-
स्मिन् कर्मण्यस्यां देवहृत्या७ स्वाहा । इदं सोमायौ-
षधीनामधिपतये न मम १२

ॐसविता प्रसवानामधिपतिः स माऽवत्वस्मि-
न्ब्रह्मण्यस्मिन् क्षत्त्रेऽस्यामाशिष्यस्यां पुरोधायाम-
स्मिन् कर्मण्यस्यां देवहृत्या७ स्वाहा । इदं सवित्रे-
प्रसवानामधिपतये न मम १३

ॐरुद्रः पशूनामधिपतिः स माऽवत्वस्मिन्ब्रह्म-
ण्यस्मिन् क्षत्त्रेऽस्यामाशिष्यस्यां पुरोधायामस्मिन् क-
र्मण्यस्यां देवहृत्या७ स्वाहा । इदं रुद्राय पशूनामधि-
पतये न मम १४ प्रणीतोदकस्पर्शः ।

ॐत्वष्टा रूपाणामधिपतिः स माऽवत्वस्मिन्ब्रह्म-
ण्यस्मिन् क्षत्त्रेऽस्यामाशिष्यस्यां पुरोधायामस्मिन् कर्म-
ण्यस्यां देवहृत्या७ स्वाहा । इदं त्वष्ट्रे रूपाणामधिपतये
न मम १५

ॐविविष्णुः पर्वतानामधिपतिः स माऽवत्वस्मिन्ब्र-

ह्यण्यस्मिन् क्षत्रेऽस्यामाशिष्यस्यां पुरोधायामस्मिन् कर्मण्यस्यां देवहृत्याऽं स्वाहा । इदं विवष्णवे पर्वतानामधिपतये न मम १६

ॐमरुतो गणानामधिपतयस्ते माऽवन्त्वस्मिन्ब्रह्मण्यस्मिन् क्षत्रेऽस्यामाशिष्यस्यां पुरोधायामस्मिन् कर्मण्यस्यां देवहृत्याऽं स्वाहा । इदं मरुद्भ्यो गणानामधिपतिभ्यो न मम १७

ॐपितरः पितामहाः परेऽवरे ततास्ततामहाः । इह माऽवन्त्वस्मिन्ब्रह्मण्यस्मिन् क्षत्रेऽस्यामाशिष्यस्यां पुरोधायामस्मिन् कर्मण्यस्यां देवहृत्याऽं स्वाहा । इदं पितृभ्यः पितामहेभ्यः परेभ्योऽवरेभ्यस्ततेभ्यस्ततामहेभ्यो न मम १८

प्रणीतोदकस्पर्शः । अत्रापि दक्षिणा । अद्येहेत्यादि सं. अमुकशर्मा सवधूकोऽहम् अभ्यातानहोमस्य साङ्गफलप्राप्तये साद्गुण्यार्थं च इमां दक्षिणाम् आचार्य्यब्रह्मभ्या विभज्य दास्ये । मन्त्रपाठः । उत्सर्गे च तुरीये च प्रयच्छन्त्वनलादपः । पुत्रान् लक्ष्मीं तथा कामानुभयोः स्त्रीकुमारयोः ॥

अथापरोऽग्न्यादिपञ्चकहोमः ।

(अग्निरैत्वित्वादीनां चतुर्णां मन्त्राणां प्रजापतिर्ऋषिस्त्रिष्टुप्छन्दां लिङ्गोक्ता देवता आज्यहोमे विनियोगः) ।

ॐअग्निरैतु प्रथमो देवतानाऽं सांऽस्यै प्रजां मु-

मन्त्रार्थः । अग्निः पेतु आगच्छतु देवतानां यज्ञभुजां प्रथमः आद्यः प्रधानत्वात् । स चाग्निः अस्यै-अस्याः कन्यायाः प्रजां भाविपुत्रादिरूपां मुञ्चतु मोचयतु मृत्युपाशात् । यद्वा मृत्युपाशात् अग्निः अस्यै कन्यायै प्रजां मुञ्चतु ददातु । तच्च प्रजामोचनं राजा वरुणोऽनुमन्यताम् अनुजानातु । यथा येनानु-

श्रुतु मृत्युपाशात् । तदयं राजा व्वरुणोऽनुमन्यतां
यथेयं स्त्री पौत्रमघन्न रोदात्स्वाहा । इदमग्नये न मम ॥१॥

ॐ इमामग्निस्त्रायतां गार्हपत्यः प्रजामस्यै नयतु
दीर्घमायुः । अशून्योपस्था जीवतामस्तु माता पौत्रमा-
नन्दमभिविबुद्ध्यतामियं स्वाहा । इदमग्नये न मम ॥२॥

ॐ स्वस्ति नो ऽअग्ने दिव ऽआ पृथिव्या विभ्रश्वानि
धेह्यथा यजत्र । यदस्यां महि दिवि जातं प्रशस्तं त-
दस्मासु द्रविणं धेहि चित्रं स्वाहा । इदमग्नये न मम ॥३॥

ज्ञानेन प्रकारेण वा इयं कन्या पौत्रं पुत्रभवमघं दुःखं न रो-
दात् शोक प्राप्य न रोदिष्यति । कदाचिदपि अपत्यवियो-
गो मा भूदित्यर्थः ॥ १ ॥

इमां कन्यां गार्हपत्योऽग्निस्त्रायतां गार्हपत्याभिधो भा-
व्यग्निः पालयतु-इमां पत्नीमग्निहोत्रिणीं कृत्वा रक्षतु । अस्यै-अ-
स्याः कन्यायाः प्रजां दीर्घमायुः निर्दुष्टबहुकालजिवनं नयतु
प्रापयतु । इय चाशून्योपस्था सफलप्रसवा यद्वा नित्यं भर्तृसङ्गोत्स-
ङ्गा अस्तु भवतु, एव जीवताम् दीर्घायुषां माता चास्तु-जीवपुत्रा
भवत्वित्यर्थः ॥ किञ्च पौत्रं पुत्रसम्बन्धजमानन्दं सुखम् अभि अ-
धिगम्य, आभिमुख्येन सर्वभावेन वा प्राप्य विविधं बुध्यतां जा-
नातु-सर्वज्ञाऽस्त्वित्यर्थः । यद्वा पौत्रमानन्दं विशिष्टतया बु-
ध्यतां निद्रासुखापेक्षां त्यक्त्वा जागर्तु इत्यर्थः ॥ २ ॥

हे अग्ने, यजन्तं त्रायतइति यजत्रः हेयजत्र, यस्मात् त्वं स-
र्वप्रत्यक् अतो नोऽस्माकं विश्वानि सर्वाणि कर्माणि अयथा अ-
न्यथा कृतानि कर्माणि स्वस्ति संपूर्णानि यथा स्युस्तथा धेहि
अनुकूलानि कृत्वा स्थापय । किञ्च दिव आ स्वर्गं लोकमभिव्या-
प्य आपृथिव्याः पृथिवीमभिव्याप्य च यत् महि महिमा तदस्मा-
सु धेहि स्थापय । किञ्च अस्यां पृथिव्यां जातं यद् द्रविण वसु,
चित्रं नानारूपं स्वर्णरत्नादिभेदेन, प्रशस्त प्रशस्तं श्रेष्ठं यच्च दि-
वि स्वर्गं जाते तदप्यस्मासु धेहि ॥ ३ ॥

*ॐ सुगं नु पन्थाम्प्रदिशन्न ऽएहि ज्योतिष्मद्वेहज-
रन्न ऽआयुः । अपैतु मृत्युरमृतन्न ऽआगाद्वैवस्वतो नो
ऽअभयं कृणोतु स्वाहा । इदं वैवस्वताय न मम ॥ ४ ॥

अत्र शिष्टाचारात्, अनन्तर्धाने संस्कारभास्करे “रौद्रीं पैत्रीं
तथा मृत्योः” इति कारिकायां दोषश्रवणाच्च वधूं वस्त्रेणान्तर्धाय
मनेसा मन्त्रं पठन् मृत्यवे जुहोति । (परंमृत्यविति संकसुकऋषि-
स्त्रिष्टुच्छन्दो मृत्युर्देवता होमे विनियोगः) ।

+ॐ परं मृत्यो ऽअनु परेहि पन्थां यस्ते ऽअन्य ऽइतरो
देवयानात् । चक्षुष्मते शृण्वते ते ब्रवीमि मानः प्रजां
रीरिषो मोत वीरान्-स्वाहा । इदं मृत्यवे न मम ५ प्रणीतो-

*हे अग्ने नोऽस्मान् एहि आगच्छ । अस्मद्गृहानागत्य नोऽस्माकं
सुगं सुखगम्यं पन्थाम् पन्थानम् अर्चिरादिमार्गम् प्रदिशन् उपदिशन्
सम्पादयन्निति यावत् आयुः निर्दुष्टजीवनं धेहि । कथंभूतमायुः, अजरं
जरारोगादिपराभवरहितम् । अजरमित्यग्निविशेषणं वा विभक्तिव्य-
त्ययेन । पुनः कथम्भूतं, ज्योतिष्मत् प्रकाशकम् । तत्प्रतिबन्ध-
को मृत्युरपि नोऽस्माकं भवत्प्रसादादपैतु अपगच्छतु । अमृत-
मानन्दश्च नोऽस्मान् आगात् आगच्छतु । वैवस्वतो यमश्च नो
ऽस्माकम् अभयं त्वत्सम्बन्धेन पापाभावाद् दुःखहेतुभयाभावं कृ-
णोतु करोतु ॥ ४ ॥

+अ० ३५ मं० ७

हे मृत्यो परा-पराङ्मुखो भूत्वा परमन्यं पन्थां पन्थानम् मार्गम-
न्विहि अनुगच्छ । तमेव दर्शयति-यस्ते तव पन्था देवयानात्पथ
इतरः तुच्छोऽन्यः पितृयानाख्योऽस्ति । देवा यान्ति यस्मिन् स देवया-
नः । किञ्च चक्षुष्मते ज्ञानिने शृण्वते च ते तुभ्यं हेमृत्यो किञ्चिद्ब्रवी-
मि वदामि । आदरार्थं वचनम्, नहि तस्यादृष्टमश्रुतं वाऽस्ति ।
हे मृत्यो नः अस्माकं प्रजां सन्ततिं वंशपरम्पराम् मा रीरिषः मा-
हिंसीः । उत अपि च वीरान् पुत्रान् मा हिंसीः ॥ ५ ॥

दकस्पर्शः । अत्रापि दक्षिणा । अद्येह अमुकशर्मा सबधूकोऽ-
हं कृतैतदग्न्यादिपञ्चकहोमस्य साङ्गफलप्राप्तये साद्गुण्यार्थं च
इमां दक्षिणाम् आचार्यब्रह्मभ्यां विभज्य दास्ये ॐ तत्सत् न
मम । मन्त्रपाठः—गोविन्दो गोकुले तिष्ठन्गोपीभिर्विहरन्सह ।
तुष्टिपुष्टिकरो नित्यमुभयोः स्त्रीकुमारयोः ॥

अथ पाणिग्रहणाङ्गभूतो लाजहोमः । अत्र कन्यायाः कर्तृ-
त्वम् । आयुष्मानस्तु मे पतिरिति मन्त्रलिङ्गात् । ताञ्जुहोति
संहितेन तिष्ठतीति वचनाच्च । ततस्तिष्ठन्ती कुमारी अञ्जलिं
विदधाति । वरश्च अनुपृष्टं परिक्रम्य उत्तराभिमुखो वध्वा
दक्षिणतस्तिष्ठन्कुमार्यञ्जलिं यथासमाचारमञ्जलिना दक्षि-
णहस्तेन वाऽऽलभते । अथ कुमार्या ज्येष्ठः कनिष्ठो वा
भ्राता लौकिकाग्निसिद्धान् शमीपत्रमिश्रान् लाजान् (भृष्टान्
व्रीहीन्) घृतेनाभिघार्य सम्प्रोक्ष्य नवीनशूर्पे चतुर्धा कृत्वा
तेष्वेकं भागं प्रथमं कुमार्यञ्जलावावपति । कुमारी च ता-
नञ्जलिना गृहीत्वा प्राङ्मुखी तिष्ठन्ती मन्त्रं पठन्ती जुहुयात् ।
(अर्यमणमित्यादिमन्त्राणामाथर्वणऋषिरनुष्टुप्छन्दः लिङ्गोक्ता
देवता लाजहोमे विनियोगः) ।

*ॐ अर्यमणं देवं कन्या ऽअग्निमयक्षत । स नो ऽअर्यं

*लाजहोममन्त्रार्थः । कन्याः पूर्वाः प्रथममर्यमणं सूर्यं देवं कान्तम्
अग्निमग्निस्वरूपम् वरलाभाय अयक्षत अयजन् । लङ्ङि छान्दसं रूप-
म् । स चार्यमा देवः ताभिरिष्टो यतोऽतो नोऽस्मान् इदानीं परिणी-
ताः कन्या इतः पितृकुलात् प्रमुञ्चतु प्रमोचयतु, मा पतेः—पत्युः कुलात्
सहचरितत्वाद्वा मा प्रमोचयतु। यद्वा वरो ब्रूते कन्याः यम् अर्यमणम्
अग्निरूपेणायजन् सोऽर्यमा देवः पतेः पत्युः मत्तः सकाशात् इमां
नो प्रमुञ्चतु मा प्रमोचयतु, इतः अस्याः कन्यायाः सकाशात् मा
मां नो प्रमुञ्चतु । अत्रेदं मन्त्रत्रयं कन्यैव घरपाठिता पठति ॥ १ ॥

मा देवः प्रेतो मुञ्चतु मा पतेः स्वाहा । ॐ इदमर्घ्यम्णे न ममेति वर एव ॐकारपूर्वकं त्यागं कुर्यात् इत्यञ्जलिस्थलाजानां तृतीयांशम् अञ्जलिवामपार्श्वेन जुहोति । नात्र संस्रवधारणम् । शेषस्य होष्यमाणत्वात् ।

* ॐ इयं नार्युपब्रूते लाजानावपान्तिका । आयुष्मानस्तु मे पतिरेधन्तां ज्ञातयो मम स्वाहा । ॐ इदमग्ने न मम इत्यर्द्धं जुहोति ।

+ ॐ इमं लाजानावपान्त्यग्नौ समृद्धिकरणं तव । मम तुभ्य च संवननं तदग्निरनुमन्यतामियं स्वाहा ॥ ॐ इदमग्ने न मम इति सर्वानञ्जलिस्थलाजान् जुहोति ।

अथ वरो वध्वाः साङ्गुष्ठं दक्षिणं हस्तमुत्तानं गृह्णाति । (गृभ्णामीत्यादीनां चतुर्णां मन्त्राणां याज्ञवल्क्यभरद्वाजाथर्वणप्रजापतय ऋषयः त्रिष्टुबुष्णिगनुष्टुब्यजूषिच्छन्दांसि भगार्य्यमसवितृपुरन्धयो देवताः वधूपाणिग्रहणे विनियोगः)

÷ ॐ गृभ्णामि ते सौभगत्वाय हस्तं मया पत्या

* इयं नारी वधूः उप—पत्युः समीपे ब्रूते लाजान् भृष्टान् व्रीहीन् आवपान्तिका अग्नौ विभागशः प्रक्षिपन्ती । स्वार्थं कः । किं ब्रूते, तदाह—मम पतिः आयुष्मान् सकलदीर्घायुरस्तु भवतु मम ज्ञातयः एधन्तां वर्धन्तामिति ॥ २ ॥

+ किं च हेपते इमान् लाजानग्नौ आवपामि प्रक्षिपामि तव समृद्धिकरणं समृद्धिहेतवे । अतो मम कन्यायाः तुभ्य च तव च भर्तुः (मलोपहृच्छान्दसः) संवननं वशीकरणम् अन्योन्यमनुरागः तदयमग्निः अयमा अनुमन्यताम् अनुमोदनं कुरुताम्, इयं च स्वाहा तत्पत्नी अनुमन्यताम् ॥ ३ ॥

÷ पाणिग्रहणमन्त्रार्थः ॥ हेकन्ये ते तव हस्तं करं गृभ्णामि गृह्णामि । इमं ह्योर्भृच्छन्दसीति भवत्वम् । यथा येन गृहीतहस्तेन मया पत्या भ-

जरदष्टिर्यथाऽऽसः । भगो ऽअर्द्यमा सविता पुरन्धि-
 र्मह्यन्त्वाऽदुर्गार्हपत्याय देवाः १ *अमोऽहमस्मि
 सा त्वं सा त्वमस्यमो ऽअहम् । सामाहमस्मि ऋक्
 त्वं द्यौरहं पृथिवी त्वम् २ +तावेव विवहावहै सह
 रेतो दधावहै । प्रजां प्रजनयावहै पुत्रान्विन्दावहै
 बहून् ३ ँते सन्तु जरदष्टयः संप्रियौ रोचिष्णूः

त्रां सह जरदष्टिः जरच्छरीरा बहुवर्षायुष्मती आसः । भवसि इत्यर्थे
 निपातोऽयम् । ग्रहणमेव तावत्कृतः, तत्राह—भगाद्यस्त्रयो देवाः
 पुरधिर्लक्ष्मीश्च त्वा त्वां मह्यम् अदुः दत्तवन्तः । यद्वा पुर-
 न्धिः—पुरन्धिम् । द्वितीयार्थे प्रथमा । श्रेष्ठां सुरूपवर्ती वा ।
 तथाच श्रुतिः, पुरंधिर्योषेति, योषित्येव रूपं दधातीति च ॥
 किमर्थम्, गार्हपत्याय—गृहस्वामिनीत्वाय, भाविगार्हपत्यं से-
 वितुं वा । किञ्च सौभगत्वाय सुभगानां समूहः सौभगं तस्य भावः
 सौभगत्वं तस्मै तदर्थं निरतिशयानन्दाप्तये इत्यर्थः ॥ १ ॥

*हे कन्ये यथा अमो विष्णुरहमस्मि । अमति सर्वत्र
 गच्छति सर्वं जानातीति वा न मिनोति हिनस्तीति वा अमः । तथा
 सौति सुवति सूने वा विश्वमिति सा लक्ष्मीः त्वमसि । किञ्च
 देवीत्रयीरूपा त्वमसि, अमो देवत्रयरूपोऽहमस्मि । किञ्च अहं सामा-
 स्मि त्वम् ऋगसि । अहं द्यौरस्मि त्वं पृथिव्यसि ॥ २ ॥

+तावेव आवां विवहावहै विवाहं करवावहै, सह—संयुक्तौ
 भूत्वा रेतः पुत्रदेहरूपं दधावहै धारयाव, ततः प्रजां स्त्रीरूपां सन्तति
 प्रजनयावहै उत्पादयाव, पुत्रान् पुत्रपौत्रादीन् बहून् विन्दावहै
 लभावहै ॥ ३ ॥

ँते च पुत्रा जरदष्टयः शतायुषः सन्तु । आवामपि
 संप्रियौ सम्यक् प्रीतौ परस्परं प्रेमशालिनौ, रो-
 चिष्णु सुदीप्तौ शोभमानौ वा, सुमनस्पमानौ शोभन-
 मनोवृत्तिं कुर्वाणौ—सुमनसो भावः सौमनस्यं तत्कुर्वाणपि-
 त्यर्थः । सन्वितिक्रियां विपरिणमय्य असाव इति योज्यम् । इन्द्रिय-

सुमनस्यमानौ पश्येम शरदः शतं जीवेम शरदः श-
तं शृणुयाम शरदः शतम् ४ इति ।

असवर्णायां हस्तम् इत्यस्य स्थाने शरम् इत्याद्यूहः ।
अथैनामश्मानमारोहयति । अग्रेरुत्तरतः स्थितेऽश्मनि वरो
वध्वाः दक्षिणं पादं स्वदक्षिणहस्तेन गृहीत्वा वक्ष्यमाणमन्त्रेण
स्थापयेत् । (आरोहेममित्यस्याथर्वणऋषिरनुष्टुप्छन्दो वधु-
र्देवता अश्मारोहणे विनियोगः) ।

*ॐ आरोहेममश्मानमश्मेव त्वं स्थिरा भव ।
अभितिष्ठ पृतन्यतो ऽवबाधस्व पृतनायतः—इति ता-
मश्मन्यारोप्य तस्याः शिरसि हस्तं नीत्वा वरो गाथां गा-
यति । (सरस्वतिप्रेदमिति विश्वावसुऋषिरनुष्टुप्छन्दः सर-
स्वती देवता गाथागाने विनियोगः)

+ॐ सरस्वति प्रेदमव सुभगे व्वाजिनीवति । यं

पाटवमाशास्ते—वयं च पुत्रादिसहिताः शतं शरदः वत्सरान् प-
श्येम रूपग्रहणसमर्थाः स्याम, तथा शतं शरदो जीवेम नि-
रुपद्रवं प्राणान् धारयाम, तथैव शतं शरदः शृणुयाम निर्दुष्टं श-
ब्दग्रहणसमर्थमस्माकं श्रवणेन्द्रियं भवत्वित्यर्थः ॥ ४ ॥

*अश्मारोहणमन्त्रार्थः । हेकन्ये इमं पुरोवर्तिनमश्मानं प्रस्तरमा-
रोह आक्राम अधितिष्ठेति यावत् । आरोहणेन संस्कृता त्वम् अश्मेव-
पाषाणवत् स्थिरा इहा भव । किञ्च अभि अधिकृत्य आक्रम्य तिष्ठ ।
कान्, तत्राह—पृतनां संग्राममिच्छन्ति पृतन्यान्ति त एव पृतन्यन्तः
तान् पृतन्यतः कलहकारिण इत्यर्थः । किञ्च पृतनाभिः सेना-
भिर्यतन्त इति पृतनायतः तान् पृतनायतः अव अवाचीनान्
कृत्वा बाधस्व भग्नोद्यमान् कुरु ॥

+गाथागानमन्त्रार्थः ॥ हे सरस्वति वाग्देवते, सुभगे कल्याणि,
वाजिनीवति—वाज अन्नं तदस्ति अस्यामिति वाजिनी अन्नशाला
यद्वा वाजाः पक्षाः सन्ति यस्या इति वाजिनी हंसी तद्-

त्वा त्विद्वस्य भूतस्य प्रजायामस्याग्रतः ? *यस्या
भूतं समभवद्यस्यां त्विद्वमिदं जगत् । तामद्य
गाथां गास्यामि या स्त्रीणामुत्तमं यशः २ इति ।

अथ वधूवरौ प्रदक्षिणमग्निं परिक्रामतः । वर एव मन्त्रं
पठेत् । (तुभ्यमग्रइत्याथर्वण ऋषिरनुष्टुप्छन्दोऽग्निर्देवता परि-
क्रमणे विनियोगः) ।

+ॐ तुभ्यमग्रे पर्यवहन्तसूर्यां ब्रह्म तु ना सह ।
पुनः पतिभ्यो जायां दाऽग्रे प्रजया सह—इति पठन्
वधूमग्रतःकृत्वा परिक्रामेत् । (अग्रे तु शुभदा पत्नी माङ्गल्ये सर्व-
कर्मणीति सं. भा. कारिकावचनात्) । एवं पुनर्वास्तुयं लाजहोम-
पाणिग्रहणाश्मारोहणगाथागानपरिक्रमणानि कुर्यात् । तृतीयप-
रिक्रमणानन्तरं कुमार्या भ्राता शूर्पकोणप्रदेशेन सर्वान् लाजान्
कुमार्यञ्जलौ ददाति । साच तिष्ठन्ती जुहोति । (भगायेति मन्त्र-
स्य प्रजापतिर्ऋषिर्यजुश्छन्दः भगो देवता लाजहोमे विनियोगः)

ती वाजिनीवती हे वाजिनीवति, इदं युगं कर्मच प्राच प्रकृष्टतया
अव रक्ष । त्वा त्वाम् अस्य विश्वस्य भूतस्य जातस्य पृथिव्यादेर्वा
प्रजायां प्रकृष्टां जनयित्रीमाहुः । किंभूताम्, अग्रतः—प्रथमाम् ॥ १ ॥

*तदेव प्रपञ्चयति, यस्यां प्रकृतिरूपायां त्वयि इदं सर्वं विश्वं,
तथा भूतं पृथिव्यादि सर्वं जगत्—अस्तं गच्छत् आस । प्रलये लीन-
मित्यर्थः । पुनः सृष्ट्यादौ च यस्याः सकाशात् समभवत् जातं-
तस्याः सरस्वत्याः सम्बन्धिनीं तां गाथां गुणप्रभावस्तुतिप्रका-
शिकाम् अद्य गास्यामि, या श्रुता सती स्त्रीणामुत्तमं श्रेष्ठं यशः
कीर्तिं ददाति ॥ २ ॥

+परिक्रमणमन्त्रार्थः । हेअग्रे तुभ्यं त्वदर्धमेव सोमादयः अग्रे पूर्वं
जन्मदिनादारम्ब पर्यवहन् परिगृहीतवन्तः अतः सूर्याम् सूर्यसम्ब-
न्धिनीं भार्यहमिमां पतिभ्यः सोमादिभ्यो भवान् ब्रह्म तु ना सह । किंभूतः, न-
पुरुषः परमपुरुषार्थहेतुरित्यर्थः । ऊद्भूतां जायां जायात्वेन पुनः प-

ॐ भगाय स्वाहा । ॐ इदं भगाय न मम इति वरः । ततः समा-
चारात्पूर्णां *चतुर्थं परिक्रमणं कृत्वा यथास्थानमागत्योपविश्य
ब्रह्मणाऽन्वारब्धः ॐ प्रजापतये स्वाहा इदं प्रजापतये नमम
इति मनसा प्रजापतिं ध्यात्वा हुत्वा एनां वधूमुदीचीं सप्त

श्चात् स्वभोगानन्तरं प्रजया पुत्रैः सह मह्यं दाः देहि । सन्धि-
रार्षः ॥

*समाचारात् क्रियमाणे चतुर्थपरिक्रमणे वधूवरौ ब्रह्माग्नयोर्मध्ये
न गच्छेताम् । अग्रेरिव मण्डपस्थानां ब्रह्मादीनामपि पूज्यबुद्ध्या
प्रदक्षिणीकरणस्य 'मृदं गां दैवतं विप्रम्' इति मनुवचनसिद्धत्वात् ।
“दक्षिणां दिशमाश्रित्य यमो मृत्युश्च तिष्ठतः । तयोः संरक्षणार्थाय
ब्रह्मा तिष्ठति बाह्यतः” ॥ इत्यादिवचनैः “अथ परिक्रामतः”
इतिविधिबोधितेषु त्रिषु परिक्रमणेषु ब्रह्माग्न्योरन्तरा
गमनेऽपि चतुर्थे नान्तरा गमनम् । इतरथावृत्तावेव पूर्वावृत्तिसा-
जात्यनियमसत्त्वात् । इतरथावृत्तिस्तु नात्र । तत्कारणस्य बहि-
रङ्गव्यवधानस्याभावात् । “आवृत्तिसामन्तेषु प्रदक्षिणम्” इति सूत्रा-
नन्तरमनुल्लिख्य ‘गार्हपत्याहवनीयौ न व्यवेयात्’ इति व्यवधान-
निषेधकसूत्रानन्तरं “विवृत्यावृत्य वा इतरथावृत्तिः” इति सूत्रणात्
इतरथावृत्तेर्व्यवायकारणकत्वावधारणात् । कात्यायनो हि गार्हप-
त्याहवनीययोर्व्यवधानं निषिध्य प्रदक्षिणीकरणादौ व्यवायावदयं
भावं मन्यमानो व्यवायकरणदोषपरीजिहीषया विवृत्येति इतर-
थाऽऽवृत्तिं विदधाति । ततश्च प्रकृते वधूवरयोः स्वामित्वेनान्तर-
ङ्गत्वात् ब्रह्मणश्च ऋत्विक्त्वेन बहिरङ्गत्वात् वधूवरयोस्तदन्तरा
गमने बहिरङ्गव्यवायाभावान्नेतरथाऽऽवृत्तिः । अन्तरङ्गबहिरङ्गभा-
वश्च ‘हविष्पात्रस्वाभ्यृत्विजां पूर्वं पूर्वमन्तरम्’ इति परिभाषायं
कात्यायनेन प्रतिपादितः । एवंच चतुर्थपरिक्रमणाभिप्रायेण
‘परिक्रमणं कुर्वन्तौ वधूवरौ ब्रह्माग्नयोर्मध्ये न गच्छेताम्’ इति
हरिहरोक्तिः साधीयस्येवेति नात्र तत्खण्डनेऽभिनिवेष्यमिति
दिक् । सूत्रव्याख्यायां ‘ब्रह्माग्नयोर्मध्ये गच्छेतामित्येव युक्तम्’
इत्युल्लेखस्तु परिक्रमणत्रयाभिप्रायकः इति बोध्यम् ।

पदानि प्रक्रमयति । तद्यथा-(एकमिषे इत्यादीनां सप्तानां मन्त्राणां प्रजापतिर्ऋषिर्यजुश्छन्दः लिङ्गोक्ता देवता सप्तपदी-प्रक्रमणे विनियोगः)

* (ॐ एकमिषे विष्णुस्त्वानयतु इति वरेणोक्ते वधूरेकं दक्षिणपदमुदगं ददाति वामन्त्वनन्तरं निरर्थकमेव दद्याद् । एवमुत्तरत्र सर्वत्र बाध्यम् । ॐ ह्रे ऽऊर्जे विष्णुस्त्वा नयतु इति द्वितीयम् । ॐ त्रीणि राघस्पोषाय विष्णुस्त्वा नयतु इति तृतीयम् । ॐ चत्वारि मायोभवाय विष्णुस्त्वा नयतु इति चतुर्थम् । ॐ पञ्च पशुभ्यो विष्णुस्त्वा नयतु इति पञ्चमम् । ॐ षडृतुभ्यो विष्णुस्त्वा नयतु इति षष्ठम् । ॐ सखे सप्तपदा भव सा मामनुव्रता भव विष्णुस्त्वा नयतु-इति सप्तमम् । इति रीत्या वर एकैकं मन्त्रमुच्चार्य सप्त पदानि दापयति उत्तरोत्तरं दक्षिणपादेन । अथाचारात् सुश्वेताः सुपुष्टाः घृताक्ताः सप्त वर्तिकाः प्रज्वलय्य तण्डुलमध्ये संस्थाप्य तन्मध्यादेकैकां वर्तिकामुत्तरतः संस्थाप्य वधूस्तदुपरि दक्षिणपादं घृत्वैभिरेव मन्त्रैः षड्वर्तिका निर्वाप्य सप्तमीं ज्वलन्तीमेव स्थापयेत् । अथ वरः यथास्थानमागत्य निष्क्रमणप्रभृति सुरक्षितात् दक्षिणतो वाग्यतस्थितद्विजस्कन्धस्थितात् उदककुम्भादुदकमादाय दर्भपिञ्जलेन दूर्वासुष्ट्या

*सप्तपदीमन्त्रार्थः हे कन्ये एकं प्रथमं पदम् इषे अन्नाय विष्णुस्त्वा नयतु । ऊर्जे बलाय द्वे पदे द्वितीयं पदं विष्णुस्त्वा नयतु । एवमुत्तरत्र सर्वत्र योज्यम् । राघस्पोषाय धनपुष्टेये, मायःसुखं तस्य भव उत्पत्तिः तदर्थं, पशुभ्यः पशुवादिभ्यः तत्तत्सुखाय, ऋतुभ्यः ऋतुजन्यार्थभोगार्थं, सखे इहामुत्र च मित्र सा त्वं सप्तपदा भूरादिसप्तलोकप्रख्याता भव, मामनुव्रता अनुवर्तिनी च भव ॥

आम्रपल्लवेन वा वधूमूर्द्धन्यभिषिञ्चति । (आपः शिवा इति प्रजापतिर्ऋषिः यजुश्छन्दः आपो देवताः वधूमूर्द्धाभिषेचने विनियोगः)

*ॐआपः शिवाः शिवतमाः शान्ताः शान्तत-
मास्तास्ते कृण्वन्तु भेषजम्-इति । पुनः (ॐआपोहिष्टेति
व्यूचस्य सिन्धुद्वीपऋषिर्गायत्रीछन्द आपो देवताः वधूमूर्द्धाभि-
षेके विनियोगः) ।

ॐआपो हि ष्टा मयोभुवस्ता न ऽउर्जो दधानन ।
महे रणाय चक्षसे १ यो वः शिवतमो रसस्तस्य
भाजयतेह नः । उशतीरिव मानरः २ तस्माऽअ-
रङ्गमाम वो यस्य क्षयाथ जिन्वथ । आपो जनयथा
च नः ३ इतिव्यूचेनाभिषिञ्चेत् । अथ दिवाविवाहे सूर्य्यमुदी-
क्षस्वेति वरेण प्रेषिता वधूः सूर्य्यमुदीक्षते । (तच्चक्षुरिति दध्यङ्
आथर्वण ऋषिः +ब्राह्मी त्रिष्टुप्(पुरउष्णिक्)छन्दः सूर्य्यो
देवता सूर्य्योदीक्षणे विनियोगः)

÷ॐतच्चक्षुर्देवहितम्पुरस्ताच्छुक्रमुच्चरत् । पश्येम

*अभिषेकमन्त्रार्थः । या आपः शिवाः कल्याणहेतवः शिवतमाः
अतिशयाभ्युदयकारिण्यः शान्ताः सुखकर्यः शान्ततमाः पर-
मानन्ददात्र्यः ता आपः ते तव भेषजमारोग्यं कृण्वन्तु कुर्वन्तु ॥

+तच्चक्षुरिति ब्राह्मी त्रिष्टुप् सौरीत्येव युक्तः पाठः न तु
पुरउष्णिगिति, तल्लणाभावादिति सर्वानुक्रमभाष्ये स्पष्टम् ॥

÷अ. ३६ । मं. २४ तत् प्रसिद्धं चक्षुः जगतां नेत्रभू-
तम् आदित्यरूपं पुरस्तात्पूर्वस्थां दिशि उच्चरत् उच्चरति उदेति ।
कीदृशं तत्, देवहितं देवैर्हितं स्थापितं शुक्र शुक्रं पापास-
सृष्टम्, तस्य प्रसादात् शतं शरदो वर्षाणि वय पश्येम शतवर्षपर्य-
न्तमव्याहृतचक्षुरिन्द्रिया भवेम । प्रार्थनायां लिङ् । शतं शरदो जी-

सौभाग्यमस्यै दत्त्वा याथास्त्वं विवरेण न-इति मन्त्रेण । वधूं पश्यन् मन्त्रं पठति । अत्रावसरे “उत्तरतऽआयतना हि स्त्री” (श. ब्रा. कां. ८ अ. ४ ब्रा. ४ कं. ११) इतिश्रुतिलिङ्गानुमितात् शिष्टाचारात् वरस्य वामभागे वधूसुपवेशयन्ति, तस्याः सीमन्ते वरेण सिन्दूरमपि दापयन्ति वृद्धाः । साऽपि वरस्याञ्चलं प्रतिगृह्य तं यथास्थानं दक्षिणभागे निवेशयति । अथाग्नेः प्रागुद्गवा पूर्वकल्पिते अनुगुप्ते (सर्वतः परिवृते) आगारे (गृहे) उत्तरलोम्नि प्राग्ग्रीवे आनडुहे चर्मणि आस्तीर्णे रक्तवल्ग्वखण्डे वा कश्चन दृढपुरुषो, दृढो वर एव वा वधूसुत्थाप्योपवेशयति—(इहगाव इति प्रजापतिऋषिरनुष्टुप्छन्दो लिङ्गोक्ता देवता वधूपवेशने विनियोगः)

*ॐइह गावो निषीदन्निवहाश्वाऽइह पूरुषाः । इहो सहस्रदक्षिणो यज्ञऽइह पूषा निषीदतु-इति मन्त्रेण । ततो वरस्तस्मात्स्थानादागत्य तां वधूं यथास्थानमुपवेश्य स्वयं चोपविश्य ग्रामवचनं कुर्यात् । ग्रामेति स्वकुलवृद्धाः स्त्रियः कथ्यन्ते । ततो वधूहस्तेन वरस्य पादप्रक्षालनम्, वरवध्वोः परस्परं तिलकाक्षतारोपणं, दधिगुडप्राशनं, परस्परोच्छिष्टलापनं च यथादेशकुलाचारं भवति । तस्मात्तयोर्ग्रामः प्रमाणमिति श्रुतिवचनम् ॥ अत्रैकपादप्रक्षालनं कृत्वा द्वितीयपादप्रक्षालनं वरात् सुवर्णादिद्रव्यं गृहीत्वा

ति । अस्तं गृहा इतिश्रुतेः ॥

*मन्त्रार्थः । इह कन्यानिवेशने गावः अश्वाः पुरुषाश्च निषीदन्तु वसन्तु । इहपदावृत्तिः कर्तुमेदापेक्षया । किञ्च उ-एवार्थे इहैव सहस्रं गावो दक्षिणा यस्य स यज्ञः पूषा षुष्टिकरो निषीदतु । पूषा वै सहस्रदक्षिण आसेति श्रुतेः ॥

वधुः करोतीति पर्वतीयसमाचारः । ततः हस्तौ
 प्रक्षाल्याचम्य ब्रह्मणाऽन्वारब्धः ॐअग्ने स्विष्टकृते स्व
 इदमग्ने स्विष्टकृते न मम इतिस्विष्टकृद्धोमं विधाय संस्रवं
 श्यावप्राथ वाऽऽचम्य सजलपवित्राभ्यां मुखमार्जनं कृत्वा प
 प्रतिपत्तिमग्नौ स्वाहेति कृत्वा अग्नेः पश्चिमतः प्रणीतानि
 कुर्यात् । ततः ब्रह्मणे पूर्णपात्रदानम् । अग्नेहेत्यादि
 अमुकशर्मा सवधुकोऽहं विवाहहोमकर्मणः साङ्गत्
 द्व्यर्थं साद्गुण्यार्थं च इदं पूर्णपात्रं सद्व्यं ब्रह्मणे
 भ्यं सम्प्रददे । अक्रन्कर्म कर्मकृतः सह वाचा ऋ
 भुवा । देवेभ्यः कर्म कृत्वाऽस्तं प्रेन सचाभुवः
 मन्त्रपाठः ॥ पूर्णाहुतिस्तु नात्र । विवाहे व्रतबन्धे
 शालायां चौलकर्मणि । गर्भाधानादिसंस्कारे पूर्णाहुति
 कारयेत् ॥ इति गोभिलगृहभाष्ये गर्भाधानप्र
 वचनात् । अत्रैव स्वाचार्याय वरं ददाति ।
 ब्राह्मणस्य वरः, ग्रामो राजन्यस्य, अश्वो वैश्यस्य ।
 दूराभावे विभवानुसारेण सुवर्णादिद्रव्यं दद्यात् ।
 संकल्पः अग्नेह अमुकगोत्रोऽमुकराशिरमुकशर्मा र
 कोऽहं विवाहहोमकर्मणः साद्गुण्यार्थं संपूर्णफलप्राप्त्यर्थं
 इमां गां रुद्रदैवताम् इदं गोप्रत्याम्नायीभूतं सुवर्णादिद्रव
 वरत्वेन आचार्याय तुभ्यं सम्प्रददे । इति सं० यज्ञसाधनभू
 इत्यादिमन्त्रेण आचार्याय गां तन्निष्क्रयभूतं सुवर्णादि
 समर्प्य भूयसीं संकल्पयेत् । अग्नेह अमुकशर्मा सवधुकोऽ
 वाहकर्मणः साद्गुण्यार्थम् इमां भूयसीं दक्षिणां नानानाम
 भ्यो ब्राह्मणेभ्यो नटनर्त्तकगायकेभ्यो दीनाऽनाथेभ्यश्च वि
 दास्ये ॐतत्सत् इति संकल्प्य भूयसीं विसृज्य श्यायुषाणि

[भा.पृ.१.८३) घृते छायां दृष्ट्वा अभिषेकतिलककरणरक्षामूत्र-
न्धनमन्त्रापाठादिकं कारयेत् । चतुर्थीकर्षहोमार्थमग्नेर्धारिणी-
त्वान्नात्र विसर्जनम् । अथ दिवा चेद्विवाहस्तदाऽस्तमितेऽर्के,
त्रौ चेद्विवाहस्तदा वरदानानन्तरं वधूं वरो ध्रुवं दर्शयति ।
मुक्तिं ध्रुवमीक्षस्वेति प्रेषिता वधूं ध्रुवं मन्त्रेण प्रेषते
ध्रुवमसीति प्रजापतिर्ऋषिः पङ्क्तिश्छन्दो ध्रुवो देवता
(वोदीक्षणे विनियोगः)

*ॐ ध्रुवमसि ध्रुवं त्वा पश्यामि ध्रुवैधि पोष्यं (पोष्या)
यि । मह्यं त्वाऽदाद् बृहस्पति मया पत्या प्रजावती
जीव शरदः शतम्-इति वरोच्चारितेन मन्त्रेण सह वधुः
श्येत् । सा यदि ध्रुवं न पश्येत् तथापि पश्यामीत्येव ब्रूयात् ॥

अथ वरवध्वोस्त्रिरात्रनियमाः । अक्षारालवणाशिनौ स्या-
ताम्, अधः शयीयाताम्, संवत्सरं द्वादशरात्रं पञ्चरात्रं त्रिरात्रं
। न मिथुनीभावमुपेयाताम् इति । इति विवाहहोमप्रयोगः ॥

ततः पञ्चदशपूर्वकं विवाहमण्डपादभ्यन्तरं गत्वा जी-
मातृपूजनं कुर्यात् । स्वासनउपविश्याचम्य अर्घ्यं संस्थाप्य
। णानायम्य अग्नेहेत्यादि सं० अमुकशर्मा सवधूको-
हं विवाहकर्मण उत्तराङ्गत्वेन सर्वाभ्युदयप्राप्तये पट्टलिखि-
नां कल्याण्यादिजीवमातृणां पूजनं करिष्ये इति सं०

*मन्त्रार्थः । हेवधु त्वं ध्रुवं ध्रुवा शाश्वती आसि भवसि ।
तः त्वा त्वां ध्रुवं तारकावेशेषं पश्यामि दर्शयामि (अत्रान्तर्भूतो
। ज्ञेयः) अतः त्वमपि माये ध्रुवा शाश्वती पोष्या इ इतिच्छेदः
-चार्थं मत्प्रजापोष्ट्रो च एधि भव । एतदर्थमेव बृहस्पतिर्ब्रह्मा
। त्वां मह्यमदात् दत्तवान् । अतो मया पत्या भर्त्रा सह प्रजा-
ति पुत्रपौत्रादियुक्ता शतं शरदो वर्षाणि जीव प्राणिहि ॥

एतन्त इत्यादि ॐभूर्भुवः स्वः कल्याण्यादिजीवमातर इहा-
गच्छन्तु इह तिष्ठन्तु सुप्रतिष्ठिता वरदा भवन्तु इति प्र० ।

ध्यानम्—कल्याणी मङ्गला भद्रा पुण्या पुण्यमुखी तथा ।
जयाच विजया चैव सप्तैता जीवमातरः ॥इति ध्यात्वा नाममन्त्रैः
पूजनम् ॐकल्याण्यैनमः ॐमङ्गलायैनमः ॐभद्रायैनमः ॐ-
पुण्यायैनमः ॐपुण्यमुख्यै नमः ॐजयायैनमः ॐविजयायैनमः
इति मन्त्रैः पाद्यादि नैवेद्यान्तं सम्पूज्य नाममन्त्रेण जपं विधा-
य ॐवसोः पवित्रमसीति वसोर्धाराः पातयित्वा नीराजनं
विधाय पुष्पाञ्जलिं दद्यात् ।

ॐब्रह्मणी कमलेन्दुमौम्यवदना माहेश्वरी लीलया ।

कौमारी रिपुदर्पनाशनकरी चक्रायुधा वैष्णवी ॥

वाराही घनघोरघर्षरमुखी ऐन्द्री च वज्रायुधा ।

चामुण्डा गणनाथरुद्रसहिता रक्षन्तु नो मातरः ॥

इति पुष्पाञ्जलिः । अथ दक्षिणासङ्कल्पः अग्नेहेत्यादि सं०
अमुकशर्मा सवधूकोऽहं विवाहकर्मण उत्तराङ्गत्वेन कृतस्य जी-
वमातृपूजनकर्मणः साद्गुण्यार्थम् इमां दक्षिणां ब्राह्मणाय दास्ये
ॐतत्सत् । दक्षिणां दत्त्वा समख्ये इतिमन्त्रपाठः ॥ ततः श्वश्रा-
दिभिः सुवासिनीभिर्महानीराजनपूर्वकं कृतापिष्टातकादितिल-
कौ वधूवरौ दध्यादिकं प्राश्य करौ मुखं च प्रक्षाल्य आ-
चम्याञ्चलग्न्यन्धिवस्त्रं स्त्रवध्वा एव समीपे निधाय धौतमुष्णी-
षं धौते वाससी च परिधाय स्वपक्षीयैः पुरुषैः सह श्व-
शुरगृहे बहुविधमोदनादि भक्ष्यं भुक्त्वा रात्रौ यथासुखं शयीत ।
ततः प्रभाते नित्यकर्म समाप्य द्वारपूजायां प्रथमवरणलब्धं
कुण्डिकादारुपीठादि वस्तु आप्तपुरुषद्वारा स्वगृहं प्रति सम्प्रेष्य
मुकुटादि परिधाय सवधूको वरः श्वश्रूश्चशुरयोः पादाव-

भिवन्ध तन्नेदिष्ठानन्याश्चाभिवन्ध वध्वा देहलीपूजां कार-
यित्वा सोत्साहो गणेशादेदेवतानामान्युच्चरन् बहिरागत्य वधूं
श्वशुरपुरुषबाह्यशिविकादियानमारोप्य अग्रतः कृत्वा स्वयमपि
यानान्तरमारुह्य श्वशुरादिदत्तं सर्वं यौतकजातं निजाप्तपुरुषाय-
त्तं विधाय मङ्गलतूर्यघोषपुरस्सरम् अन्यैर्जन्यमनुजैः सह स्वगृहं
प्रत्यागच्छेत् ॥

अथ कन्यापिता यान्तु देवगणाः सर्वे इति स्थापितदे-
वता विमृज्य दीपविसर्जनं च कृत्वा तिलपात्रदानं कृत्वा
अच्छिद्रविधानमाचरेत् । तद्यथा नित्यकर्मान्ते सुलिप्ता-
यां भूमौ तिलपात्रसामग्रीं सम्पाद्य स्वासने प्राङ्मुख उ-
दङ्मुखो वोपविश्याचम्य इष्टदेवाय पुष्पाञ्जलिं समर्प्य सा-
मान्यार्घ्यं संस्थाप्य सूर्यार्घ्यन्दत्त्वा विशेषार्घ्यं संस्थाप्य तेन जले-
नात्मानं तिलपात्रसामग्रीं च सम्प्रोक्ष्य ॐ हिरण्यगर्भेत्यादिना
तिलसुवर्णसहितं ताम्रपात्रं गन्धाक्षतपुष्पैः सम्पूज्य पवित्रपाणिः
सङ्कल्पं कुर्यात् । ॐ विष्णुः ३ अद्येहेत्यादि सं० अमुकशर्मा स-
पत्नीकोऽहं यथाशक्ति कृतस्य कन्यादानकर्मणः साङ्गतासिद्धिद्वार-
रा श्रीपरमेश्वरप्रीतये ससुवर्णमिदं तिलपात्रं ब्राह्मणाय दास्ये
ॐ तत्सन्न मम । ब्राह्मणम् अर्घ्यादिभिः सम्पूज्य दद्यात् । दा-
नवाक्यम्-तिलाः पुण्याः पवित्राश्च सर्वकामफलप्रदाः । शुक्लाश्चै-
व तथा कृष्णा विष्णुगात्रसमुद्भवाः ॥ यानिकानिच पापानि
ब्रह्महत्यासमानिच । तिलपात्रप्रदानेन तानि नश्यन्तु मे सदा ॥
तिलाः स्वर्णसमायुक्ता दुरितक्षयकारकाः । विष्णोः प्रीतिकरा
नित्यमतः शान्तिं प्रयच्छथ ॥ विप्रश्च ॐ स्वस्तीत्युक्त्वा प्रतिगृह्य
ॐ कोदादित्यादिकामस्तुतिं पठेदिति ॥ अथाच्छिद्रविधिः परा-
शरस्मृत्युक्तः ॥ तत्रसङ्कल्पः ॐ विष्णुः ३ अद्येहेत्यादि सं० सप-

व्रीकोऽहं कन्यादानाङ्गव्रतोपवासकर्मणि अच्छिद्रतासिद्धये न्यूना-
 तिरिक्तपरिहारार्थम् अच्छिद्रविधानमाचरिष्यामि । श्रीविष्णुपादो-
 दकं सतुलसीदलम् अर्घ्यस्थितं करयोः कृत्वा प्रार्थयेत् । तत्रमंत्राः
 ॐ व्रतानां व्रतराजेदं व्रतानां व्रतमुत्तमम् । व्रताच्छिद्रं तपश्छिद्रं
 यच्छिद्रं यज्ञकर्माणि ॥ सर्व्वं भवतु मेऽच्छिद्रं ब्राह्मणा भवतां
 गिरा । ब्राह्मणा यानि भाषन्ते मन्यन्ते तानि देवताः ॥ सर्व्वदे-
 वमयो विप्रो न तद्वचनमन्यथा । उपवासो व्रतं चैव स्नानं तीर्थं
 जपस्तपः ॥ विप्रैः सम्भाषितं सर्व्वं सम्पूर्णं भवति ध्रुवम् ।
 अन्नव्यञ्जनपानेषु शय्यायां ताम्रभाजने ॥ यदि भुक्तमभुक्तं
 वा स्वप्नान्तरमथापिवा । दन्तान्तरविलग्नं वा क्षम्यतां मधु-
 सूदन ॥ व्यासवाल्मीकिवचनात्पाराशर्य्यवसिष्ठयोः । गर्गगौ-
 तमधौम्यात्रिकश्यपाङ्गिरसां तथा ॥ वचनान्नारदादीनां सम्पू-
 र्णं भवतु व्रतम् । एतत्कन्यादानाङ्गोपवासव्रतं मया वि-
 धिहीनं देशहीनं कालहीनं क्रियाहीनं श्रद्धाहीनं दक्षिणा-
 हीनं यत्कृतं तत्सुकृतमस्तु, यन्न कृतं तच्छ्रीविष्णोः प्रसादा-
 द्ब्राह्मणानां वचनाच्च सर्व्वं परिपूर्णमस्तु । ॐ अस्तु परिपूर्णम्
 इतिब्राह्मणप्रतिवचनं प्रतिगृह्य सतुलसीदलं चरणामृतं पा-
 त्रान्तरेण पिबेत् । तत्रमन्त्रौ-ॐ अकालमृत्युहरणं सर्व्वव्याधिवि-
 नाशनम् । विष्णोः पादोदकं पीत्वा शिरसा धारयाम्यहम् ॥
 नैमिषाच्च प्रयागाच्च गङ्गासागरसङ्गमात् । कुरुक्षेत्राद्दशगुणं
 शालग्रामशिलोदकम् ॥ इति पीत्वा शेषं शिरसि धारयेत् ।
 ॐ प्रसादात्कुर्वतां कर्म प्रच्यवेताध्वरेषु यत् । स्मरणादेव त-
 द्विष्णोः सम्पूर्णं स्यादिति श्रुतिः ॥ ॐ विष्णवेनमः ३ । यस्य-
 स्मृत्या च नामोक्त्या तपोयज्ञक्रियादिषु । न्यूनं सम्पूर्णतां याति
 सद्यो वन्दे तमच्युतम् ॥ ॐ अच्युतायनमः ३ । कृतं कर्मेश्वरार्पणं

कुर्यात् । विष्णवर्षितानि कर्माणि सफळानि भवन्ति हि । अन्न-
र्षितानि कर्माणि भस्मनीव हुतं हविः ॥ नित्यं नैषित्तिकं काम्यं
यच्चान्यन्योक्षसाधनम् । विष्णोः समर्पितं सर्वं सात्त्विकं फलदं
भवेत् ॥ इति संस्कारभास्करे बृहन्नारदीयात् । अकायेन
वाचा मनसेन्द्रियैर्वा बुद्ध्याऽऽत्मना वाऽनुसृतस्वभावात् ।
करोमि यद्यत्सकलं परस्मै नारायणायेति सप्रर्पयामि ॥ चतु-
र्भिश्च चतुर्भिश्च द्वाभ्यां पञ्चभिरेवच । हूयने च पुनर्द्वाभ्यां तस्मै
यज्ञात्मने नमः ॥ ॐ कर्ममाक्षिणे श्रीनारायणाय नमः इत्यर्घोदकं
देवदक्षिणहस्ते समर्प्य आचम्य शनं यथागाक्ते वा ब्राह्मणा-
न्सम्भोज्य स्वयमपि भुञ्जीतेति ॥

ततो वरो निजगृहाजिरमागत्य सजलकलशान् स्त्री-
बालादीन् द्रव्येण सन्तोष्य यानात्स्वयमवतीर्य वधूं
चावरोह्य पित्रोश्चरणयुगलयोः स्वर्णादिमुद्रा निधाया-
भिवन्द्य पितृव्यादीन् ज्येष्ठोश्चाभिवन्द्य कृतमुकुटादि-
धारणां वधूमग्रतः कृत्वा बद्धाञ्जलिः पिष्टातकस्वस्ति-
काङ्कितगोधूपशङ्कुलयलंकृतपटाञ्जगृहसोपानमधिरुह्य स्पर्श-
दोषापनोदाय मार्जनं कारयित्वा द्वाराद्बहिरासने समुप-
विश्य वधूं दक्षिणत उपवेश्याचम्य प्राणानायम्य अर्घं
संस्थाप्य द्वारमातृः पूजयेत् । तत्र तावत् अद्येह अमुकश-
र्म्मा सवधूकोऽहं करिष्यमाणगृहप्रवेशकर्मणः पूर्वोद्भवेन
द्वारमातृणां पूजनं करिष्ये इति संकल्प्य-

कुमारी धनदा नन्दा विपुला मङ्गला ऽचला । पद्मा
चैव समाख्याताः सप्तैता द्वारमातरः ॥ ॐ कुमारी नमः ॐ ध-
नदायै नमः ॐ नन्दायै नमः ॐ विपुलायै नमः ॐ मङ्गलायै
नमः ॐ अचलायै नमः ॐ पद्मायै नमः इति ध्यानादिनी-

राजनान्तं सम्पूज्य वसोर्धाराः पातयित्वा तासां यथाव-
त्पूजां विधाय लग्नदानं कुर्यात् । अद्येह अमुकशर्मा
सवधूकोऽहं मम गृहप्रवेशलग्नघ्नकुत्रस्थाने स्थितानामा-
दित्यादिनवग्रहाणां मध्ये शुभानां शुभफलाधिक्यप्राप्तये दुष्टानां
दुष्टफलोपशान्तिपूर्वकशुभफलप्राप्त्यर्थम् इदं सुवर्णादिद्रव्यं
ज्योतिर्विदे पुरोहिताय वा ब्राह्मणाय दास्ये ॐ तत्सन्न मम इति
संकल्प्य दक्षिणां दत्त्वा अन्येभ्यश्च दक्षिणां दत्त्वा स्वस्तिवाचन-
(शान्तिपाठ)पूर्वकं गृहं प्रविश्य वधूं स्वासने स्वदक्षिणतः समु-
पवेश्य स्वयंच समुपविश्य गणेशादिभ्यः पुष्पाञ्जलिं समर्प्य
अर्घ्यं संपाद्य ततः कुशतिलयवजलान्यादाय प्राङ्मुख उदङ्-
मुखो वा अद्येह अमुकशर्मा सवधूकोऽहं गृहप्रवेशकर्मण
उत्तराङ्गत्वेन उत्तरोत्तराभ्युदयप्राप्तये पट्टलिखितगणपतिस-
हितकल्याण्यादिसप्तजीवमातृणां पूजनं करिष्ये इति सङ्कल्प्य
एतन्तइति प्रतिष्ठाप्य—

ध्वानं-कल्याणी मङ्गला भद्रा पुण्या पुण्यमुखी तथा ।
जया च विजया चैव सप्तैता जीवमातरः ॥ इति ध्यात्वा
ॐ कल्याण्यै नमः इत्यादिनाममन्त्रैरावाहनादि नीराजनान्तं
सम्पूज्य गुडसर्पिषा वसोर्धाराः पातयित्वा ताः संपूज्य ब्रह्मा-
णीत्यादिना स्रम्प्राथर्यं दक्षिणासंकल्पं कुर्यात् । अद्येह अ-
मुकशर्मा सवधूकोऽहं गृहप्रवेशकर्मण उत्तराङ्गत्वेन कुड्या-
दिलिखितगणपतिसहितकल्याण्यादिसप्तजीवमातृपूजनकर्मणः
साङ्गतासिद्ध्यै साद्गुण्यार्थं च इमां दक्षिणाम् आचार्याय दास्ये
इति संकल्प्य आचार्यं संपूज्य दक्षिणां दत्त्वा अन्येभ्यो भूयसीं
च दत्त्वा आशिषं प्रतिगृह्णीयात् । तत्र वरमात्राद्याः सुवा-
सिन्यो वधूवरयोः नेदिष्ठानां बान्धवानां च महानीराजनपू-

विवाहोत्तराङ्गचतुर्थीकर्मप्रयोगः । १७१

र्वकं तिलकादि कुर्यात् । ततोऽभिषेकमन्त्रपाठाज्यच्छायादर्शना-
दिकं कुर्यात् । ततो वधूवरौ गुडदध्यादिप्राशनं कुर्याताम् ।
ततो वरपिता सुवासिनीभ्यः स्वेष्टेभ्यो नटनर्त्तकगायकेभ्यो
वाद्कादिभ्यश्च यथारुचि यथाशक्ति पारितोषिकं द्रव्यव-
स्त्रभोजनादि दद्यात् ॥

इति वधूपवेशाद्युत्तराङ्गसहितो विवाहहोमप्रयोगः ॥

अथ चतुर्थीकर्मप्रयोगः ॥

वरपिता विवाहचतुर्थीदिवसे अपररात्रेऽरुणोदयतः प्राक्
उद्वर्त्तनपूर्वकं वधूवरौ स्नापयित्वाऽलंकृतस्य वरस्य दक्षिण-
तोऽलंकृतां वधूं वध्वा उत्तरतो वरमुपवेशयेत् । अ-
थ वरस्त्रिराचम्य अर्घ्यं संस्थाप्य प्राणानायम्य गणेशपू-
जनं कुर्यात् । तत्र संकल्पः अद्येह अमुकशर्मा सवधू-
कोऽहं करिष्यमाणविवाहाङ्गचतुर्थीकर्माख्यकर्मणि निर्विघ्नत-
या कार्यसिद्धये श्रीभगवतो गणेश्वरस्य पूजनं करिष्ये इति ।
यथाविधि गणेशं सम्पूज्य प्रधानसंकल्पं कुर्यात् । अद्येह
अमुकोऽहं ममास्या वध्वाः सोमाद्युपशुक्तिदोषपरिहृत्यै विवाहा-
ङ्गचतुर्थीकर्म करिष्ये । *तत्रादौ समचारात् पूर्वाङ्गदिवसे
स्थापितानां गणपतिसहितगौर्यादिषोडशमातृणां पूजनं करिष्ये
इति संकल्प्य यथाविधि मातृः सम्पूज्य वसार्धाराः पातयित्वा
समाचारादेव कृतस्नानसन्ध्यावन्दनब्राह्मणद्वारा पुण्याहं च

* विवाहाग्नेर्नाशे तत्रादौ अनादिष्टप्रायश्चित्तं च करिष्ये इत्य-
पि संकल्पनीयम् ।

वाचयित्वा गृहाभ्यन्तरतो होमवेदीं संपाद्य तत्र पञ्चभूमसंस्कार-
पूर्वकं विवाहाग्निं संस्थाप्य वेद्या ईशाने कलशे ग्रहाना-
वाह्यं संपूज्य च विवाहहोमसमये वृत्तस्य ब्रह्मणोऽऽ-
न्वेऽन्यस्य ब्रह्मणो वरणं कुर्यात् । अद्येह अमुकशर्माऽहं करि-
ष्यमाणचतुर्थीकर्मज्ञहोमकर्मणि कृताकृतावेक्षणादि ब्रह्मकर्म
कर्तुं ब्रह्मणः पूजनपूर्वकं वरणं करिष्ये इति संकल्प्य ब्रह्मजज्ञानं-
मिति गन्धादिभिः सम्पूज्य वरणसामग्रीं करे कृत्वा एभिर्गन्धा-
क्षतपुष्पपूगीफलद्रव्यैः करिष्यमाणचतुर्थीकर्मज्ञहोमकर्मणि
कृताकृतावेक्षणादिब्रह्मकर्मकरणाय त्वामहं वृणे । वृतोऽस्मी-
ति प्रत्युक्तिः । ततः स्थापिताग्नेः पश्चादुपविश्य दक्षिणतो
ब्रह्माणमुपवेश्य यथा चतुर्मुख इति प्रार्थ्य प्रणीतास्थाना-
दुत्तरतस्ताम्राद्युदपात्रमग्न्यादिप्रधानाहुतिसंस्त्रवधारणार्थं प्रति-
ष्ठाप्य प्रणीतास्थापनचर्वाज्याधिश्रयणादि पर्युक्षणान्तं कुशण्डि-
कोत्तरीत्या विधाय आधारादिसंस्त्रवधारणार्थं प्रोक्षणीपात्रं प्र-
णीताग्नयोर्मध्ये निधाय देवताभिध्यानं कुर्यात् । अद्येह
वध्वाः सोमाद्युपश्रुक्तिदोषपरिहारार्थं चतुर्थीकर्मणा यक्ष्ये । तत्र
* प्रजापतिम्, इन्द्रम्, अग्निं, सोमम्, अग्निं, वायुं, सूर्यम्, चन्द्रं,
गन्धर्वं च आज्येन-प्रजापतिं चरुणा-अग्निं ष्विष्टकृतं चर्वाज्ये-
न-अग्निं, वायुं, सूर्यम्, अग्नीवरुणौ, अग्नीवरुणौ, अग्निं, ववरुणं
सवितारं विष्णुं विश्वान्(देवान्)मरुतः स्वर्कान्, ववरुणं, प्रजाप-
तिं चाज्येनाऽहं यक्ष्ये । एतन्तइति (चतुर्थ्यां तु शिखी नामेति-

* अनादिप्रप्रायश्चित्तानुष्ठाने कारिष्यमाणे अग्निं, वायुं, सूर्यं,
प्रजापतिम्, अग्नीवरुणौ, अग्नीवरुणौ, ववरुणं सवितारं विष्णुं वि-
श्वान्(देवान्) मरुतः स्वर्कान्, ववरुणम्, इत्यभिध्याय प्रजापतिम्
इत्याद्याभिध्येयम् ।

वचनात्) ॐ भूर्भुवः स्वः शिखिनामाग्ने इहागच्छेह निष्ठ सुप्रनिष्ठितो
वरदो भवेति शिखिनामाग्निं प्रनिष्ठाप्य ॐ सर्वतः पाणिपाद इति
ॐ चत्वारिंशुङ्गा इति, ॐ शिखिनामाग्ने नम इति नाममन्त्रे-
ण च ध्यानादिनीराजनान्तं सम्भूज्य रेखापूजनं जिह्वापूजनं च
कृत्वा ब्रह्मणाऽन्वारब्धो आघारादि जुहुयात्* । ॐ प्रजापत-
धे स्वाहा इदं प्रजापतये न मम इति मनसा प्रजापतिं ध्यात्वा,
ॐ इन्द्राय स्वाहा इदमिन्द्राय न मम । ॐ अग्नये
स्वाहा इदमग्नये न मम । ॐ सोमाय स्वाहा इदं
सोमाय न मम । अन्वारम्भं त्यक्त्वा आज्येन प्रधानहोमः ।
(अग्नेप्रायश्चित्तइत्यादीनां पञ्चाना मन्त्राणां परमेष्ठी ऋषिस्त्रिष्टु-

*अनादिष्टप्रायश्चित्तानुष्ठानकल्पे पूर्वं तदनुष्ठाय अनन्तरमन्वा-
रब्धो भूत्वा ऽऽघारादिहोमं कुर्यात् । तथाहि—व्यस्त-
समस्तव्याहृतीनां प्रजापतिऋषिर्गायत्र्युष्णिगनुष्टुब्बृहत्यश्छन्दांसि
अग्निवायुसूर्यप्रजापतयो देवताः प्रायश्चित्तहोमे विनियोगः ।
ॐ भूः स्वाहा—इदमग्नये न मम । ॐ भुवः स्वाहा—इदं वायवे
न मम । ॐ स्वः स्वाहा—इदं सूर्याय न मम । ॐ भूर्भुवः स्वः
स्वाहा—इदं प्रजापतये न मम—इति चतस्रः, अनुपदमेव निर्देश्यमा-
णाः (१७५) त्व नोऽअग्ने इत्याद्याः पञ्च वारुणीराहुतीश्चाज्येन हुत्वा
आघाराद्याहुतीजुहुयात् । यद्यपि प्रायश्चित्तानुष्ठानं चतुर्थीकर्मप्र-
योगात्पूर्वमेवांचित तथापि 'पशुः समानतन्त्रः स्यादिति बौधायनो-
ऽब्रवीत्, इति बौधायनेन प्रायश्चित्तपशोः अग्नीषोमीयपशुसमानतन्त्र-
त्वबोधनात् माध्यन्दिनादिभिः सर्वैरपि तत्पक्षस्य स्वीकारात् अत्रा-
पि चतुर्थीकर्महोमसमानतन्त्रत्वेन अनादिष्टविधिरुक्तः । प्रणीताप्र-
णयनादिपर्युक्षणान्तेतिकर्तव्यतायाः प्रायश्चित्तहोमे हरिहरेण गदा-
धरणे च राज्ञो ऽक्षभेदे इति (कां १ कं. १०) व्याख्याने स्पष्टमभिहि-
तत्वाद्बुचित्वाच्चात्र तदनुष्ठानात्पूर्वं सोपदिष्टा । आघारयोरাজ्यभाग-
योश्च प्रायश्चित्तानुष्ठानेऽनावश्यकत्वाच्च तेषां पूर्वमुल्लेख इति बोध्यम् ।

छन्दो लिङ्गोक्ता देवताः चतुर्थीकर्म्मार्ङ्गाज्यहोमे विनियोगः) ।

+ॐअग्ने प्रायश्चित्ते त्वं देवानां प्रायश्चित्तिरसि
ब्राह्मणस्त्वा नाथकाम ऽउपधावामि याऽस्यै पतिष्ठी
तनूस्तामस्यै नाशय स्वाहा-इदमग्नये न मम इति हुत्वा
उदपात्रे संस्त्रवप्रक्षेपः १ ॐवायो प्रायश्चित्ते त्वं देवानां
प्रायश्चित्तिरसि ब्राह्मणस्त्वा नाथकाम ऽउपधावामि या
ऽस्यै प्रजाष्ठी तनूस्तामस्यै नाशय स्वाहा-इदं वा-
यवे न मम । उदपात्रे संस्त्रवप्रक्षेपः २ ॐसूर्य्य प्रायश्चित्ते त्वं
देवानां प्रायश्चित्तिरसि ब्राह्मणस्त्वा नाथकाम
ऽउपधावामि याऽस्यै पशुष्ठी तनूस्तामस्यै नाशय
स्वाहा-इदं सूर्य्याय न मम । उदपात्रे संस्त्रवप्रक्षेपः ३ ॐचन्द्र
प्रायश्चित्ते त्वं देवानां प्रायश्चित्तिरसि ब्राह्मणस्त्वा
नाथकाम ऽउपधावामि याऽस्यै गृहष्ठी तनूस्ताम-
स्यै नाशय स्वाहा-इदं चन्द्राय न मम । उदपात्रे संस्त्रवप्र-
क्षेपः ४ ॐगन्धर्व प्रायश्चित्ते त्वं देवानां प्रायश्चित्तिरसि
ब्राह्मणस्त्वा नाथकाम ऽउपधावामि याऽस्यै यशोष्ठी
तनूस्तामस्यै नाशय स्वाहा-इदं गन्धर्वाय न मम ।
उदपात्रे संस्त्रवप्रक्षेपः ५

इत्याज्येन हुत्वा स्थालीपाकमाज्येनाभिचार्यं स्त्रवेणा-

+हेअग्ने हेप्रायश्चित्ते सर्वदोषापहत्वात्, यतस्त्वं देवानामि-
न्द्रादीनां मध्ये प्रायश्चित्तिर्दोषापहर्ताऽसि अतः अहं ब्राह्मणो भूत्वा
त्वा त्वाम् उपधावामि-कीदृशोऽहं, नाथकामः आशीःकामः (नाथु
याच्छ्रायां) स्वामिकामो वा । उपधावनप्रयोजनमाह येति । अस्यै
अस्या वध्वाः या पतिष्ठी तनूरवयवोऽस्ति ताम् अस्यै एतस्या
उपकर्तुं नाशय । स्वाहा सुहुतमस्तु । समुदायवाचकोऽपि तनूश-

दाय मनसा प्रजापतिं ध्यात्वा जुहोति ॐ प्रजापतये
स्वाहा—इदं प्रजापतये न मम । उदपात्रे संस्रवमक्षेयः । तत आ-
ज्यचरुणी गृहीत्वा ब्रह्मणा अन्वारब्धो महाव्याहृतिहोमात् पूर्वं
स्विष्टकृतं जुहुयात् । प्राङ् महाव्याहृतिभ्यः स्विष्टकृतद्वयचेदाज्या-
द्धविः इति वचनात् । ॐ अग्नये स्विष्टकृते स्वाहा—
इदमग्नये स्विष्टकृते न मम । ततो ब्रह्मणाऽन्वारब्ध एव
भूराद्या नवाहुतीराज्येन जुहुयात् । (व्याहृतीनां प्रजाप-
तिर्ऋषिः गायत्र्याग्निगनुष्टुमश्छन्दांसि अग्निवायुमृदर्या देवताः
प्रायश्चित्तहोमे विनियोगः) ।

ॐ भूः स्वाहा इदमग्नये न मम । ॐ भुवः स्वाहा इदं वायवे न मम ।
ॐ स्वः स्वाहा इदं सूर्याय न मम । (त्वयोऽअग्नइत्यस्य वामदेव-
ऋषिस्त्रिष्टुप्छन्दः अग्नीवरुणौ देवते प्रायश्चित्तहोमे विनियोगः)

ॐ त्वन्नोऽअग्ने ववरुणस्य विवद्वान्देवस्य हेडोऽअवया-
सिसीष्टाः । यजिष्ठो व्वाह्वितमः शोशुचानो विवश्वा
द्वेषांभिसि प्रसुसुग्धप्रस्मत्—स्वाहा इदमग्नीवरुणाम्यां न मम ।
(सत्त्वन्नइति वामदेव ऋषिस्त्रिष्टुप्छन्दः अग्नीवरुणौ देवते प्राय-
श्चित्तहोमे विनियोगः) ।

ॐ स त्वन्नोऽअग्नेऽवमो भवोती नेदिष्ठोऽअस्या
ऽउषसां व्वयुष्टौ । अवयक्ष्वनो ववरुणः रराणो व्वीहि
मृडीकं सुहवो नऽएधि—स्वाहा इदमग्नीवरुणाभ्यां न मम ।
(अयाश्वाश्रितिवामदेव ऋषिस्त्रिष्टुप्छन्दोऽग्निर्देवता प्रायश्चित्त-

ब्दोऽत्रैकदेशपरः । गोभिः सन्नद्ध इतिवत् । तेन यदस्याः पतिना-
शकमङ्गलक्षणं तदपाकृत्य स्वङ्ग कुरु इति वाक्यार्थः । एवमुप-
र्यपि व्याख्येयम् । हेवायो पवमान प्रजाप्नो या तनूः, हे सूर्य पशु-
प्नी या तनूः, हे चन्द्र गृहप्नी या तनूः, हे गन्धर्व यशोप्नी यातनूः ॥

होमे विनियोगः)

ॐ अयाश्चाग्ने ऽस्य न भिशस्ति पाश्च सत्यमित्रवमया ऽअस्ति । अया नो यज्ञं व्वहास्यया नो धेहि भेषजं-
स्वाहा-इदमग्नये न मम । (येशतमिति वामदेव ऋषिस्त्रिष्टु-
च्छन्दो व्वरुणः सविता विष्णुर्विश्वे(देवा) मरुतः स्वर्काश्च
देवताः प्रायश्चित्तहोमे विनियोगः)

यं ते शतं व्वरुणं ये सहस्रं यज्ञियाः पाशा
द्वितता महान्तः । तेभिर्ज्ञो ऽअद्य सवितोत विष्णु-
र्विश्वेभ्यो मुञ्चन्तु मरुतः स्वर्काः स्वाहा-इदं व्वरुणाय सवित्रे
विष्णवे विश्वेभ्यो (देवेभ्यो) मरुद्भ्यः स्वर्केभ्यश्च न मम । (उदु-
त्तममिति पुनः शप ऋषिस्त्रिष्टुच्छन्दो व्वरुणो देवता प्रायश्चित्तहोमे
विनियोगः)

ॐ उदुत्तमं व्वरुणपाशमरुदवाधमं विवमध्य-
मं श्रथाय । अथा व्वयमादित्य व्व्रते तवानागसो ऽअ-
दितये स्याम-स्वाहा इदं व्वरुणाय न मम । मनसा ॐ प्रजाप-
तये स्वाहा इदं प्रजापते न मम । बर्हिर्होमः । ततः संस्रवपाश-
नम् । पवित्रयारग्नौ प्रतिपत्तिः । प्रणीताविमोकः पश्चिमतः ।
ब्रह्मणे पूर्णपात्रदानम्-अथेह अमुकशर्मा सवधूको ऽहं कृत-
स्यास्य चतुर्थीकर्माङ्गहोमकर्मणः साङ्गतासिद्ध्यै इदं पूर्णपात्रं स-
द्रव्यं ब्रह्मणे तुभ्यमहं सम्प्रददे इति संकल्प्य ब्रह्मणे पू-
र्णपात्रं दद्यात् । अक्रन्कर्मेत्याशिषं प्रार्थयेत् ।

अथ पूर्वस्थापितादुदपात्रादुदकमादाय वरो वधूमूर्द्धन्वाभि-
षिञ्चति । (यातइति प्रजापतिर्ऋषिस्त्रिष्टुच्छन्दो वधूर्देवता अभि-
षेचने विनियोगः) * ॐ या ते पत्निर्ग्री प्रजाग्री पशुग्री

* असौ इति वधूनामादेशः । हे कन्ये या ते पत्यादिघातिनी तनू-

विवाहोत्तराङ्गचतुर्थीकर्मप्रयोगः । १७७

गृह्णी यशोघ्नी निन्दिता तनूः । जारघ्नीं तत ऽएनां
करोमि । सा जीर्यं त्वं मया सह अमुकमुन्दरि
इत्यनेन मन्त्रेण । अत्रैव वध्वाः आचारात्पत्या स्वना-
माद्यवर्णाक्षरान्वितं सुन्दर्यादिपदान्तं द्वितीयं नाम करणी-
यम् । अथ वरो वधूं हुतशेषं स्थालीपाकं प्राशयति
सकृत् । (प्राणैस्तइति प्रजापतिर्ऋषियजुश्छन्दो वधूर्देवता
वध्वाः स्थालीपाकप्राशने विनियोगः)

*ॐ प्राणैस्ते प्राणान्त्सन्दधाम्यस्थिभिरस्थानि माँ-
सैर्माँसानि त्वचा त्वचम्—इति मन्त्रेण भर्ता हुतशेषं
स्थालीपाकं वधूं सकृत्प्राशयेत् । अथ देशाचारात्स्थालीपाकस्य
ग्रासपञ्चकं तूष्णीं वधूं प्राशयति वरः ॥ अतः परं पत्नीशब्दः
प्रयोक्तव्यः ।

अत्रावसरे समाचारात् वध्वाः दक्षिणस्कन्धस्योपरि
स्वदक्षिणभुजस्य पाणितलं निधाय मन्त्रं पठन् हृदयं स्पृश-
ति वरः । (यत्तइति प्रजापतिर्ऋषिस्त्रिष्टुप्छन्दो हृदयं देवता
हृदयालम्बने विनियोगः) । (व्याख्यास्यते गर्भाधानप्र.)

ॐ यत्ते सुसीमे हृदयं दिवि चन्द्रमसि श्रितम् ।
व्वेदाहं तन्मां तद्विद्यात्पश्येम शरदः शतञ्जीवेम श-
रदः शतश्शृणुयाम शरदः शतम् । इति ।

निन्दिताऽस्ति ततोऽनेनाभिपेकेण तव एनां तनूं जारघ्नीं उपपति-
घातिनीं करोमि । सा त्वं मया पत्या सह जीर्यं वृद्धा भव । जृष्
वयोहानौ दैवादिकः ॥

*बाह्यसंस्कारैः संस्कृतां वधूं अन्तःसंस्कारयति प्राणैरिति ।
हेवधु मम प्राणैस्ते तव प्राणान् संदधामि सयोजयामि । एव-
मस्थ्यादिभिः ॥

अथाचारात्कलशं त्रिः प्रदक्षिणीकृत्य गजदन्तादिनिर्मि-
तयाऽभिनवकङ्कतिकया वध्वाः समिन्तोन्नयनं च विधाय अ-
ञ्जलग्रन्थि कङ्कणञ्च मोचयेत् । परस्परं वरवध्वोः कङ्कणमो-
चनम् । कङ्कणविमोचने मन्त्रः-कङ्कणं मोचयाम्यद्य रक्षोघ्नं
रणक्षं मम । मयि रक्षां स्थिरां कृत्वा स्वस्थानं गच्छ कङ्कण ॥

ततः पाणिप्रतपनाद्यङ्गालम्भान्तं कर्म समाप्य उत्तराङ्गभूत-
मग्निपूजनं कृत्वा दक्षिणासंकल्पं कुर्यात् । अद्येह अमुक-
शर्मा सपत्नीकोऽहं कृतस्यास्य चतुर्थीकर्मणः साङ्गतासिद्ध्य-
र्थम् इमां होमदक्षिणाम् आचार्याय भूयसीं चाऽन्वेभ्यो
ब्राह्मणेभ्यश्च विभज्य दास्ये ॐ तत्सत् न मम इति संकल्प्य
आचार्याय होमदक्षिणां दत्त्वा सति सम्भवे (शतं विवाह-
संस्कारे इतियज्ञपार्श्वपरिशिष्टवचनात्) शतब्राह्मणभोजनं सं-
कल्प्य तदसम्भवे दशब्राह्मणभोजनं सङ्कल्प्य भूयसीं च द-
त्त्वा ऽग्निं विसृज्य त्र्यायुषरक्षाबन्धनघृतच्छायादर्शनाभिषेकति-
लकमन्त्रपाठाशीर्ग्रहणादीनि विधाय आचम्य यस्य स्मृत्ये-
ति पठित्वा ॐ अच्युताय नम इति त्रिरुच्चार्य द्विजा-
न्प्रणम्य ॐ कायेन वाचेति कर्म ईश्वरार्पणं कृत्वा बहिरागत्य
आकृष्णेतेति सूर्यं प्रणमेत् । ततो गृहं प्रविश्य इष्टैः सह य-
थासुखं विहरेत् । ततो वरपिता पूर्वाङ्गदिवसे स्थापितानां मातृ-
णां ग्रहादीनां चोत्तराङ्गत्वेन पञ्चोपचारैः पूजनं विधाय यान्तु
देवगणा इति विमर्जनं कुर्यात् ॥

ततो मध्याह्नादवार्कं वरमाता सुभूषणाः सपरिवाराः गायन्तीः
सुवासिनीरग्रतः कृत्वा मातृकाफलकमुत्थाप्य वंशपात्रे निधाय
शुद्धरक्तवस्त्रेणाच्छाद्य दास्यादिमूर्द्धनि निधाय तामग्रतः प्रस्था-
प्य शङ्खघण्टातूर्यादिवादकैश्चाग्रतः कृत्वा बद्धाञ्जलौ घृतमुकु-

टादिभूषणौ बधूवरौ वाप्यादिजलाशयं गमयित्वा तत्र गन्धादि-
ना जलमातृविलिख्य ताः पूजयेत् । तद्यथा एतन्तइत्यादिना ताः
प्रतिष्ठाप्य ॐत्स्यै नमः १ ॐकूर्म्यै नमः २ ॐवाराह्यै नमः ३
ॐकुक्कुट्यै नमः ४ ॐदर्दुर्यै नमः ५ ॐजलव्यै नमः ६ ॐ-
सोमायै नमः ७ इति नाममन्त्रैः ध्यानादि नीराजनान्तं सप्त
जलमातृः सम्पूज्य वरमाता अन्याभिः सुवासिनीभिः समं
समातृकाफलकं वंशपात्रं पर्यायेण शिरसि निधाय सोत्साहं
नृत्यं कुर्यात् । ततस्तं फलकं मवंशपात्रं गृहीन्वोत्थाय जल-
समीपे निधाय तल्लिखितमातृविसर्जयेत् । ततस्तत्रैव कस्यचि-
त्क्षीरिवृक्षस्य समन्तात् प्रदक्षिणं प्रक्रममाणयोर्विधूवरयोः शि-
रसोर्मुकुटे अवरोप्य तस्य वृक्षस्य शाखायां वरमात्राद्या बन्ध-
येयुः । अथ नानागीतानि गायन्त्यस्तास्त्रियो बधूवराभ्यां सह
जलाशयाद् गृहं प्रत्यागच्छेयुः । ततस्ता बधूवरयोर्गृहाङ्गणे
उपविश्य तन्मध्ये गोमयोदकेनोपालिप्य तत्र तण्डुलपिष्टोदकेन
श्यामां देवीं विलिख्य गायन्त्य एव तां सम्पूजयेयुः । त-
तो यथावृद्धाश्रुतं श्यामागाथाः कथयेयुः । ततो मङ्ग-
ल्यगानपुरस्सरं गृहं प्रविश्य देहलीमध्ये उपविश्य संब-
न्धिदत्तं महालङ्कुकयुगलं पेषणाशपादिना विभेद्य सोत्साहं
मिथो विभजेयुः । ततः सर्वारम्भदिवसाऽधिवासितताम्र-
कटाहेऽपूपादिकं पक्त्वा मिथः सुवासिन्यो विभजेयुः । ततो
वरस्य माता स्तुषाया विवाहमहपरिहितानि वासांसि तस्या
ननान्द्रे दद्यात् । तदलाभे स्वपुरोहिताय दद्यात् ॥

इति चतुर्थीकर्मसहितो विवाहप्रयोगः ॥

अथ द्विरागमनविधिः ।

शुभेऽङ्गि फोणिकादिकं पाचयित्वा पेटायां निधाय शि-

विकाद्यं यानमारुह्य श्वशुरगृहं गत्वा श्वशुरावभिवन्द्य । त-
 त्कृतार्चामुररीकृत्य भोजनं विधाय गणपतिं सम्पूज्य शुभे
 लग्ने वधूं प्रस्थाप्य श्वशुरावभिवन्द्य ताभ्यां कृततिलकः
 पुरस्कृततद्वत्तयौतकः सपत्नीको निजगृहमागत्य स्पर्शदोषा-
 पनोदाय मार्जनं कारयित्वा हस्तौ पादौ प्रक्षाल्य स्वदेश-
 रीत्या देहलीसमीपे मिथोऽञ्जलग्रन्थि सम्पाद्य स्वासने स-
 मुपविश्य *स्ववामभागे पृथक्पीठे वधूसुपवेश्य आचम्य
 अर्घं संस्थाप्य प्राणानायम्य संकल्पं कुर्यात् । अद्येह अमुकशर्मा
 सपत्नीकोऽहं मम द्विरागमनाङ्गगृहप्रवेशकर्मणि निर्विघ्नतासिद्ध्यर्थं
 श्रीगणपतेर्द्वारमातृणां च पूजनं करिष्ये इति संकल्प्य य-
 थाविधि गणेशं द्वारमातृश्च सम्पूज्य लग्नदानं कुर्यात् । अद्येह
 अमुकशर्मा सपत्नीकोऽहं मम द्विरागमनाङ्गगृहप्रवेशलग्नद्वार-
 कुत्रस्थाने स्थितानाम् आदित्यादिनवग्रहाणां मध्ये शुभा-
 नां शुभफलाधिक्यप्राप्तये दुष्टानां दुष्टदोषोपशान्त्यर्थम् इदं सु-
 वर्णं तन्निष्कयीभूतं द्रव्यं वा पुरोदितदैवज्ञादिब्राह्मणेभ्यो
 दास्ये ॐ तत्सन्नममेति संकल्प्य दक्षिणां दत्त्वा (शा-
 न्तिपाठ) स्वस्तिवाचनपुरस्सरं गृहं प्रविश्य भित्तिलिखि-
 तजीवमातृणां सविधे गत्वा विधिवत्ताः सम्पूज्य आचा-
 रात्कलशं संस्थाप्य वध्वा सह तं प्रदक्षिणीकृत्य दक्षिणा-
 संकल्पं कुर्यात् । अद्येह अमुकशर्मा सपत्नीकोऽहं द्विराग-
 मनाङ्गगृहप्रवेशकर्मण उत्तराङ्गत्वेन भित्तिलिखितकल्याण्या-

*संस्कारगणपतौ स्मृत्यन्तरे, वामे सिन्दूरदाने च वामे चै-
 व द्विरागमे । वामे इशनैकशय्यायां भवेज्जाया प्रियार्थिनी ॥
 इति अथैनामभिमन्त्रयते सुमङ्गलीरिय वधूरिति सूत्रव्याख्याने ॥

दिजीवमातृपूजाकर्मणः साङ्गतासिद्धौ इमां दक्षिणां ब्राह्मणाय दास्ये ॐ तत्सत् न मम । दक्षिणां दत्त्वा अभिषेकतिलकमन्त्र-पाठादि कारयित्वा अञ्चलग्रन्थि विमोच्य तत्रैव दधिगुड-फोणिकादि भुक्त्वा मुखं प्रक्षाल्य वधूवरौ यथासुखं विहरे-ताम् ॥ इति द्विरागमनम् ॥

अथाऽर्कविवाहप्रयोगः ॥

तृतीयविवाहात्प्राग् दिनचतुष्टयाधिकव्यवहिते रविवा-सरे शनिवासरे वा हस्तर्क्षे ऽन्यस्मिन् शुभर्क्षे वा चन्द्रानुकूल्यादिसहिते ग्रामात् प्राच्यामुदीच्यां वा फलपु-ष्पादियुक्ताऽर्कसविधे गत्वा तदधस्तात्स्थण्डिलं निर्माय अर्कसमीपमुपविश्य अर्कवृक्षस्य समन्तात्प्रागाद्यष्टदिक्षु तण्डु-लपिष्टोदकेनाष्टदलानि विरचय्य अर्कविवाहसामग्रीं सम्पाद्य दीपं प्रज्वलय्य आचम्य प्राणानायम्य शान्तिपाठं (स्वास्ति-वाचनं) कृत्वा गणेशादिदेवेभ्यः पुष्याञ्जलिं समर्प्य गणेशं पूजयेत् । अद्येहाऽमुकोऽहम् अर्कविवाहकर्मणि नि-र्विघ्नताप्राप्त्यै भगवतो श्रीगणेश्वरस्य पूजनं करिष्ये इति संकल्प्य गणेशं सम्पूज्य प्रधानसंकल्पं कुर्यात् । अद्ये-हेत्यादि सं० अमुकोऽहं मम तृतीयमानुषीपरिणयनदोषपरिहा-रद्वारा श्रीपरमेश्वरप्रीत्यर्थम् अर्कविवाहं करिष्ये । तत्पूर्वाङ्गत्वेन मातृपूजानान्दीश्राद्धपुण्याहवाचनानि करिष्ये । तदङ्गत्वेन आचार्यस्य पूजनं वरणं च करिष्ये इति संकल्प्य मातृपूजां, हेन्ना नान्दीश्राद्धं, पुण्याहवाचनं च यथाविधि विधाय कर्मोपदेशार्थं स्वकुलार्थं वृत्त्वा, दानार्थम् अन्यस्याचार्यस्य पूजनम्, एभिर्गन्धादिभिः अर्ककन्यादानार्थं त्वामहं वृणे इति वरणं च कृत्वा प्रार्थयेत्—कन्यापिता यथा सूर्यो देवानां च प्रजापतिः ।

तथा त्वमर्कदानार्थमाचार्यत्वं कुरु द्विज ॥ इति । ततः दानाचार्यः वरं मधुपर्कयज्ञोपवीतालंकारादिभिः पूजयेत्—ततः एभिर्गन्धादिभिः अर्ककन्याप्रतिग्रहार्थं त्वामहं वृणे इति वरं वृणुयात् । एवं वृतो वरः अर्कस्य पुरनस्तिष्ठन् सूर्यं प्रार्थयेत्—त्रिलोकव्यापिन्सप्ताश्व च्छायया सहितो रवे । तृतीयोद्वाहजं दोषं निवारय सुखं कुरु ॥ सूर्यमेवं सम्प्रार्थ्य ततोऽर्कवृक्षे एव वा, तद्धस्तात् कलशविधिना कलशं संस्थाप्य तत्राग्न्युत्तारणपूर्वकं सुवर्णप्रतिमां संस्थाप्य तत्र वा छायासहितमर्कम् आकृष्णेनेति आवाह्य श्वेतवस्त्रमुत्राभ्यामर्कमावेष्ट्य नाममन्त्रेण ध्यात्वा सम्पूज्य च आपोहिष्टेयादिमन्त्रैरभिषिच्य गुडौदनं ताम्बूलं च समर्प्य प्रदक्षिणीकुर्वन्मन्त्रं पठेत्—

मम प्रीतिकरा चेर्यं मया सृष्टा पुरातनी । अर्कजा ब्रह्मणा सृष्टा अस्माकं परिरक्षतु ॥ इति पठित्वा पुनः वक्ष्यमाणमन्त्रेण प्रदक्षिणीकुर्यात्—

नमस्ते मङ्गले देवि नमः सवितुरात्मजे । त्राहि मां कृपया देवि पत्नीत्वं मद्भागता ॥ इति । ततोऽर्कं प्रार्थयेत्—अर्कत्वं ब्रह्मणा सृष्टः सर्वप्राणिहिताय च । वृक्षाणामादिभूतस्त्वं देवानां प्रीतिवर्द्धनः ॥ तृतीयोद्वाहजं पापं मृत्युं चाशु विनाशय । इति । ततः पञ्चभूसंस्कारपूर्वकमग्निं प्रतिष्ठाप्य वरः प्राङ्मुखः अर्कसमीपे तिष्ठेत् । अस्मिन् समये अन्तःपटं धृत्वा कर्मोपदेशकाचार्यादिब्राह्मणैः मङ्गलपद्यानां पाठोऽपि सति सम्भवे कार्यः । अथोत्तरतोऽन्तःपटमपसार्य अर्ककन्यावरयोः समञ्जनं कारयेत् दानाचार्यः । ततः कर्माचार्यादिब्राह्मणाः स्वस्तितन इत्यादिशान्तिपाठोक्तान् (स्वस्तिवाचनोक्तान्) मन्त्रान्पठेयुः । ततो दानाचार्यः काश्यपगोत्राम् काश्यपावत्सारनैध्रुवेतित्रिप्रवरा-

न्वितामादित्यस्य प्रपौत्रीं सवितुः पौत्रीम् अर्कस्य पुत्रीम् इमां क-
न्याम् अमुकप्रपौत्राय अमुकपौत्राय अमुकपुत्राय अमुकगोत्राय
अमुकप्रवराय अमुकनाम्ने वराय इति गोत्रोच्चारं कुर्यात् । ततः
सुमुहूर्त्ते वरः 'स्वस्ति न' इति सूक्तं पठित्वा कन्यां निरीक्षेत । अथ-
दानाचार्यो विप्रैः सहाशिषो दत्त्वा पूर्ववद्गोत्रोच्चारं कृत्वा दानं
कुर्यात्—अग्रेह काश्यपगोत्राम् आदित्यस्य प्रपौत्रीं सवितुः पौत्रीं
ममार्कस्य कन्याम् अमुकशर्मणः प्रपौत्रायामुकशर्मणः पौत्रायामु-
कशर्मणः पुत्राय अमुकगोत्राय अमुकप्रवराय अमुकशर्मणे वराय
तुभ्यमहं सम्प्रददे इति वरहस्ते जलं दत्त्वा दानवाक्यं पठेत्—

अर्ककन्याभिमां विप्र यथाशक्ति विभूषिताम् । गोत्राय
शर्मणे तुभ्यं दत्तां विप्र समाश्रय ॥ इति । दानप्रतिष्ठासि-
द्ध्यर्थं सुवर्णं दद्यात् । वरस्तु ॐ यज्ञो मे कामः समृद्ध्यताम् ।
ॐ धर्मो मे कामः समृद्ध्यताम् । ॐ यशो मे कामः समृद्ध्यताम्
इति त्रीन् अक्षताञ्जलीन् अर्कोपरि क्षिपेत् । ततः गायत्र्या,
*ॐपरि त्वा गिर्वर्णो गिरः ऽइमा भवन्तु त्रिवश्वतः ।

*गीर्भिः वननीयो भजनीयो मण्डपाभिमानी इन्द्रः गिर्वर्णाः
दीर्घाभावश्छान्दसः । हेगिर्वर्ण. हेइन्द्र इमाः स्तोत्रशस्त्ररूपा गिरः
विश्वतः सर्वतः कटरूपेण त्वा त्वाम् परिभवन्तु परिगृह्णन्तु ।
कीदृशं त्वाम्, वृद्धायुम्-वृद्धा आयुवो मनुष्या यस्य तम् । की-
दृशो गिरः, अनुवृद्धयः-अनु प्रातःसचनादिक्रमेण वृद्धिर्यासां
ताः । किंच जुष्टयोऽस्मत्सेवाः तव जुष्टाः प्रिया भवन्तु ॥ प्र-
कृतेऽर्के इन्द्रत्वं समारोप्य मन्त्रः संगमनीयः ॥ य. सं. अ. ५मं. २९
इत उत्तरम् इन्द्रस्य स्यूरसीत्यादयः तिर स्वाहेत्यन्ता नवान्ये म-
न्त्राः क्वचित्पद्धतौ, क्वचिच्च माहिंसिष्टेत्यन्ता अन्ये पञ्च मन्त्राः
परिवेष्टने उक्ताः तत्रोभयत्रापि दृढप्रमाणानुपलब्धेरस्माभिः प्र-
योषे न स्थापिता इति बोध्यम् इति न न्यूनत्वं शङ्कनीयम् । गदा-
धरसस्कारनुसिहादिभिरस्वीकाराच्च ॥

वृद्धायुमनुवृद्धयो जुष्टा भवन्तु जुष्टयः १ इतिमन्त्रेण वा पञ्चवारमर्कवृक्षोपरि सूत्रमावेष्टय पुनः तत्सूत्रं पञ्चगुणं कृत्वा अर्कस्कन्धे बद्धा (आश्वला.श्रौ.सू.पू.ष.अ.४खं.१२)

ॐ बृहत्साम क्षत्रभृद्बृहवृष्ण्यं त्रिष्टुभौजः शुभितमुग्रवीरम् । इन्द्र स्तोमेन पञ्चदशेन मध्यमिदं चातेन सगरेण रक्ष-इति रक्षां प्रकल्पयेत् । ततो वरः अष्टदिक्षु कलशान्संस्थाप्य वस्त्रेण त्रिगुणसूत्रेण वा कलशकण्ठे आवेष्टय हरिद्रादि निक्षिप्य तेषु कलशेषु सुवर्णमतिमायाम् इदं विष्णुरिति विष्णुमावाहयेत् । ॐ इदं विवष्णुर्विचक्रमे त्रेधा निदधे पदम् । समूढमस्य पा० सुरे इत्यावाह्ये अनेनैव पाद्यादिभिर्नैवेद्यान्तैरुपचारैः पूजयेत् । ततो ब्रह्मवरणादिपर्युक्षणान्तं कृत्वा अर्कस्योत्तरे स्थण्डिले पञ्चभूसंस्कारपूर्वकं पूर्वं स्थापितमग्निम् एतन्तइत्यादिना (अर्कविवाहस्य शान्तिस्वरूपत्वात्) वरदनामाग्रे इहागच्छेह तिष्ठेति प्रतिष्ठाप्य नाममन्त्रेण ध्यानादिभिः सम्पूज्य देवताभिध्यानं कुर्यात् । अद्येह अर्कविवाहकर्मणाऽहं यक्ष्ये । तत्र प्रजापतिम्, इन्द्रम्, अग्निं, सोमं, बृहस्पतिं, अग्निम्, अग्निं, व्वायुं, सूर्यं, प्रजापतिम्, अग्निं, व्वायुं, सूर्यम्, अग्नीवरुणौ, अग्नीवरुणौ, अग्निं, व्वरुणं सवितारं विवष्णुं विवश्वान् (देवान्) मरुतः स्वर्काम्, व्वरुणं, प्रजापतिम्, अग्निं स्विष्टकृतं चाज्येनाहं यक्ष्ये इति । अनन्तरं दक्षिणं जानु निपात्य मनसा प्रजापतिं ध्यात्वा ॐ प्रजापतये स्वाहा इदं प्रजापतये न ममेति हुत्वा ॐ इन्द्राय स्वाहा इदामिन्द्राय न मम । ॐ अग्नये स्वाहा-इदमग्नये न मम । ॐ सोमाय स्वाहा-इदं सोमाय न ममेति आधारादिहोमं कृत्वा (मङ्गोभिरित्यस्याङ्गिराऋषिस्त्रिष्टुप्छन्दो

बृहस्पतिर्देवता आज्यहोमे विनियोगः) ।

ॐसङ्गोभिराङ्गिरसो नक्षमाणो भगइवेदर्धमण-
न्निनाथ । जने मित्रो न दम्पती अनक्ति बृहस्पतये
वाजयाऽऽशूरिवाजौ-स्वाहा । (ऋ.सं.अ.८अ.२व.१७मं.२)
इदं बृहस्पतये न मम । (यस्मैत्वेति वामदेवऋषिस्त्रिष्टुच्छन्दोऽग्नि-
देवताऽऽज्यहोमे विनियोगः) । (आश्वला.श्रौ.मू.उ.ष.अ.२खं.१४)

ॐयस्मै त्वा काम कामाय वयं सन्नाज्यजामहे । त-
मस्मभ्यं कामं दत्त्वाऽथेदं त्वं घृतं पिब स्वाहा—इद-
मग्नये न मम । (व्यस्तसमस्तव्याहृतीनां प्रजापतिर्ऋषिर्गाय-
त्र्युष्णिगनुष्टुब्बृहत्यश्छन्दांसि अग्निवायुसूर्यप्रजापतयो देवताः
आज्यहोमे विनियोगः) ॐभूः स्वाहा इदमग्नये न मम ।
ॐभुवः स्वाहा इदं व्वायवे न मम । ॐस्वः स्वाहा
इदं सूर्याय न मम । ॐभूर्भुवः स्वः स्वाहा इदं
प्रजापतये न मम । इति षट् प्रधानाहुतीः हुत्वा ततो
भूरादिनवाहुतिहोमं स्विष्टकृद्धोमं च विधाय पूर्णपात्रदानान्तं
कर्म समापयेत् । विप्राः कुम्भोदकैर्वरमभिषिञ्चेयुः । वरः पुनः
अर्कं प्रदक्षिणीकृत्य प्रार्थयेत्—

मया कृतमिदं कर्म स्थावरेषु जरायुणा । अर्काऽपत्यानि
मे देहि तत्सर्वं क्षन्तुमर्हसि ॥ इति सम्प्रार्थ्य शान्ति-
सूक्तं पठित्वा अर्कप्रतिष्ठितं सूर्यं विसृज्य कर्माचार्याय गो-
युगं दक्षिणां दद्यात् । अन्येभ्योऽपि ब्राह्मणेभ्यो यथाशक्ति
दक्षिणां दत्त्वा पूजोपकरणानि आचार्याय दत्त्वा दिनचतुष्टयम्
अग्निम् अर्कं कुम्भांश्च रक्षेत् । ततः पञ्चमे पूर्ववत्प्रपूज्य त्र्या-
युषकरणतिलकमन्त्रपाठादिकं कारयित्वा अग्न्यादीन् वि-

*अथार्कविवाहे मूलवाक्यानि प्रदर्श्यन्ते । संस्कारप्रकाशे क-

सृज्य कर्मेश्वरार्पणं कुर्यात् । ततो मानुषीमुद्रहेत्* । इत्यर्क-
विवाहप्रयोगः ॥

इवपः-तृतीयां मानुषीं नैव चतुर्थीन्तु समुद्रहेत् । इति । अत्र मा-
नुषीं नोद्रहेदिति वदता आर्कीमुद्रहेदित्युक्तं भवति । आदि-
त्यदिवसे वापि हस्तक्षेत्रे वा शनैश्चरे । शुभे दिने वा पूर्वाह्ने कु-
र्यादर्कविवाहकम् ॥ तत्रैव ब्रह्मपुराणे, प्रामात्प्राच्यामुदीच्यां वा
सपुष्पफलसंयुतम् । परीक्ष्य यत्नतोऽधस्तात्स्थण्डिलादि यथा-
विधि ॥ कृत्वाऽर्कं पुरतस्तिष्ठन् प्रार्थयेत् द्विजोत्तमः । त्रिलोक-
वासिन्० सुखं कुरु । तत्राध्यारोप्य देवेशं छायाया सहितं रविम् ।
वह्नैर्मात्स्यैस्तथा गन्धैस्तन्मन्त्रेणैव पूजयेत् ॥ स्मृत्यन्तरे तत्रै-
व, इवेतवस्त्रेण संवेष्टय तथा कार्पासतन्तुभिः । गन्धपुष्पैः स-
मभ्यर्च्य अब्लिङ्गैरभिषिच्य च ॥ गुडौदनं च नैवेद्यं ताम्बूलं च
समर्पयेत् । तत्रैव व्यासः पूर्वोक्तं प्रकारमभिधाय विशेषमाह-
अर्ककन्याप्रदानार्थमाचार्यं कल्पयेत् पुरा । अर्कसन्निधिमागत्य
तत्र स्वस्त्यादि घाचयेत् ॥ नान्दीश्राद्धे हिरण्येन अष्ट वर्गा-
न् प्रपूजयेत् । पूजयेन्मधुपर्केण वरं विप्रस्य हस्ततः ॥ अर्कं
प्रदक्षिणं कुर्वन् जपेन्मन्त्रमिमं पुनः । मम प्रीतिकरा चेयम्० सृ-
त्युं चाशु विनाशय ॥ ततश्च कन्यावरणं त्रिपुरुषं कुलमुच्चरेत् ।
आदित्यः सविता ऽऽचार्यः (चार्कः) पुत्री पौत्री च नष्ट्रिका ।
गोत्रं काश्यप इत्युक्तं लोके लौकिकमाचरेत् । समुद्रहेत्तेऽर्कं नि-
रीक्षत स्वस्तिसूक्तमुदरियन् । आशीर्भिः सहितैः कुर्यादाचार्य-
प्रमुखेद्विजैः ॥ अथाचार्यं समाहूय विधिना तन्मुखाच्च ताम् । प्र-
तिगृह्य ततो होमं गृह्योक्तविधिनाऽऽचरेत् ॥ अर्ककन्यामिमां वि-
प्र यथाशक्ति विभूषिताम् । गोत्राय शर्मणे तुभ्यं दत्तां विप्र स-
माश्रय ॥ (इति मन्त्रेण आचार्येण दत्तां प्रतिगृह्य) अञ्जल्यक्षत-
कर्माणि कृत्वा कङ्कणपूर्वकम् । यावत्पञ्चावृतं सूत्रं तावदर्कं प्र-
वेष्टयेत् ॥ स्वशास्त्रोक्तेन मन्त्रेण गायत्र्या चाथवा जपेत् । प-
ञ्चीकृत्य पुनः सूत्रं स्कन्धे बध्नाति मन्त्रतः ॥ बृहत्सामेति म-
न्त्रेण सूत्ररक्षां प्रकल्पयेत् । अर्कस्य पुरतः पश्चात् दक्षिणोत्तर-
योस्तथा ॥ कुम्भांश्च निक्षिपेत्पश्चादाग्नेयादिचतुष्टये । सवस्त्रं प्र-

अथ कुम्भविवाहः ।

तत्र संस्कारप्रकाशे निर्णयसिन्धौ च मार्कण्डेयः—

बालधैव्ययोगे तु कुम्भद्रुप्रतिमादिभिः । कृत्वा लग्नं ततः
पश्चात्कन्योद्वाह्येति चापरे ॥

दुर्वृक्षोऽश्वत्थः । प्रतिमा विष्णोः सौवर्णी शिरोऽत्रयवादिसहिता ।
तत्प्रकारोऽभिहितः सूर्यारुणसंवादे तत्रैव, विवाहात्पूर्वकाले च
चन्द्रताराबलान्विते । विवाहोक्ते शुभे लग्ने कन्यां कुम्भेन
चोद्वाहेत् ॥ पिता संकल्प्य बाह्यं च विवाहविधिपूर्वकम् । सूत्रे-
णावेष्टयेत्पश्चाद् दशतन्तुविधानतः ॥ कुम्भमाऽलंकृतं देहं तयो-
रेकान्तमन्दिरे । ततः कुम्भं च निस्सार्य प्रमज्ज्य सलिला-
शये ॥ ततोऽभिषेचनं कुर्यात् पञ्चपल्लवारिभिः । इति । आ
समन्ताच्चन्दनादिभिरलंकृतं कुम्भं कन्याया देहं च सूत्रेण
वेष्टयेदित्यन्वयः ।

तिकुम्भं च त्रिः सूत्रेणैव वेष्टयेत् ॥ हरिद्रागन्धसंयुक्तं पूर्ये-
च्छीतलं जलम् । प्रतिकुम्भं महाविष्णुं पूजयेत्परमेस्वरम् ॥ पा-
द्याध्यादि निवेद्यान्तं कुर्यान्नाम्नैव मन्त्रवित् । इति । होमप्रका-
रमाह शौनकः, अर्कस्योत्तरदेशे तु समन्वारब्ध एतया । उल्लेख-
नादिकं कुर्यादाघारान्तमतः परम् ॥ आज्याहुतिं च जुहुयात्सं-
गोभिरनयैकया । यस्मैत्वाकामकामायेत्येतयर्चा ततः परम् ॥ व्य-
स्तामिश्च समस्तामिस्ततश्च स्विष्टकृद्भवेत् । इति । प्रार्थनार्या
विशेषं व्यासः, मया कृतमिदं कर्म० क्षन्तुमर्हसि ॥ इत्युक्त्वा शा-
न्तिसूक्तानि जप्त्वा तं विसृजेत्पुनः । गीयुग्मं दक्षिणां दद्यादा-
चार्याय च भक्तितः ॥ इतरेभ्योऽपि विप्रेभ्यो दक्षिणां चापि श-
क्तितः । तत्सर्वं गुरवे दद्यादन्ते पुणवाहमाचरेत् ॥ अत्र पञ्चमदिन-
कृत्यमुक्तं ब्रह्मपुराणे, चतुर्थे दिवसेऽनीते पूर्ववत्तं प्रपूजयेत् ।
विसृज्य होममग्निं च विधिना मानुषीं पराम् ॥ उद्वहेदन्यथा नै-
व पुत्रपौत्रादिवृद्धिमान् । इति ।

तत्र पुनर्भूदोषाभाव उक्तो विधानखण्डे तत्रैव, स्वर्णाम्बु-
पिप्पलानां च प्रतिमा विष्णुरूपिणी । तया सह विवाहे तु
पुनर्भूत्वं न जायते ॥ इति । अत्राम्बुशब्देन जलपूर्णे घटो गृह्यते ।

अथ प्रयोगः । कन्यादानकर्त्ता पित्रादिः एकान्ते विष्णु-
मन्दिरं गत्वा स्वासने प्राङ्मुख उपविश्य स्वदाक्षिणतः
कन्यामुपवेश्य दीपं प्रज्वलय्य आचम्य प्राणानायम्य शा-
न्तिपाठं (स्वस्तिवाचनं) कृत्वा देवेभ्यः पुष्पाञ्जलिं
समर्प्य यथाविधि गणेशं पूजयित्वा प्रधानसंकल्पं कुर्यात् ।
तद्यथा-देशकालौ संकीर्त्य अद्येह अमुकगोत्राया अमुकराशे-
रस्याः कन्याया अमुकस्थानस्थितदुष्टग्रहसूचितवैधव्यदोषोपशा-
न्तिद्वारा श्रीपरमेश्वरप्रतिपत्त्यर्थं कुम्भविवाहं करिष्ये । तत्पूर्वाङ्गत्वेन
मातृपूजाभ्युदयिकश्राद्धपुण्याहवाचनानि करिष्ये । इति संकल्प्य
मातृपूजादिपुण्याहवाचनान्तं कर्म कृत्वा आचार्यं वृत्वा कल-
शविधिना कलशं संस्थाप्य तत्र कलशे नवग्रहानावाह्य सम्पूज्य
विष्णुवरुणयोः सुवर्णप्रतिमे अग्न्युत्तारणपूर्वकं पञ्चामृतेन सं-
स्नाप्य एतन्तइत्यादिना ॐ भूर्भुवःस्वः सुवर्णप्रतिमायां वरुण
इहागच्छ इह तिष्ठ सुप्रतिष्ठितो भव इति प्रतिष्ठाप्य तथैव
विष्णुं प्रतिष्ठाप्य प्रतिमे कलशे संस्थाप्य पूजासंक-
ल्पं कुर्यात् । अद्येह अमुकगोत्रः अमुकराशिरमुकशर्माऽहम्
अस्याः कन्यायाः वैधव्यदोषपरिहारार्थं कलशे सुवर्णप्रतिमयोः
विष्णुवरुणयोः पूजनं करिष्ये इति संकल्प्य ॐ वरुणाय नमः
ॐ विष्णवे नमः इति नाममन्त्राभ्याम्-

ॐ नत्वा यामि ब्रह्मणा व्वन्दमानस्तदाशास्ते-
यजमानो हविर्भिः । अहेडमानो व्वरुणेह बोधयुरुशःस
मा न ऽआयुः प्रमोषीः-इति, ॐ विष्णो रराटमसि

कुम्भविवाहप्रयोगः ।

त्रिविष्णोः इन्द्रपत्ने स्थो त्रिविष्णोः स्यूरसि त्रिविष्णोः
 ध्रुवोऽसि वैवष्णवमसि त्रिविष्णवे त्वा-इति च
 वैदिकमन्त्राभ्यां च ध्यानादिनीराजनान्तं विष्णुवरुणौ
 सम्पूज्य प्रार्थयेत । वरुणाङ्गस्वरूपस्त्वं जीवनानां
 समाश्रय । पतिं जीवय कन्यायाश्चिरं पुत्रसुखं कुरु ॥
 देहि विष्णो वरं देव कन्यां पालय दुःखनः ।
 पतिं जीवय कन्यायाश्चिरं देहि तथा सुखम् ॥ इति
 सम्प्रार्थ्य मधुपर्कवस्त्रालङ्कारान् समर्प्य कन्याकुम्भान्तराले
 ऽन्तःपटं धृत्वा मङ्गलपद्यानां पाठं कृत्वा कन्यया वस्त्रोपवस्त्रे
 परिधाप्योत्तरतः अन्तःपटमपसार्य समञ्जनं कारयित्वा ॐविष्णुः ३
 इत्यादि सं० अस्याः कन्याया वैधव्यदोषपरिहारद्वारा
 श्रीरमेश्वरप्रार्थनार्थम् श्रीविष्णुवरुणस्वरूपिणे कुम्भाय इमां
 श्रीरूपिणीं वरार्थिनीं कन्यां सम्प्रददे इति संकल्प्य-गौरीं
 कन्यामिमां श्लक्ष्णां यथाशक्ति विभूषिताम् । ददामि विष्णवे
 तुभ्यं सौभाग्यं देहि सर्वदा ॥ इति दद्यात् । ततः-

परि त्वा गिर्वणो गिर ऽहमा भवन्तु त्रिविश्वतः ।

वृद्धायुमनुवृद्धयो जुष्टा भवन्तु जुष्टयः ॥ इति—

मन्त्रेणाधस्तादुपरिष्ठाच्च दशतन्तुकेन सूत्रेण कन्यां कुम्भश्च
 मन्त्रावृत्त्या परिवेष्ट्य ततः वेष्टितसूत्रात् कुम्भं निःसार्य सलि-
 लाशये विसृजेत् । ततः पञ्चपल्लवसहितेन जलेन समुद्भ्रज्येष्ठाइत्या-
 दिमन्त्रैः स्वस्तिनइत्यादिमन्त्रैर्वा कन्यामभिषिच्य शुद्धे वाससी
 परिधाप्य दक्षिणासंकल्पं कुर्यात्-अद्येह अमुकराशेरस्याः
 कन्यायाः अमुकस्थानास्थितदुष्टग्रहसूचितवैधव्यदोषपरिहारद्वारा
 सौभाग्यफलप्राप्तये कृतस्य कुम्भविवाहकर्मणः साद्गुण्यार्थम् इमे
 सुपूजिते विष्णुवरुणयोः प्रतिमेवैवाहवस्त्रादिकमिमां दक्षिणां च

आचार्याय दास्ये । तथा इमां भूपतीं दक्षिणां ब्राह्मणेभ्यो विभज्य दास्ये । तथा सिद्धान्नेन यथासंख्याकान् ब्राह्मणांश्च तर्पयिष्ये ॐ तत्सत् न मम इति संकल्प्य आचार्याय प्रतिमां सदक्षिणां दत्त्वा ब्राह्मणेभ्यो भूयसीं दक्षिणां विभज्य दत्त्वा अभिषेकतिलकमन्त्रपाठादिकं कारयित्वा यथाशक्ति ब्राह्मणान् भोजयित्वा कन्याविवाहं कुर्यात् । एवं कृते सति शुभं भवेत् ॥

इति कुम्भविवाहप्रयोगः ॥

अथ विष्णुप्रतिमाविवाहपूर्वकदानाधिधिः ॥

तत्र कर्ता सुस्नातः स्वाचान्तः स्वासने प्राङ्मुख उपविश्य दक्षिणतः कन्यामुपवेश्य पूर्ववद् विष्णुप्रतिमाविवाहाङ्गत्वेन गणेशं सम्पूज्य प्रधानसङ्कल्पं कुर्यात् । अद्येहेत्यादि सं० अमुकोऽहम् अमुकराशेरस्याः कन्याया जन्मलग्नादिस्थानस्थितैर्ग्रहैः सूचितवैधव्यदोषनिवृत्तिपूर्वकसौभाग्यप्राप्तिद्वारा श्रीपरमेश्वरप्रीतये विष्णुप्रतिमया विवाहं करिष्ये । कन्यया तस्या दानं च करिष्ये । तत्प्रतिग्रहार्थम् आचार्यस्य पूजनपूर्वकं वरणं करिष्ये । इति सङ्कल्प्य आचार्यं सम्पूज्य एभिर्गन्धादिभिः विष्णुमूर्तिप्रतिग्रहार्थं त्वामहं वृणे इति वृत्वा सति संभवे मातृपूजादिकं कृत्वा सुवर्णपलादिनिर्मितां चतुर्भुजां शङ्खाद्यायुधसहितां विष्णुप्रतिमाम् अग्न्युत्तारणपूर्वकं पञ्चामृतेन संस्नाप्य तण्डुलपूर्णताम्रपात्रे संस्थाप्य एतन्तइति प० ॐ भूभुवः स्वः सुवर्णप्रतियायां विष्णो इहागच्छेह तिष्ठ सुप्रतिष्ठितो वरदो भव इति प्राणप्रतिष्ठां विधाय अद्येह अमुकगोत्राया ममास्याः कन्याया जन्मलग्नादिस्थितैर्ग्रहादिभिः सूचितवैधव्याद्यरिष्टनिवृत्तिपूर्वकसौभाग्यसमृद्धिद्वारा श्रीपरमेश्वरप्रीतये सुवर्णप्रतिमायां श्रीविष्णोः षोडशोपचारैः पूजन्

करिष्ये इति सङ्कल्प्य—

निर्मितां रुचिरां शङ्खगदाचक्राब्जसंयुताम् । दधानां
वाससी पीते कुमुदोत्पलमालिनीम् ॥ इति ध्यात्वा—

ॐ तद्विष्णोः परमं पदं सदा पश्यन्ति सूरयः ।

दिवीव चक्षुराततम् ॥ (य० सं० अ० ६ मं० ५)

ॐ त्रीणि पदा विचक्रमे विष्णुर्गोपा ऽत्रदाभ्यः ।

अतो घर्माणि धारयन् ॥ (य० सं० अ० ३४ मं० ४३)

ॐ तद्विप्रासो विपन्यवो जागृवाऽसः समिन्धते ।

विष्णोर्यत्परमं पदम् ॥ (य० सं० अ० ३४ मं० ४४)

इति वैदिकैर्मन्त्रैः ॐ विष्णवे नम इति नाममन्त्रेण च ध्यानादि

नीराजनान्तं सम्पूज्य प्रार्थयेत्—देहि विष्णो वरं देव कन्यां

पालय दुःखतः । पतिं जीवय कन्यायाश्चिरं पुत्रसुखं कुरु ॥

इति सम्प्रार्थ्य मधुपर्कादीन् समर्प्य कन्यापतिमान्तरालेऽ-

न्तःपटं धृत्वा मङ्गलपद्यपाठं कारयित्वा उत्तरतोऽन्तः-

पटमपसार्य समञ्जनं कारयित्वा ॐ विष्णुः ३ इत्यादिपूर्वव-

त्संकीर्त्य इमां कन्यां विष्णवे तुभ्यं समर्पयामि इति दत्त्वा

परित्वेति (१८९) पूर्वोक्तेन मन्त्रेण अधस्तादुपरिष्ठाच्च दशत-

न्तुकेन सूत्रेण कन्यां प्रतिमां च मन्त्रावृत्त्या परिवेष्ट्य क्षणं

विरमेत् । ततः प्रतिमां निस्सार्य वैधव्यदोषनिवृत्तिद्वारा श्री-

परमेश्वरप्रीत्यर्थं कृतस्य विष्णुप्रतिमाविवाहकर्मणः साङ्गतासि.

इमां सुवर्णदक्षिणां विष्णवे संप्रददे इति समर्पयेत् । तथै-

तत्कर्मणो न्यूनातिरिक्तदोषपरिहाराय इमां दक्षिणां भू-

यसीत्वेन नानागोत्रेभ्यो ब्राह्मणेभ्यो विभज्य दास्ये । त-

थाऽमुकसंख्यकान् ब्राह्मणान् भोजयिष्ये । ॐ तत्सत् । ततो

विष्णुप्रतिमादानं कन्या कुर्यात् । अद्येहेत्यादि सं० अमुकगोत्राऽमु-

काराशिरमुकदेव्यहं मम जन्मसमयवर्तिलग्न्यादौ स्थितैर्ग्रहा-
दिभिः सूचितारिष्टनिवृत्तिपूर्वकसौभाग्यप्राप्तिद्वारा श्रीपरमे-
श्वरप्रीतये इमां सौवर्णीं सुपूजितां विष्णुप्रतिमां सर्वोप-
स्करयुताम् अमुकगोत्राय अमुकशर्मणे आचार्या-
य तुभ्यमहं सम्प्रददे ॐ तत्सत् न मम । दानवाक्यम्-
यन्मया प्राचि जनुषि घ्नत्या पतिसमागमम् । विषोपविषश-
स्त्राद्यैर्हतो वाऽतिविरक्तया १ प्राप्यमाणं महाघोरं य-
शःसौख्यधनापहम् । वैधव्याद्यतिदुःखौघं तन्नाशाय सुखा-
प्तये २ बहुसौभाग्यलब्धयै च महाविष्णोरिमां तनुम् । सौवर्णीं
निर्मिता शक्त्या तुभ्यं सम्प्रददे द्विज ३ इति द्विजकरे प्रतिमां
दत्त्वा अनघाऽद्याहमस्मीति त्रिर्वदेत् । ब्राह्मणश्च “द्यौस्त्वा
ददातु पृथिवी त्वा प्रतिगृह्णातु”-ॐस्वस्ति इति प्रति-
गृह्य कोऽदादिति पठित्वा ॐ अनघा भव इति त्रिर्वदेत् । ततः
कृतैतत्प्रतिमादानप्रतिष्ठासिद्ध्यर्थम् इदं सुवर्णं सुवर्णनिष्क्रयंभूतं
द्रव्यं वा आचार्याय तुभ्यं संप्रददे इति दत्त्वा अभिषेकतिल-
कमन्त्रपाठादि कारयित्वा यथासुखं विहरोदिति ।

यद्यपि संस्कारकौस्तुभादौ दानमात्रमुक्तं तथापि-“स्वर्णा-
म्बुपिप्पलानां च प्रतिमा विष्णुरूपिणी । तथा सह विवाहे तु
पूनर्भूत्वं न जायते ॥ इतिविधानखण्डोक्तवचनसिद्धत्वात् सं-
स्कारप्रकाशे उक्तत्वाच्च विष्णुप्रतिमाविवाहप्रकारोऽप्यभिहितः
इति बोध्यम् ॥

इति वैधव्यहरविष्णुप्रतिमाविवाहपूर्वकदानविधिः ।

विवाहप्रयोगः समाप्तः ॥



अथ पारस्कराचार्येण “तामुदुह्य यथर्तु प्रवेशनम्”—इति सूत्रेण त्रिवाहानन्तरं गर्भाधानसंस्कारस्योक्तत्वात्—

गर्भाधानसंस्कारो निरूप्यते ।

गर्भाधानं च, “षोडशर्तुर्निशाः स्त्रीणां तस्मिन् युग्मासु संविशेत् । ब्रह्मचार्येण पर्वण्याद्याश्चतस्रश्च वर्जयेत्” ॥ इत्याज्ञवल्क्येन रजोदर्शनमारभ्य षोडश दिनानि यावत् गर्भधारणयोग्यावस्थोपलक्षिते ऋतुसंज्ञके काले आद्याश्चतस्रो रात्रीर्वर्जयित्वा अन्यासु रात्रिषु विहितम् । तत्र पुत्रकामनायां समासु तत् कर्तव्यतया चोदितम् । दुहितृकामनायान्तु विषमासु । तत्रापि षष्ठीसप्तम्यौ मध्यमे, एकादशीत्रयोदश्याौ अधमे । तिथिषु ४।६।८।१०।१२।३०। एताः गर्भाधाने वर्ज्याः ॥ वारेषु रविभौमशनिवाराः वर्ज्याः ॥ नक्षत्रेषु १४।१२।१३।१५।१७।१९।२१।२२।२४।२६।२७। एतानि शुभानि, १।५।७।८।१०।१२।३ एतानि मध्यमानि, २।३।६।९।१०।११।१६।१८।२०।२५। एतानि अधमानि । याज्ञवल्क्येन तु १९ मूलस्य अधमत्वमुक्तम् । क्वचित् रेवत्या अपि वर्ज्यत्वमुक्तम् ।

तत्र प्रथमरजोदर्शने मासादौ दुष्टे सति गर्भाधानस्य शान्तिपूर्वकमनुष्ठेयत्वात् शान्तिं वक्तुं तत्र दुष्टमासाद्यभिधीयते । तत्र चैत्रज्येष्ठाषाढभाद्रपौषाः अशुभाः । आश्विनोजौ मध्यमौ । शेषाः शुभाः । शुक्लपक्षः शुभः । तिथिषु १।४।६।८।९।१०।१४।१५।३० एताः अशुभाः । वारेषु रविभौममन्दा अशुभाः । नक्षत्रेषु २।३।६।९।१०।११।१६।१८।२०।२५। अशुभानि, अन्यानि शुभानि । योगेषु परिघपूर्वार्धवैधृतिव्यतीपाता विशेषतो ऽशुभाः । वज्रं मध्यमम्, अन्ये शुभाः । भद्रां विना करणानि शुभानि । लग्नेषु ३।५।६।

७।८।१२। शुभानि, ९।१०।११। मध्यमानि, १।२।४। अध-
मानि । दिवसस्याद्यो भागः शुभः, द्वितीयो मध्यमः, तृती-
योऽधमः । सन्ध्ये अशुभे । रात्रिरपि अशुभा । निशी-
थस्तु विशेषतो ऽशुभः । संक्रान्तिरविचन्द्रोपरागाः अशुभाः ।
मरणाशौचमशुभम् । भर्तुः भार्यायाश्च चतुर्थाष्टमद्वादशस्थः
चन्द्रोऽशुभः । परिहितानि जीर्णरक्तनीलकृष्णवस्त्राणि अशु-
भानि । निद्रावस्थाऽशुभा । पित्रादिगृहं चाशुभम्-इत्यादि ॥

रजोदर्शनात्पूर्वं “प्राक् रजोदर्शनात् पत्नीं नेयात् गत्वा
पतत्यधः । व्यर्थीकारेण शुक्रस्य ब्रह्महत्यामवाप्नुयात्”-इति
निर्णयसिन्ध्वादौ आश्वलायनेन गमननिषेधात् रागौत्कट्या-
दिना गमने चान्द्रायणादिरूपप्रायश्चित्तं गवादिप्रत्याम्नायद्वारा
अनुष्ठाय शान्त्यादिकं कार्यम् ।

रजस्वलाधर्म्मानाह व्यासः,

रजसो दर्शान्नात्री सर्व्वमेव परित्यजेत् । सर्वैर-
लक्षिता शीघ्रं लज्जिता स्वगृहे वसेत् ॥ एकाम्बरधरा
दीना स्नानालङ्कारवर्जिता । मौनिन्यधोमुखी चक्षुष्पाणि-
पद्भिरचञ्चला ॥ अश्रीयात्केवलं नक्तं भक्तं मृन्मयभाजने ।
स्वपेद्रूमावप्रमत्ता क्षपेदेवमहस्त्रयम् ॥ स्नायात्तु सा त्रिरात्रान्ते स-
चैलमुदिते रवौ । विलोक्य भर्तृवदनं शुद्धा भवति धर्ममतः ॥४॥
निर्णयसिन्धौ मरीचिः, शुद्धा भर्तृश्चतुर्थेऽङ्कि स्नानेन स्त्री रज-
स्वला । दैवे कर्मणि पित्र्ये च पञ्चमेऽहनि शुद्ध्यतीति ॥ ५ ॥
यत्त्वन्निः, रजस्वला यदा स्नाता पुनरेव रजस्वला । अष्टादश-
दिनादवर्गशुचित्वं न विद्यते-इत्यादि, तत्तु प्रायोविंशतिदिनो-
त्तरभावि रजोदर्शनवतीविषयमिति मिताक्षरायां विस्तरः ॥

शान्तिमाह नारदः, निन्द्यर्क्षतिथिवारेषु यदि पुष्पं प्रदृश्यते।
तत्र शान्तिः प्रकर्त्तव्या घृतदूर्वातिलाक्षतैः ॥ तत्प्रत्येकमष्टशतं
गायत्र्या जुहुयात्, ततः । स्वर्णगोभूतिलान्दद्यात्सर्वदोषापनुत्तये ॥
इति । अक्षता यवाः ।

अथ प्रथमरजोदर्शनशान्तिप्रयोगः ।

चन्द्रतारानुकूले शुभे दिने भर्त्ता प्रातरभ्यङ्गपूर्वकं
स्नात्वा, तत्पूर्वादिने सायंकाले गोमयोदकेनोपलिप्तायां
भूमौ धान्यराशिं कृत्वा तत्र यथाविधि स्थापितकलशोद-
केन ग्रहयागान्ते उक्तैः देवस्यत्वेत्यादिभिः, स्वास्तिन इत्या-
दिभिर्वा, द्यौः शान्तिरित्यनेनैव मन्त्रेण वा ब्राह्मण-
द्वाराऽभिषेकपूर्वकं सुखोष्णोदकेन वधूं स्नापयित्वा शुभासन-
उपविश्य दक्षिणतः पत्नीमुपवेश्य (रजोदर्शनात्पूर्वं गमने कृ-
च्छ्रादिप्रायश्चित्तं विधाय) दीपं प्रज्वलययाचम्य स्वास्तिवाचनं
(शान्तिपाठं) कृत्वा गणेशपूजनं कुर्यात् । पूजनसामग्रीं सम्पाद्य
अर्घं संस्थाप्य सङ्कल्पं कुर्यात् । अद्येहेत्यादि सं० अमुकोऽहं ममा-
स्याः पत्न्याः निन्द्यतिथ्यादिषु जातप्रथमरजोदर्शनदोष-
शान्त्यर्थं करिष्यमाणे शान्तिकर्मणि गर्भाधानाख्यसं-
स्कारकर्मणि च निर्विघ्नताप्राप्तये श्रीभगवतो गणेश्वरस्य य-
थामिलितोपचारैः पूजनं करिष्ये इति सङ्कल्प्य यथाविधि
सम्पूज्य प्रधानसङ्कल्पं कुर्यात् । ॐ अद्येहेत्यादि सं० अमुको-
ऽहं ममास्याः भार्यायाः प्रतिगर्भसंस्कारातिशयद्वारा अस्यां
जनिष्यमाणसर्वगर्भाणां बीजगर्भसमुद्भवैर्नोनिर्बहणद्वारा च
श्रीपरमेश्वरप्रीत्यर्थं गर्भाधानसंस्कारं, तत्रादौ ममास्याः
पत्न्याः मासर्क्षातिथिवारयोगकरणमहूर्त्तसमयवस्त्रादिषु यत्र-

कुत्रचिद्दुष्टे जातप्रथमरजोदर्शनमूचितारिष्टनिवृत्तिद्वारा श्रीप-
रमेश्वरप्रीत्यर्थं नारदसंहितोक्तशान्तिं चैकनन्त्रेण करिष्ये ।
तत्पूर्वाङ्गत्वेन मातृपूजा-नान्दीश्राद्ध-पुण्याहवचनानि अग्नि-
स्थापनं प्रधानदेवतास्थापनं कलशस्थापनं तत्र ब्रह्मवरुण-
पूजनपूर्वकं ग्रहपूजनं, रक्षाविधानं च करिष्ये इति संकल्प्य
यथाविधि मातृपूजादि पुण्याहवाचनान्तं विधाय स्थण्डिले
पञ्चभूसंस्कारपूर्वकमग्निं संस्थाप्य आचार्यादीन् वृणुयात् ।
अद्यहं करिष्यमाणप्रथमरजोदर्शनशान्तिकर्मणि आचार्यादीनां
पूजनपूर्वकं वरणं करिष्ये इति संकल्प्य नमोऽस्त्वन्नन्तायेति
नमोब्रह्मण्यदेवायेत्यादिना च गन्धपुष्पाक्षतादिभिः सम्पूज्य
वरणसामग्रीं करे गृहीत्वा एभिर्गन्धाक्षतपुष्पपूर्णाफलद्रव्यवासो-
भिः प्रथमरजोदर्शनशान्तिकर्मणि आचार्यत्वेन त्वामहं वृणे
इति वृत्वा, आचार्यस्त्विति तं प्रार्थयेत् । ततः ब्रह्मवरणं कु-
र्यात् । पूर्ववत्संपूज्य वरणसामग्रीं करे गृहीत्वा प्रथमरजोदर्श-
नशान्तिकर्मणि ब्रह्मत्वेन त्वामहं वृणे इति वृत्वा यथा च-
तुर्मुख इत्यादिना प्रार्थयेत् । दूर्वा-तिल-यवहोमार्थं, मासा-
दिषु बहुषु दुष्टेषु प्रथमरजोदर्शने जाते सति रुद्राभिषेकार्थं
नवचण्डीपाठार्थं शान्तिकाध्यायादिपाठार्थं च अन्यान् ब्राह्म-
णांश्चेत्थमेव वृणुयात् । ततो यजमानः आचार्यो वा सुवर्णप्रतिमां
हिमस्यत्वेत्यग्न्युत्तारणपूर्वकं पञ्चामृतेन संस्थाप्य अग्नेरीशाने
कलशं संस्थाप्य तत्र वा, तण्डुलपूर्णताम्रादिपात्रे एव वा तां
प्रतिमां संस्थाप्य तत्र सवितूरूपां भुवनेश्वरीभावाह्व गाय-
त्र्या, आकृष्णेनेति मन्त्रेण, ॐ भुवनेश्वर्यै नम इतिनामन्त्रेण च
ध्यानादिनीराजनान्तं सम्पूजयेत् । भुवनेश्वरीत उत्तरे कलश-
विधिना कलशं संस्थाप्य तत्र उक्तरीत्या ब्रह्मवरुणसहिता-

दित्यादिनवग्रहानावाह्य सम्पूज्य रक्षाविधानेन रक्षामूर्त्रं चाभिमन्त्र्य कलशे संस्थापयेत् । तत आचार्यो ब्रह्मोपवेशनादि पथ्युक्षणान्तं कर्म निर्वर्त्य एतंते इत्यादिना (तारण)-वरदनामानमग्निं प्रतिष्ठाप्य ॐ चत्वारि० इति ध्यात्वा ॐ अग्ने-नयेति मन्त्रेण नाममन्त्रेण च नीराजनान्तं सम्पूज्य रेखा जिह्वाश्च पूजयेत् ।

ततो यजमानो देवताभिध्यानपूर्वकं द्रव्यत्यागं कुर्यात् । अग्रेह प्रथमरजोदर्शनशान्तिकर्मणाऽहं यक्ष्ये । तत्र प्रजापतिम्, इन्द्रम्, अग्निम्, सोमम्, आज्येन—सवितृरूपां भुवनेश्वरीम् आज्येन आज्याक्तैः दूर्वा—तिल—यवद्रव्यैश्च—अग्निं ॐ स्विष्टकृतमाज्यादिद्रव्यैः—अग्निं, व्वायुं, सूर्यम्, अग्नीवरुणौ, अग्नीवरुणौ, अग्निं, ववरुणं—सवितारं विष्णुं विश्वान् (देवान्) मरुतः स्वर्कान्, ववरुणं, प्रजापतिम्, अग्निं व्वैश्वानरं चाज्येनाहं यक्ष्ये । इदमाज्यम् आघाराज्यभागदेवताभ्यः, तथेदं घृतं घृताक्तं दूर्वा—तिल—यव द्रव्यं च पृथक्पृथक्प्रोत्तरशतसंख्यया सवितृरूपायै भुवनेश्वर्यै, शेषं ॐ स्विष्टकृते, इदमाज्यं महाव्याहृतिदेवताभ्यःसर्वभायाश्चित्तदेवताभ्यः प्रजापतये ऽग्नये च मया परित्यक्तं यथादैवतमस्तु ॐ तत्सन्न मम इति । एवं यजमानेन कृते द्रव्यत्यागे आचार्यः ब्रह्मान्वारब्धः ॐ प्रजापतये स्वाहा इति मनसा हुत्वा, ॐ इन्द्राय स्वाहा ॐ अग्नये स्वाहा ॐ सोमाय स्वाहा इति आघारावाज्यभागौ च हुत्वा अन्यैः सह प्रधानहोमं कुर्यात् । संस्रवं प्रणीताग्न्योर्मध्ये स्थापिते प्रोक्षणीपात्रे निक्षिपेत् । (इदं प्रजापतये न ममेत्यादिकं त्यागमहृष्टार्थं कुर्यात् इति केचित् । वस्तुतस्तु नैव कुर्यात्, यजमानेन पूर्वमेव त्यागस्य कृतत्वेन प्रयोजनाभावादिति द्वैतनिर्णये वा-

चस्पतिमिश्राः) । (गायत्रीमन्त्रस्य विश्वामित्रऋषिः गायत्रीछन्दः सविता देवता आज्यादिहोमे विनियोगः) । ॐ भूर्भुवः स्वः० प्रचोदयात् इति गायत्र्या आज्य-दूर्वा-तिल-यवैः १०८ प्रधानहोमानन्तरं ब्रह्मणा ऽन्वारब्धः शेषैराज्यादिद्रव्यैः स्विष्टकृतं हुत्वा भूरादिव्याहृतिहोमं सर्वप्रायश्चित्तहोमं च कुर्यात् । ततः संस्त्रवप्राशनम्, पवित्राभ्यां मुखमार्जनम्, पवित्रयोरग्नौ प्रतिपत्तिः, प्रणीताविमोकः । यजमानः पूर्णपात्रदानं कुर्यात् । अग्रेह अमुको ऽहं कृतस्य प्रथमरजोदर्शनशान्तिहोमकर्मणः साद्गुण्यार्थम् अपूर्णपूरणार्थं च इदं पूर्णपात्रं सहिरण्यं सदक्षिणं ब्रह्मणे तुभ्यं सम्प्रददे । अक्रन्कर्मैतिमन्त्रपाठः । ॐ तनृपा ऽअग्नेऽसीत्यादिभिरङ्गान्यालभेत । ततः आचार्यः पूर्णाहुतिं जुहुयात् । ज्यायुषं कृत्वा यजमानः देशकलकीर्त्तनान्ते अमुकोऽहं ममास्याःवध्वाः मासतिथिनक्षत्रवारयोगकरणमुहूर्त्तसमयवस्त्रेषु यत्रकुत्रचिददुष्टे जातप्रथमरजोदर्शनसूचितारिष्टनिवृत्तिसकलसौभाग्यप्राप्तिद्वारा श्रीपरमेश्वरप्रीतये कृतस्य भुवनेश्वरीशान्तिकर्मणः साङ्गतासिद्ध्यै इदं सुवर्णं वह्निदैवतम्, इमां गां रुद्रदैवताम्, इमां भूमिं विष्णुदैवताम्, सोमदैवतम् इदं तिलपात्रं च तत्तन्निष्कयीभूतं द्रव्यं वा तथा कलशे आवाहितानामादित्यादिग्रहाणां ब्रह्मवरुणयोश्च पूजनकर्मणः साद्गुण्यार्थमिमां दक्षिणां, तथा सुपूजितामिमां सौवर्णां भुवनेश्वरीप्रतिमां च आचार्यादिभ्यो होमकर्तृभ्यो ब्राह्मणेभ्यो विभज्य दास्ये इति संकल्पयेत् ॥ शान्तिकाध्यायपाठादिकरणे तथा शान्तिकाध्यायपाठकर्मणः साद्गुण्यार्थमिमां दक्षिणां, तथा नवावृत्तिचण्डीपाठकर्मणः साङ्गफलप्राप्तये इमां दक्षिणां, तथा रुद्रैकादशिन्याः साङ्गतासिद्ध्यै इमां दक्षिणां ब्राह्मणेभ्यो दास्ये । तथा कृतैतच्छान्तिकर्मणः न्यूनातिरि-

क्तदोषपरिहारार्थमिमां भूयसीं दक्षिणां नानानामगोत्रेभ्यो
ब्राह्मणेभ्यो दास्ये । तथा सकलकर्मणां साङ्गतासिद्ध्यै यथा-
संख्याकान् ब्राह्मणान् भोजयिष्ये इति सङ्कल्प्य दक्षिणां दत्त्वा क्षे-
त्रपालाय वालिं दत्त्वा अग्निं संपूज्य विसृजेत् । यजमानस्य गर्भा-
धानमन्त्राणामज्ञाने स रात्रौ कर्तव्यगर्भाधानमन्त्रान् वक्ष्यमा-
णान् आचार्यात् शिक्षित्वा “व्विजिहीथां द्यावापृथिवी” इति
मन्त्रम्, “इन्द्रियेण ते रेतसा रेत ऽआदधामि” इति मन्त्रम्,
व्विष्णुर्योनिम्” इत्यादीन् मन्त्रान्, “यत्ते सुमीमे” इति मन्त्रं च
वध्वा नाभिदेशे हस्तं स्थापयित्वा इदानीमेवापकृष्य पठि-
त्वा देवता विसृजेत् । तत्र आचार्यादयः कुम्भजलेन स्वस्ति-
नइत्यादिवैदिकैः सुरास्त्वामभिषिञ्चन्त्वित्यादिपौराणैश्च मन्त्रैः
सपत्नीकं यजमानमभिषिञ्चेषुः । तिलकरक्षामूत्रवन्धनमन्त्रपा-
ठादिकं च कुर्युः । यजमानश्च घृते छायादर्शनं तदानं च विधाय
दश यथाशक्ति वा ब्राह्मणान्भोजयित्वा स्वयं च इष्टैः सह भुञ्जीत ॥

(नारदसंहितायाम् इन्द्राण्याः इन्द्रस्य च पूजनस्यानुक्तत्वात्
क्वचित् क्वचित् प्रयोगे उक्तमपि तत्पूजनादिकमस्माभिः प्रयोगे
न स्थापितम् । यद्यपि तत्र “गायत्र्या जुहुयात्” इत्येव श्रुतं न-
तु भुवनेश्वरीनामोल्लेखः तथापि चिद्रूपायास्तस्याः सकलज-
गदुत्पादकत्वरूपसवितृत्वस्य सत्त्वाद् गायत्रीमन्त्रप्रतिपाद्य-
त्वेन पूज्यत्वात् तन्मन्त्रकरणहोमोद्देश्यत्वमुचितम्, संस्कार-
कौस्तुभे च सवितृत्वेन भुवनेश्वर्या एव होमोद्देश्यत्वमिति स्प-
ष्टमेवोक्तम्, अतो नारदोक्तशान्तिप्रकारेऽस्माभिः भुवनेश्व-
र्येव पूज्यत्वेनोक्तेति बोध्यम् ॥ शौनकाद्युक्तप्रकारा अन्यशा-
स्त्रिनामिति नास्माभिः परिगृहीताः) ॥ इति प्र. र. शान्तिः ॥

अथ सुलये रात्रौ भर्ताऽऽचम्य प्राणानायम्य गणेशादिन्
नत्वा स्वलङ्कृतो द्विगुणानुरागः अनुरागिणीं स्वलङ्कृतां स्त्रियम्
अभिगच्छेत् । तद्यथा-“*द्विजिहीथां द्यावापृथिवी”
इति मन्त्रेण भार्याया ऊरू विश्लिष्टौ कृत्वा स्त्रिया
उपस्थे प्रजननेन्द्रियं निक्षिप्य चुम्बनादिपूर्वकम् “इन्द्रि-
येण ते रेतसा रेत ऽआदधामि-” इति मन्त्रं प-
ठित्वा (अपान्याभिप्राण्यात्) विहरेत् । एवं ग्राम्य-
धर्मान्ते +ॐद्विष्णुर्योनिं कल्पयतु त्वष्टा रूपाणि

* श० ब्रा० कां० १४ अ० ९ ब्रा० ४ कण्डिका २० । अथास्या
ऽऊरू द्विहापयति 'द्विजिहीथां द्यावापृथिवी' इति तस्यामर्थं
निष्ठाप्य मुखेन मुखं सन्धाय त्रिरेनामनुलामामनुमार्ष्टिविष्णुरिति ।

'द्विजिहीथां द्यावापृथिवी' इत्यनेन अस्या भार्याया ऊरू संक्थि-
नी विहापयति विश्लेषयति । द्यावापृथिवी इत्यूर्वोः सम्बोधनम् ।
हे द्यावापृथिवी द्यावापृथिव्यौ हेऊरू युवां विजिहीथां विश्लिष्टे
भवतमित्यर्थः ।

तस्याम् अर्थं प्रजननेन्द्रियं निष्ठाप्य निक्षिप्य मुखेन
मुखं सन्धाय चुम्बित्वा पूर्वोक्तेन “इन्द्रियेण ते रेतसा रेत
ऽआदधामि” इति मन्त्रेण (अस्मिन्नेव ब्राह्मणे दशमकण्डिको-
क्तेन) रेतः सिञ्चेत् । स्वकीयपञ्चमेन्द्रिये तदीयपञ्चमेन्द्रिया-
द्रेतः स्वीकृत्य तत् पुत्रोत्पत्तिसमर्थं जातमिति मत्वा स्वकीयरेत-
सा सह तस्मिन्निक्षिपेत् । तदिदम् अपाननम् । प्राणनं च तत्पूर्वकं
रेतःसेचनम् । एवं ग्राम्यधर्मान्ते कर्तव्यशेषमुपदिशति, त्रिरेना-
मिति । एनां योनौ प्रक्षिप्तेतस्कां भार्याम् अनुलोमां मूर्द्धानमा-
रभ्य पादान्तं मन्त्रमुच्चरन् त्रिवारं पाणिनाऽनुमार्ष्टिं विष्णुर्योनिमि-
त्यादिभिः प्रतिमन्त्रम् । अन्ते नाम गृह्णाति असाविति ।

+विष्णुः व्यापनशीलो भगवान् नारायणस्तव योनिं कल्पयतु
पुत्रोत्पत्तिसमर्थां करोतु । त्वष्टा सविता तव मम च सुतस्य रूपाणि
अवयवान् विंशतु विभागशः दर्शनयोग्यान् करोतु । प्रजापतिर्विरा-

पिशुतु । आसिञ्चतु प्रजापतिर्धाता गर्भं दधातु ते ?
 *गर्भं धेहि सिनीवालि गर्भं धेहि पृथुष्टुके । गर्भं
 ते ऽअश्विनौ देवावाधत्तां पुष्करस्रजौ २ +हिर-
 ण्ययी ऽअरणी याभ्यान्निर्मन्थतामश्विनौ देवौ । तं
 ते गर्भं दधामहे दशमे मासि सूतवे ॥ न्यथा ऽग्नि-
 गर्भा पृथिवी यौरिन्द्रेण गर्भिणी । वायुर्दिशां यथा
 गर्भं ऽएवं गर्भं दधामि तेअमुकदेवि ३ इत्येतैः प्रति-
 मन्त्रं शिर आरभ्य पादपर्यन्तं योनीं प्रक्षिपरेतस्कां भार्या पा-
 णिना ऽनुमाष्टि । ततः-(ऋ. मं. अष्ट. ४ । अ. ७ व. ३३ मं. २) ।

ॐरूपरूपं प्रतिरूपो बभूव तदस्य रूपं प्रतिच-
 क्षणाय । इन्द्रो मायाभिः पुरुरूप ईयते युक्ताह्यस्य हरयः

डात्मा मदात्मना स्थित्वा त्वयि रेतः समासिञ्चतु प्राक्षिपतु ।
 धाता पुनः सूत्रात्मा ते त्वदीयङ्गर्भं त्वदात्मना स्थित्वा दधा-
 तु पुष्णातु ॥ १ ॥

*हेसिनीवालि अन्नवति एतत्संज्ञे वा देवि त्वं निषिक्तगर्भं धा-
 रय । पृथुर्विस्नीर्णां स्तुका स्तुतिर्यस्यास्तस्याः सम्बुद्धिर्हेपृथुष्टु-
 के हेमहास्तुते त्वं गर्भं धारय । अश्विनौ च देवौ सूर्याचन्द्रमसां
 स्वकीयरश्मिमालिनौ पुष्करस्रजौ सुवर्णकमलाभरणौ तव गर्भं
 मदात्मना स्थित्वा समाधत्ताम् ॥ २ ॥

+हिरण्ययी हिरण्ययौ ज्योतिर्मयौ अरणी, प्राग् बभूवतुरिति-
 शेषः । याभ्यामरणिभ्यां पुराऽऽमृतरूपं गर्भमश्विनौ निर्मन्थ-
 ताम् निर्मथितवन्तौ । त तथाभूत गर्भं तं तव जठरे दधामहे धार-
 यामहे दशमे मासि सूतवे प्रसातुम् । (तुमर्थेऽेष इति सूत्रेण
 सूधातोस्तवेङ्प्रत्ययः) ॥

न्यथा पृथिवी अग्निगर्भा, यथा द्यौः इन्द्रेण सूर्येण गर्भिणी,
 यथा वायुर्दिशां गर्भः तथा ते गर्भं दधामहे अमुकसुन्दरि इति
 भार्याया नामग्रहणम् । असाविति पत्युर्वा नामग्रहणम् ॥ ३ ॥

शाता दश-इति मन्त्रं समाचारात् पठित्वा शौचं विधायाचम्य
वधूं वामत उपवेश्य वध्वा दक्षिणांसस्योपरि हस्तं नीत्वा
हृदयमालभेत-

*ॐयत्ते सुसीमे हृदयं दिवि चन्द्रमसि श्रितम् ।
वेदाहं तन्मां तद्विद्यात्पश्येम शरदः शतं जीवेम
शरदः शतं शृणुयाम शरदः शतम्-इति । ततः ता-
म्बूलचर्वणं कृत्वा शयीत इति ॥ एकस्यां रात्रौ सकृदेव
गमनमिति याज्ञवल्क्यः । तत उत्तरेऽह्नि प्रातर्नित्यकर्म स-
माप्य स्थापितदेवता गन्धाद्युपचारैः संपूज्य प्रणम्य विसृज्या-
चम्य कृतं कर्मेश्वरायार्पयेत् ॥ इति गर्भाधानप्रयोगः ॥

(इदं च गर्भाधानं प्रथमतो मलमासशुक्रास्तादावापि का-
र्यम् । द्वितीयादौ तु नेति निर्णयसिन्ध्वादौ स्पष्टम् ।
गर्भाधानसंस्कारं विना गर्भधारणे गां तन्निष्क्रयं वा दत्त्वा
पुंसवनादिकं कार्यम् । पारस्कराचार्येण अमन्त्रकाभिगमन-
स्यैवोपदेशात् तदनन्तरमपि हृदयालम्भमात्रस्यैव विधानात्
हरिहरपद्धतौ गदाधरपद्धतौ च तावन्मात्रमेव कर्तव्यत्वेन
निर्दिष्टम् । अर्वाचीनेषु संस्कारभास्करादिषु पारस्करगृह्ये
प्रक्षिप्तं शाखान्तरीयं खण्डं कात्यायनपरिशिष्टत्वेनोल्लिख्य
तदुक्तैर्कर्तव्यता निर्दिष्टा । अस्माभिस्तु शतपथब्राह्मणे
प्रत्यक्षमुपदिष्टैर्कर्तव्यतैव प्रदर्शिता । प्रत्यक्षश्रुतिमूलकत्वा-
दियमेव विद्वद्भिर्ग्राह्येति दिक् । केचित्तु गृह्यकारेण शतप-

*हे सुसीमे शोभनसीमन्तिनि यत् ते तव हृदयं मनः दिवि व-
र्तमाने चन्द्रमसि श्रितं स्थितं मनसश्चन्द्राधिष्ठितत्वात् तदहं वेद
जानीयां, तच्च मनः मां विद्यात् । एवं मिथोऽनुबद्धहृदया वयं
शतं शरदो वर्षाणि पश्येमेत्यादि पूर्ववत् ॥

थोक्तायाः समन्त्रिकाया अभिगमनेतिकर्तव्याया अनु-
पदेशात् समन्त्रिकायाः कुशकण्डिकाया इव समन्त्रिकाभि-
गमनेतिकर्तव्यताया अपि परित्याग एवोचितः स्मार्ते
कर्मणि । शतपथोक्ता तु आरण्यकोपदिष्टत्वादुपासकानामु-
पासनाकर्मणि नियता । तस्मात् हरिहरायुक्तैवेतिकर्तव्यता
सुधीभिर्ग्राह्या, शाखान्तरीया तु सर्वथा न ग्राह्येत्याहुः) ॥

(२)अथ पुंसवनम् ॥

गर्भधारणतो द्वितीये तृतीये वा मासे यस्मिन्नहनि चन्द्रमाः
पुंसवेत्रेण पुनर्वसुपुष्यश्रवणहस्तादिना युक्तः तस्मिन् चन्द्रतारा-
ऽनुकूले रिक्तापर्वाणि वर्जयित्वा सूर्यभौमगुरुवारेषु गर्भिणीं सं-
स्नाप्य तत्पतिः स्वयं च स्नात्वा उभावप्युपोषितौ भूत्वा गर्भि-
णीमेववोपवास्य अहते धौते वाससी परिधाप्य प्रथमं(स्वास्तिवाचनं)
शान्तिपाठं कृत्वा दीपं प्रज्वलययाचम्य प्राणानायम्य देवेभ्यः
पुष्पाञ्जलिं समर्प्य उक्तविधिना गणेशं सम्पूज्य प्रधानसङ्कल्पं
कुर्यात् । अमुकोऽहं ममास्यां भार्यायाम् उत्पत्स्यमानापत्यगर्भ-
स्य बीजगर्भसमुद्भवैनोनिबर्हण-पुंरूपताज्ञानोदयप्रतिरोधिकर्म-
निरसनद्वारा श्रीपरमेश्वरप्रीत्यर्थं पुंसवनाख्यं कर्म करिष्ये ।
पुंसवनकर्मणः पूर्वाङ्गत्वेन मातृपूजानान्दीश्राद्धपुण्याहवाचना-
नि करिष्ये इति सङ्कल्प्य मातृपूजादि विधाय अस्तमये वटवृक्ष-
स्यावरोहान् अधोभागे जायमानानङ्कुरान्, शुङ्गान् अग्रपल्लवा
न्मुकुलाकारांश्च उदकं यथा स्यात् तथा पिष्ट्वा सूक्ष्मवस्त्रेण
निष्पीड्य तद्रसं गर्भिण्या दक्षिणनासिकायामासिञ्चति—
(हिरण्यगर्भः, अद्भ्यः संभृतः इत्यनयोः क्रमेण प्रजापत्यु-
त्तरनारायणौ ऋषी त्रिष्टुपञ्चन्दः प्रजापतिपुरुषौ देवते
नासिकायां रसासेके विनियोगः) ।

*ॐ हिरण्यगर्भः समवर्त्तताग्रे भूतस्य जातः पतिरेकऽआसीत् । स दाधार पृथिवीं द्यामुतेमां कस्मे देवाय हविषा विधेम ?

+ॐ अद्भ्यः सम्भृतः पृथिव्यै रसाच्च विश्वकर्मणः समवर्त्तताग्रे । तस्य त्वष्टा विदधद्रूपमेति तन्मर्त्यस्य देवत्वमाजानमग्रे ॥ इति मन्त्राभ्याम् उदरप्रसिक्षममासिञ्चेत् ॥

स यदि “वीर्यवान् पुत्रः स्यात्” इति कामयेत तदा उदकपूर्णं शरावं भार्याया अङ्के धृत्वा गर्भाभिमन्त्रणं कुर्यात् । अनामिकाऽग्रेण गर्भाशयं स्पृशन्—(सुपर्णोऽसीति प्रजापतिऋषिः कृतिश्छन्दः गरुत्मान् देवता गर्भाभिमन्त्रणे विनियोगः) ।

*य.स.अ. १३ मं ४ हिरण्यगर्भः हिरण्यगर्भाख्यः पुरुषः समवर्त्तत समभवत् अग्रे प्रथमम् । यो हिरण्यगर्भो जातो जातमात्रो भूतस्य प्राणिजातस्य एकोऽद्वितीयः पतिरासीत् स्वामी बभूवेत्यर्थः । एवंभूतः स पृथिवीं दाधार धृत्वा, न केवलं पृथिवीम् उत अपि इमां द्याम् अन्तरिक्षम् । एवंभूताय कस्मै काय प्रजापतये देवाय हविषा हविर्विधेम दधः ॥

+य.सं.अ. ३१ मं. १७ यो विष्णुः अग्रे प्रथमम् अद्भ्यः जलात् पृथिव्यै च पृथिव्या अपि चकारां भिन्नक्रमः सम्भृतः समवर्त्तत उत्पन्नोऽभवत् । जलपृथिव्योरुपादानं पञ्चभूतोपलक्षणार्थम् । कुतो निमित्तकारणात्, विदधद्रूपमणः—विश्वं सर्वं कर्म यस्य तस्य रसात्—कामात् सिसृक्षारूपात् । तस्य विष्णो रूपं मूर्तिं विदधत् धारयन् त्वष्टा आदित्यः अग्रे पुरतः सर्वेषाम् अपरोक्षम् इत्यर्थः य एति आगच्छति तद्रूपं मर्त्यस्य मनुष्यस्य देवत्वेनैव भवति । किम्भूतम्, आजान यावज्जीवम् । विष्णुः सृष्ट्यादौ पञ्चमहाभूतेभ्य उपादानकारणेभ्यः सिसृक्षां निमित्तकारणं प्राप्य उदपद्यत, तदनु आदित्यः तस्य विष्णोर्यद्रूपं तद् धारयन् गच्छतीति सर्वेषां प्रत्यक्षम् । तद्रूपं मनुष्यस्य देवत्वेन भवतीति वाक्यार्थः ॥

*ॐ सुपर्णोऽसि गरुत्माँश्चिबृत्ते शिरो गायत्रं चक्षुर्वृहद्रथन्तरे पक्षौ ॥ स्तोमऽआत्मा छन्दाँस्यङ्गानि यजूँषि नाम ॥ साम ते तनूर्वामदेव्यं, यज्ञायज्ञियं पुच्छं, धिष्ण्याः शफाः ॥ सुपर्णोऽसि गरुत्मान् दिवं गच्छ स्वः पत ॥ इति मन्त्रं जपति । ततो ब्रक्षिणासङ्कल्पः । अद्येहामुकोऽहं कृतस्यास्य पुंसवनकर्मणः साद्गुण्यार्थम् इमां दक्षिणां ब्राह्मणेभ्यो विभज्य दास्ये ॐ तत्सव । तथा दश यथाशक्ति वा ब्राह्मणान् भोजयिष्ये । ततोऽभिषेकमन्त्रपाठादि कारयेत् ॥ इदं स्वकालेऽकृतं चेत् सीमन्तेन सहैव कार्यम् । इति पुंसवनकर्म ॥

(३)अथ सीमन्तोन्नयनम् ।

तच्च प्रथमर्गे गर्भधारणप्रभृति षष्ठेऽष्टमे वा मासे पुण्यादिपुंनक्षत्रयुक्ते चन्द्रे चन्द्रतारानुकूले दिवसे कार्यम् । तत्र पूर्ववद्गणेशपूजनं कृत्वा प्रधानसङ्कल्पं कुर्यात्-अद्येहामुकोऽहम् अस्यां

*य. सं. अ. १२ मं ४ अस्यार्थः । हे अग्ने त्वं सुपर्णः शोभनपतनः गरुत्मान् दूरगत्वादिगुणयोगेन प्रशस्तपक्षवान् असि । त्रिवृत् ॐकारः ते तव शिरो मस्तकं, गायत्रं साम ते चक्षुः, वृहद्रथन्तरे सामनी ते पक्षौ, स्तोमः स्तोमाख्यः पञ्चदशस्तवात्मा ते आत्मा मनः, छन्दांसि अनुष्टुबादीनि ते अङ्गानि, यजूँषि यजूर्वेदः ते नाम सज्ञा, वामदेव्यं साम ते तनूः शरीरं, यज्ञायज्ञियं साम ते पुच्छं लाङ्गूलं, धिष्ण्या-अन्नयं ते शफाः खुराः । यतस्त्वं सुपर्णोऽसि गरुत्माँश्च अतः दिवम् आकाशं गच्छ याहि, स्वः स्वर्गलोकं पत प्राप्नुहि । अयं वाक्यार्थः-सुपर्णत्वादिगरुडधर्ममारोप्य वेदरूपस्त्वमिति अग्निः स्तूयते । पुंसवने अग्निजलयोः कार्यकारणयोरभेदाश्रयणेनाग्निस्तुत्या जलमेव स्तुतं गर्भवीर्यवत्त्वं करोति ॥

मम भार्यायां गर्भाभिवृद्धिपरिपन्थिपिशितप्रियाऽलक्ष्मीभूतरा-
क्षसगणनिरसनक्षम-सकलसौभाग्यनिदान-महालक्ष्मीसमावेश-
नद्वारा प्रतिगर्भं बीजगर्भसमुद्भवैनोनिबर्हणद्वारा च श्रीपरमे-
श्वरप्रीत्यर्थं स्त्रीसंस्काररूपं सीमन्तोन्नयनाख्यं कर्म करिष्ये
इति । तत्पूर्वाङ्गत्वेन गणपतिसहितगौर्यादिषोडशमातृणां पू-
जनं नान्दीश्राद्धं पुण्याहवाचनं च करिष्ये इति सङ्कल्प्य य-
थाविधि मातृपूजनादि विधाय बहिः शालायां स्थण्डिले पञ्च-
भूसंस्कारपूर्वकमग्निं संस्थाप्य तदीशाने कलशविधि-
ना कलशं संस्थाप्य तत्र ब्रह्मवरुणसहितादित्यादिन-
वग्रहानावाह्य उक्तविधिना सम्पूज्य रक्षामूत्रमभिमन्त्र्य कलशे
संस्थाप्य अग्नेः पश्चादागत्योपविश्य स्वदक्षिणतो गर्भिणीं स्त्रिय-
मुपवेश्य आचार्यब्रह्मणोर्वरणं कृत्वा ब्रह्मोपवेशनादिपरिस्तरणा-
न्ते पवित्रच्छेदनानि त्रीणि कुशतरुणानि, द्वे पवित्रे, प्रोक्षणी-
पात्रम्, आज्यस्थाली, चरुस्थाली, संमार्जनकुशाः पञ्च, उपयम-
नकुशास्त्रिमृत्तयः, समिधस्तिस्रः, स्रुवः खादिरः, आज्यम्,
तण्डुलाः मुद्गाः तिलाः पृथक्पृथक्, पूर्णपात्रं, कर्मोपयोगिनी द-
क्षिणा एतानि वस्तूनि अग्रेरुत्तरतः प्राक्संस्थानि उदग-
ग्राणि स्थापयेत् । अत्र विशेषोपकल्पनीयानि-मृदुपीठम्,
अपक्वञ्चादियुग्मफलवती औदुम्बरसमित्, पवित्रलक्षणास्तिस्रो
दर्भपिञ्जलयः, त्र्येणी शाली, शरैषीका अश्वत्थशङ्कुर्वा, सू-
त्रपूर्णं सूत्रकर्त्तनसाधनं, वीणागाथिनौ चेति । ततः त्रिभिर्दर्भैः
द्वे प्रच्छिद्य प्रोक्षणीपात्रं प्रणीतात् उत्तरतो निधाय तत्र
दक्षिणहस्तेन त्रिः प्रणीतोदकमासिच्य पवित्राभ्यामुत्पूय पवि-
त्रे प्रोक्षणीषु निधाय प्रोक्षणीपात्रं दक्षिणेन सव्ये धृ-
त्वा मध्यमानामिकाग्रमध्यपर्वभ्यां तज्जलमुच्छाल्य प्रणी-

तोदकेन पवित्राभ्यां तज्जलं प्रोक्ष्य तेन जलेन आज्यस्थाल्यादीन् प्रत्येकं प्रोक्ष्य विशेषोपकल्पनीयानि मृदुपीठादीनि न प्रोक्षेत् । तण्डुलादीन् त्रिस्रिः प्रक्षाल्य आज्यस्थाल्यामाज्यमघ्रावधिश्रित्य चरुस्थाल्यां प्रणीतोदकमासिच्य तत्र पूर्वं मुद्गान् प्रक्षिप्य अघ्रावारोप्य ईषत्पकेषु मुद्गेषु तिलतण्डुलान् प्रक्षिप्य अर्घश्राणे चरौ ज्वलदुल्मुकम् आज्यस्य समन्ताद्भ्रमयित्वा चरोः समन्ताद्भ्रमयेत् । उदकं स्पृष्ट्वा सुव्रं प्राञ्चं प्रतप्य उ. स्पृ. कुशाग्रैः उत्तानं मूलतोऽग्रपर्यन्तं, मूलैः अधः अग्रतोमूलपर्यन्तं समाज्याभ्युक्ष्य पुनः प्रतप्य उ. स्पृ. हस्तेन समाज्यं दक्षिणतोनिधाय अर्द्धश्राणेषु मुद्गेषु तिलमिश्रतण्डुलान् क्षिपेत् । एवं चरुं श्रपयित्वा आज्यं चरोः "पूर्वेण नीत्वा अग्नेरुत्तरतः संस्थाप्य चरुमाज्यस्य पश्चिमतो नीत्वाऽऽज्यस्योत्तरतः संस्थाप्य ततः आज्यमग्नेः पश्चान्निधाय तदुत्तरतश्चरुं निधाय आज्यमुत्पूयावेक्ष्य प्रोक्षणीश्चोत्पूय पवित्रे तत्र निधाय उपयमनकुशानादाय घृताक्तास्तिस्रः समिधोऽग्नौ तूष्णीं तिष्ठन् प्रक्षिप्योपविश्य प्रोक्षणीजलेनेशानाद्युत्तरपर्यन्तमभ्युक्ष्य पवित्रे प्रणीतायां निधाय प्रोक्षणीपात्रं संस्रवधारणार्थं प्रणीताग्नयोर्मध्ये धारयेत् ।

ततो देवताभिध्यानं कुर्यात् । अद्येह सीमन्तहोमकर्मणा यक्ष्ये । तत्र प्रजापतिम्, इन्द्रम्, अग्निं, सोमम् आज्येन—प्रजापतिं तिलमिश्रितमुद्गस्थालीपाकेन—अग्निं^{१७}स्विष्टकृतम् आज्यस्थालीपाकाभ्याम्—अग्निं, व्वायुं, सूर्यम्, अग्नीवरुणौ, अग्नीवरुणौ, अग्निं, व्वरुणं सवितारं विष्णुं विश्वान् (देवान्) मरुतः स्वर्कान्, व्वरुणं, प्रजापतिं चाज्येन यक्ष्ये इति । ॐ एनन्तेइति प० मङ्गलनामाग्रे सुप्रतिष्ठितो वरदो भवेति अग्निं प्रतिष्ठाप्य चत्वारीति ध्यात्वा अग्नेन-

येति ॐमङ्गलनामाग्रये नम इति च पाद्यादिभिः सम्पूज्य
 आघारावाज्यभागौ च हुत्वा स्थालीपाकेनाज्यमिश्रितेन जुहोति
 ॐप्रजापतये(इति मनसा) स्वाहा इदं प्रजापतये न मम । ततः
 ॐअग्रये स्विष्टकृते स्वाहा इदमग्रये स्विष्टकृते न मम ।
 तत आज्येन भूरादिनवाहुति होमं कृत्वा संस्रवप्राशनादि
 पूर्णपात्रदानं च विधाय ततोऽग्नेः पश्चाद्भूर्त्तुर्वामतो भद्रपीठोपरि
 मृद्वासने स्थितायाः स्त्रियाः सीमन्तकेशे अपक्वौदुम्बरफलयुग्म-
 वत्या समिधा, तिसृभिर्दर्भपिञ्जलीभिः, त्रेण्या शल्लया, शरैषी-
 कया, सूत्रपूर्णलोहकीलेन च ललाटान्तरमारभ्य द्विधा करोति ।
 तद्यथा (व्याहृतीनां प्रजापतिर्ऋषिः गायत्र्युष्णिगनुष्टुभश्छन्दां-
 सि अग्निवायुसूर्या देवताः विनयने विनियोगः) ।

*ॐभूर्विनयामि ॐभुवर्विनयामि ॐस्वर्विनयामि
 इति त्रिविनयनं कृत्वा अथ औदुम्बरादिपञ्चकं पुञ्जीकृतं तस्या
 वेण्यामावध्नाति-(अयमूर्जावत इत्यस्य प्रजापतिर्ऋषिः यजुश्छन्दः
 फलिनी देवता वेणीबन्धने विनियोगः) ।

+ॐअयमूर्जावतो वृक्ष ऽऊर्जाव फलिनी भव-
 इति मन्त्रेण वधीयात्—वेण्यां त्रिवृत्कुर्व्यात् । अथ वीणा-
 गाथिनौ प्रेषयति “सोमश्चराजानं गायताम्” इति । तौ च
 प्रेषितौ वीणामादाय (सोममित्यस्य प्रजापतिर्ऋषिः गायत्री
 छन्दः सोमो देवता गाने विनियोगः) । ॐसोम ऽएव नो-

*हेस्त्रि भूरादिलोकत्रयम्, वेदत्रयम्, अग्नित्रयं, प्राणत्रयं वा तव
 सुखार्थं त्वत्सीमन्तं विनयामि प्रापयामि ॥

+हेस्त्रि यतोऽयं वृक्षः, ऊर्जावान् इति शेषः । हलन्ताट्टाप् निशा
 दिशेतिवत् । अतोऽस्य ऊर्जावतो वृक्षस्य ऊर्जाव सफलशाखेव
 त्वमपि फलानी फलवती भव ॥

राजेमा मानुषीः प्रजाः । अविमुक्तचक्रऽआसीरँस्तीरे
तुभ्यम्*—गङ्गे इति गायतः । गर्भिणी यस्या नद्याः
समीपे स्थिता भवति तस्याः गङ्गे, यमुने इति वा संबुद्ध्यन्तं
नाम सैव शृङ्गीयादिति हरिहरः । ततो दक्षिणासङ्कल्पः ।
अद्येहामुकोऽहम् अस्या भार्यायाः सीमन्तोन्नयनकर्मणः
साद्गुण्यार्थम् इमां दक्षिणामाचार्यादिभ्यो ब्राह्मणेभ्यो विभज्य
दास्ये ॐ तत्सत् इति सङ्कल्प्य दक्षिणां दत्त्वा दश यथाशक्ति
वा ब्राह्मणान् भोजयिष्ये इत्येवं सङ्कल्प्य अभिषेकतिलकरक्षा-
बन्धनघृतच्छायादर्शनत्रयायुषमन्त्रपाठादिकं कारयेत् । ततो
ब्राह्मणान् भोजयित्वा स्वयं भुञ्जीत ॥

इति सीमन्तोन्नयनप्रयोगः ॥

(४)अथ क्रमप्राप्तं जातकर्मोच्यते ।

तत्र तावत्सुखप्रसवार्थं सोष्यन्तीकर्म । सोष्यन्तीं (प्र-
सवशूलवतीं) प्रसवोन्मुखीं स्त्रियम् अद्भिरभ्युक्षति ।
(एजत्विति प्रजापतिर्ऋषिः महापङ्क्तिश्छन्दः गर्भो देवता अ-
भ्युक्षणे विनियोगः) ।

+ॐ एजतु दशमास्यो गर्भो जरायुणा सह । यथा-

*सोमश्चन्द्र एव नोऽस्माकं राजा प्रभुः, अतः इमाः प्रजाः मा-
षीः मानुष्यः सौम्याः न तु राक्षस्यः । 'यथा राजा तथा प्रजा' इति-
स्मृतेः । हेगङ्गादिनदि तुभ्यं—तव सोमरूपायास्तीरे प्रजा आसीरन्
त्वामाश्रित्य स्थिताः । कीदृशे, अविमुक्तचक्रे अनुलङ्घितराजाज्ञे ।
'चक्रं रथाङ्गे व्यूहे च राजाज्ञायां प्रवर्तने' इत्यभिधानात् ॥

+य. सं. अ. ८ मं. २८ दश मासा जाता यस्य स दशमास्यो
गर्भः जरायुणा गर्भवेष्टनेन सह एजतु कम्पतां चलतु । तत्र
दृष्टान्तः—यथा येन प्रकारेणायं वायुरेजति चलति, यथाच स-

ऽयं व्वायुरेजति यथा समुद्र ऽएजति । एवायं दशमा-
स्यो ऽअस्रज्जरायुणा सह-इत्यभ्युक्ष्य (अवैत्विति प्रजाप-
तिर्ऋषिः बृहती छन्दः अग्निर्देवता अवपाते विनियोगः) ।

ॐ अवैतु पृश्निन शेवल शुने जराय्वत्तवे । नै-
वमांसेन पीवरि । न कस्मिँश्चनायतमव जरायु पद्य-
ताम्-इति मन्त्रं पठेत् । एतच्च गर्भमात्रविमोक्षणे कार्यम् ॥

अथ जातकर्मप्रयोगः ।

अथ पुत्रे जाते पिता पुत्रस्य मुखमवलोक्य नद्यादौ, स्वर्ण-
युक्तेनोद्धृतशीतजलेन वा शीघ्रं सचैलं स्नायात् । अथेह
अमुकोऽहं पुत्रजनननिमित्तकं सचैलं स्नानं करिष्ये इति स-
ङ्कल्प्य स्नात्वा शुभे नवे धौते वाससी परिधाय प्राङ्मुख
उपविश्याचम्य दीपं प्रज्वलय्य (स्वास्तिवाचनं) शान्तिपाठं कृत्वा
इष्टदेवेभ्यः पुष्पाञ्जलिं समर्प्य नालच्छेदनात्पूर्वं गणेशपूजनं कु-

मुद्रः सागर एजति, एव-एवम् अयं दशमास्यः संपूर्णावयवो गर्भो
जरायुणा सह अस्रत्-स्रंसतां निर्गच्छतु । यद्यप्ययं गर्भो दशमास्यः
कदाचिन्न भवति तथापि संपूर्णस्येव निर्गमनमाशास्यते इति भाष्ये
विस्तरः ॥

*हेसोष्यन्ति तव जरायु पेशी अवैतु अधः पततु । किम्भूतं,
पृश्निन पिङ्गलरूपम् । “आयं गौः पृश्निनः” इत्यादौ तथा व्याख्या-
नात् । पुनः किम्भूतं, शेवल-पिच्छलं जलोपचितं वा ।
किमर्थं, शुने-शुनः (षष्ठ्यर्थे चतुर्थी) अत्तवे भक्षणाय । अद् भक्षणे-
ऽस्मात्तुमर्थे तवेप्रत्ययः । हेपीवरि गर्भधारणेन पुष्टाङ्गे तच्च जरायु
मांसेनाम्नरूपेण सह आयतं संबद्धं नैवावपद्यतां मा पततु, न
कस्मिँश्चन गर्भोपघातके निमित्ते सत्यपीति । आयत्तमिति पाठे
कस्मिँश्चन कार्ये निमित्ते आयत्तं अधीनम् । अधीनो निम्न आयत्त
इत्यभिधानात् । गर्भोपचयाधीनमित्यर्थः ॥

यर्थात् । पूजासामग्रीं संपाद्य अद्येहामुकाऽहं जातस्य पुत्रस्य दीर्घायुरारोग्यावाप्तये करिष्यमाणजातकर्माख्यसंस्कारकर्मणि निर्विघ्नतासिद्धये श्रीभगवतो गणेशस्य पूजनं करिष्ये इति संकल्प्य उक्तप्रकारेण गणेशं सम्पूज्य—

प्रधानसंकल्पं कुर्यात् । अद्येहेत्यादि संकीर्त्य अमुकोऽहम् अस्य कुमारस्य गर्भाम्बुपानजनितसकलदोषनिवर्हणायुर्मैधाभिवृद्धिद्वारा बीजगर्भसमुद्भवैनोनिवर्हणद्वारा च श्रीपरमेश्वरप्रीत्यर्थं जातकर्माख्यं संस्कारं करिष्ये इति । ततो मातृपूजासंकल्पः—अद्येहामुकोऽहं पुत्रजननानिमित्तकं गौर्यादिषोडशमातृणां पूजनं करिष्ये इति संकल्प्य तामां पूजनं पूर्वोक्तप्रकारेण विधाय वसोर्धाराः पातयित्वा आभ्युदयिकश्राद्धं हेम्ना विद्ध्यत् ।

(तदाह रुद्रकल्पद्रुमे संवर्तः, पुत्रजन्मनि कुर्वीत श्राद्धं हेम्नैव बुद्धिमान् । न पक्केन न चामेन कल्याणान्याभिकामयन् ॥ इति । आमन्नस्याप्यभावे तु श्राद्धं कुर्वीत बुद्धिमान् । धान्याच्चतुर्गुणेनैव हिरण्येन सुरोचिषा—इति मरीचिः । आमश्राद्धे देयामन्नस्य चतुर्गुणं यावता हेम्ना लभ्यते तावद्धेम देयमित्यर्थः । अशक्तौ द्विगुणं, तत्राप्यशक्तौ सममेव देयम् । शुद्रश्राद्धे प्रतिगृहीतमपि हिरण्यं नित्यक्रियार्हं, धान्यं तु नेति रुद्रकल्पद्रुमे षट्त्रिंशन्मते) ।

कर्मपात्रं पूर्वोक्तरीत्या संस्थाप्य प्रतिज्ञासङ्कल्पः—अद्येहेत्यादि सं० अमुकगोत्राणाम् अस्मन्मातृपितामहीप्रपितामहीनाम् अमुकामुकदेवीनां नान्दीमुखानां तथाऽमुकगोत्राणाम् अस्मत्पितृपितामहप्रपितामहानाम् अमुकामुकदेवानां नान्दीमुखानां तथा अमुकगोत्राणाम् अस्मन्मातामहप्रमातामहवृद्धप्रमातामहानाम् अमुकामुकदेवानां सपत्नीकानां नान्दीमुखानां सत्यवसुसंज्ञकविश्वदेवपूर्वकं सङ्क्षिप्तसङ्कल्पविधानेन पुत्रजन-

ननिमित्तं* नान्दीश्राद्धं करिष्ये इति सङ्कल्प्य पूर्वोक्तविधानेन नान्दीश्राद्धं विदध्यात् । तत्रामान्नसंकल्पस्थाने युग्मब्राह्मणभोजनपर्याप्तान्नसमर्थधान्यतश्चतुर्गुणं (चतुर्गुणधान्यलाभसमर्थं) द्विगुणं समं वा हिरण्यं ब्राह्मणाय दास्ये तद् वो नमो, नमो वृद्धि २ श्रियै इत्यूहः कार्यः ।

ततः पुण्याहं वाचयेत् । तद्यथा—अमुकोऽहं जातस्य पुत्रस्य करिष्यमाणजातकर्माख्यसंस्कारकर्माणि सकलमङ्गलाभिवृद्ध्यर्थं ब्राह्मणद्वारा पुण्याहं वाचयिष्ये तदङ्गत्वेन चतुर्णां ब्राह्मणानां पूजनं वरणं च करिष्ये इति संकल्प्य वृत्वा पुण्याहं वाचयित्वा कलशे ब्रह्मवरुणसहितनवग्रहानावाह्यसम्पूज्य रक्षामूत्रमभिमन्त्र्य पुत्रस्य मेधाजननाख्यं कर्म कुर्यात् ।

तत्र सुवर्णादितैजसे पात्रे मधुघृते मेलयित्वा केवलं घृतं वा सुवर्णान्तर्हितया ऽनामिकयाऽऽदाय जातं कुमारं सकृत्प्राशयति । जातस्य जिह्वामनुमार्ष्टीत्यर्थः । (व्याहृतीनां प्रजापतिर्ऋषिः गायत्र्युष्णिगनुष्टुब्बृहत्यश्छन्दांसि अग्निवायुसूर्यप्रजापतयो देवताः प्राशने विनियोगः) ।

+ॐभूस्त्वयि दधामि ॐभुवस्त्वयि दधामि ॐस्व-

*नैमित्तिकमथो वक्ष्ये श्राद्धमभ्युदयात्मकम् । पुत्रजन्मनि तत्कार्यं जातकर्मसमं नरैः ॥ इति निर्णयसिन्ध्वादौ मार्कण्डेयपुराणवचनेन पुत्रजनननिमित्तकस्यैव नान्दीश्राद्धस्य विधानात्, “न सोष्यन्तीजातकर्मप्रोषितागतकर्मसु” । इति छन्दोगपरिशिष्टवचनेन तत्रैव जातकर्मणि तन्निषेधाच्च न जातकर्माङ्गतया सङ्कल्पवाक्ये तदुल्लेख इति बोध्यम् । तुल्यन्यायात् मातृपूजने पुण्याहवाचने च तथैवोल्लेखः समाचारादिति दिक् ॥

+हेकुमार भूरादिलोकत्रयं वेदत्रयं प्राणत्रयं वा त्वयि त्वद्धीनं दधामि स्थापयामि । मेधाजननार्थमिति शेषः ॥

स्त्वयि दधामि ॐभृभुवःस्वः सर्वं त्वयि दधामि-
इति सकृत्प्राशयेत् । इति मेधाजननम् ।

अथास्यायुष्यकरणम् । तद्यथा-जातस्य कुमारस्य नाभि-
समीपे दक्षिणकर्णसमीपे वा जपति-(अग्निरायुष्मानित्यादी-
नामष्टानां मन्त्राणां प्रजापतिऋषिः गायत्री छन्दः लिङ्गोक्ता
देवताः आयुष्यकरणे विनियोगः) । (त्रयायुषमित्य-
स्य नारायण ऋषिः उष्णिक् छन्दः शिवो देवता आयु-
ष्यकरणे विनियोगः) ।

+ॐअग्निरायुष्मान्तस व्वनस्पतीभिरायुष्माँस्तेन
त्वाऽऽयुषाऽऽयुष्मन्तं करोमि १ ॐसोम ऽआ-
युष्मान्तसौषधीभिरायुष्माँस्तेन त्वाऽऽयुषाऽऽयुष्मन्तं
करोमि २ ॐब्रह्मायुष्मन्तद्वाह्यैरायुष्मत् तेन
त्वाऽऽयुषाऽऽयुष्मन्तं करोमि ३ ॐदेवा ऽआयुष्म-
न्तस्तेऽमृतेनायुष्मन्तस्तेन त्वाऽऽयुषाऽऽयुष्मन्तं करो-
मि ४ ॐऋषय ऽआयुष्मन्तस्ते व्रतैरायुष्मन्तस्तेन
त्वाऽऽयुषाऽऽयुष्मन्तं करोमि ५ ॐपितर ऽआयुष्मन्तस्ते
स्वधाभिरायुष्मन्तस्तेन त्वाऽऽयुषाऽऽयुष्मन्तं करोमि ६
ॐयज्ञ ऽआयुष्मान् त्स दक्षिणाभिरायुष्माँस्तेन त्वा-

+स प्रसिद्धोऽग्निरायुष्मान् अस्ति । कथं, वनस्पतीभिरिध्मादिभिः
(छान्दसो दीर्घः) काष्ठैरिष्ट आयुष्मान् भवति । तेनाग्न्यायुषा हेकु-
मार त्वा त्वाम् आयुष्मन्तं निर्दोषदीर्घायुषं करोमि-इति वाक्यार्थं
उत्तरमन्त्रेष्वपि सम्बध्यते । सोम ओषधीभिः फलपाकान्तैर्ब्रह्मादि-
भिः तदधिपत्वात् (सौषधीभिरित्यत्र संधिरार्षः) । ब्रह्म वेदो ब्राह्म-
णैरध्येतृभिः । देवा इन्द्रादयोऽमृतेन सुधया । ऋषयो व्रतैः
कृच्छ्रादिभिः । पितरः स्वधाभिः श्राद्धाद्यैः । यज्ञो दक्षिणादिभिः ।
समुद्रः स्रवन्तीभिर्नदीभिः-इत्येतावान् विशेषः ॥

ऽऽयुषाऽऽयुष्मन्तं करोमि ७ ॐसमुद्र ऽआयुष्मा-
न्त्स स्रवन्तीभिरायुष्माँस्तेन त्वाऽऽयुषाऽऽयुष्मन्तं
करोमि ८ इति त्रिर्वा सकृद्वा जपेत् ॥ ॐऽव्यायुषं जम-
दग्नेः कश्यपस्य ऽव्यायुषम् । यद्देवेषु ऽव्यायुषं त-
न्नो ऽअस्तु ऽव्यायुषम् ॥ इति च त्रिर्वा सकृद्वा जपेत् इति ॥
एतदायुष्यकरणम् ॥

अथ यदि पितुः कुमारस्य सर्वायुष्प्राप्तिकामना स्यात्तदा
दिवस्परित्येकादशभिर्मन्त्रैः कुमारं सर्वाङ्गेष्वभिमृशति—

(दिवस्परीत्येकादशानां मन्त्राणां वत्सप्रीभालन्दनक्र-
षिस्त्रिष्टुच्छन्दोऽग्निर्देवता जाताभिमर्शने विनियोगः)

ॐदिवस्परि प्रथमं जज्ञे ऽअग्निरस्मद् द्वितीयं प-
रि जातवेदाः । तृतीयमप्सु नृमणा ऽअजस्रमि-
न्धान ऽएनं जरते स्वाधीः ॥ १ ॥ द्विद्वा ते ऽअग्ने

य. सं. अ. १२ मं. १८-२८ अग्निः प्रथमं दिवस्परि दिवः सका-
शात् जज्ञे जातः । जातवेदाः अग्निः द्वितीयं द्वितीयवारम् अस्मत्परि
अस्मत्सकाशात् ब्रह्मणो जज्ञे जातः । नृषु मनो यस्य सः नृमणाः
प्रजापतिः (छान्दसं णत्वम्) अजस्रम् अनुपक्षीणमग्निम् अप्सु जलेषु
अन्तर्व्यवस्थितं तृतीयं तृतीयवारमजनयत् । एवं बहुज-
न्माऽग्निः । स्वाधीः शोभना आहिताः धीर्बुद्धिर्यस्य स यज-
मानः एनं बहुजन्मानमग्निमिन्धानो दीपयन् सन् जरते जीर्य-
ति । अग्निः प्रथमं द्युलोकस्योपरि सूर्यरूपेण उत्पन्नः । द्वि-
तीयवारमस्मदीयमनुष्यलोकस्योपरि प्रसिद्धवह्निरूपेण जातः । तृ-
तीयवारं समुद्रे वडवानलरूपेण जातः । त्रिष्वपि जन्मसु अग्निं
पुरोडाशादिना दीपयन् यजमानः जरते जीर्यति जरापर्यन्तं प-
रिचरतीत्यर्थः ॥ १ ॥

हे अग्ने यानि पूर्वं त्रेधा स्वरूपाण्युक्तानि आदित्याग्निवड-

त्रेधा त्रयाणि विद्मा ते धाम विभृता पुरुत्रा । वि-
द्या ते नाम परमं गुहा यद् विद्मा तमुत्सं यत् ऽआ-
जगन्ध ॥२॥ समुद्रे त्वा नृमणा ऽअपस्वन्तर्दृचक्षा ऽई-
धे दिवो ऽअग्नऽऊधन् । तृतीये त्वा रजसि तस्थि-
वाꣳसमपामुपस्थे महिषा ऽअवर्द्धन् ॥३॥ अक्रन्ददग्नि-
स्तनयन्निव द्यौः क्षामा रेरिहृडीरुधः समञ्जन् ।

वानलरूपाणि तानि त्रयाणि त्रिसंख्याकानि ते त्वत्संबन्धीनि
रूपाणि वयं विद्मः—विद्म जानीमः । किञ्च ते तव पुरुत्रा ब-
हुषु प्रदेशेषु गार्हपत्याहवनीयादिषु विभृता विभृतानि धाम धा-
मानि स्थानान्यपि वयं विद्म । किञ्च ते तव परममुत्कृष्टं गुहा
गुहायां व्यवस्थितं गोप्यं नाम यदस्ति तदपि विद्म ।
किञ्च यतः उत्सात् अवरूपात्स्थानात् त्वमाजगन्ध वैद्युतरूपे-
णागतोऽसि तमुत्समुत्स्यन्दनं जलरूपं स्थानं वयं विद्म ॥ २ ॥

हे अग्ने नृमणाः प्रजापतिः समुद्रे वडवानरूपेण तस्थिवांसं वर्त-
मानं त्वा त्वामीधे दीपयांचकार । तथा नृचक्षाः—नृषु पठन्सु चष्टे
मन्त्रान्विस्पष्टं वक्तीति नृचक्षाः प्रजापतिः अप्सु वृष्टिरूपासु अन्तर्-
मध्ये विशुद्धरूपेण स्थितं त्वामीधे दीपितवान् । तथा दिवः द्युलोक-
स्य ऊधन् ऊधस्थानीये तृतीये समुद्रे—वृष्टयपेक्षया तृतीयस्थाने
रजसि रज्जनात्मके तेजामण्डले आदित्यात्मना तस्थिवांसं
त्वां नृचक्षा एव ईधे । किञ्च महिषाः महान्तः प्राणाः अपा-
मुपस्थे उत्सङ्गे नाव्यानामपां मध्ये स्थित त्वामवर्द्धन् ॥ ३ ॥

द्यौरिव मेघ इव स्तनयन् गर्जन् शब्दं कुर्वाणः, क्षामा—क्षामा
क्षमाम् पृथिवीं रेरिहृत्—लेलिहृत् अत्यन्तं लिहन् भूमिमतिव्या-
प्नुवन्, वीरुधः ओषधीः स्वकीयज्वालासमूहेन व्याप्नुवन् अक्र-
न्दत् क्रन्दति विस्फूर्जति । वर्तमाने लङ् । किञ्च हि यस्मात् जज्ञानः
उत्पद्यमान सन् सद्य एव इद्धः दीप्तश्च सन् व्यख्यत् विख्या-
ति विख्यापयति इदं सर्वं विविधं प्रकाशयति । किञ्च अयमग्निः
रोदसी द्यावापृथिव्योः अन्तः मध्ये भानुना रश्मिना स्वयमाभाति
समन्तात्प्रकाशते । हि ईम् इतिच्छेदः । ईम् निपातः पादपूरणे ॥४॥

सद्यो जज्ञानो वि्वि हीमिद्वो ऽअख्यदा रोदसी भानुना भात्यन्तः ॥४॥ श्रीणामुदारो धरुणो रयीणां मनीषाणां प्रार्पणः सोमगोपाः । व्वसुः सूनुः सहसो ऽअप्सु राजा वि्विभात्यग्र ऽउषसामिधानः ॥५॥ वि्विश्वस्य केतुर्भुवनस्य गर्भं ऽआ रोदसी ऽअपृणाज्जायमानः । व्वीडुश्चिदद्रिमभिनत्परायञ्जना यद्-ग्निमयजन्त पञ्च ॥ ६ ॥ उशिकपावकां ऽअरतिः सुमे-

श्रीणां गवाश्वादिसम्पदामुदारः अत्यर्थं दाता, रयीणां धनानां धरुणो धारयिता, मनीषाणां मनोऽभिलषितानां प्रार्पणः प्रकर्षेणाप्ययिता, सोमगोपाः-सोमं गोपायतीति सोमगोपाः यजमानकर्तृकसोमयागस्य रक्षिता, वसुः सर्वस्य निवासहेतुः, सहसः बलस्य मन्थनेवेगरूपस्य सूनुः पुत्रः मन्थनोत्पद्यमानत्वात्, अप्सु वृष्टिरूपासु राजा विद्युद्रूपेण दीप्यमानः, उषसामग्रे प्रातःकाले इन्धानः आदित्यात्मना दीप्यमानः-एवंविधः अग्निः विभाति ॥ ५ ॥

यत्-यम् अग्निं पञ्च जनाः विप्राद्याश्चत्वारो निषादश्च अयजन्त यजन्ते सोऽग्निः जायमानः विश्वस्य केतुः प्राणिजातस्य विज्ञानभूतः अग्न्यात्मना, भुवनस्य भूतजातस्य गर्भः गर्भवत् अन्तरवस्थितो वाय्वात्मना, जायमानः सूर्यात्मना प्रकटीभवन् रोदसी द्यावापृथिव्यौ आ अपृणात् सर्वतः तेजसा पुरयति । किञ्च यः परायन् इन्द्ररूपेण परापरतो गच्छन् वीडुं चित् दृढमपि (वीडुशब्दो दृढार्क्षः चिच्छब्दोऽप्यर्थः) अद्रिम् अदारणीयम् मेघम् अभिनत् भिनत्ति विदारयति ॥ ६ ॥

योऽग्निः मर्त्येषु मरणधर्मसु देवैः निधायि निहितः । कीदृशः, उशिक्-उश्यते काम्यते इति उशिक् कान्तः, पावकः पावयिता, अरतिः दुष्टेषु प्रीतिरहितः, सुमेधाः शोभनयज्ञः, अमृतः अमरणधर्मा, भरिभ्रत् बिभ्रत् जगद्धारयन्, शुक्रेण शोचिषा निर्मलतेजसा प्रभारूपेण द्याम् आकाशम् इनक्षन् व्याप्नुवन्-एवंभूतोऽग्निः अरुषम् अरोषं चक्षुराद्युपद्रवरहितं धूमम् उदियति उद्गमयति ॥ ७ ॥

धा मर्त्येष्वग्निरमृतो निधायि । इयर्त्ति धूममरुषं
भरिभ्रदुच्छुकेण शोचिषा द्यामिनक्षन् ॥ ७ ॥ दृशानो
रुक्म ऽउर्व्या व्यद्यौद् दुर्मर्षमायुः श्रिये रुचानः । अ-
ग्निरमृतो ऽअभवद्भयोभिर्यदेनं द्यौरजनयत्सुरेताः ॥ ८ ॥
यस्ते ऽअद्य कृणवद्भद्रशोचे ऽपूपं देव घृतवन्तमग्ने ।
प्र- तं नथ प्रतरं व्यवस्यो ऽअच्छाभि सुभ्रं देवभक्तं य-
विष्ट ॥ ९ ॥ आ तं भज सौश्रवसेष्वग्नेऽउक्थऽउक्थऽआ-
भज शस्यमाने । प्रियः सूर्ये प्रियो ऽअग्रा भवात्युज्जा-
तेन भिनददुज्जनित्वैः ॥ १० ॥ त्वामग्ने यजमाना ऽअनु

दृशानः दृश्यमानः, श्रिये जनेभ्यः श्रिय दातुं दुर्मर्षमन-
वखण्डितमायुः जीवन रुचानः वाञ्छन् रुक्मः आभरणविशेषः
उर्व्या महत्या दीप्त्या व्यद्यौत् विद्योतते । सोऽयमग्निः वयोभिः अ-
न्नैः पुरोडाशप्रभृतिभिः अमृतोऽमृतधर्माऽभवत्, यत् यस्मात्
कारणात् सुरेताः शोभनं रेतः अग्निरूपं यस्याः सा सुरेता द्यौः
द्वयुलोकवासी देवगणः एतमग्निम् अजनयत् ॥ ८ ॥

हे भद्रशोचे हे कल्याणदीप्ते हे देव अग्ने अद्य प्रतिपदि यः
पुमान् ते तव घृतवन्तं घृतयुक्तमपूपं पुरोडाशं कृणवत् कृणोति
करोति—हेयविष्ट युवतम त यजमान प्रतरमतिशयेन प्रकृष्टं
वस्यः स्थानमुत्तमलोकम् प्रनव प्रणय । अच्छाभिमुख्येन देवभक्तं
देवैः सेवितं सुभ्र सुखञ्चाभिनय प्रापय ॥ ९ ॥

सौश्रवसेषु शोभनकीर्तिहेतुषु यज्ञकर्मसु उक्थे उक्थे निष्केव-
ल्यप्रगाथादिरूपं च शस्यमाने हे अग्ने त्वं तं यजमानमाभज
सेवस्व-कर्मणि शस्त्रे च प्रेरयेत्यर्थः । एवं त्वया सेवितोऽयं
यजमानः सूर्ये सूर्यस्य प्रियो भवति भवतु । अग्रा अग्नेश्च
प्रियोऽस्तु । तथा जातेनोत्पन्नेन पुत्रेण उद्भिन्तदत् उद्भेदम् उदयं
वृद्धिमाप्नोतु । तथा जानित्वैः जानिष्यमाणैश्च पौत्रादिभिरुद्भि-
नदत् । भविष्यदर्थे औणादिक इत्वप्रत्ययः ॥ १० ॥

हे अग्ने त्वामनुवर्तमानाः त्वां सेवमाना यजमानाः द्यून्

दून्विश्ववा व्वसु दधिरे व्वाय्याणि । त्वया सह द्रवि-
णमिच्छमाना व्व्रजं गोमन्तमुशिजो व्विवव्रुः ११ इति
एकादश ऋचः पठित्वा अस्ताव्यग्निरिति द्वादशीमृचमनुवाका-
न्तर्गतामपि न पठेत् । दिवस्परीत्येतस्यानुवाकस्योत्तमामृचं
परिशिनष्टीति पारस्करगृह्यात् ॥

अथ कुमारस्य पूर्वादिचतुर्दिक्षु मध्ये च एवं पञ्च
ब्राह्मणानसंस्थापयेत् । पञ्चमो मध्ये नैर्ऋत्यां वा स्थाप्यः ।
“इममनुप्राणित” इति प्रैषं तान्पिता ब्रूयात् । ततः पूर्व-
दिक्स्थितो विप्रः कुमारसम्मुखस्तिष्ठन् तं लक्षीकृत्य *प्रा-
ण इति तारस्वरं ब्रूयात् । ततः दक्षिणदिक्स्थितोऽपि तथा
तिष्ठन् *व्यान इति तथा ब्रूयात् । ततः पश्चिमदिक्स्थि-
तोऽपि तथैव *अपान इति ब्रूयात् । उदक्संस्थित *उदान
इति ब्रूयात् । मध्यमस्तूपरिष्ठादवेक्षमाणः *समान इति ब्रूया-
त् । पञ्चब्राह्मणाभावे स्वयमेव तत्रतत्र गत्वा कुमारभिष्णु-
स्वः प्राण इत्यादि ब्रूयात् । अस्मिन्पक्षे प्रैषो न भवति ।

अथ यस्मिन्देशे कुमारो जातो भवति तं देशम् अना-

दिनानि दिनेषु सर्वदा वार्याणि वरणीयानि प्रार्थ्यानि विश्वा
विश्वानि वसु वसूनि धनानि हिरण्यादीनि दधिरे धारयन्ति-
यथेष्टं धनं प्राप्नुवन्तीत्यर्थः । किञ्च त्वया सह स्थितास्ते य-
जमानाः द्रविणं यज्ञफलमिच्छमाना इच्छन्तः उशिजो मेधा-
विनो विद्याकर्मसमुच्चयकारिणः गोमन्तं रविमण्डलमध्यगं देव-
यानमार्गं व्रजं विवव्रुः विभिदुः ॥ ११ ॥

इत्थं स्तुतोऽग्निः कुमारं दीर्घायुषं करोत्विति प्रार्थना वाक्यार्थः ॥

*भोः कुमार त्वं प्राणः हृदि सुस्थितप्राणो भव, तव सर्वाङ्गेषु
सुस्थो व्यानः, गुदे सुस्थो ऽपानः, कण्ठे सुस्थ उदानः, नामौ सुस्थः
समानः । एवमेते वाक्प्रोऽस्य सुजीवनं कुर्वन्त्विति वाक्यार्थः ॥

मिक्रया स्पृशन् एतं मन्त्रं पठति—(वेद ते भूमि हृदयम् इत्यस्य प्रजापतिर्ऋषिरनुष्टुप्छन्दः भूमिर्देवता जन्मभूम्य-भिमन्त्रणे विनियोगः) ।

*ॐॐवेद ते भूमि हृदयं दिवि चन्द्रमसि श्रितम् । वेदाहं तन्मां तद्धियात्पश्येम शरदः शतं जीवेम शरदः शतं शृणुयाम शरदः शतम् ॥ इति भूमिमभिमन्त्र्य कुमारं सर्वशरीरे स्पृशति—(अश्मा भवेत्यस्य प्रजापतिर्ऋषिरनुष्टुप्छन्दः लिङ्गोक्ता देवता अभिमर्शने विनियोगः) ।

+ॐअश्मा भव परशुर्भव हिरण्यमस्रुतं भव । आत्मा वै पुत्रनामाऽसि स जीव शरदः शतम् ॥ इति । (जातकर्म स्वकालेऽकृतं चेत् आयुष्यकरणादि अश्माभवेत्येतन्मन्त्राभिमर्शनान्तं कालान्तरेऽपि भवति । “अनुप्राणनवात्सप्राभिमर्शनानुमन्त्रणे । कालान्तरेऽपि कुर्वीत आयुष्यकरणं तथा” ॥ इति वृद्धोक्तेः । संस्काररूपत्वाच्च । मेधाजननं तु न भवतीति पूर्वं (५२) निर्णीतम्) ।

*हेभूमि हेभूमे (गुणाभाव आर्षः)ते तव-हृद्-हृदयम् अयं प्रत्यगात्मा सूर्यो वेद । कीदृशं हृत्, दिवि वर्तमाने चन्द्रमसि श्रितं प्रसादरूपेण स्थितं, यद्वा कलङ्करूपेण चन्द्रमसि श्रितं 'तच्चन्द्रमसि न्यदधत्' इति श्रुतेः । अहमपि तत्ते हृदयं वेद । तच्च कर्तृभूत मां विद्यादुपकर्तुं जानातु । अतस्त्वहत्तपुत्रेण सह वयं पश्येम शरदः शतमित्याद्युक्तार्थम् ॥

+हे कुमार त्वमश्मा वज्रपाषाण इव भव । दृढत्वप्रियत्वाभ्यां सादृश्यम् । परशुः कुठार इवापकर्तृनाशको भव । किञ्च अस्रुतम् अक्षीणं हिरण्यं भव-यथा धात्वन्तरासंभिन्नं सुवर्णं शुद्धं तथा निर्दोषस्त्वं भवेत्यर्थः । यतस्त्वं पुत्रनामा आत्माऽसि अतः स त्वं वै निश्चयेन शरदः शतं जीव प्राणिहि ॥

अथास्य मातरं दृष्ट्वा पठति—(इडासीत्यस्य प्रजापतिऋषि-
रनुष्टुप्छन्दः इडा देवता अभिमन्त्रणे विनियोगः) ।

*ॐ इडाऽसि मैत्रावरुणी वीरे वीरमजीजनथाः ।
सा त्वं वीरवती भव याऽस्मान् वीरवतोऽकरत्-
इति । अथ मातुर्दक्षिणं स्तनं प्रक्षाल्य कुमाराय प्रयच्छति-
(इमं स्तनमूर्जस्वन्तमित्यस्य प्रजापतिऋषिः त्रिष्टुप्छन्दः
अग्निदेवता स्तनप्रदाने विनियोगः) ।

+ॐ इमं स्तनमूर्जस्वन्तं धयापां प्रपीनमग्ने सरि-
रस्य मध्ये । उत्सञ्जुषस्व मधुमन्तमव्वन्तस-
मुद्रियं सदनमाविशस्व—इति । ततो वामं स्तनं प्र-
क्षाल्य प्रयच्छति—(यस्ते स्तन इति दीर्घतमा ऋषिस्त्रिष्टुप्छन्दः
वाग्देवता स्तनदाने विनियोगः) ।

÷ॐ यस्ते स्तनः शशयो यो मयोभूर्यो रत्नधा व्वसु-

*हेवीरे आरब्धान्तगामिनि त्वम् इडा-मानवी यज्ञपात्री वा-
ऽसि, मैत्रावरुणी मित्रावरुणयोरंशोत्पन्ना चासि । यथा इडायां
पुरुषा उतपन्ना, यथावा यज्ञपात्र्यां पुरोडाशो भवति, यथा
च मित्रावरुणयोरमस्त्यो वसिष्ठश्चोत्पन्नस्तथा त्वय्ययं पुत्र इति
भावः । यतस्त्वं वीरं पुत्रम् अजीजनथाः असौषीः अतः सा त्व
वीरवती जीवत्पतिपुत्रा भव, या त्वमस्मान् वीरवतः जीवद्वहुपुत्रा-
नकरत् अकरोः । पुरुषव्यत्ययछान्दसः ॥

+हे अग्ने सरिरस्य लोकस्य मध्ये वर्तमानः त्वम् ऊर्जस्वन्तं
विशिष्टरसयुक्तम्, अपाम् अद्भिः दुग्धैः (अप्शब्देन लक्षणया दुग्ध-
मुच्यते) प्रपीतं पूर्णम् इमं स्तनं धय पिब पायय स्तनपाने बालकं
प्रेरयेत्यर्थः । हे अर्वन् सर्वतो गमन हे कुमार मधुमन्तं मधुस्वादयु-
क्तमुत्समुत्स्यन्दनं मातृस्तनं जुषस्व सेवस्व । किञ्च समुद्रियं समुद्र-
मिव अक्षोभ्यं सदन मातृशरीरं तप्तः सन् आविशस्व सेवस्वेत्यर्थः ॥

÷हे सरस्वति यस्ते तव स्तनः शशयः सुप्त इवास्ते अन्यैरनुपभु-

विद्यः सुदत्रः । येन विश्वा पुष्यासि वार्याणि सर-
स्वति तमिह धातवेऽकः—इति ॐम०स्तनमिति च
द्वाभ्यां वामं प्रयच्छति ॥

अथ सूतिकायाः शिरःप्रदेशे खट्वाऽधोभूमौ जलपूर्णं कुम्भं
निदधाति । तं च दशदिनपर्यन्तं तत्रैव संरक्षेत् । (आपोदेवे-
ष्वित्यस्य प्रजापतिर्ऋषिरनुष्टुप्छन्द आपो देवताः सूतिकायाः
शिरःप्रदेशे रक्षार्थोदककुम्भस्थापने विनियोगः) ।

* ॐ आपो देवेषु जाग्रथ, यथा देवेषु जाग्रथ एव-
मस्यां सूतिकायां सपुत्रिकायां जाग्रथ—इति ।

ततः सूतिकाद्वारदेशे वेदीं कृत्वा पञ्चभूमसंस्कारपूर्वकमग्निं
स्थापयेत् । अत्र प्रणीताप्रणयनादयो न भवन्ति । “एष एव वि-
धिर्यत्र कचिद्धोम” इत्यनेन होमोपदेशे एव तस्या इतिकर्तव्यता-
या विधानेन अत्र च आवपतीत्यनेनावापोपदेशेन प्रणयनादी-
नामप्राप्तेः । परिसमूहनादयस्तु भवन्त्येव । तेषां भूमसंस्कारार्थ-

कत्वात्, यश्च स्तनः मयोभूः सर्वभूतानां सुखोत्पादकः, यश्च र-
त्नधाः रत्नानां रमणीयघनानां धारयिता, यश्च वसुविद् धनप्रा-
पकः, यश्च सुदत्रः अन्यदानाशक्यघनदाता, येन च स्तनेन
विश्वा विश्वानि सर्वाणि वार्याणि वरणीयानि वस्तूनि त्वं पु-
ष्यासि पुष्णासि—तं स्तनं बालकस्य धातवे पानाय (धाधातो-
स्तवेङ्प्रत्ययः) अकः कुरु प्रयच्छेत्यर्थः । सरस्वत्यनुग्रहान्मा-
तुः स्तनः एवंगुणविशिष्टो भूत्वा बालकं सम्यक् पुष्णात्व-
ति याचना वाक्यार्थः ॥

* हे आपः यूपं देवेषु देवकार्यनिमित्तं जाग्रथ तदेकनिष्ठाः स्थ !
एवं वस्तुस्थितिमुक्त्वा तद्दृष्टान्तेन दार्ष्टान्तिकमाह—यथा दे-
वेषु जाग्रथ एव—तथा सपुत्रिकायां सपुत्रैव सपुत्रिका तस्या-
मस्यां सूतिकायां प्रसवित्र्यां हिते जाग्रथेत्यर्थः ॥

त्वात् । स्थापितमग्निम् एतन्त इति (“प्रगल्भो जातकर्मणि” इति वचनात्) ॐ भूर्भुवः स्वरिति प्रगल्भत्वेनावाह्य ॐ प्रगल्भना-
माग्नये नम इति पाद्यादिभिः सम्पूज्य होमं कुर्यात् तण्डु-
लरुणमिश्रान्सर्षपान्गृहीत्वा । (शण्डामर्का इति प्रजाप-
तिऋषिरनुष्टुप्छन्दोऽग्निर्देवता सूतिकाद्वाराग्नौ तण्डुलकणामिश्र-
सर्षपहोमे विनियोगः) ।

* ॐ शण्डा मर्का ऽउपवीरः शौण्डिकेय ऽउत्खलः ।
मलिम्लुचो द्रोणासश्च्यवनो नश्यतादितः स्वाहा-
इदमग्नये नम । (आलिखन्निति प्रजापतिऋषिरनुष्टुप्छन्दोऽग्नि-
र्देवता सूतिकाद्वाराग्नौ तण्डुलकणामिश्रसर्षपहोमे विनियोगः) ।

+ ॐ आलिखन्ननिमिषः किंवदन्त ऽउपश्रुतिः । ह-
र्यक्षः कुम्भी शत्रुः पात्रपाणिर्नृमणिः । हन्त्रीमुखः स-

* शण्डाः शण्डः, मर्काः मर्कः । वचनव्यत्यय आर्षः । शृणातीति
शण्डः । मारयतीति मर्कः । उपघाते वीर उपवीरः । शौण्डिकेयः
शौण्डे कुशलः । उत्खलवदाश्रितघातुकत्वादुत्खलः । मलिम्लुचः
अतिमलिनाशयः । द्रोणासः वृक्षकोटरवन्नासा नासिका यस्य सः ।
द्रुद्रुमागपलाशिन इत्यभिधानम् । गुण आर्षः । च्यावयतीन्द्रियाणीति
च्यवनः । अयं सर्वः इतः-सूतिकागृहहोमान्प्रयतात् नश्यतु इति
प्रत्येकमन्वयः । तुह्योस्तातडाशिष्यन्यतरस्यामिति तातडादेशः ॥

+ आ समन्ताल्लिखतीत्यालिखन् तक्षन् । अनिमिषदृष्टित्वादानि-
मिषः । अपकर्तुमुपशृणातीत्युपश्रुतिः । किंवदन्ती विद्यते यस्य सः
किंवदन्तः । अर्शआदिभ्योऽच् । किंवदन्ती जनश्रुतितिरित्यभिधा-
नम् । हर्यक्षः पिङ्गलाक्षः । कुम्भयति स्तम्भयतीति कुम्भी । नन्दिग्र
हीति इनिप्रत्यय । बालं शातयतीति शत्रुः । पात्रपाणिः खर्परहस्तः ।
नृन्मिनोति हिनस्तीति नृमणिः । हन्त्री हिंसैव मुखे यस्य स हन्त्री-
मुखः । सर्षपवदरुणः धूसर उग्रो वा । येनोपद्रुतश्च्यवतीति च्यवनः
प्रकृतिभ्रंशकः । अयं सर्वाऽपि बालग्रह इतो नश्यतादित्यन्वयः ॥

र्षपारुणश्च्यवनो नश्यतादितः स्वाहा—इदमग्रे न मम ॥

(इदं शण्डमर्कोपवीरशौण्डिकेगोलूखलमलिम्लुचद्रोणास-
च्यवनेभ्यो न मम । इति प्रथमाहुतौ त्यागः, इदमालिखदनिमिष-
किंवदन्तोपश्रुतिहय्यक्षकुम्भिशत्रुपात्रपाणित्रमणिहन्त्रीमुखसर्षपा-
रुणच्यवनेभ्यो न मम । इति द्वितीयाहुतौ त्याग इत्यपि केचित्) ।

स चाग्निरुत्थापनपर्यन्तं दशदिनावधि यथा निर्वापितो न
भवति तथा कार्यम् । उत्थापनं च दशमादिने एव । एता आ-
हुतयो दशदिनपर्यन्तं प्रत्यहं सायंप्रातराहुतिद्वयेन चत्वारिं-
शत्संख्याका भवन्ति । खट्वाधःकुम्भधारणादि द्वारहोमान्तं च
कालान्तरे न भवति, नियतकालत्वात् ।

अथ यदि कुमारनामा बालग्रहो रोदनादिना कुमार-
मुपद्रुतं कुर्यात्तदा तदुपद्रवनिवृत्तये तं बालं मत्स्यजालेनोत्त-
रीयेण वा प्रच्छाद्याङ्के निधायेमं जपेत्—(कूर्कुर इत्यादीनां
मन्त्राणां प्रजापतिर्ऋषिरनुष्टुप्छन्दः शुनको देवता जपे विनियोगः)

*ॐकूक्कुरः सुकूक्कुरः कूक्कुरो बालबन्धनः ।
चेचेच्छुनकं सृज नमस्ते ऽअस्तु सीसरो लपेतापहर १

कूर्कुरः भषणाख्यो बालग्रहः । सुकूर्कुरः अतिभाषणः । कूक्कुरः
कर्कशः । बालान्वघ्नातीति बालबन्धनः । सीसरोऽङ्गसारकः ।
हेशुनक तुभ्यं नमोऽस्तु । अतः पूर्वोक्तविशेषणविशिष्टस्त्वं सृज एनं
कुमार विसृज । सृज विसर्गे । लपेत लापन रोदकेति यावत्,
अपहर गात्रसंकोचक ह्य कौटिल्ये, चेचेत् लुलुशब्दं कुर्वन्नित्याम-
न्त्रणविशेषणानि ॥

*हेशुनक देवदूत तत्सत्यम्—तर्किसत्यं, कुमारमेववावृणीथाः
वृत्तवानसि हिंसाविहारार्थं, देवाश्च ते तुभ्यं तदेव वरमददुः ।
शेषमुक्तार्थम् ॥

संस्कारदीपके-

त्यं यत्ते देवाव्वरमददुः कुमारमेव वाऽवृणीथाः ।
 छुनक सृज नमस्ते ऽअस्तु सीसरो लपेताप-
 २ *तत्सत्यं यत्ते सरमा माता सीसरः पि-
 यामशबलौ भ्रातरौ । चेचेच्छुनक सृज नमस्ते-
 तु सीसरो लपेतापहर- ३ इति । जपान्ते पिता वा-
 भिमृशति-(न नामयतीत्यस्य प्रजापतिर्ऋषिरनुष्टुप्छन्दः
 वता अभिमर्शने विनियोगः) ।

नामयति न रुदति न हृष्यति न ग्लायति । यत्र
 व्वदामो यत्र चाभिमृशामसि-इति मन्त्रेणाभिमृश्य
 सङ्कल्पं कुर्यात् । अद्येहामुकोऽहं जातस्य पुत्रस्य कृतैत
 त्माख्यसंस्कारकर्मणः साङ्गतासिद्ध्यै साद्गुण्यार्थं च इमां
 नानानामगोत्रेभ्यो ब्राह्मणेभ्यो विभज्य दास्ये अतमन्न
 ततो भूयसीं सङ्कल्प्य ब्राह्मणेभ्यो दद्यात् । दश
 क्ति वा ब्राह्मणान् भोजयिष्ये इति संकल्प्य सूतकान्ते
 गान् भोजयेत् । “पुत्रजन्मनि यात्रायां शर्वर्या दत्तमक्षयम्”
 नि०सि०) व्यासोक्ते रात्रावपि स्नानदानादिकं भवत्येव ।
 द्वि तथा षष्ठे दाता नामोति सूतकमिति वचनात्तत्र दान-
 ङ्गै न दोषायेति । ततोऽष्टाङ्गुलं परित्यज्य नालच्छे-
 र्यात् । अभिषेकतिलकमन्त्रपाठादि च कारयेत् ॥

इति जातकर्मप्रयोगः ॥

केञ्च यत्ते तव सरमा देवशुनी माता, सीसरश्च देवश्वा
 श्यामशबलौ भ्रातरौ तदपि सत्यम् । शिष्टं स्पष्टम् ॥
 यत्र यस्मिन्कुमारे वयं वदामः जपामः । मन्त्रमिति शेषः ।
 अभिमृशामसि अभिमृशामः अभितः स्पर्शनं कुर्मः—
 यो न नामयत्यङ्गानि, न रुदति, न च भूताविष्टो हृष्यति,
 छानो भवति ॥

अथ षष्ठीमहोत्सवः ।

जन्मदिनतः षष्ठदिने पिता प्रातरुत्थाय शुचिं शान्तं श्री-
 तस्मार्त्तिक्रियापरं सपत्नीकं ब्राह्मणं विनयेनोपसृत्य “अद्य षष्ठी-
 महोत्सवार्थं युवामहं निमन्त्रये” इति तावुक्त्वा तथाऽस्मिन्दिने ता-
 भ्यामुक्ते स्वगृहमागच्छेत् । तौ चोपोपितौ तिष्ठेताम् । ताभ्यां
 षष्ठीमहोत्सवं कारयेत् । विशिष्टदक्षिणादानाशक्तौ उपवासपूर्वक
 उत्सवः स्वयं कार्यः । ततोऽपराह्णसमये ब्राह्मणो गोमयेन का-
 ष्ठीपीठे पार्श्वयोः स्कन्दप्रद्युम्नयोः, मध्ये षष्ठीदेव्याः एवं तिस्रः
 प्रतिमाः विधाय शुक्रतण्डुलैर्यवैर्वा पूरयित्वा पष्ठ्याः कर्णप्रदेशे
 दूर्वापल्लवैः कुण्डले, सर्वाङ्गेषु षोडश कपर्दिका दद्यात् । नमः
 प्रदोषसमये पुत्रपिता स्नात्वा सन्ध्यादि विधाय पूजात्पश्चीं
 सम्पाद्य द्वारसमीपमागत्य द्वारमातृपूजनं कुर्यात् । आचम्य
 अर्घ्यं संस्थाप्य पूजासङ्कल्पः—अद्येहामुकगोत्रोऽमुकराशिरमुको
 ऽहम् अमुकराशेर्बालकस्य करिष्यमाणषष्ठीमहोत्सवकर्मणि
 पूर्वाङ्गत्वेन द्वारमातृणां पूजनं करिष्ये इति । एतन्तइति प०
 ॐ भूर्भुवः स्वः द्वारमातरः इहागच्छन्तु इह तिष्ठन्तु सुप्र-
 तिष्ठिता वरदा भवन्तु इति प्रतिष्ठाप्य ध्यानम्—कुमारी
 धनदा नन्दा विपुला मङ्गलाऽचला । पद्मा चैव तु
 नाम्नोक्ताः सप्तैता द्वारमातरः ॥ इति ध्यात्वा ॐ कुमार्यै-
 नमः ॐ धनदायै नमः ॐ नन्दायै नमः ॐ विपुलायै नमः
 ॐ मङ्गलायै नमः ॐ अचलायै नमः ॐ पद्मायै नमः इति नाम-
 मन्त्रैः आवाहनासनपाद्यादिनीराजनान्तं सम्पुज्य दक्षिणां
 दत्त्वा स्वस्तिवाचनं पठन् अभ्यन्तरं गच्छेत् । तत्र प्रथमं ग-
 व्यघृतसर्षपसैन्धवनिम्बपत्राहित्वग्भिः सूतिकासमीपे धूपो देयः ।
 ततो गणेशं पूजयेत् । तद्यथा दीपं प्रज्वलय्याचम्य

प्राणानायम्य देवेभ्यः पुष्पाञ्जलिं समर्प्य अर्घं संस्थाप्य-
पूजासङ्कल्पः । अद्येहेत्यादिदेशकालौ स्मृत्वा अमुकगोत्रः अ-
मुकराशिरमुकशर्माऽहं जातस्य पुत्रस्य करिष्यमाणषष्ठीमहो
त्सवकर्मणि निर्विघ्नतासिद्धये भगवतः श्रीगणेशस्य पूजनं
करिष्ये इति सङ्कल्प्य पूर्वोक्तप्रकारेण गणेशं सम्पूज्य दक्षिणां
दत्त्वा प्रार्थयेत्-सर्वविघ्नहरो देव एकदन्त गजानन ।

भक्त्या संपूजितः प्रीत्या शिशुं दीर्घायुषं कुरु ॥

लम्बोदर महाभाग सर्वोपद्रवनाशन ।

त्वत्प्रसादादविघ्नेन चिरं जीवतु मे सुतः ॥ इति ।

अथ प्रधानसङ्कल्पः-अद्येहेत्यादिदेशकालौ स्मृत्वा अमु-
कगोत्रोऽमुकराशिरमुकशर्माऽहम् अमुकराशेः बालकस्य सर्वोप-
द्रवशान्तिपूर्वकदीर्घायुरारोग्यावाप्तिद्वारा श्रीपरमेश्वरप्रीत्यर्थं
षष्ठीमहोत्सवं करिष्ये । तत्पूर्वाङ्गत्वेन सर्वाभ्युदयप्राप्तये गणप-
तिसहितगौर्यादिषोडशमातृणां पूजनं करिष्ये इति सङ्कल्प्य
पूर्वोक्तप्रकारेण मातृः पूजयित्वा वसोर्धाराः पातयित्वा द-
क्षिणां दद्यात् । ततः पुण्याहवाचनसङ्कल्पः अद्येहामुकोऽहं
जातस्य पुत्रस्य षष्ठीमहोत्सवकर्मणि सर्वाभ्युदयप्राप्तये ब्राह्म-
णद्वारा पुण्याहं वाचयिष्ये तत्पूर्वाङ्गत्वेन चतुर्णां ब्राह्मणा-
नां पूजनं वरणं च करिष्ये इति सङ्कल्प्य वरणं कृत्वा उ-
क्तप्रकारेण पुण्याहं वाचयित्वा कलशं संस्थाप्य तत्र ब्रह्मव-
रुणसहितादित्यादिनवग्रहानावाह्य सम्पूज्य दक्षिणां दत्त्वा

स्कन्दप्रद्युम्नजन्मदाषष्ठीदेवीनां पूजनं कुर्यात् । अर्घं

संस्थाप्य पूजासङ्कल्पः । अद्येहामुकोऽहं जातस्य पुत्रस्य स-
र्वोपद्रवशान्तिपूर्वकायुरारोग्यावाप्तये गोमयप्रतिमयोः स्कन्दप्र-
द्युम्नयोः षोडशोपचारैः पूजनं करिष्ये इति सङ्कल्प्य एतन्त-

इति प० ॐ भूर्भुवःस्वः गोमयप्रतिमयोः स्कन्ददेव तथा प्रद्-
युम्नदेव इहागच्छतम् इह तिष्ठतं सुप्रतिष्ठितौ वरदौ भवतमिति
प्रतिष्ठापयेत् ।

अथ स्कन्दध्यानम् । मयूरवरमारूढो द्विशुजो बालरूप-
धृक् । मुद्गरं वामहस्ते तु शक्तिं दक्षिणतो न्यसेत् ॥ वराभयक-
रः साक्षाद्विशुजः शिखिवाहनः । किरीटी कुण्डली देवो-
दिव्याभरणभूषितः ॥ अथ प्रद्युम्नध्यानम्—प्रद्युम्नस्तु
चतुर्बाहुः शङ्खचक्रगदाधरः । चक्रं दक्षिणहस्ते ऽस्य वामहस्ते
धनुस्तथा ॥ शङ्खं च दक्षिणे दद्याद्गदां वामे प्रदापयेत् । प्रद्-
युम्नं कारयेद्देवं सर्वलक्षणसंयुतम् ॥ स्त्रियौ चैवास्य कर्त्तव्ये
सर्वलक्षणसंयुते । इति ध्यात्वा ॐ स्कन्दाय नमः इति नाम-
मन्त्रेण (य० सं० अ० १३ पं० ५)

*ॐ द्रप्सश्चस्कन्द पृथिवीमनु व्यामिमं च योनिमनु
यश्च पूर्वः । समानं योनिमनुसञ्चरन्तं द्रप्सं जुहोम्य-
नु सप्तहोत्राः—इतिवेदमन्त्रेण च स्कन्दमावाह्य ॐ प्रद्यु-
म्नाय नमः इतिप्रद्युम्नं चावाह्य वक्ष्यमाणमन्त्रैः स्कन्द-
प्रद्युम्नाभ्यां नमः इति नाममन्त्रेण च पूजयेत् । आसनम्—
षण्मुखाय नमस्तुभ्यं सेनाधिपतये नमः । पुष्पासनेन देवेश
प्रसीद परमेश्वर ॥ पाद्यम्—गङ्गाजलं समानीतं सुवर्णक-
लशे स्थितम् । पाद्यार्थं ते मया दत्तं गृह्यतां परमेश्वर ॥

*यद्यपि स्कन्ददेवस्य एतन्मन्त्रवाक्यार्थे समन्वयो नास्ति
तथापि एतन्मन्त्रघटकस्कन्दपदाद्युपस्थितिर्भवितुमर्हत्येव । ता-
वतैवच वैदिकमन्त्रेण देवतास्मरणादिष्टविशेषसिद्धिः । दृष्टा च
अग्न्यादितात्पर्येण प्रयुक्ताऽनलादिपदघटकनलादिपदभ्यः दमय-
न्त्यादीनां नलराजाद्युपस्थितिः । एवमन्यत्राप्युह्यम् ॥

अर्घ्यम्-पञ्चरत्नसमायुक्तं सर्षपैः परिपूरितम् । पञ्चपलवसंयुक्त-
मर्घ्यं मे प्रतिगृह्यताम् ॥ आचमनीयं नाममन्त्रेण । स्नानम्-
नर्मदाचन्द्रभागादिगङ्गासङ्गमजैर्जलैः । स्नापितोऽसि मया देव
प्रीत्यर्थं प्रतिगृह्यताम् । आचमनीयम्-गङ्गाजलं समानीतं सुवर्ण-
कलशे स्थितम् । आचमनं स्कन्ददेव प्रीत्यर्थं प्रतिगृह्यताम् ॥
वस्त्रोपवस्त्रम्-वेदसूत्रसमायुक्ते यज्ञतानसमन्विते । सर्ववर्णप्रभे
देव वाससी प्रतिगृह्यताम् ॥ वस्त्राङ्गमाचमनीयं नाममन्त्रेण ॥
गन्धम्-मलयाद्रिसमुद्भूतं नानागन्धसमन्वितम् । सुरासुर-
नरानन्दं गन्धं मे प्रतिगृह्यताम् ॥ अक्षताः-शुक्लांश्चातीव हृ-
द्याश्च सुगन्धींश्च विशेषतः । अक्षतौंश्च प्रयच्छामि गृहाण प-
रमेश्वर ॥ पुष्पाणि-जलजं स्थलजं वापि पुष्पं कालर्तुस-
म्भवम् । भक्त्या निवेदितं देव पुष्पं मे प्रतिगृह्यताम् ॥ धूपं-
गुग्गुलुं घृतसंयुक्तं दशाङ्गेन समन्वितम् ॥ धूपं गृहाण दे-
वेश त्रैलोक्यात्नन्ददायकम् ॥ दीपम्-सद्वर्तिघृतसंयुक्तमन्धका-
रविनाशनम् । मया निवेदितं देव गृहाण परमेश्वर ॥ नैवेद्यम्-
सत्पात्रसिद्धं सुहविर्विधानन्दलक्षणम् । भोजनार्थं मया दत्तं
नैवेद्यं प्रतिगृह्यताम् । आचमनीयं, भूषणार्थं द्रव्यं च समर्प्य
चाममन्त्रेण जपं कृत्वा समर्प्य-ताम्बूलम्-मण्डनं सर्वभूतानां
द्रव्यैः सौगन्धिकादिभिः । ताम्बूलं गृह्यतां देव प्रीतोऽस्माकं
भव प्रभो ॥ अन्तस्तेजो बहिस्तेज इति नीराजनं कृत्वा ध्यानम-
न्त्रेण पुष्पाञ्जलिं समर्प्य प्रार्थयेत्-तत्र प्रथमं स्कन्दप्रार्थना-
ॐ नमः कुमाराय महाप्रभाय स्कन्दाय ते स्कन्दिददानवाय ।
नवार्कविम्बद्युतये नमोऽस्तु नमोऽस्त्वमोघोद्यतशक्तिपाणये १
नमो विशालाय विचारिणेऽस्तु नमोऽस्तु ते षण्मुख कामरूपिणे ।
गुहाय गूढाभरणाय धर्त्रे नमोऽस्तु ते दानवदारणाय २

नमोऽस्तु ते ऽर्कपातिमप्रभाय नमोऽस्तु गुह्याय गुहाय तुभ्यम्
 नमोऽस्तु ते लोकभयापहाय नमोऽस्तु ते बालपराक्रमाय ३
 नमो विशालायतलोचनाय नमो विशालाय महाव्रताय ।
 नमो नमस्तेऽस्तु मनोरमाय नमो नमस्तेऽस्तु करोत्कटाय ४
 नमो मयूरोज्ज्वलवाहनाय नमो धृतोदग्रपताकिनेऽस्तु ।
 नमोऽस्तु केयूरधराय तुभ्यं नमः प्रभावप्रणताय तुभ्यम् ५
 सेनानये पावकिने नमोऽस्तु क्रियापरीतामलदिव्यमूर्तये ।
 कृपामयो यज्ञ इवामलस्त्वं नमोऽस्तु षष्ठीश नमोनमस्ते ६

एवं द्वात्रिंशन्नामभिः स्कन्दं सम्प्रार्थ्य—

अँकाण्डात्काण्डात्प्ररोहन्ती परुषः परुषस्परि। एवा
 नो दूर्वे प्रननु सहस्रेण शनेन च—इति मन्त्रेण स्कन्दापरि
 दूर्वा समर्प्य—

प्रद्युम्नं प्रार्थयेत्—भोः प्रद्युम्न महाबाहो लक्ष्मीहृदय-
 नन्दन । कुमारं रक्ष मे भीतेः प्रद्युम्नाय नमोनमः १
 त्रैलोक्यपूजितः श्रीमान्सदा विजयवर्द्धनः । शान्तिं कुरु ग-
 दापाणे प्रद्युम्नाय नमोनमः २ इति प्रद्युम्नं सम्प्रार्थ्य—

षट्कृत्तिकाः पूजयेत् । तत्र पूजासङ्कल्पः—अद्येह जातस्य पु-
 त्रस्य षष्ठीमहोत्सवे सर्वोपद्रवशान्तिर्यं दध्यक्षतपुञ्जेषु षट्कृत्तिका-
 नां पूजनं करिष्ये । एतन्तइति प० अँभूर्भुवःस्वः शिवे इहागच्छेह
 तिष्ठ सुप्रतिष्ठिता वरदा भव, अँभू० सम्भूते इ० अँभू० सन्नते
 इ० अँभू० प्रीते इ० अँभू० अनसूये इ० अँभू०क्षमे इ० प्रति-
 ष्ठाप्य नाममन्त्रैर्गन्धादिभिः पूजनम् । अँशिवायै नमः अँसम्भूत्यै
 नमः अँसन्नत्यै नमः अँप्रीत्यै नमः-अँअनसूयायै नमः अँक्षमायै
 नमः इति सम्पूज्य प्रार्थयेत्—जगन्मातर्जगद्धात्रि जगदानन्द-
 कारिणि । नमस्ते देवि कल्याणि प्रसीद मम कृत्तिके । इति प्रार्थ्य

ॐकार्तिकेयाय नमः ॐकार्तिकेय महाबाहो गौरीहृदयनन्दन ।
 कुमारं रक्ष मे भीतेः कार्तिकेय नमोऽस्तु ते ॥ इति कार्तिकेयं
 च प्रार्थय विष्णुं प्रार्थयेत्-त्रैलोक्यपूजितः श्रीमान्सदा विजयव-
 र्द्धनः । शान्तिं कुरु गदापाणे नारायण नमोऽस्तु ते ॥ इति ।
 ॐखड्गाय नमः ॐशङ्खाय नमः ॐमन्थनाय नमः ॐवंशाय
 नमः इति खड्गाद्यायुधानि च सम्पूज्य दक्षिणां दद्यात् ।
 अद्येहामुकोऽहम् अमुकराशेर्जातस्य पुत्रस्य दीर्घायुरारोग्यावाप्तये
 कृतायाः स्कन्दप्रद्युम्नजन्मदानां पूजायाः साद्गुण्यार्थं श्री-
 स्कन्दप्रद्युम्नजन्मदानां प्रीतये इमां सुवर्णनिष्क्रयिणीं दक्षिणां
 ब्राह्मणाय दास्ये । ॐतत्सत् इति ॥

अथ षष्ठीपूजनम्—अर्घ्यं संस्थाप्य प्राणानायम्य पूजास-
 ङ्कल्पः अद्येहामुकगोत्रोऽमुकराशिरमुकशर्माऽहम् अमुकराशेर्जा-
 तस्य पुत्रस्य दीर्घायुरारोग्यावाप्तये सर्वोपद्रवशान्त्यर्थं च गोमय-
 निर्भिमतप्रतिमायां षष्ठीदेव्याः षोडशोपचारैः पूजनं करिष्ये इति
 संकल्प्य एतन्त इति प० ॐभूर्भुवःस्वः गोमयप्रतिमायां षष्ठीदे-
 वि इहागच्छेह तिष्ठ सुप्रतिष्ठिता वरदा भव ॐ आँहीँक्रौँयँरँलँवँशँ-
 षँसँहँक्षँ हंसः सोहं षष्ठीदेव्याः प्राणा इहागत्य सुखं चिरन्तिष्ठन्तु
 जीव इह तिष्ठतु सर्वेन्द्रियाणीह तिष्ठन्तु इति प्राणप्रतिष्ठां च विधाय
 आत्मनि देवे च न्यासं कुर्यात्-ॐषाँ हृदयाय नमः ॐषाँ
 शिरसे स्नाहा ॐषूँ शिखायै वषट् ॐषैँ कवचाय हुम् ॐषाँ
 नेत्रत्रयाय वौषट् ॐषः अस्त्राय फट् इति न्यासं विधाय
 ध्यायेत्-चतुर्भुजां महादेवीं तुङ्गपीनस्तनीं शिवाम् । मयूरवर-
 मारूढां रक्तवस्त्रधरां शुभाम् ॥ शूलशक्तिवराभीतिहस्तां
 ध्यायेन्महेश्वरीम् । प्रफुल्लपद्मवदनामर्द्धपद्मासनस्थिताम् ॥ स-
 र्वाङ्गभूषितां देवीं पीनोन्नतपयोधराम् । स्रवत्पीयूषवदनां

पीतकौशेयवाससाम् ॥ चतुर्भुजां दक्षिणेन धृतमन्थानवंशकाम् ।
नीलोत्पलं तु वामेन स्कन्दं तु दधर्ती तथा ॥ अथस्थितकरा-
भ्यां तु महाषष्ठीं विचिन्तयेत् ।

आवाहनम्—आयाहि पूज्यसे देवि महाषष्ठीति विश्रुते ।

शक्तिरूपेण मे बालं रक्ष जागरवासरे ॥

ॐअम्बे ऽअम्बिके ऽअम्बालिके न मा नयति क-
श्चन । ससस्त्यश्चक्रः सुभद्रिकां काम्पीलवासिनीम् ॥
ॐषष्ठीदेव्यै नमः इतिनाममन्त्रेण च आसनम् पाद्यञ्च समर्प्य
अर्घ्यं दद्यात् । अर्घ्यमन्त्रः—पत्रपुष्पफलाम्भोभी रत्नैश्च बहुभिर्यु-
तम् । षष्ठी देवि मया दत्तमर्घ्यं गृह्ण नमोऽस्तु ते । ततो वैदिकपूर्वोक्त-
मन्त्रेण नाममन्त्रेण च आचमनीयं स्नानं स्नानोत्तराङ्गमाचमनीयं
च समर्प्य वस्त्रम्—तन्तुवन्तानसंयुक्तं कलाकौशेयकल्पितम् । सर्वा-
ङ्गावरणं श्रेष्ठं वसनं परिधीयताम् ॥ वस्त्राङ्गमाचमनीयम् । गन्ध-
म्—कुङ्कुमं चन्दनं चैव सुगन्धं सुमनोहरम् । षष्ठी देवि मया दत्तं
गन्धं गृह्ण नमोऽस्तु ते ॥ अक्षताः—सुगन्धा अतिशुभ्राश्च तण्डुलाः
सुमनोहराः । अक्षतार्थं मया दत्ताः षष्ठी देवि नमोऽस्तु ते ।
पुष्पाणि—चतुर्वर्णानि पुष्पाणि सुगन्धीनि विशेषतः । मया-
ऽऽनीतानि पूजार्थं गृहाण परमेश्वरि ॥

ॐसमख्ये देव्या धिया सन्दक्षिणयोरुचक्षसा ।
मा मऽआयुः प्रमोषीमो ऽअहं तव वीरं त्वि-
देय तव देवि सदृशि १ ॐश्रीश्च ते लक्ष्मीश्च प-
त्न्यावहोरात्रे पाश्वे नक्षत्राणि रूपमश्विनौ व्यात्त-
म् । इष्णन्निष्ठाणामुम्म ऽइष्ठाण सत्त्वलोकम्मऽइष्ठाण२
ॐकाण्डात्काण्डात्प्रोहन्ती परुषः परुषस्परि । एवा
नो हूव्वे प्रतनु सहस्रेण शनेन च ३ इति मन्त्रैः दूर्वा-

समर्प्य धूपं समर्पयेत्—गुग्गुलुं घृतसंयुक्तं दशाङ्गेन समन्वितम् ।
षष्टि देवि नमस्तुभ्यं धूपोऽयं प्रतिगृह्यताम् ॥ अष्टौ दीपा-
न्प्रज्वलयन्—गव्येनाज्येन संयुक्तान् वर्चा कर्पूरगर्भया । दीपा-
न्देवि मया दत्तानिमान् गृह्ण नमोऽस्तु ते ॥ ततो द्वारदेशे
वटकाष्टकमालायुतम् अजासुतं कर्णताडनादिना भूतादिवि-
द्रावणाय पुनःपुनः शब्दं कारयेत् । ततो नैवेद्यम्—मोदकानि
विचित्राणि शुक्लतण्डुलकं दधि । विचित्रपक्वान्नयुतं तथाऽपूप-
समन्वितम् ॥ फोणिकाघृतपूराढ्यं नैवेद्यं प्रतिगृह्यताम् । ॐष-
ष्ठीदेव्यै नम इति नाममन्त्रेण जपं विधाय गुह्यातीति समर्प्य
नैवेद्याङ्गमाचमनीयं करोदूर्त्तनार्थं गन्धं च समर्प्य नीराज-
नम्—अन्तस्तेजो बहिस्तेज एकीकृत्यामितप्रभम् । आरात्ति-
कमिदं देवि गृहाण परमेश्वरि ॥ नमस्कारः—जय देवि जगन्मा
तर्जगदानन्दकारिणि । प्रसीद मम कल्याणि महाषष्टि नमो-
ऽस्तुते ॥ ततः पुण्याणि सङ्गृह्य प्रार्थयेत्—देवानां च ऋषी-
णां च मनुष्याणां च वत्सले । अमुं मम सुतं रक्ष षष्टि देवि
नमोऽस्तु ते ॥ पुरा देवैः पूजिताऽसि ब्रह्मविष्णुशिवादिभिः ।
आवाभ्यामपि देवि त्वं पूज्यसे भक्तिपूर्वकम् ॥ देहस्य
बालकस्यायुर्दीर्घं तुभ्यं नमोऽस्तुते ।

ततः पिता बालकस्य षष्ठीदेव्याः पुरःस्थितः ।

बद्धाञ्जलिर्भक्तिनम्रो वाक्यमुच्चारयेदिदम् ॥

त्वं देवमाताऽदितिरब्धिजा त्वं गौरी त्वमेवासि धृतिः क्षमा त्वम् ।

कीर्त्तिः समृद्धिर्भुवनस्य धात्री त्वमेव देवि प्रणतोऽस्मि तुभ्यम् ॥

यथा सर्व्वाणि भूतानि त्वयि स्यूतानि रत्नवत् ।

चराचराणि भूतानि त्वत्तो जातान्यनेकशः ॥

पुमान्साक्षी भवत्येष तेन सत्येन बुद्धिमान् ।

त्वं सृष्टिराद्या सृजसि प्रजास्त्वं स्थितिस्तथैताः सकला विभर्षि ।
त्वामेव वाचा मनसाच कर्मणा समर्चयाम्यस्तु शिशुश्चिरायुः ॥
स्वस्ति मेऽस्तु गृहे नित्यं त्वत्प्रसादात्सुरेश्वरि ।

पुत्रोत्सवमहं निखं पश्येयं त्वदनुग्रहात् ॥

ततोऽर्भकस्य जननी प्रार्थयेत्तामतन्द्रिता ।

तव प्रसादात्तनयस्य वक्रं दृष्टं मया देवि नमोऽस्तु तुभ्यम् ।

सौभाग्यमारोग्यमभीष्टसिद्धिं देहि प्रजायाश्चिरजीवितञ्च ॥

गौर्याः पुत्रो यथा स्कन्दः शिशुः संरक्षितस्त्वया ।

तथा ममाप्यर्थं बालो रक्ष्यतां षष्टिके नमः ॥

षष्टि देवि नमस्तुभ्यं मृतिकागृहवासिनि ।

पूजिताऽसि मया भक्त्या मवालां रक्ष मृतिकाम् ॥

अथ तद्धान्धवाः सर्वे स्वस्तिवाक्यपुरःसरम् ।

कामयन्तोऽर्भकस्यायुः प्रार्थयेयुः सयोषितः ॥

ॐस्वस्ति ३-जननी सर्वसौख्यानां वर्द्धनी कुलसम्पदाम् ।

साधनी सर्वसिद्धीनां जन्मदे त्वां नता वयम् ॥

पिता पुनः प्रार्थयेत्-जननी सर्वभूतानां बालानां च वि-
शेषतः । नारायणीस्वरूपेण बालं मे रक्ष सर्वतः ॥ शक्तिस्त्वं
सर्वदेवानां लोकानां हितकारिणी । मातृवद्रक्ष मे बालं महाषष्टि
नमोऽस्तु ते ॥ रुद्राणी रुद्ररूपेण महाविघ्नविनाशिनी । प्राणदे
वरदे देवि रक्ष बालं स्वपुत्रवत् ॥ अमुं मम कुलोत्पन्नं रक्ष
त्वं देवि बालकम् । पूजिताऽसि महाभागे चिरं जीवतु बा-
लकः ॥ रक्षोभूतपिशाचेषु डाकिनीशाकिनीषु च । मातेव रक्ष
मे बालं पन्नगश्वापदेषु च ॥ त्वमेव वैष्णवी देवी ब्रह्माणी
च व्यवस्थिता । रुद्रशक्तिसमाख्याता महाषष्टि नमोऽस्तुते ॥
धात्री त्वं कार्तिकेयस्य स्त्रीरूपं मदनस्य च । त्वत्प्रसादा-

दविघ्नेन चिरं जीवतु मे सुतः ॥

ततो मातुः सकाशाब्दालकमानायय गोमयोदकादिभिरभ्यु-
क्ष्य सयत्रं बालकं भूमौ स्थापयित्वा हस्तेन स्पृष्ट्वा रक्षां पठेत् ।

ॐयद्ब्रह्मं वासुदेवस्य विष्णोरमिततेजसः । भीमस्य ब्रह्मण-
श्चैव सर्वं भवतु मे सुते ॥ ततो ऽञ्जलिं बद्धा प्रार्थयेत्-चन्द्रार्कयो-
र्दिगीशानां यमस्य वरुणस्य च । निक्षेपार्थं मया दत्तं ते मे रक्षन्तु
बालकम् ॥ अप्रमत्तं प्रमत्तं वा दिवा रात्रावथापिवा । रक्षन्तु
सर्व्वदा सर्व्वे देवाः शक्रपुरोगमाः ॥ रक्ष त्वं वसुधे देवि
सन्ध्ये च जगतः प्रिये । आयुष्प्रमाणं सकलं देहि देवि नमो-
ऽस्तुते ॥ अनतरा ह्यायुषस्तस्य ये केचित्परिपन्थिनः । वि-
द्यारोग्यस्य वित्तानां निर्दहस्वाचिरेण तान् ॥

अथाथर्व्ववेदोक्तां रक्षां बालकसमीपे पठेत्-कृत्यानां
परिरक्षार्थं तथा रक्षोभयस्य च । रक्षाकर्म करिष्यामि
ब्रह्मा तदनुमन्यताम् ॥ नागाः पिशाचा गन्धर्वाः पितरो
थक्षराक्षसाः । अभिभवन्ति ये ये त्वां ब्रह्माद्या घ्नन्तु तान्सदा ॥
पृथिव्यामन्तरिक्षे च ये चरन्ति निशाचराः । विदिक्षु दिक्षु ये
चान्ये, पान्तु त्वां ते नमस्कृताः ॥ पान्तु त्वामृषयो ब्रह्मा दि-
व्या राजर्षयस्तथा । पर्वताश्चैव नद्यश्च तथा सर्वे च सा-
गराः ॥ अग्नी रक्षतु ते जिह्वां प्राणान् रक्षन्तु वायवः ।
सोमो व्यानमपानन्तु पर्जन्यः परिरक्षतु ॥ उदानं वि-
द्युतः पान्तु समानं स्तनयित्रवः । बलभित्ते बलं पातु
वाचं वाचस्पतिस्तथा ॥ कामं ते पान्तु गन्धर्वाः सत्य-
मिन्द्रोऽभिरक्षतु । प्रज्ञां च वरुणो राजा समुद्रो नाभि-
मण्डलम् ॥ चक्षुः सूर्यो दिशः श्रोत्रं चन्द्रमाः पातु ते
मनः । रेतस्ते पान्त्विमा आपो रोमाण्योषधयस्तथा ॥

आकाशं ते निशा पातु देहं तव वसुन्धरा । वैश्वानरस्तव
शिरः पातु विष्णुः पराक्रमम् ॥ पौरुषं पुरुषश्रेष्ठो ब्रह्मा
पातु भ्रुवौ तव । देहं देहाविशेषेण तव पातु वसुन्धरा ॥
एतैर्वेदात्मकैर्मन्त्रैः कृता व्याधिविनाशिनी । मयैवं कृतरक्षस्त्वं
दीर्घमायुरवाप्नुहि ॥ ब्रवीतु स्वस्ति ते ब्रह्मा विष्णुरुद्रौ
तथैव च । स्वस्ति वायुस्तथा सूर्यः स्वस्ति देवा म-
होरगाः ॥ नारदश्च तथा स्वस्ति कुर्वन्त्वायुः सदैव हि ।

इति रक्षां पठित्वा बालकं कङ्कणादिभिर्विभूष्य स्वाङ्के नि-
धाय सपत्नीकमाचार्यं बस्त्रालङ्कारादिभिः सम्पूज्य दक्षिणा-
सङ्कल्पं कुर्यात्—अग्नेहेत्यादिसङ्कीर्त्तनान्ते अमुकोऽहम् अमु-
कराशेर्जातस्य पुत्रस्य दीर्घायुरारोग्यावाप्तये कृतायाः षष्ठी-
देव्याः पूजायाः साद्गुण्यार्थं षष्ठीदेव्याः प्रीतये इमां दक्षिणां
ब्राह्मणाय दाम्ये ॐ तत्सन्न मम । दक्षिणां दत्त्वा भूयसीं
सङ्कल्पयेत्—अग्नेहेत्यादि सं० अमुकोऽहं श्रुतिस्मृतिपुराणो-
क्तफलावाप्तये अमुकराशेर्जातस्य पुत्रस्य दीर्घायुरारोग्या-
भ्युदयप्राप्तये षष्ठीमहोत्सवकर्मणि कृतायाः स्कन्दप्रद्यु-
म्नयोः षट्कृत्तिकानां षष्ठीदेव्याश्च पूजायाः साद्गुण्यार्थं
न्यूनातिरिक्तदोषपरिहाराय च इमां भूयसीं दक्षिणां नाना-
नामगोत्रेभ्यो ब्राह्मणेभ्यः तथाऽन्येभ्यो दीनानाथेभ्यो नटन-
र्त्तकगायकेभ्यश्च विभज्य दातुमहमुत्सृजामि ॐ तत्सत् न मम ।
भूयसीं विभज्य दत्त्वा घृतपक्वान्नेन ब्राह्मणांश्च तर्पयित्वा
तिलकमन्त्रपाठादि कारयेत् ॥

अथ कुलाचारादेशाचाराद्वा सुलग्ने समागते अर्द्धरात्रे
वा राहुवेधनं कुर्यात् । आचम्यार्थं संस्थाप्य पूजासङ्कल्पः-
अग्नेहेत्यादि सं० अमुकोऽहम् अमुकराशेः पुत्रस्य षष्ठीमहोत्सव-

कर्मण उत्तराङ्गत्वेन एतस्य बालकस्य परिरक्षार्थम् आ-
 युर्वृद्धये सर्वोपद्रवशान्त्यर्थं च राहोर्वेधनं करिष्ये तदङ्गत्वेन
 धनुर्बाणयोः पूजनं करिष्ये इति सङ्कल्प्य हरिद्राद्रव्यपूगीफल-
 गौरसर्षपादिभिर्मङ्गलद्रव्यैर्दृढां पोटलिकां विधाय गृहाधारदारुणि
 बध्वा वेधयेत् । एतन्त इति प० ॐ भू० पोटलिके इहागच्छेह
 तिष्ठेति पोटलिकां प्रतिष्ठाप्य ॐ भूर्भुवः स्वः धनुर्बाणौ इहा-
 गच्छतमिह तिष्ठतं सुप्रतिष्ठितौ वरदौ भवतम् इति धनुर्बाणौ
 प्रतिष्ठाप्य पूजयेत् । धनुषः पूजामन्त्रः-धृतं कृष्णेन र-
 क्षार्थं संहारार्थं हरेण च । त्रयीमूर्त्तिगतं दिव्यं धनुः शस्त्रं
 नमाम्यहम् ॥ ॐ धनुषे नमः । अथ बाणपूजामन्त्रः-काम-
 देवस्य ये बाणाः सफलाश्चाजुर्नस्य च । रामस्य च यथा
 बाणास्तथाऽस्माकं भवन्त्वह ॥ ॐ बाणाय नमः इति मन्त्रा-
 भ्यां धनुर्बाणौ सम्पूज्य बालकमङ्के गृहीत्वा स्वस्तिवाचनं
 पठन् धनुर्गृहीत्वा बाणेन संयोज्य घण्टाशङ्खवादनपुरस्सरं
 पोटलिकां बाणेन वेधयेत् । ततो दक्षिणासङ्कल्पः-अद्ये-
 हेत्यादि सं० अमुकराशेः पुत्रस्य सर्वोपद्रवशान्तये कृतस्य
 राहुवेधनकर्मणः साद्गुण्यार्थम् इमां दक्षिणां ब्राह्मणेभ्यो दास्ये
 ॐ तत्सत् इति दक्षिणां दत्त्वा तिलकमन्त्रपाठादि कारयेत् ।

ततो गव्यघृतसर्षपैः सैन्धवनिम्बपत्रैश्च सूतिकागृहे धूपो
 देयः । मुरा ऽहिकृतिनिर्गुण्डीवचाः कुष्ठं च सर्षपाः । बिल्वपत्र-
 मयो धूपः कुमारायुःप्रपोषकृत् ॥ ततो यवप्ररोहणं सुवासिनी-
 नां पूजनं यजमानस्य बालकस्य च महानीराजनं च विधाय
 बालकं मातृहस्ते समर्पयेत् । ततो गृहद्वारि रक्षकान् अपूप-
 वटकमालायुक्तच्छाग-मुसलादिशस्त्रपाणीन् स्थापयेत् ॥

इति षष्ठीमहोत्सवपूजा ॥

अथ कथा ॥

अँनारायणं नमस्कृत्य नरं चैव नरोत्तमम् । देवीं सर-
स्वतीं व्यासं ततो जयमुदीरयेत् ॥ १ ॥ युधिष्ठिर उवाच ।
पुत्रजन्मनि कन्याया उत्सवः को विधीयते । किं दानं क-
स्य पूजा च तन्मे ब्रूहि जनार्दन ॥ २ ॥ श्रीकृष्ण उवाच ।
शृणु पाण्डव यत्नेन सुतोत्पत्तिमहोत्सवम् । जन्मषष्ठदिने कार्या-
षष्ठीनाम्नी त्रिशूलिनी ॥ ३ ॥ पीठेऽपराह्णसमये गोमयीं प्रतिमां
लिखेत् । कपर्दिकाः प्रदातव्याश्चाङ्गे चाङ्गे विशेषतः ॥ ४ ॥
कर्णयोः कुण्डले देये दूर्वापल्लवशोभिते । दिव्यवस्त्रपरीधानां
तां देवीं पूजयेत्ततः ॥ ५ ॥ अग्रे दीपाष्टकं देयं नैवेद्यैर्वि-
विधैः शुभैः । नालिकेरादिकं तद्देशकालोद्भवैः फलैः ॥ ६ ॥
कलशं स्थापयेत्तत्र अग्रतः पल्लवान्वितम् । द्विजन्मानं सप-
त्निकं सदाचारसमन्वितम् ॥ ७ ॥ आहूय कारयेत्तस्यास्तयो-
र्हस्तेन पूजनम् । शुकृतण्डुलवेद्यां तु तस्योपरि समास्थिता-
म् ॥ ८ ॥ नृसंगीतविनोदेन वाद्येन च युधिष्ठिर । रात्रौ जा-
गरणं कारय्य दैवज्ञेन द्विजैः सह ॥ ९ ॥ बटकाष्टकमालाभिर्ब-
द्धग्रीवमजामुतम् । पुनःपुनर्महाशब्दं कारयेत्कर्णताडनात् ॥ १० ॥
डाकिन्यो यातुधानाश्च भूतप्रेतपिशाचकाः । बालग्रहाश्च नश्य-
न्ति तच्छब्दाकर्णनाद् ध्रुवम् ॥ ११ ॥ तत्र दानानि देयानि
ब्राह्मणेभ्यो विशेषतः । प्रथमेऽहनि षष्ठे वा दाता नाम्नोति
सूतकम् ॥ १२ ॥ दानप्रतिग्रहं तत्र श्राद्धं च क्रियते यतः ।
प्रभाते दीयते दानं नटनर्तकगायकान् ॥ १३ ॥ स्त्रियः सभर्तृकाः
पूज्या वस्त्रालङ्कारादिभिः । अनेन विधिना यस्तु षष्ठीदेवीं
प्रपूजयेत् । आयुर्द्विर्भवेत्तस्य संततेरपि पाण्डव ॥ १४ ॥
पुत्रे जाते व्यतीपाते ग्रहणे चन्द्रमूर्ययोः । पितुः संवत्स-

रदिने दानं कोटिगुणं भवेत् ॥ १५ ॥

इति षष्ठीमहोत्सवपूजा कथा च ॥

(५)अथ नामकरणम् ।

तत्र पारस्करमूत्रं पूर्वमेव निर्दिष्टम् । सूतकान्ते नाम कुर्या-
दिति शङ्खः । तच्च सूतकं ब्राह्मणस्य दशाहं क्षत्रियस्य द्वाद-
शाहं वैश्यस्य पञ्चदशाहं शूद्रस्य मामम् इति वर्णक्रमः । स-
र्ववर्णानां दशाहमेव वा देशाचारात् । वर्णक्रमपक्षे आनुपूर्व्ये-
ण एकादशे, त्रयोदशे, षोडशे, एकात्रिंशत्तमे दिवसे नामकर-
णम् । सर्ववर्णानां दशाहपक्षे सर्वेषाम् एकादशे एव । प्रचेताः-
सूतिका सर्ववर्णानां दशाहेन विशुद्ध्यति । ऋतौ च न पृथ-
ग्धर्मः सर्ववर्णेष्वयं विधिः ॥ मनुः-नामधेयं दशम्यां च
द्वादश्यां वाऽस्य कारयेत् । पुण्ये तिथौ मुहूर्त्ते वा नक्षत्रे वा गु-
णान्विते ॥ दशमे दिवसे स्नायाच्छुद्ध्यर्थं सा सबालिका-इति
सर्ववर्णसाधारणम् । असम्भवेऽष्टादशे एकोनविंशे दिने शत-
रात्रे व्युष्टे अयने सँवत्सरे गते वा नामकरणं भवति । पूर्व-
पूर्वासम्भवे सति एते व्यवस्थितविकल्पाः । तच्च नाम द्व्यक्षरं
चतुरक्षरं कवर्गादिपञ्चवर्गाद्यक्षरत्रयादि हकारादि वा अन्तर्ग-
तान्तस्थं कृत्प्रत्ययान्तमदीर्घसमाप्तिकं पुरुषस्य, विषमाक्षरं तद्धि-
तप्रत्ययान्तमाकारान्तं कवर्गादिपञ्चवर्गाद्यक्षरत्रयादि हकारादि
वा अन्तर्गतान्तस्थं स्त्रीनाम कुर्यात् । कुलसम्बद्धं देवतासम्बद्धं
नक्षत्राक्षरसम्बद्धं वा नाम कर्तव्यम्, तथा शङ्खोक्तेः । कोचित्तु
मासनाम कुर्यादिति वदन्ति । सम्भवे समुच्चयं कुर्यादसम्भवे-
ऽन्यतरत्स्वेच्छया कुर्यादिति ।

अथ नामकर्मप्रयोगः ।

तत्र नामकर्मदिवसे प्रातः सबालां सूतिकां संस्नाप्य क-

र्त्ता पिता पूर्वं गणेशपूजनं कुर्यात् । दीपं प्रज्वलय्य शुभा-
सनउपविश्याचम्य (स्वास्तिवाचनं) शान्तिपाठं कृत्वा अर्घ्य-
संस्थाप्य प्राणानायम्य देवान्मणम्य पूजासङ्कल्पः अद्यहेत्यादि-
देशकालौ सङ्कीर्त्य अमुकगोत्रोऽमुकराशिरमुकशर्माऽहम् अमु-
कराशेः पुत्रस्य कन्याया वा करिष्यमाणनामकर्मणि* निष्क्र-
मणादिकर्मसुच निर्विघ्नतासिद्धये श्रीभगवतो गणेशस्य पूजनं
करिष्ये इति सङ्कल्प्य उक्तविधिना गणेशं सम्पूज्य प्रधा-
नसङ्कल्पं कुर्यात् । अद्यहेत्यादि देशकालौ सङ्कीर्त्य अमुक-
गोत्रोऽमुकराशिरमुकशर्माऽहम् + अमुकराशेरस्य बालकस्य
आयुर्वृद्धि-व्यवहारसिद्धि-वीजगर्भसमुद्भवैनोनिवर्हणद्वारा श्री-
परमेश्वरप्रीतये नामकर्म, तथाऽस्य पुत्रस्य श्रीवृद्धि-वी-
जगर्भसमुद्भवैनोनिवर्हणद्वारा श्रीपरमेश्वरप्रीतये सूर्यावलो-
कनसहितनिष्क्रमणकर्म, तथाऽस्य बालकस्यायुर्वृद्धिधनमा-
प्तिद्वारा श्रीपरमेश्वरप्रीतये भूम्युपवेशनं चैकतन्त्रेण करिष्ये ।
करिष्यमाणनामकर्म-सूर्यावलोकनसहितनिष्क्रमण-भूम्युपवे-
शनकर्मणां पूर्वाङ्गत्वेन मातृपूजा-नान्दीश्राद्ध-पुण्याहवाच-
नानि करिष्ये इति संकल्प्य पूर्वोक्तविधिना मातृपूजा-नान्दी-
श्राद्ध-पुण्याहवाचनानि विधाय वेदीं कृत्वा तत्र पञ्चभूमंस्कार-
पूर्वकमग्निं संस्थाप्य वेद्या ईशानदिग्भागे कलशविधिना कलशं

* जन्मकाले जातकर्मणोऽकृतत्वे जातकर्माख्यसस्कारकर्मणि
इत्यप्युल्लेखनीयम् ।

+जातकर्मणि स्वकालेऽकृते अस्य बालकस्य गर्भाम्बुपा-
नजनितदोषनिवर्हणायुर्मैधाभिवृद्धिवीजगर्भसमुद्भवैनोनिवर्हणद्वारा
श्रीपरमेश्वरप्रीत्यर्थं जातकर्माख्यसस्कारं करिष्ये इति सङ्कल्प्य
नामकर्मादीनां सकल्पः कार्यः । न सोष्यन्तीजातकर्मति पूर्वोक्तनि-
षेधात् नान्दीश्राद्धादौ न तदङ्गत्वोल्लेखः ॥

संस्थाप्य तत्र ब्रह्मवरुणसहितादित्यादिनवग्रहानावाह्य सम्पूज्य
 रक्षामूत्रमभिमन्व्य स्वयं होमकर्तृत्वे केवलं ब्रह्मणो वरणं कुर्यात्-
 त् । स्वयं होमकर्तृत्वासंभवेतु आचार्यस्यापि । तत्र संकल्पः—अग्ने-
 हेत्यादि सं० अमुकराशेः पुत्रस्य कारिष्यमाणशुद्ध्यर्थपञ्चगव्य-
 पानाङ्गहोमकर्मणि आचार्य्यब्रह्मणोः पूजनं वरणं च कारिष्ये-
 इति संकल्प्य आचार्य्यब्रह्मणोर्वरणंकृत्वा तथा नामकर्मा-
 धिकारसिद्धये त्रीन् ब्राह्मणान्भोजयिष्ये इति संकल्प्य त्री-
 न्ब्राह्मणान् भोजयित्वा तेभ्यो भोजनर्याप्तं मिष्टान्नम्, आमान्नं,
 तन्निष्क्रीयभूतं द्रव्यं वा संकल्प्य दत्त्वा ब्रह्मासनास्तरणादि
 पर्युक्षणान्तं कर्म समाप्य होमार्थं पानार्थं भूप्रोक्षणार्थं च
 पञ्चगव्यं कुर्यात् ।

अथ पञ्चगव्यविधिः ।

(पराशरस्मृ० अ० ११ । श्लो० २८—३८ ॥)

अथातः संप्रवक्ष्यामि पञ्चगव्यं यथाविधि । पावनार्थं द्वि-
 जातीनामिह लोके परत्र च ॥ १ ॥ गोमूत्रं गोमयं क्षीरं
 दधि सर्पिः कुशोदकम् । निर्दिष्टं पञ्चगव्यं च पवित्रं का-
 यशोधनम् ॥ २ ॥ गोमूत्रे वरुणो देवो हव्यवाहस्तु गोम-
 यै । क्षीरे चन्द्रश्च भगवान्वायुर्दधि समाश्रितः ॥ ३ ॥
 भानुराज्ये स्थितस्तद्ब्रह्मले हरिरुदाहृतः । दर्भे देवाः
 स्थिताः सर्वे पवित्रं तेन नित्यशः ॥ ४ ॥ मूत्रं तु नी-
 लवर्णायाः कृष्णाया गोमयं स्मृतम् । पयश्च ताम्रवर्णायाः
 श्वेताया दधि उच्यते ॥ ५ ॥ कपिलाया घृतं ग्राह्यं महापातक-
 नाशनम् । अलाभे सर्ववर्णानां कपिलैका प्रशस्यते ॥ ६ ॥
 मूत्रस्यैकपलं दद्यात्तदर्द्धं गोमयं स्मृतम् । क्षीरं सप्तपलं
 दद्याद्दधि त्रिपलमुच्यते ॥ ७ ॥ आज्यस्यैकपलं दद्यात्पलमे-

कं कुशोदकम् । सर्पिः कुशोदकं चैव पृकङ्मन्त्रैर्विधी-
यते ॥ ८ ॥

मर्वेषामलाभे सर्पिः कुशोदकं पय इति निर्णयः ।

गायत्र्याऽऽदाय गोमूत्रं गन्धद्वारेति गोमयम् । आप्या-
यस्वेति वै क्षीरं दधिक्राव्णेति वै दधि ॥९॥ तेजोऽसि शुक्रमि-
त्याज्यं देवस्यत्वा कुशोदकम् ।

सप्तावराश्च ये दर्भा अच्छिन्नाग्राः शुक्रन्विषः । एतै-
र्गृहीत्वा होतव्यं पञ्चगव्यं यथाविधि ॥ १० ॥ इरावती इदं
विविष्णुर्मानस्तोकेच शंवती । गायत्री प्रजापतेनत्वैना आहुतयः
स्मृताः ॥ ११ ॥ आलोड्य प्रणवेनैव निर्मथ्य प्रणवेन तु ' उ-
द्घृत्य प्रणवेनैव त्रिः पिवेत्प्रणवेन तु ॥ १२ ॥ यच्चदस्थिगतं
पापं देहे निष्ठति देहिनाम् । ब्रह्मकूर्चो दहेत्सर्वं तत्तदग्निरि-
वेन्धनम् ॥ १३ ॥ पालाशेनाथ पर्णेन स्वर्णपात्रेण वा पुनः ।
रौप्यपात्रेण ताम्रेण ब्रह्मतीर्थेन वै पिवेत्* ॥ १४ ॥

अथ पञ्चगव्याभिमन्त्रणम्—ॐभू. तत्सवितुरित्यादिकया
गायत्र्या गोमूत्रं गृहीत्वा वरुणं ध्यायन्-

ताम्रपात्रे पलाशपत्रपुटे वा स्थापयेत् ।

ॐगन्धद्वारां दुराधर्षां नित्यपुष्टां करीषिणीम् ।
ईश्वरीं सर्व्वभूतानां तामिहोपह्वये श्रियम्—इति-
गोमयं संगृह्य अग्निं ध्यायन् तत्रैव स्थापयेत् ।

+ॐआप्यायस्व समेतु ते विश्वतः सोम द्यू-

* प्राचीनपद्धतिपुस्तकलेखानुसारेणात्र श्लोका उहि वि-
ताः । पराशरस्मृतेः प्रमाणतयोपन्यासस्तु प्रायः समानार्थकत्वात्
इति बोध्यम् ।

+य. सं. अ १२ मं. ११२ ।

हे सोम विश्वतः सर्वस्मात् वृष्यं वीर्यं सर्वभूतोत्पत्ति-

रण्यम् । भवा व्वाजस्य सङ्गथे ॥ इति दुग्धं संगृह्य सोमं
ध्यायन् तत्रैव स्थापयेत् ।

ॐदाधिक्रावणो ऽअकारिषं जिष्णोरइवस्य व्वा-
जिनः । सुरभि नो मुखा करत्प्रण आयूँषि ता-
रिषत् ॥ इति दधि संगृह्य वायुं ध्यायंस्तत्रैव स्थापयेत् ।

ॐतेजोऽसि शुक्रमस्यमृतमसि धामनामासि प्रियं
देवानामनाघृष्टं देवयजनमसि—इति घृतं संगृह्य रविं
ध्यायँस्तत्रैव स्थापयेत् ।

*ॐदेवस्य त्वा सवितुः प्रसवेऽश्विनोर्बाहुभ्यां
पूषणो हस्ताभ्याम्—इति कुशोदकं संगृह्य हरिं ध्यायँ-
स्तत्रैव स्थापयेत् । +ॐआपोहिष्ठेति तिसृभिरालोड्य ॐका-

कृद्वाजं ते तव समेतु समागच्छतु, तेन च वीर्येण त्वमाप्या-
यस्व सर्वतो वर्द्धस्व । किञ्च वाजस्यान्नस्य संगथे सङ्गमने निमित्तं
भव । अन्नमस्मासु सङ्गमयेत्यर्थः ॥

* देवस्यत्वेति व्याख्यातः प्रथमभागे २३८ पृष्ठे ।

+ य. सं. अ. ११ मं. ५०

हे आपः यूयमेव मयोभुवः सुखस्य भावयिष्यः स्थ भवथ ।
तास्तादृश्यो यूयं नोऽस्मान् ऊर्जे रसाय भवदयिरसानुभवार्थं
दधातन धत्त स्थापयत । तप्तनप्तनथनाश्चेति तनवादेशः ।
यथा वयं सर्वस्य भोग्यस्य रसस्य भोक्तारो भवेम तथा
ऽस्मान् कुरुतेति भावः । किञ्च महे महते रणाय रमणियाय
चक्षसे दर्शनाय अस्मान् दधातन । अस्मान् ब्रह्मसाक्षात्का-
रयोग्यान् कुरुतेति भावः ॥

य. सं. अ. ११ मं ५१

हे आपः वः युष्माकं यः शिवतमः शान्ततमो रसो ऽस्ति
इह अस्मिन् कर्मणि अस्मिन् लोके वा स्थिताशोऽस्मान् तस्य
रसस्य भाजयत भागिनः कुरुत-तं रसं पाययतेति भावः ।

रेण कुशत्रयं साग्रं समूलं गृहीत्वा पुनरोङ्कारेण तद् गृहीत्वा जुहुयात् । इति पञ्चगव्यविधिः

अथ द्रव्यदेवताभिध्यानं कुर्यात्—अद्यह पञ्चगव्यपानाङ्ग-होमकर्मणाऽहं यक्ष्ये । तत्र प्रजापतिम्, इन्द्रम्, अग्निं, सोमम् आज्येन—विविष्णुं, विवष्णुं, रुद्रम्, अपः, सवितारं, प्रजापतिं पञ्चगव्येन—अग्निं, वायुं, सूर्यम्, अग्नीवरुणौ, अग्नीवरुणौ, अग्निं, ववरुणं, सवितारं विवष्णुं विश्वान् (देवान्) मरुतः स्वर्कान्, प्रजापतिम्, अग्निं विष्टकृतं चाज्येनाहं यक्ष्ये इति । (आचार्यस्य कर्तृत्वे त्यागमपि यजमानः स्वयं पूर्वमेव कुर्यात्—तद्यथा आधाराज्यभागदेवताभ्य इदमाज्यम्—विविष्णवे, विवष्णवे, रुद्राय, अद्भ्यः, सवित्रे, प्रजापतये च इदं पञ्चगव्यं—महाव्याहृतिदेवताभ्यः, सर्वप्रायश्चित्तदेवताभ्यः, प्रजापतये, अग्नये विष्टकृते च इदमाज्यं मया परित्यक्तं यथादैवतमस्तु) ।

तत्र दृष्टान्तः उशतीर्मातर इव । वश कान्तौ इत्यस्माच्छतृप्रत्ययान्तादुगितश्चेति डीप् । वा छन्दसीति पूर्वसवर्णदीर्घः । उशत्यः कामयमानाः प्रीतियुक्ता मातरो यथा स्वर्कायस्तन्यरसं बाल पाययन्ति तद्वत् ॥

य. सं. अ. ११ मं. ५२

हे आपः वो युष्मत्सम्बन्धिनस्तस्मै—तस्य, षष्ठ्यर्थे चतुर्थी । अरम्—अलम् पर्याप्तिं, लकारस्य रेफः छान्दसः वयं गमाम गच्छेम । पर्याप्तिर्नाम रसविषयवैतृष्ण्यम्, सदा तृप्तिर्वा । यस्य क्षयाय—क्षयस्य, पूर्ववच्चतुर्थी निवासस्य जगतामाधारभूतस्य आहुतिपरिणामभूतस्य रसस्यैकदेशेन यूयं ब्रह्मादिस्तम्बपर्यन्तं जगत् जिन्वथ तर्पयथ । किञ्च नोऽस्मान् तत्र भोक्तृत्वेन जनयथोत्पादयत । तद्रसभोक्तृत्वेन स्मान् कुरुतेति आजानदेवत्वमाशास्यतइति भावः ॥

ततः *विधिनामानमग्निम् एतन्त इति ॐ भूर्भुवः स्वः विधि-
नामाग्ने इहागच्छेह तिष्ठ सुप्रतिष्ठितो वरदो भव इति प्रतिष्ठाप्य
ॐ तदेवाग्निरिति ध्यात्वा ॐ विधिनामाग्नये नम इति ना-
ममन्त्रेण आवाहनादिनीराजनान्तं सम्पूज्य दक्षिणं जान्वाच्य
ब्रह्मणाऽन्वारब्धो जुहुयात्-ॐ प्रजापतये स्वाहा इदं प्रजा-
पतये न मम इति मनसा, ॐ इन्द्राय स्वाहा इदमिन्द्राय
न मम । ॐ अग्नये स्वाहा इदमग्नये न मम । ॐ सोमाय
स्वाहा इदं सोमाय न मम-इत्याघारावाज्यभागौ च हुत्वा
अन्वारम्भं त्यक्त्वा सप्ताधिकहरितदर्भतरुणैः पञ्चगव्यहोमं
कुर्यात् । तत्र मन्त्राः-(इरावतीधेनुमती इत्यस्य वसिष्ठऋषि-
स्त्रिष्टुप्छन्दःविष्णुर्देवता पञ्चगव्यहोमे विनियोगः) ।

+ॐ इरावती धेनुमती हि भूतं सूयवासिनी म-

*पारस्कराचार्येण नामकर्मणि होमानुपदेशात् कतमोऽग्नि-
र्ग्राह्य इत्याकाङ्क्षाया अभावेन “नाग्नि वै पार्थिवो नाम” इति नोप-
तिष्ठते । किंतु शुद्धार्थपञ्चगव्यपानार्थं क्रियमाणे होमे ऽग्न्याका-
ङ्क्षायां “प्रायश्चित्ते विधिश्चैव” इत्युपतिष्ठते । तस्मात् अत्र विधि-
नामाग्नेरेवावाहनं पूजनं चोचितम् । पार्थिवाग्नेरुल्लेखस्तु भ्रमादेवे-
ति सुधियो विभावयन्तु ॥

+य. सं. अ. ५ म. १६

हे रोदसी द्यावापृथिव्यौ युवाम् ईदृश्यौ भूतम् अभूतम्
अभवतम् । अडभावः छान्दसः । किम्भूते युवाम्, इरावती-
इरावत्यौ अन्नवत्यौ, धेनुमती बहुधेनुयुक्ते, सूयवासिनी सुष्ठु य-
वसानि अभ्यवहार्याणि वस्तूनि विद्यन्ते ययोस्ते सूयवासिनी
सुयवासिन्यौ । छान्दसो दीर्घः । तथा मनवे दशस्या-मनुते
जानातीति मनुर्थजमानस्तस्मै दशस्या दाज्यौ यज्ञसाधनानाम् ।
दाशू दाने । दाशतस्ते दशस्या । असुन् प्रत्ययः, उपधाह्रस्वः,
औविभक्तेर्यौदेशश्च । एवं द्यावापृथिवी सप्रार्थ्य विष्णुमाह-

नवे दशस्या । वयस्कम्भना रोदसी विवष्णवेते दा-
धर्थं पृथिवीमभितो मयूखैः स्वाहा-इदं विवष्णवे न मम ।
(इदं विवष्णुरित्यस्य मेधातिथिर्ऋषिः गायत्री छन्दः विवष्णु-
देवता पञ्चगव्यहोमे विनियोगः) ।

*ॐ इदं विवष्णुर्विचक्रमे त्रेधा निदधे पदम् ।
समूढमस्य पांसुरे स्वाहा-इदं विवष्णवे न मम ।
(मानस्तोके इत्यस्य परमेष्ठी ऋषिर्जगती छन्दः रुद्रो देवता प-
ञ्चगव्यहोमे विनियोगः) ।

+ॐ मा नस्तोके तनये मा न ऽआयुषि मा नो

हे विष्णो एते रोदसी त्वं व्यस्कम्नाः विभज्य स्तम्भितवान्
आसि । किञ्च पृथिवीं मयूखैः स्वनेजोरूपैः नानार्जवैः वरा-
हाद्यनेकावतारैर्वा अभितो दाधर्थं सर्वतो धारितवानसि ।
तस्मै विष्णवे स्वाहा हविर्दत्तम् ॥

*य. सं. अ. ५ मं. १५

विष्णुः त्रिविक्रमावतारं कृत्वा इदं विश्वं विचक्रमे विभज्य
क्रमते स्म । तदेवाह-त्रेधा पदं निदधे । भूमावेकं पदम्, अन्तरिक्षे
द्वितीयं, दिवि तृतीयमिति क्रमादग्निवायुसूर्यरूपेणेत्यर्थः । पांस-
वो भूम्यादिलोकरूपा विद्यन्ते यस्य तत् पांसुरं तस्मिन् पांसुरे
अस्य विष्णोः पदे समूढं सम्यगन्तर्भूतं, विश्वमिति शेषः ।
यद्वा अस्य विष्णोः पदं पद्यते ज्ञायते इति पदमद्वैताख्यं स्व-
रूपं समूढम् अन्तर्हितमज्ञातमकृतात्मभिः, पांसुरे इव । लुप्तोपमानम् ।
पांसुले रजस्वले प्रदेशे निहितं पदं यथा न ज्ञायते तद्वत् ।
स्वाहा तस्मै विष्णवे हविर्दत्तम् ॥

+य. सं. अ. १६ मं. १६

हे रुद्र नोऽस्माकं तोके पुत्रे, तनये पौत्रे मा रीरिषः मा
हिंसीः । नः आयुषि जीवने मा हिंसीः । नो गोषु धेनुषु मा
हिंसीः । नो ऽश्वेषु तुरगेषु मा हिंसीः । भामिनः क्रोधयुतान् नः
अस्माकं वीरान् भृत्यान् मा वधीः । यतो वयं सदमित्सदैव

गोषु मा नो ऽअश्वेषु रीरिषः । मा नो व्वीरान्रुद्र
भामिनो व्वधीर्हविष्मन्तः सदमिस्वा हवामहे-
स्वाहा-इदं रुद्राय न मम । उदकस्पर्शः ।

(शन्नोदेवीरित्यस्य दध्यङ्ङाथर्वण ऋषिर्गायत्री छन्दः
आपो देवताः पञ्चगव्यहोमे विनियोगः) ।

ॐशन्नो देवीरभिष्टय ऽआपो भवन्तु पीतये । शं-
य्योरभि स्रवन्तु नः-स्वाहा-इदमद्भ्यो न मम ।

(तत्सवितुरित्यस्य विश्वामित्रऋषिर्गायत्री छन्दः सविता
देवता पञ्चगव्यहोमे विनियोगः) ॐभूर्भुवः स्वः तत्० गायत्र्या
स्वाहान्तया इदं सवित्रे न मम ।

(प्रजापतेनत्वेष्यस्य हिरण्यगर्भऋषिस्त्रिष्टुप्छन्दः प्रजाप-
तिर्देवता पञ्चगव्यहोमे विनियोगः) ।

ॐप्रजापते न त्वदेतान्यन्यो द्विश्वा रूपाणि परि
ता बभूव । यत्कामास्ते जुहुमस्तन्नो ऽअस्तु व्वयं
स्याम पतयो रयीणां-स्वाहा-इदं प्रजापतये न मम । इति
पञ्चगव्यहोमं विधाय ब्रह्मणाऽन्वारब्ध आज्येन भूराद्या नवा-
हुतीर्हुत्वा पञ्चगव्यमिश्राज्येन स्विष्टकृद्धोमं च कृत्वा संस्रवप्रा-
शनादिपूर्णपात्रदानान्तं कर्म समापयेत् । ततः अद्येह पञ्चग-
व्यपानाङ्गहोमकर्मणः साङ्गतासिद्ध्यर्थमिमां दक्षिणां पुरोहिताय
ब्राह्मणाय दास्ये ॐतत्सन्न मम इति संकल्प्य दक्षिणां दद्यात् ।

नामकरणसंस्कारप्रयोगः ।

क्षनपुष्पद्रव्यादिभिः सम्पूज्य ब्रह्मा स्तुवेणान्वारम्भं कृत्वा-
सूतिकां भर्तुः समीपमानयति । सा च वालकमङ्गे गृहीत्वाऽग्निं
प्रदक्षिणीकृत्य भर्तुर्वामत* उपविशेत् गणेशाय नवग्रहेभ्यश्च
पुष्पाञ्जलिं समर्पयेत् ।

जन्मकाले जातकर्म अकृतं चेत् “आशौचोपरमे कार्यम्”
इति संस्कार प्र. विष्णुधर्मोत्तरवचनात्, “कालातीतानि कृत्वैव
विदध्यादुत्तराणि तु” इत्युक्तेश्च इदानीमेव जातकर्म कार्य-
म् । तच्च आयुष्यकरणादिकम् अश्माभवेत्येतन्मन्त्राभिमर्शनान्तं
(२१३-२१९) पूर्वोक्तं कार्यम् । आयुष्यकरणानुप्राणनमात्रं
वा कार्यम् ।

ततो दैवज्ञवोधिते सुलग्ने समागते नव्यवस्त्रे कुङ्कुमपिष्ठातकेन
कुलदेवतासंबद्धं प्रथमं नाम, कृष्ण-अनन्त -अच्युत-चक्रधर-वै-
कुण्ठ-जनार्दन-उपेन्द्र-यज्ञपुरुष-वासुदेव-हरि-योगीश-पुण्ड-
रीकाक्ष-एतदन्यतमं मार्गशीर्षादिक्रमेण द्वितीयं मासनाम, अब-
कहडचक्रानुसारेण तृतीयं नाक्षत्रनाम, घोषवदादीतिगृह्यमूत्रा-
नुसारेण हकारवर्गनृतीयचतुर्थपञ्चमादि यरलवमध्यं चतुरक्षरं कृ-
दन्तं चतुर्थं व्यावहारिकं नाम, स्वप्रीत्यनुसारेण पञ्चमं नाम
एवं पञ्च नामानि बालकस्य लिखित्वा एतन्ते० ॐ भूर्भुवःस्वः
बालकनामानि सुप्रतिष्ठितानि भवन्त्विति प्रतिष्ठाप्य लग्नदान-
संकल्पं कुर्यात्-अद्यहेत्नादिसं० अमुकराशेर्बालकस्य नामकर्म-
लग्नाद्यत्रकुत्रस्थाने स्थितानाम् आदित्यादिनवग्रहाणां शुभानां
शुभफलाधिक्यप्राप्तये दुष्टानां दुष्टफलोपशान्त्यर्थम् इमां सुवर्ण-
निष्क्रयिणीं दक्षिणां दैवज्ञाय तुभ्यमहं सम्प्रददे इति । दक्षिणां
दत्त्वा सुनवांशे समागते लिखितनामकं तन्नव्यवस्त्रं सद्रव्यशुद्धे

* “उत्तरतआयतनाहि स्त्री” इति औत्सर्गिकोपदेशात् ।

वेष्टयित्वा तेन बालस्य दक्षिणकर्णे पञ्चघोषपुरःसरम् अमुकश
 र्माऽसि दीर्घायुर्भवेति क्रमेण नामानि श्रावयेत् । शर्मन्तं
 ब्राह्मणस्य वर्मान्तं क्षत्रियस्य गुप्तान्तं वैश्यस्य दासान्तं शूद्रस्य
 नाम कुट्यात् । ततो नामकरणदक्षिणासङ्कल्पः—अद्येहेत्यादि
 सं० अमुकराशेर्बालकस्य नामकर्माख्यसंस्कारकर्मणः साद्गुण्या-
 र्थम् इमां सुवर्णदक्षिणाम् आचार्याय तुभ्यमहं सम्प्रददे इति
 संकल्प्य नामकर्मदक्षिणां दद्यात् । अद्येहेत्यादिसं० अमुकराशे-
 र्बालकस्य वैजिकगार्भिकदुरितोपशान्तये व्यवहारसिद्धये च
 कृतस्य नामकरणकर्मणः न्यूनातिरिक्तदोषपरिहारार्थम् इमां-
 भूयसीं दक्षिणां ब्राह्मणेभ्यो दास्ये ॐ तत्सत् ॥ तथा कृतस्य
 नामकर्माख्यसंस्कारकर्मणः साद्गुण्यार्थं दश, यथासंख्या-
 कान् वा ब्राह्मणान् भोजयिष्ये इति संकल्प्य अग्निं संपूज्य
 श्यायुषादि कृत्वाऽग्निं विमर्जयेत् ॥

(६) अथ निष्क्रमणम् ।

तच्च पारस्करेण चतुर्थमासे विहितमपि शिष्टाः
 व्यवहारसौकर्यार्थं समाचारात् “द्वादशेऽहनि राजेन्द्र
 शिशोर्निष्क्रमणं गृहात्” इति भविष्योत्तरवचनाच्च अ-
 पकृष्य नामकर्मदिवसे एवाचरन्ति । अतस्तस्मिन्नेव दिने
 निष्क्रमणं कुर्यात् । *तत्र विशेषः अद्येहेत्यादि सं० अमुक-
 राशेरमुकशर्मणोऽस्य बालकस्य करिष्यमाणनिष्क्रमणकर्मणि
 सर्वारिष्टनिवृत्तये जले दिगीशानां दिशां चन्द्रस्य अर्कस्य वासु-

* “चतुर्थमासे कर्तव्यं शिशोर्निष्क्रमणं गृहात् । दिगीशानां
 दिशांचैव तथा चन्द्रार्कयोर्द्विजः ॥ पूजनं वासुदेवस्य गगनस्य च
 कारयेत् । इति सं० प्र० विष्णुधर्मोत्तरे पूर्वाङ्गत्वेन चन्द्रादीनां पूजो-
 केरादौ तेषां पूजनं कार्यम् ।

सूर्यावलोकनसहितानिष्क्रमणसंस्कारप्रयोगः । २४९

देवस्य गगनस्य च पूर्वाङ्गत्वेन पूजनं करिष्ये । ॐ एतन्ते०
 ॐ भूर्भुवःस्वः जले दिगीशादिदेवा गगनपर्यन्ताः आगच्छ-
 न्तु निष्ठन्तु सुप्रतिष्ठिता वरदा भवन्तु एवं प्रतिष्ठाप्य ॐ दि-
 गीशेभ्यो नमः ॐ दिग्भ्यो नमः ॐ चन्द्राय मनः ॐ अर्का-
 य नमः ॐ वासुदेवाय नमः ॐ गगनाय नमः इति नाममन्त्रैः
 ध्यात्वाऽऽवाह्य पाद्यादिभिः सम्पूज्य च प्रार्थयेत्-चन्द्रार्क-
 योर्दिगीशानां दिशां च गगनस्य च । निक्षेपार्थमिमं दक्षि ते
 मे रक्षन्तु बालकम् ॥ अप्रमत्तं प्रमत्तं वा दिवा रात्रावथापिवा ।
 रक्षन्तु सततं सर्वे देवाः शक्रपुरोगमाः (विष्णुध.) ॥ इति सम्प्रार्थ्य
 (शाकुन्तमूक्ते अपि निष्क्रमणकाले पठेत् ॥ शाकुन्ते शकुन्त-
 देवताके । प्रदक्षिणिदभिगृणीत कारव इत्याद्येकम् । कनि-
 क्रदज्जनुषं प्रभुवाण इत्यादि द्वितीयम् । ऋक्शाखायामेते प्र-
 सिद्धे) । अथ शङ्खघण्टानादपूर्वकं (स्वस्तिवाचन) शान्तिपा-
 ठपूर्वकं मातुरङ्के स्थितं बालकं वहिरानीय आदित्यं पूज-
 येत् । तद्यथा-आचम्य अर्घ्यं संस्थाप्य रक्तचन्दनेन ताम्रपात्रे
 सूर्यं लिखित्वा ॐ एतं ते. इति प्रतिष्ठाप्य पूजासङ्कल्पः-
 अग्नेहेत्यादिदेशकालौ सङ्कीर्त्य अमुकराशेः बालकस्य वैजिकगा-
 भिकदुरितोपशान्तये आदित्यस्य पूजनं करिष्ये । ध्यानम्-

ध्येयः सदा सवितृमण्डलमध्यवर्ती

नारायणः सरसिजासनसन्निविष्टः ।

केयूरवान्मकरकुण्डलवान्किरीटी

हारी हिरण्यवपुर्धृतशङ्खचक्रः ॥

इति ध्यात्वा-

ॐ आ कृष्णेन रजसा वर्तमानो निवेशयन्नमृत-
 म्मर्त्यं च । हिरण्ययेन सविता रथेना देवो याति

नामकरणाद्युत्तराङ्गजीवमातृपूजनप्रयोगः । २५१

तान् ॥ धारिष्यपशेषभूतानां मातस्त्वमधिका ह्यसि । अजरा
चाप्रमेया च सर्वभूतनमस्कृते ॥ त्वमेवाशेषजगतां प्रतिष्ठा चा-
श्रयो ह्यसि । कुमारं पाहि मातस्त्वं ब्रह्मा तदनुमन्यताम्' ॥
इति भूमिं संप्रार्थ्य शङ्खघण्टानादपूर्वकं बालकं भूमावुपवेशयेत् ।
आचाराद्द्रव्येऽपि पादस्थापनं कृत्वा दक्षिणां दत्त्वा तेन बालेन
देवब्राह्मणान् प्रणमय्य तैराशीर्वादादिभिरभिनन्दितं प्रदक्षि-
णमार्गेण गृहाभ्यन्तर्णयेत् ॥

अथ जीवमातृणां पूजनम्—आचम्य अर्घ्यं संस्थाप्य
पूजासंकर्पं कुर्यात्—अद्येहेत्यादि संकीर्त्य अमुकराशेरमुकना-
म्नः पुत्रस्य नामकर्मादिकर्मणामुत्तराङ्गत्वेन भित्तौ पट्टे वा
लिखितानां कल्याण्यादिजीवमातृणां पूजनं करिष्ये । ॐ एतं
ते० ॐ भूर्भुवः स्वः कल्याण्यादिसप्तजीवमातरः इहागच्छन्तु इह
तिष्ठन्तु सुप्रतिष्ठिता वरदा भवन्तु इति प्रतिष्ठाप्य ध्यायेत्—क-
ल्याणी मङ्गला भद्रा पुण्या पुण्यमुखी तथा । जया च
विजया चैव वरदाभयपाणयः ॥ इति ध्यात्वा ॐ क-
ल्याण्यै नमः ॐ मङ्गलायै नमः ॐ भद्रायै नमः ॐ पुण्या-
यै नमः ॐ पुण्यमुख्यै नमः ॐ जयायै नमः ॐ विजया-
यै नमः इतिनाममन्त्रैरावाहनादिनीराजनान्तं सम्पूज्य गुड-
सर्पिर्भ्यां वसोर्धाराः पातयेत्—अद्येहामुकोऽहं जीवमातृणां
प्रीतये गुडसर्पिर्भ्यां वसोर्धाराः पातयिष्ये ।

ॐ व्वसोः पवित्रमसि शतधारं व्वसोः पवि-
त्रमसि सहस्रधारम् । देवस्त्वा सविता पुनातु व्व-
सोः पवित्रेण शतधारेण सुप्वा कामधुक्षः—इति म-
न्त्रेण भित्तौ पट्टे वा वसोर्धाराः पातयित्वा प्रार्थयेत्—

ब्रह्मणी कमलेन्दुसौम्यवदना माहेश्वरी क्लीला

कौमारी रिपुदर्पनाशनकरी चक्रायुधा वैष्णवी ।

वाराही घनघोरघर्घरमुखी चैन्द्री च वज्रायुधा

चामुण्डा गणनाथरुद्रसहिता रक्षन्तु नो मातरः ॥ इति ।

दक्षिणा-अद्येहामुकोहम् अमुकराशेर्बालकस्य नामकर्माशु-
त्तराङ्गजीवमातृकापूजनकर्मणः साद्गुण्यार्थम् इमां दक्षिणां
ब्राह्मणाय दास्ये ॥ अथ भूयसी दक्षिणा-अद्येहेत्याद्युच्चा-
र्य्य अमुकोऽहम् अमुकराशेरमुकनाम्नोऽस्य बालकस्य दीर्घा-
युरारोग्यावाप्ति-बीजगर्भसमुद्भवैनोनिबर्हणद्वारा श्रीपरमेश्व-
रप्रीत्यर्थं कृतानां नामकरण-सूय्यावलीकनसहितनिक्रमण-
भूम्युपवेशन-जीवमातृकापूजनकर्मणां साद्गुण्यार्थं, कलशे
आवाहितानां ब्रह्मवरुणसहितादित्यादिनवग्रहाणां पूजायाः
साद्गुण्यार्थं च इमां भूयसीं दक्षिणां नानानामगोत्रेभ्यो ब्राह्म-
णेभ्यस्तथाऽन्येभ्यो दीनानाथेभ्यो नटनर्तकगायकेभ्यो वि-
भज्य दास्ये ॐ तत्सत् । दक्षिणां दत्त्वा आचारान्महानी-
राजनादि कारयित्वा अभिषेकतिलकरक्षाबन्धनमन्त्रपाठादि-
कारयेत् । आवाहितदेवता विसृज्य कृतं कर्मेश्वरार्पणं कुर्यात् ।
ब्राह्मणान् स्वेष्वबन्धुवर्गादींश्च भोजयित्वा स्वयं भुञ्जीतेति ॥

(नामकरणं च यदि केनचित्प्रतिबद्धम् एकादशे द्वा-
दशे वा दिवसे न जातं, तदा अस्तादिदोषवर्जिते का-
ले एव कार्यम् । सूतिकाशुद्धिस्तु होमपूर्वकपञ्चगव्यप्रा-
शनेन नामकर्मानुष्ठानं विनाऽपि भवितुमर्हत्येव । नहि शु-
द्ध्यर्थपञ्चगव्यप्राशनस्य नामकर्मप्रयोज्यत्वम्, येन तद्विना
तदनुष्ठानं न स्यात् । अत एव बालकमरणेऽपि शुद्ध्यर्थं
तत्प्राशनं तदङ्गभूतो होमश्चानुष्ठीयते एव शिष्टैरिति दिक् ॥ ना-
मकर्मात्तरमपि सूतिकायाः पुत्रप्रसवे विंशतिरात्रपर्यन्तं दै-

वपिच्यकर्मसु नाधिकारः, कन्याप्रसवे तु मासम् । प्रस-
वदिनमारभ्य दिनगणनेति शङ्करभट्टादयः । एकादशदिन-
मारभ्येति कमलाकरः । तत्राद्यः पर्वतीयादिषु प्रचलति,
द्वितीयो महाराष्ट्रादिष्विति बोध्यम् ॥

इति नामकरण-सूर्य्यावलोकनसहितनिष्क्रमण-भूम्यु-
पवेशनप्रयोगः ।

आचारप्राप्तं नद्यादौ जलपूजनं च गुरुयुक्रास्तचैत्रपौ-
षाधिमासांस्त्यक्त्वा बुधचन्द्रगुरुवारेषु अरिक्तायां तिथौ श्र-
वणपुष्यपुनर्वसुमृगहस्तमूलानुराधासु मासान्ते विहितमपि पर्व-
तीया नामकर्मदिवसे एवाचरन्ति । अन्ये तु द्वितीयादि-
मासे एवाचरन्ति । जलपूजनप्रकारश्च चतुर्थीकर्मान्ते (१७८)
उपदिष्टस्तत एवावगन्तव्यः ॥

अथ शिशोर्नवीनपर्यङ्कारोहणम् ।

तद्यथा-नामकर्मदिवसे, षोडशे, द्वात्रिंशे, अन्यस्मिन्
शुभदिने वा मृदुध्रुवक्षिप्रनक्षत्रे कुलदेवतां संपूज्य हारिं
स्मरन्त्यः सुवासिन्यः कुलयोषितः गीतवाद्यपुरःसरं स्वलंकृतं
शिशुं नूतने पर्यङ्के, कण्डोले (डाला डलिया इति वा प्रसिद्धे
वंशपात्रे), दोलायां वा प्राक्शिरसं न्यस्येयुः ॥

अथ दुग्धपानम् ।

एकत्रिंशे दिनेऽन्यस्मिन् वा शुभे दिने कुलदेवतापूजान्ते
शङ्खेन गोक्षीरं माताऽन्या वा सुभगा बालकं पाययेदिति ॥

(७)अथान्नप्राशनम् ।

षष्ठेऽष्टमे दशमे द्वादशे वा मासि, संवत्सरे पूर्णे वा पुरुषस्या-
न्नप्राशनं कुर्यात्—स्त्रीणां तु पञ्चमे सप्तमे नवमे एका-

दशे वा मासि, संवत्सरे पूर्णे वा। तच्च ज्योतिःशास्त्रोक्ते १।४।
६।८।९।११।१२।१४।३०। तिथीः, रविभौमशनि-
वारान्, मेषवृश्चिकमीनं जामित्रलग्नाष्टमगृहलवगं लग्नं च
वर्जयित्वा उत्तरात्रये रोहिण्यां श्रवणादित्रये स्वातौ पुन-
र्वस्वोः हस्ताश्विपुष्येषु मृगरवेतीचित्रानुराधासु च चन्द्रतारानु-
कूले दिवसे दशमभावशुद्धे लग्ने कुर्यात् ।

बालकस्य पिता अन्नप्राशनदिनात् पूर्वम् अतृतीयेऽष-
ष्ठेऽनवमे दिवसे विवाहपूर्वाङ्गप्रयोगोक्तरीत्या(९३) गणेशं संपूज्य
सोहालिकापाकादिसर्वारम्भं कुर्यात् । तस्मिन्नेव दिने बा-
लकस्य हस्ते कङ्कणबन्धं च कारयेत् । कङ्कणाषधयश्च
तत्रैव (९९) द्रष्टव्याः ।

अथान्नप्राशनदिने कर्त्ता कृतनित्याक्रियः शुचिः शुक्लवासाः
प्रथमं गणेशं पूजयेत्-स्वासने उपविश्याचम्य (स्वस्तिवाचनं)
शान्तिपठं कृत्वा दीपं प्रज्वलय्याचम्यार्घ्यं संस्थाप्य पूजा-
संकल्पः-अद्येहेत्यादि संकीर्त्य अमुकगोत्रोऽमुकराशिरमुकश-
र्माऽहम् मम अमुकराशेरस्य पुत्रस्य करिष्यमाणान्नप्राशनक-
र्मणि निर्विघ्नतासिद्धये भगवतः श्रीगणेशस्य पूजनं करिष्ये ।
पूर्वोक्तप्रकारेण गणेशं सम्पूज्य प्रधानसंकल्पः-अद्येहेत्याद्युच्चार्य
अमुकोऽहम् मम अमुकराशेरस्य बालकस्य मातृगर्भमलप्राशनशुद्ध-
न्नाद्यब्रह्मवर्चसतेजइन्द्रियायुर्लक्षणफलसिद्धिबीजगर्भसमुद्भवैनो-
निवर्हणद्वारा श्रीपरमेश्वरप्रीतये अन्नप्राशानाख्यं कर्म करिष्ये ।
तत्पूर्वाङ्गत्वेन ग.स. गौर्यादिषोडशमाहृणां पूजनं नान्दीश्राद्धं
पुण्याहवाचनं च करिष्ये इति सङ्कल्प्य पूर्वोक्तविधिना मा-
तृपूजनं-नान्दीश्राद्धं-पुण्याहवाचनानि विधाय होमार्थं वेदीं
कृत्वा तत्र पञ्चभूसंस्कारपूर्वकमग्निं संस्थाप्य,

स्वस्य कर्तृत्वे केवलं ब्रह्मणो वरणं कुर्यात् । असामर्थ्यादिना स्वस्य अकर्तृत्वे आचार्य्यब्रह्मणोर्वरणं कुर्यात् । अद्येहामुकोऽहम् अमुकराशेः पुत्रस्य अन्नप्राशनाङ्गहोमकर्मणि आचार्य्यब्रह्मणोः पूजनपूर्वकं वरणं करिष्ये इति सङ्कल्प्य आचार्य्यब्रह्मणोर्वरणं कृत्वा,

वेद्या ईशाने कलशं संस्थाप्य तत्र ब्रह्मवरुणसाहितादित्या-
दिनवग्रहानावाह्य सम्पूज्य रक्षामूत्रमभिमन्त्र्य,

अग्नेर्दक्षिणतस्त्रिभिः कुशैर्ब्रह्मणे आसनं दत्त्वा तत्राग्नेः पूर्वमा-
गेण ब्रह्माणमुपवेश्य अग्नेरुत्तरत आसनद्वयं कल्पयित्वा प्रणीतापात्रं
वामहस्ते कृत्वा उदकेन पूरयित्वा दक्षेराच्छाद्य ब्रह्ममुखमवलोक्य
पश्चिमासने निधायालभ्य पूर्वासने निदध्यात्ततः पूर्वपश्चिमयो-
रुत्तराग्नैः, दक्षिणोत्तरयोः पूर्वाग्नैः कुशैः परिस्तरणं कृत्वा त्रीणि कुश-
तरुणानि, द्वे पवित्रे, प्रोक्षणीपात्रम्, आज्यस्थालीं, चरुस्थालीं,
संमार्जनकुशान्, उपयमनकुशान्, समिधः, स्रुवम्, आज्यं, तण्डु-
लान्, पूर्णपात्रं, दक्षिणाम् एतानि वस्तूनि प्राक्संस्थानि उदग-
ग्राणि अग्नेरुत्तरतः संस्थापयेत् ।

विशेषोपकल्पनीयानि—उद्धरणपात्रं सौवर्णं राजतं वा,
मधुरादिसर्वरसान्, सर्वमन्नं, मधु, घृतं, सुवर्णं च; शास्त्रं, शस्त्रं,
लेखनीं, वस्त्रं, रजतं, सुवर्णं, भाण्डानि च ।

ततस्त्रिभिः द्वे प्रच्छिद्य प्रोक्षणीपात्रं प्रणीतात् उत्तरतो
निधाय तत्र प्रणीतोदकमासिच्य पवित्राभ्यामुत्पृथ्य पवित्रे
प्रोक्षण्यां निधाय तत्पात्रं वामे कृत्वा तदुदकं दक्षिणेनो-
च्छाल्य प्रणीतोदकेन प्रोक्ष्य प्रोक्षण्युदकेन आज्यस्थाल्यादीनि
दक्षिणान्तानि प्रत्येकं प्रोक्षेत्, नतु विशेषोपकल्पनीयानि उद्ध-
रणपात्रादीनि । ततः आज्यस्थाल्यामाज्यं प्रक्षिप्य चरुस्थाल्यां

प्रणीतोदकमासिच्य त्रिः प्रक्षालितांस्तण्डुलांस्तत्र प्रक्षिप्य युगप-
दग्नावारोपयेत्-आज्यं ब्रह्मा, चरुं स्वयमाचार्यो वा ऽऽज्यो-
त्तरतः । ज्वलदुल्मुकम् उभयोः समन्ताद्भ्रमयेत् । उदकस्पर्शः ।
स्त्वमधोमुखं प्रतप्य उ.स्प. कुशाग्रैर्मूलतोऽग्रपर्यन्तं, कुशमूलैर-
ग्रतो मूलपर्यन्तं संमार्ज्यं अभ्युक्ष्य पुनः प्रतप्य उ. स्प. द-
क्षिणतः कुशेषु निदध्यात् । आज्यमुत्थाप्य चरोः पूर्वेण नी-
त्वोत्तरतः संस्थाप्य चरुमुत्थाप्य आज्यस्य पश्चिमतो नी-
त्वोत्तरतः संस्थाप्याज्यमग्नेः पश्चादानीय चरुं चानीया-
ज्यस्योत्तरतो निधाय पवित्राभ्यामाज्यमुत्पूय प्रोक्षणीचोत्पूय
उपयमनकुशान् वामकरे कृत्वा तिष्ठन् घृताक्ताः समिधस्तू-
ष्णीमग्नौ प्रक्षिप्य प्रोक्षण्युदकेन ईशानाद्युत्तरपर्यन्तं पर्युक्ष्य
पवित्रे प्रणीतायां निधाय प्रोक्षणीपात्रं संस्रवधारणार्थं प्रणीता-
ग्न्योर्मध्ये निधाय द्रव्यदेवताभिध्यानं कुर्यात्-

अघेहामुकोऽहम् पुत्रस्यान्नप्राशनहोमकर्मणा यक्ष्ये । तत्र प्रजाप-
तिम्, इन्द्रम्, अग्निं, सोमं, वाचं, वाचं वाजं च आज्येन-प्राणम्,
अपानं, चक्षुः, श्रोत्रं च चरुणा-शेषेणाज्यचरुणा स्विष्टकृतम्-
अग्निं, व्वायुं, सूर्यं, अग्नीवरुणौ, अग्नीवरुणौ, अग्निं, व्वरुणं
सवितारं विवष्णुं विश्वान् (देवान्) मरुतः स्वर्कान्, व्वरुणं,
प्रजापतिं च आज्येन यक्ष्ये । (आचार्यस्य होमकर्तृत्वे इदमाज्यं
प्रजापत्यादिदेवताभ्यः, इदं चरुद्रव्यं प्राणादिदेवताभ्यः,
इदं चर्वाज्यं स्विष्टकृते, इदमाज्यमग्न्यादिदेवताभ्यो मया
परित्यक्तं यथादैवतमस्तु न मम इति स्थागं च यजमानः
पूर्वमेव विदध्यात्) ।

ततः शुचिनामानमग्निं संस्थाप्य ॐ एतन्ते० ॐ भूर्भुवः-
वःस्वः शुचिनामाग्ने इहागच्छेह तिष्ठ सुप्रतिष्ठितो वरदो

भवेति प्रतिष्ठाप्य अंतदेवाग्निरित्यादिना ध्यात्वा अंशुचिनामा-
ग्रये नम इति नाममन्त्रेणावाहनादि नीराजनान्तं सम्पूज्य
अंकराल्यै नमः अंधूमिन्यै नमः अंश्वेतायै नमः अंलोहितायै
नमः अंमहालोहितायै नमः अंसुवर्णायै नमः अंयन्नरागायै नमः
इति जिह्वाः सपूज्य अंब्रह्मणे नमः अंविष्णवे नमः अंरुद्राय
नमः इति रेखाश्च संपूज्य दक्षिणं जान्वाच्य ब्रह्मणाऽन्वा-
रव्यो जुहुयात्—

अंप्रजापतये स्वाहा—इदं प्रजापतये न ममे-
ति मनसा, अंहन्द्राय स्वाहा—इदमिन्द्राय न मम । अंअग्रये
स्वाहा—इदमग्नये न मम । अंसोमाय स्वाहा—इदं सो-
माय न मम । अन्वारम्भं त्यक्त्वा ततो द्वे आज्याहुती जुहो-
ति—(देवींवाचमिति भार्गवऋषिस्त्रिष्टुप्छन्दो वाग्देवता
आज्यहोमे विनियोगः)

*अंदेवीं वाचमजनयन्त देवास्तां विश्वरूपाः
पशवो व्वदन्ति । सा नो मन्त्रेषमूर्जं दुहाना
धेनुर्वागस्मानुपसुष्टुतैतु स्वाहा—इदं वाचे न मम ।
(वाजो न इति देवा ऋषयस्त्रिष्टुप्छन्दः अन्नं देवता आ-
ज्यहोमे विनियोगः)

अंदेवीं—वाचमिति पुनः पठित्वा—

*देवीं द्योतमानां वाचं देवाः प्राणाद्विवायवोऽजनयन्त उत्पा-
दितवन्तः, ततस्तां वाचं वैखर्याख्यां विश्वरूपा नानारूपाः
पशवो मनुष्यादयो वदन्ति, “पशुरेव स देवानाम्” इति श्रुतेः । सा
वाक् अस्मानुपतु । किं भूता, नः अस्माकं मन्त्रा हर्षकरी, इपमन्नमूर्ज
रसं च दुहाना पूरयमाणा (दुह प्रपूरणे) सर्वार्थदत्वाद्धेनुः,
सुष्टु मन्त्रैः स्तुता सुष्टुता (च) ।

+ॐवाजो नो ऽअद्य प्रसुवाति दानं वाजो देवाँ २॥ ऋतुभिः कल्पयाति । वाजो हि मा सर्ववीर जजान त्विश्वा ऽआशा वाजपतिर्जये- यम्-स्वाहा-इदं वाचे वाजाय च न मम । ततः सुवेण चरुमभिघार्यं आज्यप्लुतेन स्थालीपाकेन जुहोति—(प्राणे- नेत्यादीनां चतुर्णां प्रजापतिर्ऋषिर्यजुश्छन्दः अन्नं देवता होमे विनियोगः)

÷ॐप्राणेनान्नमशायि स्वाहा-इदं प्राणाय न मम! ॐअपा- नेन गन्धानशायि स्वाहा-इदमपानाय न मम । ॐच- क्षुषा रूपाण्यशायि स्वाहा-इदं चक्षुषे न मम । ॐश्रोत्रेण यशोऽशायि स्वाहा-इदं श्रोत्राय न मम । तत आज्य- चरुभ्यां ब्रह्मणाऽन्वारब्धो जुहुयात्-ॐअग्नये सिवष्टकृते स्वाहा-इदमग्नये सिवष्टकृते न मम । तत आज्येन अन्वारब्ध एव भूराद्या नवाहुतीर्जुहुयात्-(व्याहृतीनां प्रजापतिर्ऋषिः गायत्र्यु- ष्णिगनुष्टुभश्छन्दांसि अग्निवायुसूर्या देवताः होमे विनियोगः) ॐभूः स्वाहा-इदमग्नये न मम । ॐभुवः स्वाहा-इदं वा- यवे न मम । ॐस्वः स्वाहा-इदं सूर्याय न मम । (त्वन्नो

॥५. सं. अ. १८ मं. ३३। अद्य अस्मिन्दिने वाजः-अन्नम अन्नाधि- ष्ठात्री देवता नः अस्मान् प्रसुवाति प्रेरयतु दानं दानार्थम् । वाजः ऋतुभिः कालैः सह देवान् कल्पयाति यथास्थानं क- ल्पयतु । वाजो हि-वाजश्च मा मां सर्ववीरं पुत्रपौत्रादियुतं ज- जान जनयतु करोतु-इत्यर्थः । ततोऽह वाजपतिः समृद्धान्नः सन् विश्वा आशाः सर्वा दिशो जयेयम् ॥

÷हे अग्ने प्राणेन वायुना त्वत्प्रसादादहमन्नमशयाश्नानि, स्वाहा-सुहुतमस्तु । एवमुत्तराणि योज्यानि ॥

ऽअग्ने, म त्वं नो ऽअग्ने इत्यनयोः वामदेवऋषिस्त्रिष्टुप्छन्दः
अग्नीवरुणौ देवते सर्वप्रायश्चित्तहोमे विनियोगः) ।

ॐ त्वं नो ऽअग्ने ववरुणस्य विवद्वान् देवस्य हेडो
ऽअवयासिसीष्टाः । यजिष्ठो ववाहितमः शोशुचा
नो विवश्वा षेषां षि प्रमुहुगव्यस्मत्-स्वाहा-इद-
मग्नीवरुणाभ्यां न मम ।

ॐ स त्वन्नो ऽअग्ने ऽवमो भवोती नेदिष्ठो ऽअस्या
ऽउपसो वव्युष्टौ । अवयश्च नो ववरुणः रराणो
ववीहि मृडीकः सुहवो न ऽएधि-स्वाहा—इदमग्नी-
वरुणाभ्यां न मम ।

(अयाश्वाग्ने इत्यस्य वामदेवऋषिस्त्रिष्टुप्छन्दः अग्निर्दे-
वता सर्वप्रायश्चित्तहोमे विनियोगः) ।

ॐ अयाश्वाग्ने ह्यलभिशस्तिपाश्च सत्यमित्त्वमया
ऽआसि । अया नो यज्ञं ववहास्यया नो धेहि
भेषजं स्वाहा—इदमग्नये न मम ।

(येतेशतम इत्यस्य वामदेवऋषिस्त्रिष्टुप्छन्दः ववरुणः स-
विता विष्णुर्विश्वे (देवाः) मरुतः स्वर्काश्च देवताः सर्व-
प्रायश्चित्तहोमे विनियोगः) ।

ॐ ये ते शतं ववरुणं ये सहस्रं यज्ञियाः पाशा
वितता महान्तः । तेभिर्नो ऽअद्य सवितोत
विष्णुर्विश्वे मुञ्चन्तु मरुतः स्वर्काः स्वाहा—इदं
ववरुणाय सवित्रे विष्णवे विश्वेभ्यो (देवेभ्यो) मरुद्भ्यः
स्वर्केभ्यश्च न मम ।

(उदुत्तमम् इत्यस्य शुनःशेषऋषिस्त्रिष्टुप्छन्दः ववरुणो देव-

ता सर्वप्रायश्चित्तहोमे विनियोगः) ।

ॐ उदुत्तमं ववरुग पाशमस्नदवात्रमं त्वि मध्यमं^{१७} अथा-
य । अथा ववरुमादिन्य वव्रते तवानागसो ऽअदितये स्था-
म-स्वाहा-इदं ववरुणाय न मम । ॐ अग्नये प्रजापतये स्वा-
हा-इदमग्नये प्रजापतये न मम । ततः संस्रवप्राशनम्, पवित्रप्र-
तिपत्तिः, प्रणीताविमोक्तः, ब्रह्मणे पूर्णपात्रदानम् । तत्र सङ्कल्पः-
अद्येहेत्यादि सं० अमुकोऽहम् अमुकराशेः मम पुत्रस्यान्नप्राशनाङ्ग-
होमकर्मणः साद्गुणार्थम् अपूर्णपूरणार्थं च इदं पूर्णपात्रं सद्व्यं
ब्रह्मणे तुभ्यं सम्प्रददे । ब्रह्मा गृहीत्वा अक्रन्कर्मिति मन्त्रा-
शिषं दद्यात् ।

ततः सुलग्ने समागते लग्नदानसङ्कल्पः—अद्येहेत्याद्यु-
च्चार्य अमुकोऽहम् अमुकराशेः मम पुत्रस्यान्नप्राशनलग्नाद्यत्रकुत्र-
स्थितानाम् आदित्यादिनवग्रहाणां दुष्टानां दुष्टफलोपशा-
न्त्यर्थं शुभानां शुभफलाधिक्यप्राप्तये इदं सुवर्णं तन्निष्कयद-
क्षिणां वा ज्योतिर्विदे ब्राह्मणाय दास्ये ॐ तत्सत् । दक्षिणा-
न्दत्त्वा सर्वान् रसान् सर्व्वमन्नं मध्वाज्यसहितम् एकस्मिन् सुव-
र्णादिपात्रे कृत्वा सुवर्णान्तर्हितया ऽनामिकया मातुः स्वस्य वा
उत्सङ्गे स्थितं स्वलंकृतं प्राङ्मुखं बालकं देवतापुरतो हन्तेति
मन्त्रेण प्राशयेत्—“हन्तकारं मनुष्या” इति श्रुतेः । ततस्तूर्ष्णीं पञ्च-
वारं प्राशयेत् । समन्त्रकं प्राशनं विधाय “पञ्चकृत्वस्तूर्ष्णीं प्रा-
शयेत्” इति जघन्तस्मरणात् । कन्यां तु तूर्ष्णामिव प्राश-
येत् । ततो मत्स्याधारजलाशयोद्घृतजलेन त्रिवारं मुखं
शोधयेत् । ततो माता बालकं पुस्तकादिवस्तुमध्ये स्वा-
ङ्कादुत्सृजेत् । तदा स बालको वस्त्रशस्त्रलेखनीपुस्तकादिषु यत्
प्रथमं गृह्णाति तेन तस्य जीविका भवेदिति ज्ञातव्यम् ।

ततो दक्षिणामङ्कुरपः—अद्येहामुक्तोऽहम् अमुकराशेः मम पुत्रस्य
सहोमान्नप्राशनकर्मणः साङ्गफलप्राप्त्यर्थं साहृण्यार्थं चेमां
दक्षिणाम् आचार्यार्य अन्येभ्यो ब्राह्मणेभ्यश्च विभज्य दास्ये ।
तथेमां भूयसीं दक्षिणां नानानामनोत्रेभ्यो ब्राह्मणेभ्यः अन्ये-
भ्यो नटनर्त्तकगायकदीनानाथेभ्यश्च विभज्य दास्ये । तथा
पथोपपन्नेनान्नेन दश, यथासंख्याकान् वा ब्राह्मणान्श्च तर्पयिष्ये
अतस्तत् इति संकल्प्य दक्षिणां दत्त्वा अग्न्यादीन्मंपूज्य विसृ-
ज्य रक्षावन्धनघृनच्छायाद्युपकरणभिषेकतिलकमन्त्रपाठादि
कारयित्वा जीवमानृपूजनं महानीराजनं च कृत्वा ईश्वरार्पणं
कृत्वा ब्राह्मणान्भोजयित्वा इष्टवन्धुसहितः स्वयं भुञ्जीत ।

(गर्भाधानादीनि अन्नप्राशनान्तानि विहितमासा-
दिकाले कथं चिन्न जातानि चेत् अस्तादिदोषवर्जिते काले
एव कार्याणि । विहितमासादावपि सति सम्भवे दोषा व-
र्ज्या एवेति सिद्धान्तः) ॥

इत्यन्नप्राशनप्रयोगः ॥

अथ अब्दपूर्तिकृत्यम् ।

तच्च प्रतिवर्षं जन्मदिवसे कार्यम् । “सर्वैः स्वजन्मदिवसे
स्नातैर्मङ्गलवारिभिः । गुरुदेवाग्निविप्राश्च पूजनीयाः प्रय-
त्नतः” ॥ इति सं० प्र० ब्रह्मपुराणवचनात् । जन्मदिवसशब्दे-
न च जन्मतिथिर्गृह्यते । “घस्रद्रये जन्मतिथिर्यदि स्यात् कुर्यात्तदा
जन्मभसंयुतां च । असङ्गता तेन दिनद्रयेऽपि पूज्या परा या
भवतीह यत्रात्” ॥ इति संस्कारप्रकाशे देवीपुराणात् ।

(इदं च यदि जन्ममासो ऽसंक्रान्तस्तदा शुद्धमासे एव

कार्यम् । यस्याधिकमासे जन्म तस्यापि सत्यपि तन्मासाधिक्ये शुद्धमासे एव, मलमासस्य शुभकर्मानर्हत्वात् । तत्र यदि अधिकशुक्ले जन्म तदा न संशयः । शुक्लस्य गौणमुख्यचान्द्रयोरेकत्वात् । यदि अधिककृष्णे जन्म यथा वैशाखस्याधिक्ये अधिकवैशाखकृष्णे जन्म तदा तस्याब्दपूर्तिकृत्यं प्रतिवर्षं किं “गौणचान्द्रवैशाखकृष्णे अर्थात् चैत्रपूर्णिमोत्तरकृष्णपक्षीयतिथौ कार्यम्, अथवा मुख्यचान्द्रवैशाखकृष्णे अर्थात् वैशाखपूर्णिमोत्तरकृष्णपक्षीयतिथौ कार्यम्” इति संशये मुख्यचान्द्रवैशाखकृष्णपक्षीयतिथावेव कार्यमिति सर्वनिबन्धमिद्धान्तः । अधिकमासस्य शुक्लादिमुख्यचान्द्रेणैव संभवात् । तद्विषये कृष्णादिचान्द्राश्रयणस्याशक्यत्वात् इति ।

एवम् आब्दिकश्राद्धमपि मलमासकृष्णमरणे तन्मासीयपूर्णिमोत्तरकृष्णपक्षीयतिथावेव कार्यम् । उल्लेखश्च तस्य गौणचान्द्रेण ज्येष्ठत्वेऽपि तस्य मुख्यचान्द्रानुसारेण वैशाखत्वेनैव कार्यः । विस्तरस्तु कृष्णभट्टकृतायां निर्णयसिन्धुटीकायां श्राद्धप्रकरणान्तर्गते आब्दिकश्राद्धप्रकरणे, वाचस्पतिमिश्रकृते द्वैतनिर्णये, नरहरिमिश्रकृते द्वैतनिर्णये, विनायकशास्त्र्यादिकृते चैत्राधिमासनिर्णये च द्रष्टव्यः । अधिकवैशाखादिकृष्णमृतस्य चैत्रादिपूर्णिमोत्तरकृष्णपक्षीयतिथौ विन्ध्योत्तरवासिनां केषां चिद् गौडदाक्षिणात्यानामाब्दिकानुष्ठानं तु भ्रममूलकमेवेति कृतबुद्धय एव विदांकुर्वन्तु इत्यलम् ॥

इदं च उपनयनात्पूर्वं बालस्य पिता कुर्यात्—तत्र ममेत्यस्य स्थाने मम बालस्येत्येवं संकल्पे उल्लेखः कर्तव्यः । अनन्तरं स्वयमेव कुर्यात् ।

अब्दपूर्तिकृत्यम् । (जन्मतिथ्युत्सवप्रयोगः । २६३

तत्रैवं प्रयोगः ।

कर्ता सुगन्धतैलाभ्यक्तः सर्वौषधियुतशंनोदेवीरित्यभिमन्त्रितजलपूर्णसुपूजितकलशोदकेन स्नात्वा सन्ध्यादि नित्यकर्मविधाय दीपं प्रज्वलय्याचम्य जन्मदिने शनिभौमवासरसत्त्वे तत्सूचिताशुभपरिहाराय “अष्टमुष्टि भवेत्किञ्चित्” इति परिभाषितं किञ्चित् धान्यं ब्राह्मणाय दत्त्वा नवीनवस्त्रधारणं कुर्यात्—(परिधास्यैइत्याथर्वणऋषिः पङ्क्तिच्छन्दो वामो देवता वस्त्रपरिधाने विनियोगः) ।

ॐपरिध्याःस्ये यशोधास्यै दीर्घायुन्वाय जरदष्टिरस्मि । शतं च जीयामि जरदः पुस्तुवी राघम्पोषमभिसंव्यधिष्ये—इति नवं धानम् अधोवस्त्रं परिधाय उत्तरीयधारणं कुर्यात्—(यशसाभेत्याथर्वणऋषिः पङ्क्तिच्छन्दः लिङ्गोक्ता देवता उत्तरीयपरिधाने विनियोगः) ।

ॐयशसा मा आवापृथिवी यशमेन्द्रावृहस्पती । यशो भगश्च मा ऽविन्दुच्चञ्जो मा प्रनिपद्यताम्—इति । तत आचम्य यथाविभवमलंकृतो निम्ब-गुग्गुलु-सिद्धार्थ-दूर्वा-गोरोचनान्वितां पोटांलिकां कृत्वा ॐएतन्तइति पाठित्वा ॐभूर्भुवःस्वः पोटांलिके सुप्रतिष्ठिता वरदा भवेति प्रतिष्ठाप्य दक्षिणहस्ते बन्धयेत् । ततः शान्तिपाठपूर्वकं गणेशं सम्पूज्य सति संभवे मातृपूजनं कृत्वा कलशं संस्थाप्य तत्र ब्रह्मवस्त्र-णसहितादित्यादिनवग्रहानावाह्य सम्पूज्य अर्घ्यं संस्थाप्य प्रधानसङ्कल्पं कुर्यात्—अद्यहेत्यादिसं० अमुकगोत्रोऽमुकराशिरमुक-शर्माऽहं ममायुरारोग्याभिवृद्धये वषट्किकर्म करिष्ये तदङ्गत्वेन दध्यक्षतपुञ्जेषु कुलेदेवतादीनां गुर्वादीनां चावाहनपूर्वकं पूजनं करिष्ये इति संकल्प्य ताम्रस्पात्रे नूतनं श्वेतवस्त्रं प्रसार्य

दध्यक्षनैः कुलदेवतादीन् उत्तरवृद्ध्या स्थापयेत्-ॐ भूर्भुवःस्वः
 कुलदेवते इहागच्छ (पूजार्थं त्वाम् आवाहयामि) इत्यावाह्य इह
 तिष्ठेति स्थापयेत् । एवमुत्तरत्र सर्वत्र बोध्यम् । आवाहनस्थाप-
 नयार्भेदश्च प्रथमभागे (१९४) द्रष्टव्यः । १ ॐ भूर्भुवःस्वः
 स्वनक्षत्रेश अमुक इहागच्छ पू० इह तिष्ठ २ ॐ भूर्भुवःस्वः
 प्रकृतिपुरुषात्मकमातापितरौ इहागच्छतम् पू० युवामा० इह
 तिष्ठतम् ३ ॐ भू० प्रजापते इहागच्छ पू० इह तिष्ठ ४
 ॐ भूः० भानो इहा० पू० इह तिष्ठ ५ ॐ भूः० विघ्नेश इहा०
 पू० इह तिष्ठ ६ ॐ भूः० मार्कण्डेय इहा० पू० इह तिष्ठ ७
 ॐ भूः० बले इहा० पू० इह तिष्ठ ८ ॐ भूः० व्यास इहा०
 पू० इह तिष्ठ ९ ॐ भूः० जामदग्न्य इहा० पू० इ० ति०
 १० ॐ भूः० अश्वत्थामन् इहा० पू० इह तिष्ठ ११ ॐ भूः०
 कृपाचार्य्य इहा० पू० इह तिष्ठ १२ ॐ भूः० प्रह्लाद इहा० पू०
 इह तिष्ठ १३ ॐ भूः० हनुमन् इहा० पू० इह तिष्ठ १४ ॐ भूः०
 विभीषण इहा० पू० इह तिष्ठ १५ ॐ भूर्भुवःस्वः षष्ठीदेवि
 इहागच्छ पू० इह तिष्ठ १६ ॐ भू० गुरव इहागच्छत पू० यु-
 ष्माना० इह तिष्ठन १ ॐ भू० देवता इहागच्छत पू० युष्माना०
 इह तिष्ठत २ ॐ भू० अग्ने इहागच्छ पू० इह तिष्ठ ३ ॐ भू०
 विप्राः इहागच्छत पू० युष्माना० इहातिष्ठत ४ ॐ भू० पितर
 इहागच्छत पू० युष्माना० इह तिष्ठत ५ ॐ भू० पञ्चभूतानि
 इहागच्छत पू० युष्मा० इह तिष्ठत ६ ॐ भू० नवग्रहा इहागच्छत
 पू० युष्मा० इहातिष्ठत ७ ॐ काल इहागच्छ पू० इह तिष्ठ ८
 ॐ भू० कलियुग इहागच्छ पू० इह तिष्ठ ९ ॐ भू० संवत्सर-
 इहागच्छ पू० इह तिष्ठ १० ॐ भू० मास इहागच्छ पू० इह
 तिष्ठ ११ ॐ भू० पक्ष इहागच्छ पू० इह तिष्ठ १२ ॐ भू० जन्म-

अब्दपूर्तिकृत्यम् । (जन्मतिथ्युत्सवप्रयोग) । २६५

तिथे. इहागच्छ पू० इह तिष्ठ १३ ॐभू० अमुकजन्मनक्षत्र इहाग-
 च्छ पू० इह तिष्ठ १४ ॐभू० अमुकजन्मराशे इहागच्छ पू० इह तिष्ठ
 १५ ॐभू० शिवे इहागच्छ पू० इह तिष्ठ १६ ॐभू० संभूते
 इहागच्छ पू० इह तिष्ठ १७ ॐप्रीते इहागच्छ पू० इह तिष्ठ १८ ॐ
 भू० सन्नेते इहागच्छ पू० इह तिष्ठ १९ ॐभू० अनसूये. इहागच्छ पू०
 इह तिष्ठ २० क्षमे इहागच्छ पू० इह तिष्ठ २१ ॐभू० विप्रवति
 इहागच्छ पू० इह तिष्ठ २२ ॐभू० भद्रे इहागच्छपू० इह तिष्ठ
 २३ ॐइन्द्र इहागच्छ पू० इह तिष्ठ २४ ॐभू० अग्ने
 इहागच्छ पू० इह तिष्ठ २५ ॐभू० यम इहागच्छ पू० इह तिष्ठ
 २६ ॐभू० निर्ऋते इहागच्छ पू० इह तिष्ठ २७ ॐभू० वरुण
 इहागच्छ पू० इह तिष्ठ २८ ॐभू० वायो इहागच्छ पू० इह
 तिष्ठ २९ ॐभू० धनद इहागच्छ पू० इह तिष्ठ ३०
 ॐभू० ईशान इहागच्छ पू० इह तिष्ठ ३१ ॐभू० अ-
 नन्त इहागच्छ पू० इह तिष्ठ ३२ ॐभू० ब्रह्मन् इहा-
 गच्छ पू० इह तिष्ठ ३३ ॐभू० कार्तिकेय इहागच्छ पू० इह
 तिष्ठ ३४ ॐभू० जन्मदेवते इहागच्छ पू० इह तिष्ठ ३५
 ॐभू० स्थानदेवते इहागच्छ पू० इह तिष्ठ ३६ ॐभू० प्रत्यक्ष-
 देवते इहागच्छ पू० इह तिष्ठ ३७ ॐभू० वामुदेव इहागच्छ
 पू० इह तिष्ठ ३८ ॐभू० क्षेत्रपाल इहागच्छ पू० इह
 तिष्ठ ३९ ॐभू० पृथिवि पू० इह तिष्ठ ४० ॐभू० आप इहाग-
 च्छत पू० युष्माना० इह तिष्ठत ४१ ॐभू० तेजः इहागच्छ पू० इह
 तिष्ठ ४२ ॐभू० वायो इहागच्छ पू० इह तिष्ठ ४३ ॐभू० आ-
 काश इहागच्छ पू० इह तिष्ठ ४४ ॐभू० ब्राह्मण इहा-
 गच्छ पू० इह तिष्ठ ४५ इत्यावाह्य* ॐएतन्तइति ॐभूर्भू-

* अत्र प्राक्संस्थपङ्क्तिरूपेण उदकसंस्था देवताः संस्थापनी-

अब्दपूर्तिकृत्यम् । (जन्मानिधुन्सवप्रयोगः) । २६७

नमः ॐ आकाशाय नमः ॐ ब्राह्मणाय नमः ४५ इति नाम-
मन्त्रैः आवाहनासनपाद्यार्घ्यस्नानाचमनीयवस्त्रगन्धाक्षतपुष्पधूप-
दीपनैवेद्यताम्बूलफलभूषणादिभिः सम्पूज्य नाममन्त्रेण जपं
विधाय नीराजनं कृत्वा ब्रह्मागुरारिरिति नवग्रहेभ्यः पुष्पा-
ञ्जलिं समर्प्य—मार्कण्डेयाय पुष्पाञ्जलिं त्रिवारं वक्ष्यमाण-
मन्त्रेण समर्पयेत्—आयुष्प्रद महाभाग सोमवंशसमुद्भव । महा-
तपो मुनिश्रेष्ठ मार्कण्डेय नमोऽस्तु ते ॥ इति । ततः—

मार्कण्डेयं प्रार्थयेत्—मार्कण्डेय महाभाग सप्तकल्पान्तजीवन ।
आयुरारोग्यसिद्ध्यर्थमस्माकं वरदो भव १ चिरजीवी यथा
त्वं भो भविष्यामि तथा मुने । रूपवान्वित्तवाँश्चैव श्रिया
युक्तश्च सर्वदा २ मार्कण्डेय नमस्तेऽस्तु सप्तकल्पान्तजी-
वन । आयुरारोग्यसिद्ध्यर्थं प्रसीद भगवन्मुने ३ चिर-
जीवी यथा त्वं तु मुनीनां प्रवर द्विज । कुरुष्व मुनि-
शार्दूल तथा मां चिरजीविनम् ॥ ४ ॥

ततः षष्ठीं प्रार्थयेत्—जय देवि जगन्मातर्जगदानन्द-
कारिणि । प्रसीद मम कल्याणि महापाणि नमोऽस्तु ते १ रूपं
देहि यशो देहि भगं भगवति देहि मे । पुत्रान् देहि धनं
देहि सर्वान्कामाँश्च देहिमे २ त्रैलोक्ये यानि भूतानि स्थावरा-
णि चराणि च । ब्रह्मविष्णुशिवैः सार्द्धं रक्षां कुर्वन्तु तानि मे ३
इति, मन्त्रहीनमिति च सम्प्रार्थ्य ततोऽर्धाञ्जलिना मार्कण्डेयाय
निवेदितं पयः मन्त्रेण पञ्चवारं पिवेत्—तत्र मन्त्रः—सतिलं गुड-
सामिश्रमञ्जलयर्द्धमितं पयः । मार्कण्डेयाद्वरं लब्ध्वा पिवा-
म्यायुर्विवृद्धये ॥ इति पीत्वा मुखं प्रक्षाल्याचम्य दक्षिणासं-
कल्पः । अचेहेत्यादि सं० अमुकराशिगमुकशर्माऽहम् आयुरा-
रोग्याभिवृद्धये कृतायाः कुलदेवतादीनां गुर्वादीनाम् आदित्या-

दिनवग्रहाणां च पूजायाः साद्गुण्यार्थम् इमां दक्षिणां कर्मोपदेशकाय कुलपुरोहिताय श्रीगुरवे अन्येभ्यो ब्राह्मणेभ्यश्च विभज्य दास्ये* ॐ तत्सन्न मम । तथा यथोपपन्नेनान्नेन ब्राह्मणांश्च तर्पयिष्ये इति संकल्प्य दक्षिणां दत्त्वा यथासम्भवं तिलपात्रदानम्, अनिष्टग्रहदानं, तण्डुलदानम्, तुलादानं च कृत्वा अभिषेकतिलकमन्त्रपाठादिकं कारयित्वा घृतच्छायां विधाय आवाहितदेवता विसृज्य कर्मेश्वरार्पणं कृत्वा ब्राह्मणान्भोजयित्वा स्वयं भुञ्जीत । खण्डनं नखकेशानां मैथुध्वगमौ तथा । आपिषं कलहं हिंसां वर्षवृद्धौ विवर्जयेत् इति मं० प्र० स्कन्दपुराणे । जन्मतिथिरौदयिकी ग्राह्या ॥ इति जन्मतिथ्युत्सवप्रयोगः ॥

(८) अथ कर्णवेधः ॥

(“अथ कर्णवेधो वर्षे तृतीये पञ्चमे वा पुष्येन्दुचित्राहरिरेवतीषु पूर्वाह्णे कुमारस्य मधुरं दत्त्वा प्रत्यङ्मुखायोपविष्टाय दक्षिणं कर्णमभिमन्त्रयते भद्रं कर्णेभिरिति, सव्यं वक्ष्यन्तीवेदेति च । अथ भिन्ध्यात् । ततो ब्राह्मणभोजनम्”—इति गृह्यपरिशिष्टखण्डेन यद्यपि कर्णवेधः तृतीयपञ्चमान्यतरवर्षे एव प्राप्नोति तथापि “अयुक्संवत्सरे प्राहुः कर्णवेधविधिं बुधाः” इति सं. प्र. राजमार्तण्डवचनात् अयुग्मवर्षे कार्यः । तत्रापि व्रतबन्धात्पूर्वमेव कार्यः । “कृतचूडेऽव्रते बाले कर्णवेधो विधीयते” इति व्यासवचनात् । “उपनीत्या सहैववा” इति पक्षे चौलस्योपनयनसहभावित्वात्कर्णवेधस्य च तत्प्राग्भावित्वा-

* सर्वकर्मसु कर्मोदशकं कुलपुरोहित, गुरुश्च दक्षिणादिभिर्त्तयेत् । “तथोपदेशारमपि पूजयेच्च ततो गुरुम् । न पूज्यते गुरुश्च नरैस्तत्राफला क्रिया” ॥ इति संस्कारप्रकाशे पद्मपुराणात् ।

त्कृतचूडत्वं न नियतम् । अतएव व्यासस्मृतौ नवमत्वेन निर्दिष्टोऽपि सः अत्राष्टमत्वेन निर्दिष्टः । चौलानुष्ठानस्य उपनयनेन सहैव पर्वतीयसमाचारसिद्धन्वात् । संस्कारप्रकाशे द्वादशदिवसादिरूपाः षष्ठादिमासरूपाश्चास्य काला उक्ताः ।)

(यद्यप्ययं बहुषु स्मृतिषु षोडशसंस्कारेषु न परिगणित-
स्तथापि “गर्भाधानं पुंसवनं सीमन्तो जातकर्म च । ना-
मक्रिया निष्क्रमोऽन्नप्राशनं वपनक्रिया ॥ १ ॥ कर्णवेधो व्र-
तादेशो वेदारम्भक्रियाविधिः । केशान्तः स्नानमुद्रहो वि-
वाहाग्निपरिग्रहः ॥ २ ॥ व्रताग्निमंग्रहश्चेति संस्काराः षोडश-
स्मृताः । नवैताः कर्णवेधान्ता मन्त्रवर्जं क्रियाः स्त्रियाः
॥ ३ ॥ विवाहो मन्त्रतस्तस्याः शूद्रस्यामन्त्रतो दश” । इति
व्यासस्मृतौ षोडशसु परिगणनात् तदन्तर्गतत्वेन शिष्टैः परि-
गृह्यते । व्रतादेश उपनयनम् ।

अत्र वेदारम्भादीनां षण्णां कर्मणां श्रौतस्मार्तिपुरुषार्थाग्निहोत्रा-
दिकर्मानुष्ठानप्रयोजकत्वेन संस्कारत्वम् । पापनिवृत्तिपूर्वकाति-
शयविशेषरूपसंस्काराधायकत्वरूपं पुरुषसंस्कारकर्मत्वं तु गर्भा-
धानादीनां व्रतबन्धान्तानां दशानामेव । तत्र गर्भाधानस्य क्षेत्र-
संस्कारद्वारा, पुंसवनसीमन्तयोः क्षेत्रसंस्कारद्वारा गर्भसंस्कार
द्वारा वा, जातकर्मादीनां चौलान्तानां षण्णां शरीरसंस्कारद्वारा ।
उपनयनस्य तु साक्षादतिशयविशेषाधायकत्वम् । अत एवोपन-
यनस्य प्राधान्यम् । स्त्रीशूद्रयोस्तु विवाहस्योपनयनस्थानीय-
त्वात्तस्यैव मुख्यसंस्कारत्वम् । अत एव “अष्टौ संस्कारकर्मा-
णि गर्भाधानमिव स्वयम् । पिता कुर्यात्” इति वचने वि-
वाहादीनामनुल्लेखः संस्कारकर्मत्वेन । तत्र कर्णवेधस्य पूर्वत्रानु-
क्तत्वान्नवानामुपन्यासः । शिष्टपरिग्रहाच्चास्माभिरुपन्यस्तस्तत्र ।

अत एव दशसंस्कारकर्मपद्धतिरिति अभियुक्तानां प्रवादः । अत एव विवाहादिविधिषु न द्वितीयाश्रवणं पुरुषे । अध्ययनमपि “स्वाध्यायोऽध्येतव्य” इतिविधिप्रयुक्तमेव नाध्यापन-विधिप्रयुक्तमिति न तत्रत्यया “वेदमध्यापयेद्देनम्” इति द्वि-तीयया पुरुषसंस्कारकर्मत्वशङ्कावकाशः । अत एव विरक्त-स्य न विवाहानुष्ठानम् । तदभावाच्च नोत्तरकर्मसु तदधिकारः । “जायमानो वै ब्राह्मण” इत्यस्य गृहस्थो जायमान इत्यर्थ इति न तद्विरोधः । समावर्तनं तु कलौ नैष्ठिकब्रह्मचर्यनि-षेधादावश्यकम् । तस्मादुपनयनान्तानि दशैव पुरुषसंस्कारकर्माणि, अध्ययनादीनि तु पुरुषार्थानि, पुरुषार्थकर्मानुष्ठानप्रयोजकत्वात्तु संस्कारेषु परिगण्यन्ते इति दिक् ।

अथ कर्णवेधप्रयोगः ।

तत्र चन्द्रतारानुकूले शुभदिने कर्णवेधोक्तनक्षत्रे पिता प्रातरुत्थाय स्वकीयं प्रातः कृत्यं निर्वर्त्य गणेशपूजनं कुर्यात् । दीपं प्रज्वलय्याचम्य (स्वस्तिवाचनं) शान्तिपाठं कृत्वा प्राणानायम्य अर्घ्यं संस्थाप्य पूजासंकल्पः । अद्येहेत्यादि सं० अमुकोऽहम् अमुकराशेः मम पुत्रस्य करिष्यमाणकर्णवेध-कर्मणि निर्विघ्नताप्राप्तये श्रीगणेशस्य पूजनं करिष्ये । उक्तविधिना गणेशं सम्पूज्य प्रधानसंकल्पं कुर्यात्—अद्येहेत्याद्युच्चार्य-अमुकगोत्रः अमुकराशिरमुकशर्माऽहम् अमुकराशेः पुत्रस्य बीजगर्भसमुद्भवैनोनिर्बर्हणपुष्ट्यायुःश्रीवृद्धिद्वारा श्रीपरमेश्वरप्रीतये कर्णवेधाख्यं कर्म करिष्ये । तत्पूर्वाङ्गत्वेन गणपतिसहितगौर्य्यादिषोडशमातृणां पूजनं नान्दीश्राद्धं पुण्याहवाचनं च करिष्ये इति संकल्प्य उक्तविधिना मातृपूजानान्दीश्राद्धपुण्याहवाचनानि कृत्वा कलशं संस्थाप्य तत्र ब्रह्मवरुणसहितनवग्रहानावाह्य

रक्षामूत्रमभिमन्त्र्य जले केशवादिदेवानां विष्णुधर्मोत्तरोक्तं पूजनं कुर्यात्—तत्र संकल्पः—अद्यहेत्यादिसं० अमुकराशेः मम पुत्रस्य कर्णवेधकर्मणि कलशे ब्रह्मवरुणसहितानाम् आदित्या-दिनवग्रहाणां जले केशवादिदेवानां च पूर्वाङ्गत्वेन पूजनं करिष्ये इति संकल्प्य एतन्ते इति ॐ भूर्भुवःस्वः कलशे ब्रह्मवरुणसहिता आदित्यादिनवग्रहाः जले केशवादिदेवाःसुप्रतिष्ठिता वरदा भवन्तु इति प्रतिष्ठाप्य नवग्रहान् नाममन्त्रेण ध्यानादिभिः पूजयित्वा—ॐ केशवाय नमः ॐ हराय नमः ॐ ब्रह्मणे नमः ॐ चन्द्राय नमः ॐ सूर्याय नमः ॐ दिगीशेभ्यो नमः ॐ नामत्याभ्यां नमः ॐ सरस्वत्यै नमः ॐ ब्राह्मणेभ्यो नमः ॐ गवे नमः ॐ गुरुभ्यो नमः इति नाममन्त्रैर्धार्मिनावाहनासनपात्रार्घ्यस्नाचमनवस्त्रगन्धाक्षतपुष्पधूपदीपनैवेद्यफलताम्बूलभूषणादिभिः सम्पूज्य जपं विशय समर्प्य नीराज्य पुष्पाञ्जलिं समर्प्य ततः स्वेष्टदेवं भिषग्वरं ब्राह्मणान् सौचिकं च नमस्कृत्य मातुरुत्सङ्गस्थिस्य भूषणवस्त्रादिभिरलंकृतस्य बालकस्य प्रत्यङ्मुखस्य गुडमोदकादि भोजनार्थं दत्त्वा अद्यहेत्यादिसं० अमुकराशेरस्य मम बालकस्य कर्णवेध-लग्नाद्यत्रकुत्रस्थानस्थितदुष्टग्रहैः सूचितारिष्टनिवृत्त्यर्थं ग्रहाणां प्रीतये इमां दक्षिणां ब्राह्मणाय दास्ये इति लग्नदानं विधाय ततो दैवज्ञवोधिते शुभे लग्ने पिता सौचिकोऽन्यो वा सुवर्णसूच्या क्षत्रियस्य, रजतसूच्या विप्रवैश्ययोः, आयस्या सूच्या शूद्रस्य अष्टाङ्गुलया द्विगुणमूत्रमंलग्नया पुरुषस्य पूर्वं दक्षिणं कर्णम् अभिमन्त्र्य वेधयेत्—तत्रमन्त्रः—(भद्रं कर्णेभिरिति प्रजापतिर्ऋषिस्त्रिष्टुप्छन्दः लिङ्गोक्ता देवता दक्षिणकर्णाभि-मन्त्रणे विनियोगः) ।

ॐ भद्रं कर्णेभिः शृणुयाम देवा भद्रं पश्येमाक्ष-

भिर्यजत्राः । स्थिरैरङ्गैस्तुष्टुवाꣳसस्तनूभिर्व्यशे-
महि देवहितं यदायुः ॥ अथ वामकर्णाभिमन्त्रणम् (वक्ष्य-
न्तीवेदेति प्रजापतिर्ऋषिस्त्रिष्टुच्छन्दो लिङ्गोक्ता देवता वामकर्णा-
भिमन्त्रणे विनियोगः) ।

*ॐवक्ष्यन्तीवेदागनीगन्ति कर्णं प्रियꣳ सखायं
परिष्वजाना । योषेव शिङ्गे त्रिवितता ऽधिधन्वन्
ज्या ऽह्यꣳ समने पारयन्ती-इत्यभिमन्त्र्य कर्णौ अलक्तक-
रसेनाङ्कयित्वा विधेत् । स्त्रियास्तु वामं पूर्वं विध्वा दक्षिणं
विध्येदमन्त्रकम् । स्त्रीणां नासावामभागे वेधोऽपि कर्तव्यः । “क-
न्याया घ्राणवेधः स्यात् सद्वारे विषमेऽब्दके । आद्ययामे सिते-
पक्षे मैत्रक्षिप्रोत्तराचरे” ॥ इति मंस्कारगणपतौ वचनात् ।
ततः दक्षिणासङ्कल्पं कुर्यान्-अद्येहामुकोऽहम् अमुकराशेरस्य
मम बालकस्य कर्णवेधकर्मणः साङ्गफलप्राप्तये साद्गुणार्थं
चेमां दक्षिणां ब्राह्मणेभ्यो विभज्य दास्ये ॐत्सन्न मम । तथा
यथोपपन्नेनान्नेन दश, यथासङ्ख्याकान्वा ब्राह्मणांश्च तर्पयिष्ये
इति सङ्कल्प्य दक्षिणां दत्त्वा अभिपेकतिलकरक्षाबन्धनघृत-
च्छायामन्त्रपाठादि कारयित्वा जीवमानृपूजनं महानीराजनं च

* य सं. २९।४० वक्ष्यन्ती इव इत् आगनीगन्ति इति पदच्छेदः ।
इत् पादपूरणार्थः । इयं ज्या धन्वन् धनुषि अधिवितता उपरि वि-
स्तारिता सती शिङ्गे अव्यक्तशब्दं करोति, वक्ष्यन्ती वक्तुमिच्छन्ती
योषेव कामिनीव । कीदृशी ज्या समने सङ्ग्रामे पारयन्ती सङ्ग्रामादु-
त्तारयन्ती विजयं कुर्वन्ती कर्णमागनीगन्ति योद्धुः कर्णं प्रति अत्यर्थ-
मागच्छति, प्रिय सखायमिष्ट मित्रं बाणरूप परिष्वजाना आलि-
ङ्गयन्ती । अन्योऽपि वक्तुमिच्छन् कर्णं प्रत्यागच्छति इयमपि
तथेति उत्प्रेक्ष्यते ॥ विजयार्थं ज्यायाः कर्णागमनमिति कर्णस्थ
स्तुतिर्व्यज्यते इति कर्णाभिमन्त्रणमनेनोचितमिति बोध्यम् ॥

कुर्यात् ॥ आवाहितदेवता विसृज्य कृतं कर्मेश्वरार्पणं कुर्यात् ।

इति कर्णवैधप्रयोगः ॥

अथाक्षरस्वीकारविद्यारम्भौ ॥

बालकस्य पञ्चमवर्षे कुम्भादित्यविवर्जिते उदगयने शु-
क्लपक्षे चन्द्रतारानुकूले शुभे दिने अक्षरस्वीकारं विद्यारम्भं च
कारयेत् । तत्प्रकारमाह संस्कारप्रकाशे—

मार्कण्डेयः—“अभ्यङ्गस्नानपूर्वन्तु गन्धाद्यैश्च विभूषितः ।
शुक्लवस्त्रं समास्तीर्य तण्डुलोपरि पूजयेत् ॥ पूजयित्वा हरिं लक्ष्मीं
देवीं चैव सरस्वतीम् । स्वविद्यामूत्रकारांश्च स्वविद्याश्च विशेषतः ॥
एतेषामेव देवानां नाम्ना च जुहुयाद् घृतम् । दक्षिणाभि-
र्द्विजाग्रचाणां कर्त्तव्यं चात्र पूजनम् ॥ प्राङ्मुखो गुरुरामीनो
वरुणाशामुखं शिशुम् ॥ अध्यापयीत प्रथमं द्विजाशीर्भिः प्र-
पूजितम् ॥ इति । स्वविद्याशब्देन स्वस्याध्येयाश्चत्वारो वेदाः
पुराण-न्याय-मीमांसा-धर्मशास्त्रेत्येतदुपाङ्गचतुष्टयसहिताः शि-
क्षादिषडङ्गसहिता वैद्यशास्त्रादिचतुरूपवेदसहिता अष्टादश-
विद्यात्वेन प्रसिद्धा गृह्यन्ते । वैशेषिकस्य न्याये, वेदान्तस्य
मीमांसायां, साङ्ख्यादीनां धर्मशास्त्रेऽन्तर्भावः । तत्तत्प्रवर्तका
आचार्याश्च सूत्रकारशब्देनोच्यन्ते ।

अथ प्रयोगः—

दीपं प्रज्वलय्याचम्य (स्वस्तिवाचनं) शान्तिपाठं कृत्वा
अर्घ्यं संस्थाप्य प्राणानायम्य उक्तविविधिना गणेशं सम्पूज्य
प्रधानसंकल्पं कुर्यात्—अद्येहेत्यादि सं० अमुकोऽहम् अमुकराशेः
मम पुत्रस्य सकलविद्यविशारदत्वसिद्धिद्वारा श्रीपरमेश्वरप्रीत्यर्थ-
म् अक्षरारम्भं विद्यारम्भं च करिष्ये । तत्पूर्वाङ्गत्वेन गणपतिस-

हितगौर्यादिषोडशमातृणां पूजनं नान्दीश्राद्धं पुण्याहवाचनं च करिष्ये इति सङ्कल्प्य मातृपूजा-नान्दीश्राद्ध-पुण्याहवाचना-नि विधाय कलशं संस्थाप्य तत्र ग्रहानावाह्य सम्पूज्य रक्षा-सूत्रं च कल्पयित्वा वेदिकायां ताम्रपीठे वा नवं शुक्लं धौ-तं वस्त्रं समास्तीर्य दध्यक्षतपुञ्जेषु गणेशहय्यादीन्देवा-नावाहयेत् । तत्र सङ्कल्पः—अद्येहामुकोऽहम् अमुकराशेरस्य मम बालकस्य अक्षरस्वीकारविद्यारम्भकर्मणोः पूर्वाङ्गत्वे-न दध्यक्षतपुञ्जेषु गणेशहय्यादिदेवानां, वेदादिप्रवर्तकानां ब्रह्मादीनामाचार्याणां, वेदादिविद्यानां च आवाहनपूर्वकं पूजनं करिष्ये इति सङ्कल्प्य ॐ भूर्भुवः स्वः गणेश इहागच्छ पूजार्थं त्वाम् आवाहयामि इत्यावाह्य इह तिष्ठेति स्वदक्षिणतः स्वाभिमुखं स्थापयेत् १ गणेशदक्षिणपार्श्वे ॐ भूर्भुवः स्वः विष्णो इहा. २ तद्दक्षिणपार्श्वे ॐ भू० लक्ष्मि इहा. ३ तद्. ॐ भू० देवि इहा. ४ तद् ॐ भू० सरस्वति इहागच्छ ५ द्वितीयपङ्क्तौ गणेशा-त्पूर्वे ॐ भू० ब्रह्मन् इहा. ६ ब्रह्मद० ॐ भू० व्यास इहा. ७ तद् ॐ भू० गौतम इ. ८ तद् ॐ भू० जैमिने इ. ९ तद् ॐ भू० मनो इ. १० तद् ॐ भू० पाणिने इ. ११ तद् ॐ भू० कात्यायन इ. १२ तद् ॐ भू० पतञ्जले इहा० १३ तद् ॐ भू० यास्क इहागच्छ. १४ तद् ॐ भू० पिङ्गल इ. १५ तद् ॐ भू० गर्ग इ. १६ तृतीयपङ्क्तौ ब्रह्मणः पूर्वे ॐ भू० कणाद इ. १७ तद् ॐ भू० कपिल इ. १८ तद् ॐ भू० वाल्मीके इ. १९ तद् ॐ भू० वामन इ. २० तद् ॐ भू० धन्वन्तरे इ. २१ तद् ॐ भू० कृशाश्व इ. २२ तद् ॐ भू० भरत इ. २३ तद् ॐ भू० विश्वकर्मन् इ. २४ तद् ॐ भू० बृहस्पते इहागच्छ० २५ तद् ॐ भू० नकुल इहागच्छ० २६ तद् ॐ भू० गो-

भिल इहागच्छ० २७ चतुर्थपङ्क्तौ कणादान्पूर्वे ॐभू० वेदाः इहा-
गच्छन्तु पूजार्थं युष्मानावाहयामि इह तिष्ठन्तु २८ तद् ॐभू०
पुराणानि इहागच्छन्तु पू० युष्माना० इह तिष्ठन्तु २९ तद् ॐभू०
न्याय इ. ३० तद् ॐभू० मीमांसे इ. ३१ तद् ॐभू० धर्म
शास्त्र इहा. ३२ तद् ॐभू० शिक्षे इ. ३३ तद् ॐभू० कल्प इ. ३४
तद् ॐभू० व्याकरण इहा. ३५ तद् ॐभू० निरुक्त इ. ३६
तद् ॐभू० छन्दांसि इहागच्छन्तु. पू० युष्माना० इह तिष्ठन्तु ३७
तद् ॐभू० ज्योतिष इ. ३८ पञ्चमपङ्क्तौ वेदेभ्यः पूर्वे ॐभू० वैशे-
पिक इहा० ३९ तद् ॐभू० वेदान्तइ. ४० तद् ॐभू० सांख्य-
इ. ४१ तद् ॐभू० पातञ्जल इ. ४२ तद् ॐभू० काव्यइ. ४३
तद् ॐभू० अलङ्कार इ. ४४ तद् ॐभू० वैद्यशास्त्र इ. ४५ तद् ॐभू०
ॐभू० धनुर्वेद इ. ४६ तद् ॐभू० गान्धर्ववेद इ. ४७ तद् ॐभू०
ॐभू० शिल्पशास्त्र इ. ४८ तद् ॐभू० *पालकाप्य इहा. ४९
तद् ॐभू० +शालिहोत्र इहा. ५० तद् ॐभू० ÷शैनिक
इ. ५१ इतिसम्बुद्ध्यन्तनाममन्त्रैः क्रमेणावाह्य ॐएतन्तइति
ॐभूर्भुवःस्वः गणेशादिशैन्निकान्ता देवताः सुप्रतिष्ठिता वरदा
भवन्तु इति प्रतिष्ठापयेत् ।

* पालकाप्यं गजशास्त्रम् । गजलक्षणप्रस्तावे “तदुक्त पाल-
काप्ये” इति बहुषु स्थलेषु वीरमित्रोदये लक्षणप्रकाशे अभिधा-
नात् । एतत्प्रवर्तक आचार्यो बृहस्पतिरिति तत्रैव स्पष्टम् ॥

+ शालिहोत्रमश्वशास्त्रम् । अश्वलक्षणप्रकरणे “तदुक्त शा-
लिहोत्रे” इति तत्रैवाभिधानात् । तत्प्रवर्तक आचार्यो नकुलः
इत्यपि तत्रैव स्पष्टम् ॥

÷ शैनिकं मन्त्रशास्त्रम्, तत्प्रवर्तक आचार्यो नामिल
इत्यभियुक्ताः ॥

अथ सरस्वत्यावाहने विशेषः—भूमौ गोचर्ममात्रं विलिप्य पालाशदण्डोद्धृतां मृदमानीय सैकतं स्थण्डिलं निर्माय तस्योपरि तथा मृदा पञ्चकोणं षट्कोणं वा सरस्वतीयन्त्रं निर्माय तस्मिन्सरस्वतीमावाहयेत् ॐ भूर्भुवः स्वः भुवनमातः सर्ववाङ्मयरूपे सरस्वति इहागच्छ पूजार्थं त्वामावाहयामि इत्यावाह्य ॐ एतन्ते ० ॐ भूर्भुवः स्वः अस्यां मृन्मयमूर्तौ सरस्वति सुप्रतिष्ठिता वरदा भव इति प्रतिष्ठापयेत् ।

अथ ध्यानम्—तत्रपूर्वं गणेशध्यानम्—धृतपाशाङ्कुशकल्पलतासुरदश्च बीजपूरयुतः । शशिशकलकलिनमौलिस्त्रिलोचनो ऽरुणवपुश्च गजवदनः ॥ भास्वरभूषणदीप्तो बृहदुदरः पद्मविष्टरोल्लसितः । ध्येयोऽनायतदोःपदसरतिरूहः सदा मनुजैः ॥१॥

अथ विष्णोर्ध्यानम्—

उद्यत्कोटिदिवाकराभमनिशं शङ्खं गदां पद्मजं
चक्रं विभ्रतमिन्द्रावसुमतीसंशोभिपार्श्वद्वयम् ।
कोटीराङ्गदहारकुण्डलधरं पीताम्बरं कौस्तुभो—
दीप्तं विश्वधरं स्ववक्षसि लसच्छ्रीवत्सचिह्नं भजे ॥ २ ॥

अथ लक्ष्मीध्यानम् ।

कान्त्या काञ्चनसन्निभां हिमगिरिप्रख्यैश्चतुर्भिर्गजैः
हस्तोत्क्षिप्तहिरण्यमृतघटैरासिच्यमानां श्रियम् ।
विभ्राणां वरमब्जयुग्ममभयं हस्तैः किरीटोज्ज्वलां
क्षौमाबद्धनितम्बाविम्बललितां वन्देऽराविन्दास्थिताम् ॥ ३ ॥

अथ देवीध्यानम् ।

अध्यारूढां मृगेन्द्रं सजलजलधरश्यामलां हस्तपद्मैः
शूलं बाणं कृपाणं त्वरिजलजगदाचापबाणान्वहन्तीम् ।

चन्द्रोत्तंसां त्रिनेत्रां चतसृभिरभितः खटकं विभ्रतीभिः
कन्याभिः सेव्यमानां प्रतिभटभयदां शूलिनीं भावयामि॥४॥

अथ सरस्वतीध्यानम् ।

अङ्कोन्मुक्तशशाङ्ककोटिसदृशीमापीनतुङ्गस्तनीं
चन्द्रार्द्धाङ्कितशेखरां मधुमदामालोलनेत्रत्रयाम् ।
विभ्राणामनिशं वरं जपवटीं विद्यां कपालं करं—
राद्यां यौवनगर्वितां लिपितनुं वागीश्वरीमाश्रये ॥

इति ध्यात्वा अँवरदाभयपाणय इति सर्वेषां ध्यानम् ।
ततश्चतुर्थ्यन्तैर्नाममन्त्रैः सर्वेषां पूजनम् अँगगेशाय नमः अँ-
विष्णवे नमः अँलक्ष्म्यै, अँदेव्यै, अँसरस्वत्यै, अँब्रह्मणे,
अँव्यासाय, अँगौतमाय, अँजैमिनये, अँमनवे, अँपाणिन-
ये, अँकात्यायनाय, अँपतञ्जलये, अँवास्काय, अँपिङ्गलाय,
अँगर्गाय, अँकृणादाय, अँकपिलाय, अँवाल्मीक्ये अँवाम-
नाय, अँधन्वन्तरये, अँकृशाश्वाय, अँभरताय, अँत्रिष्व-
कर्मणे, अँबृहस्पतये नमः अँनकुलाय नमः अँगोभिला-
य नमः अँवेदेभ्यः, अँपुराणेभ्यः, अँन्यायाय, अँमीमां-
सायै, अँधर्मशास्त्राय, अँशिक्षायै, अँकल्पाय, अँव्याकर-
णाय, अँनिरुक्ताय, अँछन्दोभ्यो नमः अँज्योतिषाय नमः
अँवैशेषिकाय नमः अँवेदान्ताय, अँसांख्याय, अँकाव्याय,
अँअलङ्काराय, अँवैद्यशास्त्राय, अँधनुर्वेदाय, अँगान्धर्ववेदा-
य, अँशिल्पशास्त्राय, अँपालकाप्याय, अँशालिहोत्राय, अँशै-
निकाय नमः इति नाममन्त्रैः—

अँगणानान्त्वा, अँतद्विष्णोः, अँश्रीश्रुते, अँसरस्व-
ती योन्यां गर्भमन्तरदिवभ्यास्पती सुकृतं विभर्ति ।

अपांरसेन व्वरुणो न साम्नेन्द्रं^७ श्रियै जनयन्नप्सुरा-
जा-(य.मं.अ.१९।९४)इतिवैदिकमन्त्रैश्च सर्वेषाम् आसनपाद्याव-
स्नानाचमनबस्त्रयज्ञोपवीतगन्धाक्षतपुष्पधूपदीपनैवेद्यफलनाम्बु-
लभूषणनीराजनान्तं पूजनं विधाय नाममन्त्रैः पुष्पाञ्जलिं समर्प्य
ॐ सर्ववाङ्मयरूपिण्यै श्रीरस्वत्यै नम इति सरस्वत्यै पुष्पाञ्जलिं
समर्प्य नमस्कारप्रदक्षिणाः कुर्यात् ॥ ततः सति संभवे-

(वेद्यां पञ्चभूसंस्कारपूर्वकमग्निं संस्थाप्य आचार्य-
ब्रह्मणोर्विरणं कृत्वा ब्रह्मोपवेशनादिपर्युक्षणान्तं कर्म समा-
प्य द्रव्यदेवताभिधानं कुर्यात्—अद्येहामुकराशेरस्य बाल-
स्याक्षरारम्भविद्यारम्भहोमकर्मणाऽहं यक्ष्ये । तत्र प्रजापतिम्,
इन्द्रम्, अग्निम्, सोमम्, गणेशम्, विष्णुं, लक्ष्मीं, देवीं, सरस्वतीं,
ब्रह्माणं, व्यासं, गौतमं जैमिनिं, मनुं, पाणिनिं, कात्यायनं, पतञ्ज-
लिं, यास्कं, पिङ्गलं, गर्गं, कणादं, कपिलं, वाल्मीकिं, वामनं,
धन्वन्तरिं, कृशाश्वं, भरतं, विश्वकर्माणं, बृहस्पतिं, नकुलं, गो-
भिलं, वेदान्, पुराणानि, न्यायं, मीमासां, धर्मशास्त्रं, शिक्षां,
कल्पं, व्याकरणं, निरुक्तं, छन्दो, ज्योतिषं, वैशेषिकं, वेदान्तं,
सांख्यं, पातञ्जलं, काव्यम्, अलंकारं, वैद्यशास्त्रं, धनुर्वेदं,
गान्धर्ववेदं, शिल्पशास्त्रं, पालकाप्यं, शालिहोत्रं, श्यैनिकम्,
अग्निं, व्वायुं, सूर्य्यम्, अग्नीवरुणौ, अग्नीवरुणौ, अग्निम्
व्वरुणः सवितारं विष्णुं विश्वान् (देवान्) मरुतः
स्वर्कान्, प्रजापतिम्, अग्निं^७स्विष्टकृतं चाज्येनाहं यक्ष्ये ।

(अन्यस्य होमकर्तृत्वे इदमाज्यं आधाराज्यभागदेवता-
भ्यो गणेशादिदेवताभ्यो महाव्याहृतिदेवताभ्यः सर्वप्रायश्चि-
त्तेदेवताभ्यः प्रजापतये अग्नयेस्विष्टकृते च मया परित्यक्तं-
यथादैवतमस्तु न मम इति यजमानः पूर्वमेव त्पागं कुर्यात्) ।

ॐ एतन्ते० ॐ भूभुवःस्वः पुष्टिवर्द्धननामाग्ने सुप्रतिष्ठितो
वरदो भवेति अग्निं प्रतिष्ठाप्य ॐ तदेवाग्निगिति ध्यात्वा
ॐ पुष्टिवर्द्धननामाग्नेये नमः इति मन्त्रेण पाद्यादिनीराजनान्तं
सम्पूज्य जिह्वापूजनं रेखापूजनं च कृत्वा ॐ प्रजापतये
स्वाहा-इदं प्रजापतये न ममंति मनसा, ॐ इन्द्राय स्वा-
हा-इदमिन्द्राय न मम । ॐ अग्नये स्वाहा-इदमग्नये न मम ।
ॐ सोमाय स्वाहा-इदं सोमाय न मम-इसावारावाज्यभागौ-
च हुन्वा प्रधानहोमं कुर्यात्-ॐ गणेशाय स्वाहा इत्यादि
इत्येनिकान्तं चतुर्थ्यन्तस्वाहान्तमन्त्रैरेकैकामाज्याहुतिं हुत्वा
ततो भूरादिनवाहुतिहोमं स्विष्टकृद्धोमं च कृत्वा संस्रवप्रा-
शनादिपूर्णपात्रदानान्तं विधाय होमदक्षिणां संकल्पयेत् । अद्ये-
हामुकराशेः पुत्रस्य अक्षरारम्भविद्यारम्भकर्मणोः एतद्धोमक-
र्मणः साद्गुण्यार्थम् इमां दक्षिणाम् आचार्य्याय दास्ये इति सं०
दत्त्वा) धात्रीं वस्त्रभूषणादिभिः सन्तोष्य आचार्य्यं वस्त्रालं-
कारादिभिः सम्पूज्य लग्नदानं कुर्यात्-अद्येहामुकराशेः पुत्र-
स्याक्षरस्वीकारविद्यारम्भलग्नदद्याच्चक्रस्थानस्थितानां ग्रहाणां
शुभानां शुफलाधिक्यप्राप्तये दुष्टानां दुष्टफलनिवारणार्थम् इमां
दक्षिणां ब्राह्मणाय दास्ये इति लग्नदानं विधाय ब्राह्मणान्
सन्तोष्य अभ्यङ्गस्नानपूर्वकवस्त्रसुगन्धालंकारादिभिर्भूषितं बाल-
कं गणेशादिदेवान् प्रणम्य प्राङ्मुखो गुरुः पश्चिमा-
भिसुखं बालकं प्रणवपूर्वकं—

अक्षरस्वीकारं कारयेत् । तत्र प्रथमं गुरुनमस्कारः ॐ-
अज्ञानतिमिरान्धस्य ज्ञानाञ्जनशलाकया । चक्षुरुन्मीलितं येन
तस्मै श्रीगुरवे नमः ॥ ततः पालाशदण्डोद्धृतशुभधूलिसंयुते
शुभपीठे पञ्चकोणं षट्कोणं वा सरस्वतीयन्त्रं विलिख्य तत्र

सरस्वतीं प्रणमेत् ॐ सरस्वति नमस्तुभ्यं वरदे कामरूपि-
 णि । विश्ववन्द्ये विशालाक्षि विद्यान्देहि नमोऽस्तु ते ॥ इति
 प्रणम्य गन्धाक्षतपुष्पपूगीफलादिभिः सम्पूजयेत् । ततो गुरुः
 सुवर्णशलाकया रौप्यशलाकया वा अकारादिक्षकारान्तान्वर्णान्
 लिखित्वा संपूज्य ग्राहयेत्—यथा ॐ नमः सिद्धं अआ ईई उऊ
 ऋऋ लृलृ एऐ ओऔ अंअः कखगघङ्ग चछजझञ्ज टठडढण पफ-
 बभम यरलवशषसह क्ष इति । पुनः प्राङ्मुखं कृत्वा अक्षराणि
 त्रिवारं वाचयित्वा विद्यारम्भं कारयेत् वागर्थोविवेति । एवं
 पिता पाठयित्वा गुरुं दक्षिणादिभिः सन्तोष्य प्रणम्य भूयसीं
 संकल्पयेत्—अद्येहामुकराशेर्बालकस्य अक्षरस्वीकारविद्यारम्भ-
 कर्मणोरङ्गत्वेन अक्षतपुञ्जेषु गणेशादिदेवानां पूजनस्य हो-
 मकर्मणश्च साद्गुण्यार्थं साङ्गफलप्राप्त्यर्थं चेमां दक्षिणां
 नानानामगोत्रेभ्यो ब्राह्मणेभ्यो विभज्य दास्ये ॐ तत्सन्न मम ।
 तथा यथोपपन्नेनान्नेन ब्राह्मणान् भोजयिष्ये इति संकल्प्य द-
 क्षिणां दत्त्वा अग्निम् मातृः ग्रहान् गणेशादिदेवांश्च विसृज्य रक्षा-
 बन्धनत्रयायुषकरणाभिषेकतिलकमन्त्रपाठादि कारयित्वा ब्राह्म-
 णान्भोजयित्वा स्वयं भुक्त्वा यथासुखं विहरेत् ॥

इत्यक्षरस्वीकारविद्यारम्भौ ॥

चौलोपनयनादिपूर्वाङ्गप्रयोगः । २८१

अथ “तृतीये पञ्चमे वा ऽपि चौलकर्म प्रशस्यते । प्राग्वाऽसमे-
सप्तमे वा महोपनयनेन वा” ॥ इति आश्वलायनवचनमाश्रित्य, “सा-
वित्रीग्रहणादूर्ध्वं तद्दिने वा चतुर्थके । तृतीये द्वादशे वाऽपि
वत्सरे व्रतमुत्सृजेत्” ॥ इति (मं. भा.)वचनमाश्रित्य च—

चूडोपनयनवेदारम्भसमावर्त्तनाख्यकर्मणां सह-
प्रयोगो लिख्यते ॥

तत्र चौलोपनयनादिनात्पूर्वं तृतीयषष्ठनवमदिनानि वर्जयि-
त्वा चन्द्रतारानुकूले शुभदिने माणवकस्य पित्रादिः सर्वार-
म्भं कुर्यात् । तद्यथा—विवाहपूर्वाङ्गप्रयोगोक्तरीत्या (२३)
माणवकं संस्नाप्य मुस्नानः सुप्रक्षालितपाणिपादौ दीपं
प्रज्वलय्याचम्य स्वदाक्षिणतः परिहितधौतवाससं माणवकमु-
पवेश्य (स्वस्तिवाचनं) शान्तिपाठं कृत्वा अर्घ्यं संस्थाप्य
प्राणानायम्य देवेभ्यः पुष्पाञ्जलिं समर्प्य गणेशपूजनं कुर्यात् ।
तत्र सङ्कल्पः अद्येह अमुकशर्माऽहम् अमुकराशेरमुकशर्मणो ऽस्य
माणवकस्य करिष्यमाणचूडोपनयनवेदारम्भसमावर्त्तनाख्यकर्म-
णां सर्वसामग्रीसंपादनकर्मणि निर्विघ्नतासिद्धिद्वारा श्रीपर-
मेश्वरप्रतिथर्थं यथालब्धोपचारैः श्रीमहागणपतेः पूजनं करिष्ये
इति सङ्कल्प्य गणेशं सम्पूज्य आचारात्तिस्रो वस्त्रखण्डपोटलि-
काः कृत्वा चुल्लीदर्वीकटाहेषु एकैकां बध्वा त्रिशुङ्गचुल्ली-
स्थताम्रकटाहके शक्तश्रोणिकफोणिपुरंध्रीद्वारा पिष्टातकस्व-
स्तिकालंकृतधौतगोधूमस्निग्धानरुणचूर्णशङ्कुल्यादिपाकाद्यार-
म्भं च विधाय तस्मिन्नेवाहानि यज्ञोपवीतमूत्रकननारम्भं
च कुर्यात् । केचित् कङ्कणवन्धनमपि बटुहस्ते तन्मातृहस्ते
च अस्मिन्नेव दिने कुर्वन्ति । पूर्वाङ्गदिवसे त्वन्ये । क-

कृणौषधयश्च दूर्वा-यवाङ्कुरोशीर-चूतपल्लव-हरिद्राद्वय-सर्षप-
मयू-रपक्ष-सर्पत्वचः ।

ततः तस्मिन्नेव दिने माणवकहस्तेन विंशतिहस्तदीर्घा दशह-
स्तविशालां शालां कुर्यात् । स्थलसङ्कोचे षोडशहस्तां द्वादशहस्तां
दशहस्ता वा कुर्यात् ।

तत्राग्नेयादिचतुर्षु कोणेषु अवष्टपूर्वं स्तम्भनिखननादयः शा-
लाकर्मात्कर्त्तरीत्या (पा. गृ. कां. ३ कं. ५) कर्तव्याः । भूमि-
शोधनादिप्रकारः ग्रहस्थापनवोदिग्रहहोमवोदिनिर्माणप्रका-
रश्च प्रथमभागे (१८५) द्रष्टव्यः । शालामध्ये बहुहस्तेन
हस्तमितं ब्यङ्गुलोच्छ्रायमङ्गुलमात्रोच्छ्रायं वा स्थण्डिलचतुष्टयं
दक्षिणोपक्रममुदकसंस्थं कुर्यात् ।

ततः चूडार्कमाद्यहात्पूर्वाहे माणवकस्य पित्रादिः माणक-
कं सर्वारम्भोत्तरीत्या संस्नाप्य कृताभ्यङ्गस्नानः शुभासने
प्राङ्मुख उपविश्य स्वदक्षिणतः संस्कार्यमुपवेश्य दीपं प्र-
ज्वलय्याचम्य* शान्तिपाठं (स्वास्तिवाचनं) कृत्वा गणेशादीन्

*अत्र माणवकस्य पित्रादिः उपनयनात् पूर्वदिने कृतमङ्गलस्नानं कृत श्रौ-
तवस्त्रपरिधानश्च माणवकं कृतमङ्गलस्नानं स्वदक्षिणतः उपवेश्य आच-
म्य प्राणानायम्य अर्धं संस्थाप्य तिलयवकुशजलान्यादाय देशकालौ
संकीर्त्य अमुकोऽहमस्य कुमारस्य गर्भाधानादिसंस्काराणां यथा-
विधि स्वस्वकाले अकृतानां कालातिपत्तिदोषपरिहारेण उपन-
यनाधिकारसिद्धिद्वारा श्रीपरमेश्वरप्रीत्यर्थं प्रतिसंस्कारं कृच्छ्रात्म-
कप्रायश्चित्तमित्येवमेतावत्कृच्छ्रप्रायश्चित्तम् अमुकप्रत्याम्नायेना-
हं करिष्ये—इति संकल्प्य ब्राह्मणं सम्पूज्य देयद्रव्यं च संप्रोक्ष्य
सम्पूज्य कुशजलसहितं द्रव्यं गृहीत्वा पूर्ववत् देशकालादि उल्लि-
ख्य 'ममास्य कुमारस्य' इत्यादि 'श्रीपरमेश्वरप्रीतये' इत्यन्तंचोल्लिख्य
एतावत्प्राजापत्यकृच्छ्रप्रत्याम्नायभूता इमा गा रुद्रदेवताकाः, त-

प्रणम्य पुष्पाञ्जलिं तेषु समर्प्य श्रीगणेशं पूजयेत् । तत्र
सङ्कल्पः अग्रेह अमुकशर्माऽऽम् अमुकशर्मणोऽस्यकुमारस्य
श्वः करिष्यमाणचूडोपनयनवेदारम्भसमावर्तनाख्यकर्मसु अ-
द्यकरिष्यमाणग्रहयागकर्मणि च निर्विघ्नतासिद्धये श्रीमहागणपतेः

त्रिष्कयभूतानि इमानि सुवर्णखण्डानि रजनखण्डानि वा अनु-
ककदैवतानि अमुकनामगोत्रेभ्यो ब्राह्मणेभ्यः संप्रददे इति "यज्ञसा-
धनभूताया." इतिमन्त्रमुच्चरन् दद्यात् । दानप्रतिष्ठार्थं किञ्चिद्रजत
ताम्रखण्डं वा दद्यात् ॥

मम सकलरापक्षपूर्वकमस्य कुमारस्योपनयनेऽधिकारवि-
द्भिद्वारा श्रीपरमेश्वरप्रीतये कृच्छ्रत्रयप्रायश्चित्तं प्रत्याम्नायद्वारा-
ऽहं करिष्ये इति सकल्प्य ब्राह्मणं सम्पूज्य देयद्रव्यं च संप्रो-
क्ष्य संपूज्य कुशादिकं गृहीत्वा पूर्ववत् सकल्प्य कुलपुरोहिताय
दद्यात् ।

एव माणवकोऽपि कामचारादिदोषपरिहारेण स्वस्योपनेयत्वा-
धिकारसिद्धये कृच्छ्रत्रयप्रायश्चित्तं प्रत्याम्नायद्वारा कुर्यात् ।

माणवकस्य पिता सति समवे ऽयुतगायत्रीजप च उपनयना-
धिकारसिद्धये स्वयं कुर्यात् ।

स्वस्याशक्तौ ब्राह्मणेन कारयेत् ।

संस्काराणां कालानिपत्तिदोषपरिहारार्थम् अनादिष्टहोमं च
ग्रहहोमात् पूर्वमेव चतुर्योर्कर्मप्रयागटिप्पण्युत्तरेत्या कुर्यात्(१७३) ।

गौणकालमद्भावे एव प्रायश्चित्तं कृत्वा लुप्तकमणामनुष्ठानम्,
तदसत्त्वे तु प्रायश्चित्तानुष्ठानमात्रमेव । तदाह संस्कारप्रकाशे भृगुः,
गर्भाद्यसंस्कृतस्यापि कर्तव्यं चोपनायनम् । प्रायश्चित्तं तु पूर्वेषां
नौपनायनिकस्य तु ॥ श्रौतस्मार्ताधिकारौ स्यान्नापनायनिकं विना !
इति ॥ संस्काराणां गौणकालश्च स्वकालादुत्तर उत्तरसंस्कारात्
पूर्वकालः । एवं चोपनयनकाले चौलरुणवेधयोरेवानुष्ठानमाव-
श्यकम्, अन्येषां तावत्पर्यन्तमकृतानां तु प्रायश्चित्तानुष्ठानमा-
त्रमिति बोध्यम् ॥

पूजनं करिष्ये इति सङ्कल्प्य विधिवत्संपूज्य प्रधानसङ्कल्पं कुर्यात् ।

तद्यथा. अद्येह अमुकशर्माऽहम् अमुकशर्मणोऽस्य कुमारस्य बीजगर्भसमुद्भवैनोनिवर्हणबलायुर्वर्चोमेधाऽभिवृद्धिद्वारा श्रीपरमेश्वरप्रतिभ्यै इवः उपनयनसंस्कारात्प्राक् चौलसंस्कारं करिष्ये. तथा अस्य द्विजत्वसिद्ध्या वेदाध्ययनाद्यधिकारसिद्धिद्वारा श्रीपरमेश्वरप्रतिभ्यै वेदारम्भात्प्रागुपनयनसंस्कारं करिष्ये. तथा अस्य कुमारस्य श्रौतस्मार्त्तकर्मामुष्ठानाधिकारसिद्धिद्वारा श्रीपरमेश्वरप्रतिभ्यै वेदारम्भसंस्कारं करिष्ये । तथाऽस्य गृहस्थाश्रमार्हतासिद्धिद्वारा श्रीपरमेश्वरप्रतिभ्यै समावर्त्तनसंस्कारं करिष्ये इति सङ्कल्प्य. अत्रैव ग्रहयागप्रयोगोक्तरीत्या ग्रहयागसंकल्पं च कृत्वा करिष्यमाणचूडोपनयनवेदारम्भसमावर्त्तनग्रहयागकर्मणां पूर्वाङ्गत्वेन तन्त्रेण मातृपूजाभ्युदयिकश्राद्धपुण्याहवाचनानि करिष्ये इति सङ्कल्प्य तानि क्रमेण कुर्यात् ।

तत्र मातृपूजने अर्घ्य संस्थाप्य प्रतिज्ञासङ्कल्पः अद्येह अमुकशर्माऽहम् अमुकशर्मणोऽस्य कुमारस्य करिष्यमाणचूडोपनयनवेदारम्भसमावर्त्तनग्रहयागकर्मणां पूर्वाङ्गत्वेन गणपतिसहितगौर्यादिषोडशमातृणां पूजनं करिष्ये इति सङ्कल्प्य यथाविधि तद्विधाय नान्दीश्राद्धं कुर्यात् । तत्र कर्मपात्रं संस्थाप्य प्रतिज्ञासंकल्पः—अद्येह अमुकशर्माऽहम् अमुकशर्मणोऽस्य कुमारस्य करिष्यमाणचूडोपनयनवेदारम्भसमावर्त्तनाख्यकर्मणां ग्रहयागकर्मणश्च पूर्वाङ्गत्वेन अमुकगोत्राणाम् अस्मन्मातृपितामहीप्रपितामहीनाममुकामुकदेवीनां वसुरुद्रादित्यस्वरूपणां नान्दीमुखानाम् अमुकगोत्राणाम् अस्मत्पितृपितामहप्रपितामहाना-

ममुकामुकदेवानां वसुरुद्रादिस्वरूपाणां नान्दीमुखानाम् अमु-
कगोत्राणाम् अस्मन्मातामहप्रमातामहवृद्धप्रमातामहानाममुकामु-
कदेवानां सपत्नीकानां वसुरुद्रादित्यस्वरूपाणां नान्दीमुखानां
सत्यवसुसंज्ञकविश्वदेवपूर्वकं सङ्क्षिप्तमङ्गल्यविधिना आमन्त्रेन
आभ्युदयिकश्राद्धं करिष्ये इति सङ्कल्प्य, यथाविधि तद्विधाय

ब्राह्मणद्वारा पुण्याहं वाचयेत्, तत्र सङ्कल्पः अग्नेह अमुक-
शर्माऽहम् अमुकशर्मणोऽस्य कुमारस्य करिष्यमाणचूडापनयनवे-
दारम्भसमावर्तनारूप्यकर्मणां ग्रहयागकर्मणश्च पूर्वाङ्गत्वेन ब्राह्म-
णद्वारा पुण्याहं वाचयिष्ये, तत्र ब्राह्मणानां पूजनं वरणं च क-
रिष्ये इति सङ्कल्प्य चतुराँश्चतुरो द्विजान्संपूज्य तेषां वरणं च
विधाय, तांस्तथा वाचयित्वा प्रथमभागोक्तरीत्या (१८९)

ग्रहयागं कुर्यात्, तत्र ग्रहपूजनान्ते रक्षामूत्रम् “पादाङ्गुष्ठं
समारुह्य केशानां च नरर्षभ । रक्षामूत्रं प्रकर्तव्यं सर्वत्र
शुभकर्मणि ॥ इति स्कन्दपुराणयवचनसिद्धं रक्षाविधानोक्त-
प्रकारेणाभिमन्त्र्य कलशोपरि स्थापयेत् । कर्मान्ते दक्षिण-
हस्ते बन्धयेत् ।

ततस्तस्मिन्नेव दिने समाचारात् रात्रौ केशाधिवासनं
कुर्यात् । तत्रादौ गेणशपूजनं, तत्र सङ्कल्पः अग्नेह अमुकशर्मा-
ऽहम् अमुकशर्मणोऽस्य कुमारस्य करिष्यमाणकेशाधिवासन-
कर्मणि निर्विघ्नतासिद्ध्यै श्रीमहागणपतेः पूजनं करिष्ये
इति सङ्कल्प्य विधिवत्संपूज्य, केशानधिवासयेत् । तत्र स-
ङ्कल्पः अग्नेह अमुकशर्माऽहम् अमुकशर्मणोऽस्य कुमारस्य
श्वःकरिष्यमाणचूडाकर्मसिद्ध्यै अद्य रात्रौ केशानामधि-
वासनं करिष्ये इति सङ्कल्प्य, नव्यपीतवस्त्रस्य द्वादश ख-
ण्डानि विधाय तेषु गन्धाक्षतहरितदूर्वासिद्धार्थहरिद्रा-

दि प्राक्षिप्य त्रिगुणितेन सूत्रेण द्वादश पोटलिका बध्वा गणाधिपं नमस्कृत्येत्यादिमन्त्रैस्ना अभिमन्त्र्य एकया पोटलिकया पूर्वं दृढतरं कुमारस्य शिखां बध्वा तत एकैकया एकैकां जुटिकामित्येवं माणवकस्य शिरोदाक्षिणभागे, पश्चान्द्रागे, वामभागे च क्रमेण तिस्रस्तिस्रो जुटिकाः कृत्वा तिस्राभिस्तिस्राभिर्जुटिकाभिरेकैकं गोदानं संपाद्य आचारादेकां क्षुरे एकां कर्तरे च बध्वा एतन्तइति प्रतिष्ठाप्य, शिरस्यान्केशान्पीतोष्णीषादिना सुदृढं बध्वा सयत्नं स्थापयेत् ।

ततस्ताम्रपात्रे आनडुहमद्रवमपर्युषितं गोमयं, गव्यं नवनीतं घृतं दधि वा, त्रिगुणसितसूत्रवेष्टितं सुप्रतिष्ठितं ताम्रपरिष्कृतं तिग्मधारं लोहक्षुर, त्र्येणी अखण्डा शलली, कुशपत्रत्रयनिर्मितानि त्रिगुणसितसूत्रवेष्टितानि नव कुशतरुणत्रिकाणि च स्थापयेत् । तत आचारादाक्षिणादानं, तत्र सङ्कल्पः अद्येह अमुकशर्माऽहम् अमुकशर्मणोऽस्य कुमारस्य चूडाकर्मासिद्धयै कृतस्यास्य केशाधिवासनकर्मणः साङ्गतासिद्धयै इमां दाक्षिणां ब्राह्मणेभ्यो विभज्य दातुमुत्सृजामि इति सङ्कल्प्य तेभ्यो दद्यात् ।

अथ चौलप्रयोगः ।

ततः कुमारस्य पिता प्रातरुत्थाय स्नात्वा नित्यकर्म समाप्य शङ्खतुर्यमङ्गलयशब्दपुरःसरं पश्चिमद्वारेण शालां कुमारमादाय प्रविश्य, तत्र स्थण्डिले पञ्चभूमसंस्कारान्कृत्वा तत्र सभ्यनामकमग्निं संस्थाप्य, गणेशं मातृः कलशे वेद्यां चावाहितदेवता गन्धाद्युपचारैः सम्पूज्य समाचारात् कर्मोपदेशादिसहायतार्थमाचार्यस्य वरणं कुर्यात् । तत्र संकल्पः—अद्येहामुकोऽहमस्य माणवकस्य करिष्यमाणचौलोपनयनवेदारम्भसमावर्तनकर्मसु आचार्यकर्मकरणायाचार्यस्य पूजनपूर्वकं वरणं

करिष्ये इति संकल्प्य एभिर्गन्धाक्षतपुष्पपूगीफलयज्ञोपवीतद्रव्य-
वासोऽलंकरणैः पुत्रस्य करिष्यमाणचूडोपनयनवेदारम्भसमाव-
र्तनकर्मसु आचार्यकर्मकरणाय त्वामहं वृणे इति वृत्वा 'वृतोऽस्मि'
इति तेनोक्ते आचार्यास्त्विति प्रार्थयेत् । अद्यह अमुकोऽहं कुमारस्य
करिष्यमाणचूडाकर्मणः पूर्वाङ्गत्वेन त्रीन्ब्रह्मणान्भोजयिष्ये. भो-
जनपर्याप्तं मिष्टान्नं तन्निष्क्रयद्रव्यं वा दास्ये इति संकल्प्य ते-
भ्यः हृद्य भोजनं तन्निष्क्रयद्रव्यं वा दत्त्वा माणवकस्य पित्रा-
दिः स्वस्यैव होमादिमर्वकर्तृत्वे केवलं ब्रह्मणा वरणं वि-
धाय तस्मै दक्षिणत आसनं दत्त्वा तत्र तमग्नेः पूर्वमार्गेणो-
पवेशयेत् । ततस्तस्यादूरं कुमारस्य माता मुखोष्णजलेन
कुमारं संस्नाप्य तस्मै अहते वामसी परिधाप्य तमङ्के
आदाय अग्नेः पश्चिमतः कर्पकचूर्णमामगे उपविशति ।

ततः कर्त्ता प्रणीताप्रणनादिपूर्णपात्रामादनान्तं कर्म कृत्वा
ततस्ताम्रस्य कुण्डिकाद्वयं, कोष्णं शीतलं च जलम्, अधिवामित-
वस्तूनि(आनडुहगोमय- गव्यनवनीताद्यन्यतमपिण्ड-क्षुर-शरुली-
नवसंख्याककुशतरुणत्रिकाणि), अनुच्छिष्टमखण्डं कांस्यपात्रं, पटु-
नापितश्च इमानि उपकल्प्य पवित्रकरणादिपर्युक्षणान्तं कर्म कृत्वा

द्रव्यदेवताभिधानं कुर्यात् । अद्यहेत्यादिसं० अमुकोऽहम्
अमुकराशेः पुत्रस्य चूडाङ्गहोमकर्मणा यक्ष्ये । तत्र प्रजापतिम्,
इन्द्रम्, अग्निं सोमम्, अग्निं, व्वायुं, सूर्यम्, अग्नीवरुणौ, अग्नीवरुणौ,
अग्निं, व्वरुणं सवितारं विवशुं विश्वान् (देवान्) मरुतः स्वर्का-
न, व्वरुणं, प्रजापतिम्, अग्निं स्विष्टकृतं चाज्येनाहं यक्ष्ये ।

(अन्यस्य होमकर्तृत्वे यजमानः पूर्वमेव त्यागम् "इदमाज्यं
प्रजापत्यादिदेवताभ्यो मया परित्यक्तं यथादैवतमस्तु न मम"
इति कुर्यात्) ।

ॐ एतन्तइति ॐ भूर्भुवःस्वः सभ्यनामाग्ने सुप्रति-
ष्ठितो वरदो भवेति प्रतिष्ठाप्य तदेवाग्निरिति चत्वारिऋ-
ज्ञाइति च ध्यानावाहनासनपाद्यादिनिराजनान्तं सम्पूज्य
रेखापूजनं जिह्वापूजनं च कृत्वा दक्षिणं जान्वाच्य
ब्रह्मणाऽन्वारब्धो जुहुयात्—ॐ प्रजापतये स्वाहा—इदं प्रजा-
पतये न मम इति मनसा, ॐ इन्द्राय स्वाहा—इदमिन्द्राय
न मम । ॐ अग्नेये स्वाहा—इदमग्नेये न मम । ॐ सो-
माय स्वाहा—इदं सोमाय न मम । इत्याधारावाज्यभागौ
च हुत्वा भूरादिहोमं कुर्यात् ।

(व्याहृतीनां प्रजापतिर्ऋषिर्गायत्र्युष्णिगनुष्टुभश्छन्दांसि
अग्निवायुमूयो देवताः चूडाङ्गहोमे विनियोगः) । ॐ भूः
स्वाहा—इदमग्नेये न मम । ॐ भुवः स्वाहा—इदं व्वायवे न
मम । ॐ स्वः स्वाहा—इदं सूर्याय न मम । (त्वन्नो अग्ने इति वाम-
देवऋषिस्त्रिष्टुप्छन्दः अग्नीवरुणौ देवते चूडाहोमे विनियोगः) ।

ॐ त्वन्नो ऽअग्ने व्वरुणस्य विव्हान्देवस्य हेडो ऽअव-
यासिसीष्ठाः । यजिष्ठो व्वहिनमः शोशुचानो विव-
द्भवा द्वेषाँसि प्रमुमुग्ध्यस्मत्—स्वाहा—इदमग्नीवरुणा-
भ्यां न मम । (सत्त्वन्नइति वामदेवऋषिस्त्रिष्टुप्छन्दः अग्नीवरुणौ
देवते चूडाङ्गहोमे विनियोगः) ।

ॐ स त्वन्नो ऽअग्नेऽवमो भवोती नेदिष्ठो ऽअस्या
ऽउषसो व्व्युष्टौ । अवयक्ष्व नो व्वरुणं रराणो व्वि-
हि सृडिकं सुहवो न ऽएधि—स्वाहा—इदमग्नीवरुणा-
भ्यां न मम । (अयाश्वाग्ने इति वामदेवऋषिस्त्रिष्टुप्छन्दो ऽग्नि-
देवता चूडाहोमे विनियोगः) ।

ॐ अग्राश्वाग्नेऽस्यनाभिशस्तिपाश्च सत्यमित्त्वमया

ऽअसि । अथा नो यज्ञं व्वहास्यया नो धेहि भेषजं
स्वाहा-इदमग्नये न मम । (येशतमिति वामदेवऋषिस्त्रि-
ष्टुप्छन्दो व्वरुणः सविता व्विष्णुर्विश्वे (देवा) मरुतः स्वर्काश्च
देवताः चूडाहोमे विनियोगः) ।

ॐये ते शतं व्वरुणं ये सहस्रं यज्ञियाः पाशा
व्वितता महान्तः । तेभिर्नो ऽअद्य सवितोत व्विष्णु-
र्विश्वे मुञ्चन्तु मरुतः स्वर्काः स्वाहा-इदं व्वरुणाय स-
वित्रे व्विष्णवे व्विश्वेभ्यो (देवेभ्यो) मरुद्भ्यः स्वर्केभ्यश्च न मम ।
(उदुत्तममिति शुनःशेषऋषिस्त्रिष्टुप्छन्दः व्वरुणो देवता चूडाहो-
मे विनियोगः) ।

ॐउदुत्तमं व्वरुण पाशमस्मदवाधमं व्वि मध्यमं
श्रथाय । अथा व्वयमादित्य व्व्रते तवानागसो ऽअदि-
तये स्याम-स्वाहा-इदं व्वरुणाय न मम ।

ॐप्रजापतये स्वाहा-इदं प्रजापतये न मम । ॐअग्नये-
स्विष्टकृते स्वाहा-इदमग्नये स्विष्टकृते न मम । इत्थमाज्याहुति-
होमं संस्रवप्राशनं मार्जन-पवित्रप्रतिपत्ति-प्रणीताविमोकाँश्च वि-
धाय ब्रह्मणे पूर्णपात्रं दद्यात् । तत्र संकल्पः अद्येह अमुकशर्मा-
ऽहम् अमुकशर्मणोऽस्य कुमारस्य चूडाकर्माङ्गहोमकर्मणः साङ्गता-
सिद्ध्यै इदं पूर्णपात्रं सदक्षिणं ब्रह्मणे तुभ्यं सम्प्रददे ॐतत्सत् न
मम इति तस्मै दद्यात् । ततो दैवज्ञवोधिते शुभे लग्ने लग्नदानं
कुर्यात् । तत्र सङ्कल्पः-अद्येहामुकोऽहमस्य कुमारस्य चूडाकर्मल-
भाद् दुष्टानाममुकग्रहाणां दुष्टदोषोपशान्त्यै इदं सुवर्णमग्निदैवतं
तत्प्रत्याम्नायीभूतमन्यदैवतमन्यद् द्रव्यं वा ब्राह्मणाय दास्ये-
ॐतत्सन्न मम इति सङ्कल्पं विधाय ब्राह्मणाय दद्यात् ।

ततः उपकल्पितपात्रे शीतास्वप्सु उष्णा अप आसिञ्चति

वक्ष्यमाणमन्त्रेण—(उष्णेनेति परमेष्ठी ऋषिः प्रतिष्ठा छन्दः लिङ्गोक्ता देवता उष्णोदकासेके विनियोगः) ।

*ॐ उष्णेन व्वाय ऽउदकेनेह्यदिते केशान्वप—इति । तत्र तूष्णीं नवनीतपिण्डं, घृतपिण्डं, दधिपिण्डं वा प्रक्षिपेत् । तज्जलमादाय उदङ्मुखः पिता स्ववामभागे स्थिताया मातुर्दक्षिणभागे स्थितस्य प्राङ्मुखस्य कुमारस्य पूर्वं मूलभागे दक्षिणगोदानाथः स्थितामेकां जुटिकामार्द्रीकरोति वक्ष्यमाणमन्त्रेण—(सवित्रेति प्रजापतिऋषिः गायत्री छन्दः आपो देवता उन्दने विनियोगः)

+ॐ सवित्रा प्रसूता दैव्या ऽआप ऽउन्दन्तु ते तनूम् । दीर्घायुत्वाय वर्चसे—इति । ततश्च्येण्या (त्रिषु स्थानेषु एतया कर्बुरया) शलल्या तूष्णीं केशान्मध्ये विनीय (विरलान्कृत्वा) ऊर्ध्वमूलानि शिरोऽग्राणि त्रीणि कुशतरुणान्पन्तर्हधाति—वक्ष्यमाणमन्त्रेण—(ओषधे इत्यस्य प्रजापतिऋषिर्यजुश्छन्द ओषधिर्देवता कुशतरुणान्तर्धाने विनियोगः) ।

÷ॐ ओषधे त्रायस्व (स्वधिते मैनं हिंसीः) इति । ततः सकुशतरुणान्केशान्वामकरे गृहीत्वा दक्षिणकरेण क्षुरं गृह्णाति वक्ष्यमाणमन्त्रेण—(शियोनामेत्यस्य प्रजापतिऋषिः

* हे वायो हे अदिते ऽखण्डित एहि आगच्छ, आगत्य चोष्णेन जलेन सहितेनेतरोदकेन केशार्द्रिकरणद्वारा केशान्वप छिन्धि ॥

+ हे कुमार सवित्रा सुर्येण प्रसूता उत्पादिता दैव्या दिवि भवा आपः ते तव तनूं चूडाख्यमङ्गम् उन्दन्तु क्लेदयन्तु तव दीर्घायुत्वाय चिरकालं निर्दुष्टजीवनाय, वर्चसे प्रतापाय पेश्वर्याय वा ॥

—य. सं. अ. ४ कं. १ खं. ४ ओषधे त्रायस्वेत्येतावानेव अन्तर्धानमन्त्र इति संस्कारनृसिंहादयः । युक्तं त्वेतत्, लिङ्गानुरूपत्वात् । हे ओषधे ओषधिदेवते त्वम् इमं कुमारं त्रायस्व क्षुराद्रक्ष ॥ (हे स्वधिते क्षुर एनं कुमारं मा हिंसीः) ॥

यजुश्छन्दः क्षुरो देवता लौहक्षुरग्रहणे विनियोगः)

*ॐशिवो नामासि स्वधितिस्ते पिता नमस्ते ऽअस्तु मा मा हिंसीः-इति। ततस्ताम्रपरिष्कृतमायसं क्षुरमादाय कुशतरुणान्तर्हितेषु केशेषु निदधाति वक्ष्यमाणमन्त्रेण-(निवर्तयामीत्यस्य प्रजापातिकृषिः यजुश्छन्दःक्षुरो देवता केशेषु क्षुरनिधाने विनियोगः) ।

+ॐनिवर्त्तयाम्यायुषेऽन्नाद्याय प्रजननाय रायस्पोषाय सुप्रजास्त्वाय सुवीर्याय-इति। ततः सकेशानि कुशतरुणानि-क्षुरेण प्रच्छिनत्ति वक्ष्यमाणमन्त्रेण-(येनावपदित्यस्य आलम्बायन ऋषिः पङ्क्तिश्छन्दः सविता देवता केशच्छेदने विनियोगः)

**ॐयेनावपत्सविता क्षुरेण सोमस्य राज्ञो ववरुण-

*हे क्षुर यत् त्वं शिवो नामासि मङ्गलनामा भवसि, ते तव स्वधितिः शतकोटिः पिता, अतस्ते तुभ्यं नमोऽस्तु । जन्यजनकयो-रुभयोरप्युत्तमत्वं नमस्कारे प्रयोजकम् । अत एव नतं मा मां मा हिंसीः मा विनाशय ॥

+हे क्षुर आयुषे, अन्नाद्यायाश्नादनाय, प्रजननाय गर्भोत्पत्त्यै, राय-स्पोषाय धनस्य पुष्ट्यै, सुप्रजास्त्वाय शोभनापत्यभवनाय, सुवी-र्यायेन्द्रियपाटवाय च निवर्तयामि सुण्डनार्थं केशैस्त्वां ससृजामि । सौत्रः प्रपूर्वो वपतिः संसर्गे वर्त्तते उत्तरत्र छेदनोपदेशात् ॥

÷क्षुरप्रतिनिधिना कर्तरेण सौकर्याय छेदनमिति सप्रदायः ।

**हे ब्रह्माणो ब्राह्मणाः येन कारणेन क्षुरेण वा विद्वान् सर्वज्ञः सविता सूर्यः राज्ञः सोमस्य वरुणस्य च शिरोऽव-पत् राजसूयदीक्षायै अमुण्डयत् तेन कारणेन क्षुरेण वा ऽस्य कुमारस्येदं शिरो यूयं वपत् अमुण्डयत् । यथाऽयं कुमार आयुष्मान् जरदष्टिर्वृद्धश्च गुणतोऽसत् भवतु । व्यत्ययश्छान्दसः । आयुष्यमिति बहुसंमतपाठे आयुषे हितमिति शिरोविशेषणम् ॥

स्य त्विद्वान् । तेन ब्रह्माणो व्वपतेदमस्थायुष्यं जरदष्टिर्यथाऽसत्-इति । ततश्छिन्नानि सकेशानि कुशतरुणानि पिता प्रागग्राणि शिशुमातृहस्ते निदधाति । सा च प्रागग्राण्यानडुहे वामभागे स्थापितस्य कांस्यपात्रस्योपरि स्थापिते गोमयपिण्डे निदधाति । प्रागग्रत्वनियमोऽयं प्रथमजुटिकायामेव । छिन्नकेशस्पर्शनिमित्तो जलस्पर्शः । एवमेव इतरजुटिकाद्वयस्यापि प्रत्येकं पूर्वोक्तीत्या आर्द्रीकरणं, शलल्या पृथकरणं, कुशतरुणत्रिकान्तर्धानं, क्षुरग्रहणं, जुटिकायां क्षुरसंलग्नीकरणं, सकेशकुशतरुणत्रिकप्रच्छेदनम्, आनडुहगोमयपिण्डनिधानं च मन्त्ररहितं कुर्यात् । छिन्नकेशस्पर्शनिमित्तो जलस्पर्शः सर्वत्र बोध्यः ।

अथ पश्चिमगोदाने एकस्या दक्षिणभागस्थिताया जुटिकायाः-‘सवित्रा प्रसूता’इतिमन्त्रेण उन्दनं, तूर्णीं विनयनम्, ‘ओषधे त्रायस्व’ इति मन्त्रेण कुशतरुणान्तर्धानं च कुर्यात् । क्षुरस्तु मन्त्रेण गृहीतत्वान्न पुनर्मन्त्रसंस्कारमर्हति । द्रव्याभेदात् । “एकद्रव्ये कर्मादृतौ सकृन्मन्त्रवचनम्”इति कात्यायनपरिभाषासूत्रात् । क्षुरनिधानं च पूर्वोक्त-निवर्तयामीतिमन्त्रेण कुर्यात् ।

छेदने मन्त्रविशेषः—(त्र्यायुषमित्यस्य नारायणऋषिहृष्णिक्लन्दो ऽग्निर्देवता केशच्छेदने विनियोगः) ।

ॐ त्र्यायुषं मद्भ्योः कश्यपस्य त्र्यायुषम् । यद्देवेषु त्र्यायुषन्तन्नो ऽअस्तु त्र्यायुषम् ॥ इति छिन्वा पूर्ववद्गोमयपिण्डे निदध्यात् । जलस्पर्शः । एवम् इतरयोः पश्चिमगोदानस्थजुटिकयोः प्रत्येकम् उन्दनं, विनयनं, कुशतरुणान्तर्धानम्, क्षुरादानं, क्षुरनिधानं, छेदनं, गोमयपिण्डे प्रासनं च तूर्णीं कुर्यात् । जलस्पर्शः ।

अथोत्तरगोदाने ऽपि एकस्या ऊर्ध्वस्थिताया जुटिकायाः—
'सवित्रा प्रसूता' इति उन्दनं, शल्लया तूष्णीं विनयनम्,
'ओषधे त्रायस्व'—इति कुशतरुणान्तरधानं, क्षुरादानं तूष्णीं,
'निवर्तयामि' इति क्षुरानिधानं च पूर्ववत्कुर्यात् ।

छेदने तु मन्त्रविशेषः—(येनेति वामदेव ऋषिर्यजुश्छन्दः
क्षुरो देवता केशच्छेदने विनियोगः) ।

*ॐ येन भूरिश्वरा दिवञ्ज्योक्च पश्चाद्धि सू-
र्यम् । तेन ते ववपामि ब्रह्मणा जीवानवे जीवना-
य सुश्लोक्याय स्वस्तये—इति मन्त्रेण छित्त्वा गोमय-
प्रासनम्पूर्ववत् । जलस्पर्शः ।

एवम् इतरयोरुत्तरगोदानस्थजुटिकयोः प्रत्येकम् उन्दनं,
विनयनं, कुशतरुणान्तरधानं, क्षुरादानं, क्षुरनिधानं, छेदनं,
गोमयपिण्डप्रासनं च तूष्णीं कुर्यात् ॥ जलस्पर्शः ।

अथ शिरसः समन्तात्प्रदक्षिणं क्षुरभ्रमणं सकृन्मन्त्रेण द्वि-
स्तूष्णीम् । तत्र मन्त्रः—(यत्क्षुरेणेति वामदेवऋषिर्यजुश्छन्दः क्षु-
रो देवता क्षुरपरिहरणे विनियोगः)

+ॐ यत्क्षुरेण मज्जयता सुपेशसा ववप्त्रा वा ववपति

*हे कुमार येन ब्रह्मणा मन्त्रेण तपसा वा भूरिश्वराः ब-
हुचराः सूर्यरश्मयः (सुडागम आर्षः) दिवं द्युलोकं पश्चादनन्त-
रं सूर्यं विश्वं च ज्योक् आकल्पं व्याप्नुवन्तीति शेषः तेन ब्र-
ह्मणा ते तव जीवातवे धर्माद्यर्थं जीवातुर्जीवनौषधमित्यभिधानात्,
जीवनाय प्राणनाय, सुश्लोक्याय शोभनयशसे श्लोको यशसि पद्ये
चेत्यभिधानात्, स्वस्तये मङ्गलाय च ववपामि—शिर इति शेषः ॥

+हे क्षुर यत् यस्माद्वप्त्रा वपनसाधनेन क्षुरेण त्वया नापितः
केशान्वपति—क्रीदशेन—मज्जयता एनं कुमारं संस्कुर्वता, सुपेशसा
शोभयता वाशब्दः चार्थं, अतोऽस्य केशानेव च्छिधि मुण्डय । शिरः

केशाँद्विच्छन्धि, शिरो माऽस्यायुः प्रमोषीः-इति मन्त्रेण सकृद्ब्रूमायेत्वा द्विस्तूष्णीं भ्रमयेत् । अथोन्दनशेषेण जलेन सर्वं शिर आर्द्रीकृत्य सुखवपनार्थं नापिताय क्षुरं प्रयच्छति वक्ष्यमाणमन्त्रेण-(अक्षण्वन्नित्यस्य वामदेवऋषियर्जुश्छन्दः क्षुरो देवता क्षुरप्रदाने विनियोगः) ।

*ॐ अक्षण्वन् परिचप-इति । परिचपामीति नापितो वदेत् । अथ नापितः प्राङ्मुखस्य कुमारस्य शिखादि शिखान्तं प्राक्संस्थम् उदकसंस्थं वा यथाकुलाचारं शिखावर्जं केशानां वपनं कृत्वा ततः सकेशं गोमयपिण्डं पल्वले गोष्ठे उदकान्ते वा निधापयेत् । मातृपीठोत्थापनसमये एव पल्वलादिषु निधापनमिति समाचारः । मातृपीठाद्युत्थापनं च चूडादिवसाच्चतुर्थदिने, तस्मिन्नेव च दिने जलपूजनमिति शिष्टाः । ततः पर्युप्तशिरसं सुस्नातं पुष्पमालादिभिश्चालङ्कृतं माणवकम् पित्रादिसमीपमानीय अग्नेः पश्चादवस्थापयेत् । अथ पिता स्वाचार्याय वरं ददाति कुमारस्याचार्याभावात् । अद्येहेत्यादि सं० अमुकराशेरमुकनान्नः पुत्रस्य चूडाकर्मणः साङ्गफलप्राप्तये साद्गुण्यार्थं च इदं सुवर्णम् अग्निदैवतम् आचार्याय तुभ्यमहं सम्प्रददे ॐ तत्सन्नममेति सङ्कल्प्य दद्यात् । आचार्यश्च मन्त्राशिषं दद्यात् ॥ अद्येहामुकोऽहमस्य कुमारस्य चूडाकर्मणः साङ्गतासिद्ध्यर्थं दश, यथाशक्ति वा ब्राह्मणान् भोजयिष्ये इति संकल्प्य सभ्याग्निं संपूज्य विसृजेत् ।

आयुश्च मा प्रमोषीः माहिंसीः । मुष स्नेये प्रशब्दयोगाद्धिसार्थः । केशान्ते तु मुखमिति मन्त्रान्ते वाच्यं, वसेतिपाठे नापित इत्यर्थः । षप्त्वेति पाठे आङ्गः प्रश्लेषेण मुण्डयित्वा आवपति गोमयपिण्डे प्राक्षिपतीत्यर्थः ॥

*हे नापित त्वम् अक्षण्वन् क्षतमकुर्वन् परिचप । यद्वा हेअक्ष-

इति चूडाकर्मप्रयोगः ॥

(१०)अथोपनयनप्रयोगः ।

तत्रोपनेता पूर्वाङ्गदिनेऽकृतप्रायश्चित्तश्चेत् स्वस्योपनेतृत्वा-
धिकारसिद्धये प्रथमं प्रायश्चित्तं कुर्यात् । तत्र सङ्कल्पः—
अग्नेहेत्यादिसं० अमुकोऽहं स्वस्योपनेतृत्वयोग्यतायै कृच्छ्रत्र-
यप्रत्याम्नाय—गोत्रय—निष्कयीभूतानि सुवर्णखण्डानि रज-
तखण्डानि वा ब्राह्मणाय दास्ये । तथोपनेयोऽपि प्रायश्चि-
त्तसङ्कल्पं कुर्यात् अग्नेहेत्यादिसं० अमुकोऽहं स्वस्योपनेयत्व-
योग्यतायै कृच्छ्रत्रयप्रत्याम्नाय—गोत्रय—निष्कयीभूतानि
सुवर्णखण्डानि रजतखण्डानि वा ब्राह्मणाय दास्ये ॐ तत्सन्न
ममेति दद्यात् ।

अथाचार्यः पिता (क्षत्रियवैश्ययोराचार्यत्वेन वृतोऽन्यो
ब्राह्मणः पुरोहितादिः) उपनयनवेदीसमीपमागत्य—कटिसूत्रम्,
नवीनं कौपीनं* वासः, प्रावरणवासः, मौञ्ज्यादिरूपा मेखला,
संस्कृतं यज्ञोपवीतम्, अजिनं चतुरङ्गुलविस्तीर्णं त्र्यङ्गुलविस्तीर्णं
वा—सति सम्भवे अष्टचत्वारिंशदङ्गुलदीर्घम्—अखण्डं त्रिखण्डं
वा—त्रिखण्डपक्षे चतुर्विंशत्यङ्गुल एकः खण्डः अष्टाङ्गुलो द्वितीयः
षोडशाङ्गुलस्तृतीयः त्रिभिः स्मृतैरष्टचत्वारिंशदङ्गुलं परिमण्डलं

ष्वन् हे पटुनेत्र । अस्थिदधिसकथ्यक्षणा म नडित्यनङ् । अक्षण्वन्तः
कर्णवन्त इत्यादौ दर्शनात् ॥

* “वाससी ते स्वगुरवे मेघाजननकर्माणि । दद्यात्ता-
द्यत्प्रभृत्येव कौपीनेन प्रवर्तयेत्” इत्याश्वलायनवचनात् कौपीनमे-
घाघोवस्त्रं ब्रह्मचारिणः । तावत् प्रभृति कौपीनेनैव प्रवर्तयेदित्य-
न्वयः । “कौपीनं कटिसूत्रं च यतेः स्याद्ब्रह्मचारिणः । प्राह्यं
नैव गृहस्थस्य श्रौते स्मार्ते च कर्माणि” ॥ इति स्मृत्यर्थसारवचनाच्च ॥

सम्पद्यते, पालाशादिरूपो दण्डः, भिक्षापात्रं च इमानि स्वनिकटे
 आनाय्य वेद्यां पञ्चभूसंस्कारपूर्वकं समुद्भवनामानमग्निं संस्थाप्य
 अद्देत्यादिसं० अमुकराशिरमुकशर्माऽहम् अमुकराशिरस्य पुत्र-
 स्य उपनयनाख्यकर्मणः पूर्वाङ्गत्वेन त्रीन्ब्राह्मणान्भोजयिष्ये-
 इति, भोजनपर्याप्तं मिष्टं तन्निष्क्रयद्रव्यं वा दास्ये इति वा संकल्प्य
 ब्राह्मणाभोजयित्वा मिष्टं निष्क्रयं वा दत्त्वा कुमारं च पयआ-
 दि भोजयेत् । अथ मुण्डितशिरसं कुमारं मङ्गलद्रव्यैः स्नापयि-
 त्वा यथासंभवं सौवर्णाद्यलंकारैः पुष्पमालादिभिश्चालङ्कृत्य
 वेद-गीत-वाद्य-घोषपुरस्सरं प्रदक्षिणमग्निं परिक्रममाणम् आ-
 चार्य्यसमीपमानयन्त्याचार्य्यपुरुषाः ।

अथाचार्य्यो माणवकं स्वस्य दक्षिणतोऽग्नेः पश्चात् उदङ्-
 मुखम् उपवेश्य “ब्रह्मचर्य्यमागाम्” इति ब्रूहि इति प्रेषयति । ततः
 “ब्रह्मचर्य्यमागाम्” इति माणवको वदेत् । पुनराचार्य्यः “ब्रह्म-
 चार्य्यसानि” इति ब्रूहि इति प्रेषयति । माणवकोऽपि “ब्रह्म-
 चार्य्यसानि” इति प्रतिब्रूयात् । अथाचार्य्यो माणवकं कटिमूत्रं
 तृष्णीं धारयित्वा शणादिरूपं कार्पासं वा कौपीनं वासः परि-
 धापयति वक्ष्यमाणमन्त्रेण—(येनेन्द्रायेत्यङ्गिरा ऋषिर्बृहती छन्दो
 बृहस्पतिर्देवता वासःपरिधापने विनियोगः ।)

*ॐ येनेन्द्राय बृहस्पतिर्वासः पर्य्यदधादमृतम् ।
 तेन त्वा परिदधाम्यायुषे दीर्घायत्वाय बलाय वर्चसे-

इति । आचार्यस्यैव मन्त्रपाठः । तेन त्वा परिधामीति मन्त्र-
लिङ्गात् । अत्र द्विराचमनं, “वासो विपरिधायच” इति वचनात् ।
तच्च द्विवारं तालुस्पर्शगामिजलप्राशनमात्रम् । न तु त्रिराट्टच्छ-
दयस्पर्शगामिजलप्राशनस्य द्विराट्टत्तिः । अद्यापि गायत्र्युपदे-
शाभावेन शूद्रसमत्वात् । “शूद्रेण हि समस्तावद्यावद्वेदे न
योजितः” इति वचनात् । उक्तहेतोरेव तदप्यमन्त्रकम् ।

अथ मेखलां बध्नीते वक्ष्यमाणमन्त्रेण—(इयंदुरुक्तमिति वाम-
देवऋषिस्त्रिष्टुप्छन्दो मेखला देवता मेखलाबन्धने विनियोगः) ।

*ॐ इयं दुरुक्तं परिबाधमाना व्वर्णम्पवित्रम्पुनती
मऽआगात् । प्राणापानाभ्याम्बलमादधाना स्वसा देवी
सुभगा मेखलेयम्—इति मन्त्रं पठतो माणवकस्य कटि-
प्रदेशे मेखलां त्रिरावेष्ट्य प्रवरसङ्ख्यया ग्रन्थीन्करोति ।
(माणवकस्यैव मन्त्रपाठः, मऽआगादिति मन्त्रलिङ्गात्—इति ह-
रिहरादयः । गदाधरस्तु बन्धनरूपपदार्थकर्तृत्वेन तदङ्गमन्त्रपा-
ठोऽपि आचार्यस्यैव, लिङ्गं तु लक्षणयोपपादनीयमि-
त्याह । अत्राद्यपक्ष एव गोभिलगृह्यसंमतः । तत्र मेख-
लाश्च “मौञ्जी रशना ब्राह्मणस्य, धनुर्ज्या राजन्यस्य, मौर्वी
वैश्यस्य” इति क्रमेण सूत्रोक्ता ग्राह्याः ।)

अत्रावसरे प्रणवपूर्वया गायत्र्या शिखाबन्धनं कुर्यात् ।

*इयमिति इदंशब्द आद्यन्तयोर्वाक्यालंकारार्थः । इयं मेखला
माम् आगात् आगच्छतु । कीदृशी—दुरुक्तम् उपलक्षणत्वात् कामचा-
रकामवाद्कामभक्षादिकं दोष परिबाधमाना विनाशयन्ती, पवित्रं
वर्णं ब्राह्मणत्वादिकं पुनती सत्कुर्वती, मे मम प्राणापानाभ्यां बलं
सामर्थ्यमादधाना, स्वसेव सदाहिता, देवी द्योतमाना, सुभगा
सौभाग्यदा(च) ॥

“सदोपवीतिना भाव्यं सदा बद्धशिखेन च” इति वचनात् । यद्य-
प्यत्र यज्ञोपवीताजिनधारणे सूत्रकारेण नोपात्ते तथापि “विभृ-
याहण्डकौपीनोपवीताजिनमेखलाः” इति व्यासवचनात्ते कार्ये ।
अवसराकाङ्क्षायामौचित्यान्मेखलाबन्धनानन्तरम् ब्राह्मणाय य-
ज्ञोपवीतं दत्त्वा एकं यज्ञोपवीतं धारयेत् । “उपवीतं बटोरेकं द्वे
तथेतरयोः स्मृते” इति सं० प्र० भृगुवचनात् ।

(अथ प्रसङ्गात् ससंस्कारो यज्ञोपवीतनिर्माणप्रकारः
छन्दोगपरिशिष्टाद्युक्तः । तत्र सति संभवे ब्राह्मणेन, सधवया
ब्राह्मण्या वा निर्मितं सूत्रं ग्राह्यम् । तदसंभवे ब्राह्मणीभिर्वि-
धवाभिः कन्याभिश्च निर्मितं सूत्रं ग्राह्यम् । संहतचतुरङ्गु-
लिमूलेषु षण्णवत्या सूत्रमावेष्ट्य तत्रिगुणीकृत्य ऊर्ध्ववृत्तं
वलितं कृत्वा पुनरधोवृत्तं त्रिगुणीकृतं तत्सूत्रं नवतन्तुकं सम्प-
द्यते । तत्रिरावेष्ट्य दृढग्रन्थि कुर्यात् । ग्रन्थिसम्पादनमन्त्रो
यथा—*ॐ प्राणानां ग्रन्थिरसि रुद्रो मा विशान्तकः ।
तेनान्नेनाप्यायस्व—इति (नारायणोपनिषदि उक्तः) । सिद्धे
मन्त्राः प्रयोक्तव्या इति न्यायेन सम्पादिते ग्रन्थौ स्पृष्ट्वा पाठ
एव । एवं सिद्धं यज्ञोपवीतं कलशाद्युपरि ॐ भूर्भुवः स्वरोम् इति
संस्थाप्य ॐ यज्ञोपवीतं प्रतिष्ठापयामीति वदेत् । एतन्तइति-
प्रतिष्ठाप्य ॐ ॐ कारदैवत्याय प्रथमतन्तवे नमः ॐ अ-

* हे हृदयवर्तिन् अहंकार त्वं वायुरूपाणामिन्द्रियरूपाणां च
प्राणानां ग्रन्थिरसि परस्परमविश्लेषाय प्रथमहेतुरसि । तादृ-
शस्त्वं रुद्रः देवतारूपः अन्तकः दुःखस्य विनाशको भूत्वा मा
मां विश मच्छरीरे प्रविष्टो भव । तेन मद्भुक्तेनान्नेनाप्याय-
स्व मामभिवर्धय । उपवीतग्रन्थौ अहंकाररूपत्वाध्यासान्म-
न्त्रार्थसमन्वयः ॥

अग्निदैवत्याय द्वितीयतन्त्रवे नमः ॐ नग(नाग)दैवत्याय
 तृतीयतन्त्रवे नमः ॐ सोमदैवत्याय चतुर्थतन्त्रवे नमः
 ॐ पितृदैवत्याय पञ्चमतन्त्रवे नमः ॐ प्रजापतिदैवत्याय
 षष्ठतन्त्रवे नमः ॐ वायुदैवत्याय सप्तमतन्त्रवे नमः
 ॐ सूर्यदैवत्यायाष्टमतन्त्रवे नमः ॐ सर्वदैवत्याय
 नवमतन्त्रवे नमः इति तन्त्रुदेवताः सम्पूज्य ग्रन्थित्रयाधिपान्
 हरिब्रह्मेश्वरान्सम्पूजयेत्—ॐ हरये नमः ॐ ब्रह्मणे नमः ॐ ईश्व-
 राय नमः ॐ यज्ञोपवीताकारस्याधिपाय परब्रह्मणे नम इति च
 सम्पूज्य तदादाय ॐ आकृष्णेनेतिमन्त्रेण आदित्यं प्रदर्श-
 येत् । पुनः कलशोपरि मंस्थाप्य अनामिकाया स्पृशन् अग्रे उत्तर-
 शतकृत्वः प्रणवं, सकृद्वायत्रीं च जपेत् । ततः प्राणानाय-
 म्य त्र्यम्बकमन्त्रं जपन्दक्षिणहस्तेन स्पृशेत् । ततो दशकृत्वः
 सावित्र्या आपोहिष्टेत्यादिभिश्चाऽभिमन्त्रिताभिरद्भिः सिञ्चेत्) ।

एवं संस्कृतं यज्ञोपवीतं धारयेत् शाखान्तरीयवक्ष्यमाण-
 मन्त्रेण—(यज्ञोपवीतमिति परमेष्ठी ऋषिः त्रिष्टुप्छन्दः लिङ्गोक्ता
 देवता श्रौतस्मार्त्तकर्मणानुष्ठानसिद्धये यज्ञोपवीतपरिधाने विनि-
 योगः) (यज्ञोपवीतमसीति प्रजापतिर्ऋषिः यजुश्छन्दः यज्ञोपवीतं
 देवता यज्ञोपवीतपरिधाने विनियोगः) ।

* ॐ यज्ञोपवीतं परमं पवित्रं प्रजापतेर्यत्सहजं पुरस्ता-

* हे आचार्य इदं ब्रह्मसूत्रम् अहं प्रतिमुञ्च प्रतिमुञ्चाम धारयामि ।
 पुरुषव्यत्यय आर्षः । किंभूतं—यज्ञोपवीतं यज्ञाय कर्मानुष्ठानार्थमुपवीतं
 रचितं, परमं पवित्रं तत्साधनत्वात्, प्रजापतेर्विधेः, पुरस्तात्सह-
 जम् आदौ प्रजापतिना धृतमित्यर्थः, आयुषे हितमायुष्यम्, अ-
 ग्न्यं मुख्यं, शुभ्रं शुद्धम्, ईदृशं धृतं यज्ञोपवीतं तेजो बलं चा-
 स्तु तत्साधनं भूयादित्यर्थः । हे ब्रह्मसूत्र त्वं यज्ञोपवीतमसि अ-
 तस्त्वा त्वां यज्ञोपवीतेन रूपेणाहमुपनह्यामि बध्नामि । णह बन्धने-
 दिवादिः ॥

त् । आयुष्यमग्रयं प्रतिमुञ्च शुभ्रं यज्ञोपवीतं बलमस्तु
तेजः ॥ ॐ यज्ञोपवीतमसि यज्ञस्य त्वा यज्ञोपवीतेनोपन-
ह्यामि-एवं मन्त्रं पठितवतो माणवकस्य दक्षिणं बाहुमुद्धृत्य
वामांसोपरि निदध्यात् । अत्र आचमनद्वयं माणवकस्य पूर्ववत् ।
ततः प्रदाक्षिणमग्निं परीत्य ब्राह्मणादिः माणवकोऽग्नेः पश्चात्स्थित्वा
आचमनं कृत्वा स्वस्ववर्णोक्तम् ऐणेयादि+ चर्म बहिर्लोम यज्ञो-
पवीतवत्परिदध्यात् वक्ष्यमाणमन्त्रेण-(मित्रस्य चक्षुरिति वामदे-
वऋषिस्त्रिष्टुप्छन्दः अजिनं देवता अजिनधारणे विनियोगः)

*ॐ मित्रस्य चक्षुर्द्रुणं बलीयस्तेजोयशस्वि स्थ-
विरं समृद्धम् । अनाहनस्यं व्वसनं जयिष्णु परीदं
व्वाज्यजिनं दधेऽहम्-इति मन्त्रेण ऐणेयं ब्राह्मणः, रौरवं
क्षत्रियः, मेषचर्म वैश्यः परिदध्यात् । अथाचार्यः पादादिकेश-
ललाट-घ्राणप्रमाणं तत्तद्वर्णोक्तं पालाशवैल्बौदुम्बरजातं दण्डं
तत्तद्वर्णाय माणवकाय तूष्णीं प्रयच्छति । स च वक्ष्यमाणमन्त्रे-
णादत्ते (योमेदण्डइति प्रजापतिऋषिः यजुश्छन्दः दण्डो देवता
दण्डग्रहणे विनियोगः) ।

÷ ॐ यो मे दण्डः परापतद्वैहायसोऽधिभूम्या-

*हे आचार्य वाजी अन्नवान् अहमिमजिनमैणेयं परिदधे
धारयामि । कीदृशं-मित्रस्य देवस्य चक्षुस्तत्स्थानीयं, बलीयो
बलवत्तरं, धरुणं धारकं, तेजोयशस्वि उभयसाधनं, स्थविरं
वृद्धं, समृद्धमृद्धिसाधनम्, अनाहनस्यम् अनाहनसे हितम् अना-
हनस्यम् । आहना इत्युग्रनाम । अनुग्रम् अतिमृद्धित्यर्थः । आहनस्-
शब्दान्नञ्-पूर्वाद्धितार्थं व्यञ् । वसनमाच्छादनं, जयिष्णु जय-
साधनं राज्ञो मुनेश्च ॥ +योगयाजिनाभावे कार्पासं परिदध्यात् ।

÷ हे आचार्य यो दण्डः मे मर्दर्थं परापतत् आभिमुख्येनागतः
कस्मात्कुप्रेत्यतआह-वैहायसोऽधिभूम्याम्-आकाशादुत्तमभूमौ प-

म् । तमहं पुनराददऽआयुषे ब्रह्मणे ब्रह्मवर्चसाय—
इति प्रतिगृह्य वक्ष्यमाणमन्त्रेणोच्छ्रयति (उच्छ्रयस्वेति प्रजापति-
ऋषिर्व्यजुश्छन्दो दण्डो देवता दण्डोच्छ्रयणे विनियोगः)

*ॐ उच्छ्रयस्व व्वनस्पतऽऊर्ध्वो मा पाह्यः हस
ऽआऽस्य यज्ञस्योद्वचः—इति ।

अथाचार्योऽङ्घ्रिः स्वमञ्जलिमापूर्य्य तेन माणवकाञ्ज-
लिमापूरयति वक्ष्यमाणमन्त्रैः (आपोहिष्टेत्यादितिष्टणां सिन्धुद्वीप
ऋषिर्गायत्री छन्द आपो देवताः माणवकाञ्जलिपूरणे विनियोगः)

ॐ आपो हि ष्टा मयोभुवस्ता न ऽऊर्ध्वे दघातन ।
महे रणाय चक्षसे १ यो वः शिवतमो रस-
स्तस्य भाजयतेह नः । उशतरिरिव मानरः २ त-
स्माऽअरङ्गमाम वो गृस्य क्षयाय जिन्वथ । आ-
पो जनयथा च नः ३ इति ।

अथाचार्यो माणवकं प्रति सूर्य्यमुदीक्षस्वेति प्रैषं द-
दाति । माणवकः सूर्य्यमुदीक्षमाणोऽञ्जलिस्थं जलं सूर्याय
प्रक्षिप्योर्ध्वबाहुरादित्यमुपतिष्ठते वक्ष्यमाणमन्त्रेण—(तच्चक्षुरिति
दध्यङ्ङाथर्व्वणऋषिः ब्राह्मी त्रिण्डुप् (पुरउषिणक्)छन्दः सूर्य्यो
देवता सूर्य्योदीक्षणे विनियोगः)

ॐ तच्चक्षुर्हेवहितम्पुरस्ताच्छुक्रमुच्चरत् । पश्येम श-

रापतत् । छान्दसत्वाद्बृद्धिः । तं दण्डमहमायुषे निर्दोषजीवनाय,
ब्रह्मणे वेदग्रहणाय, ब्रह्मवर्चसाय याजनाध्यापनोत्कर्षतेजसे पुनराददे॥

* हे वनस्पते वृक्षावयव दण्ड उच्छ्रयस्व उन्नतो भव । ऊर्ध्वो
भूत्वा मा माम् अंहसः पापात् अस्य अनुष्ठीयमानस्य यज्ञस्य उद्वचः
उत्तमायाः समाप्तिं गताया ऋचः आ समाप्तिपर्यन्तं पाहि रक्ष ॥
य. सं. अ. ४ कं. १० खं. ३

रदः शतं जीवेम शरदः शतं शृणुयाम शरदः शतम्प्र-
ब्रवाम शरदः शतमदीनाः स्पाम शरदः शतम्भूयश्च
शरदः शतात्—इति । अथाचार्यो माणवकस्य दक्षिणांसो-
परि स्वदक्षिणहस्तं नीत्वा हृदयमालभते वक्ष्यमाणमन्त्रे-
ण—(ममव्रतेन इति प्रजापतिर्ऋषिस्त्रिष्टुच्छन्दो बृहस्पतिर्देवता
हृदयालम्भने विनियोगः) ।

ॐमम व्रते ते हृदयन्दधामि मम चित्तमनुचित्तं
ते ऽअस्तु । मम व्वाचभेकमना जुषस्व बृहस्प-
तिष्ट्वा नियुनक्तु मह्यम्—इति ।

अथाचार्यो माणवकस्य साङ्गुष्ठं* दक्षिणहस्तं गृहीत्वा “को-
नामासि”इत्याह । अमुकशर्माऽहं भोः इति ब्रह्मचारी प्रत्याह ।
पुनराचार्यो माणवकं पृच्छति “कस्य ब्रह्मचार्यसि” इति ।
भवतः इति माणवको वदेत् । माणवकेन भवत इत्युच्यमाने—
(इन्द्रस्येति प्रजापतिर्ऋषिर्यजुर्लिङ्गोक्ता देवता पाठे विनियोगः) ।

+ॐइन्द्रस्य ब्रह्मचार्यस्यग्निराचार्यस्तवाहमाचार्यं
स्तव अमुकशर्मन्—इति बटुनामान्तमुक्त्वा अथैनं भूतेभ्यः
परिददाति वक्ष्यमाणमन्त्रेण (प्रजापतयेत्वेति प्रजापतिर्ऋषिः
षड्यजुषि लिङ्गोक्ता देवताः रक्षणे विनियोगः) ।

÷ॐप्रजापतये त्वा परिददामि देवाय त्वा

* साङ्गुष्ठमित्येव युक्तः पाठः । आश्वलायनगृह्ये, हिरण्यके-
शिगृह्ये, गोभिलगृह्ये, शौनकस्मृतौ, हरिहरभाष्येच तथैवोल्लेखात् ॥
निरङ्गुष्ठमिति पाठो लेखकप्रमादात् ॥

+हे कुमार त्वमिन्द्रस्य ब्रह्मचार्यसि भग्निराचार्यस्तवास्ति अह-
मपि तवाचार्योऽस्मि असावमुकशर्मन् इति कुमारनामग्रहणम् ॥

÷हे कुमार अरिष्ट्यै रक्षायै त्वा त्वां प्रजापतये परिददामि ।

सवित्रे परिददाम्यङ्गयस्तवौषधीभ्यः परिददामि
द्यावापृथिवीभ्यान्त्वा परिददामि विश्वेभ्यस्त्वा भू-
तेभ्यः परिददामि सर्वेभ्यस्त्वा भूतेभ्यः परिददा-
म्यरिष्यै—इति ।

अथ कुमारोऽग्निं प्रदक्षिणं परीत्य आचार्यस्योत्तरत-
उपविशति । अथाचार्यो ब्रह्मोपवेशनादि वरासादनान्तं कृत्वा
भिक्षापात्रमुपकल्प्य पवित्रकरणादि पर्युक्षणान्तं कर्म कृत्वा
द्रव्यदेवताभिधानं करोति । अद्येहामुकोऽहम् अस्य बटोरुपनय-
नकर्मणा यक्ष्ये । तत्र प्रजापतिम्, इन्द्रम्, अग्निं, सोमम्, अग्निं,
व्यायुं, सूर्यम्, अग्नीवरुणौ, अग्नीवरुणौ, अग्निं, वरुणः सवितारं
विष्णुं विश्वान्(देवान्)मरुतः स्वर्कान्, वरुणं, प्रजापतिं,
स्विष्टकृतञ्चाज्येन यक्ष्ये ।

(पित्रादेरन्यस्य वृत्तस्याचार्यस्य होमकर्तृत्वे पित्रादिः
“एतद्धोमद्रव्यं तत्तद्देवतायै मया परित्यक्तं अतत्सद्यथादै-
वतमस्तु न मम”इति त्यागमपि पूर्वमेव कुर्यात्) ।

ततः समुद्भवनामानमग्निम् अणन्त इति अर्धुर्भुवः स्वःसमु-
द्भवनामाग्ने सुप्रतिष्ठितो वरदो भव इति प्रतिष्ठाप्य ततोऽग्नेः पूजनम्
अद्येहामुकोऽहम् उपनयनकर्माङ्गहोमकर्मणि समुद्भवनामाग्नेः
पूजनं करिष्ये इति संकल्प्य अचत्वारिंशद्भाइति ध्यात्वा अग्नि-
प्रज्वलितमित्यादिना गन्धादिभिः सम्पूज्य रेखापूजनं जिह्वापूज-
नं च कृत्वा आधाराद्याश्रतुर्दशाहुतीः ब्रह्मणाऽन्वारब्धो जुहुयात्—

अप्रजापतये स्वाहा—इदं प्रजापतये न मम इति मन-
सा, अइन्द्राय स्वाहा—इदमिन्द्राय न मम । अअग्नेये स्वाहा—

एवमुत्तरेष्वपि योज्यम् । विश्वेभ्यो भूतेभ्यः पृथिव्यादिपञ्चभूतेभ्यः,
सर्वेभ्यो भूतेभ्यो देवविशेषेभ्य इत्यपौरुत्तम् ॥

इदमग्नये न मम । ॐसोमाय स्वाहा-इदं सोमाय न मम—इत्याघारावाज्यभागौ च हुत्वा (व्याहृतीनां प्रजापतिकृषिर्गायत्र्युष्णिगनुष्टुभश्छन्दांसि अग्निवायुसूर्या देवताः उपनयनहोमे विनियोगः) ॐभूः स्वाहा-इदमग्नये न मम । ॐभुवः स्वाहा-इदं वायवे न मम । ॐस्वः स्वाहा-इदं सूर्याय न मम । त्वं नोऽअग्ने, सत्त्वं नोऽअग्ने इत्यनयोर्वामदेव ऋषिस्त्रिष्टुप्छन्दः अग्नीवरुणौ देवते उपनयनहोमे विनियोगः) ।

ॐत्वं नोऽअग्ने व्वरुणस्य विवह्वान्देवस्य हेडोऽअवयासिसीष्ठाः । यजिष्ठो व्वहितमः शोशुचानो विवश्वा द्वेषाँसि प्रमुमुग्ध्यस्मत्-स्वाहा-इदमग्नीवरुणाभ्यां न मम ।

ॐस त्वं नोऽअग्नेऽवमो भवोती नेदिष्ठोऽअस्याऽउषसो व्व्युष्टौ । अवयक्ष्व नो व्वरुणं रराणो व्वीहि मृडीकं सुहवो नऽएधि-स्वाहा-इदमग्नीवरुणाभ्यां न मम । (अयाश्चाग्नेइति वामदेव ऋषिस्त्रिष्टुप्छन्दः अग्निर्देवता उपनयनहोमे विनियोगः)

ॐअघाश्चाग्ने ह्वनभिशास्तिपाश्च सत्यमित् त्वमयाऽअसि । अया नो यज्ञं व्वहास्यया नो धेहि भेषजं स्वाहा-इदमग्नये न मम । (येतेशतमिति वामदेव ऋषिस्त्रिष्टुप्छन्दो व्वरुणः सविता विष्णुर्विवश्वे (देवा) मरुतः स्वर्काश्च देवताः उपनयनहोमे विनियोगः) ।

ॐये ते शतं व्वरुणं ये सहस्रं यज्ञियाः पाशा विवतता सहान्तः । तेभिर्नोऽअद्य सवितोत विष्णुर्विवश्वे मुञ्चन्तु मरुतः स्वर्काः स्वाहा-इदं

व्वरुणाय सवित्रे विष्णवे विश्वेभ्यो (देवेभ्यो) मरुद्भ्यः
स्वर्केभ्यश्च न मम । (उदुत्तममिति शुनःशेषक्रुषिस्त्रिष्टुप्छन्दः
व्वरुणो देवता उपनयनहोमे विनियोगः) ।

ॐ उदुत्तमं व्वरुण पाशमस्मदवाधमं वि मध्यमधं
श्रथाय । अथा व्वयमादित्य व्वने तवानागसो ऽअदि-
तये स्याम-स्वाहा-इदं व्वरुणाय न मम ।

ॐ प्रजापतये स्वाहा-इदं प्रजापतये न मम । ॐ अग्न-
ये स्विष्टकृते स्वाहा-इदमग्नये स्विष्टकृते न मम ।

इत्थमाज्याहुतिहोमं संस्रवप्राशनं मार्जन-पवित्रप्रतिपत्ति-
प्रणीताविमोक्तौश्च विधाय ब्रह्मणे पूर्णपात्रं दद्यात् । तत्र संकल्पः-
अग्नेह् अमुकशर्माऽहम् अमुकशर्मणोऽस्य कुमारस्य उपनयना-
ङ्गहोमकर्मणः साद्गुण्यार्थम् अपूर्णपूरणार्थं च इदं पूर्णपात्रं
ससुवर्णं ब्रह्मन् तुभ्यं सम्प्रददे इति दद्यात् ।

अथाचार्यो बटुं शिक्षयति—यथा “ब्रह्मचार्यसि” इ-
त्याचार्यो वदेत् । “असानि” इति बटुः । “अपोऽशान”
इत्याचार्यः । “अशनानि” इति बटुः । “कर्म कुरु”
इत्याचार्यः । “करवाणि” इति बटुः । “मा दिवा सुषु-
प्याः” इत्याचार्यः । “न स्वपानि” इति बटुः । “वाचं यच्छ”
इत्याचार्यः । “यच्छानि” इति बटुः । “समिधमाधेहि” इत्या-
चार्यः । “आदधानि” इति बटुः । पुनः “अपोऽशान” इत्या-
चार्यः । “अशनानि” इति बटुः । (प्रैषा व्याख्याताः ७१-७२)

अथ दैवज्ञबोधिते दीक्षालग्नौ लग्नदानं कुर्यात्—अग्ने-
हामुकोऽहम् अमुकराशेरस्य पुत्रस्य सावित्रीग्रहणलग्नात् अमुक-
स्थानस्थितैः अमुकग्रहैः सूचितारिष्टनिवृत्तिद्वारा शुभफलप्राप्तये

ग्रहाणां प्रीतये च इदं सुवर्णं सुवर्णनिष्क्रयीभूतं द्रव्यं वा दैवज्ञाय
अन्यब्राह्मणेभ्यश्च दास्ये ॐ तत्सन्न मम इति ।

(अत्र ताम्रादिपात्रस्थिततण्डुलेषु सुवर्णरजतान्यतरशलाक-
या गणेशं, कुलदेवतां, प्रणवव्याहृतिपूर्वकगायत्र्यक्षराणि च लि-
खित्वा तत्पूजनं संस्कारगणपत्यादावुक्तम् । गदाधरनृसिंहा-
दिभिर्नोक्तम् । नचास्मद्देशेषु प्रचलति) ।

अथास्मै दक्षिणकर्णे पूर्वाभिमुखो गुरुः विश्वामित्रदृष्टां गाः
यत्रीछन्दस्कां सवितृदैवतां तत्सवितुरिति ऋवं प्रणवव्याहृतिपू-
र्विकामुपदिशेदुत्तरतोऽग्नेः प्रत्यङ्मुखायोपविष्टाय, पुष्पमालादि-
भिर्गुरुमभ्यर्च्य श्रीफलादिकं समर्प्य “अमुकगोत्रोऽमुकशर्माऽहं
भो अभिवाद्ये” इत्युक्त्वा कर्णौ स्पृष्ट्वा दक्षिणोत्तरपाणिभ्यां
गुरोः पादौ गृहीत्वा कृतशिरोनमनाय, गुरुं समीक्षमा-
णाय स्वयं गुरुणाच समीक्षिताय । दक्षिणतस्तिष्ठत
आसीनाय वा इति पक्षान्तरम् । (प्रणवस्य ब्रह्मा ऋषिः दैवी
गायत्री छन्दः परमात्मा देवता । व्याहृतीनां प्रजापतिऋषिः
गायत्र्युष्णिगनुष्टुभश्छन्दांसि अग्निवायुसूर्या देवताः । तत्सवि-
तुरिति विश्वामित्रऋषिर्गायत्री छन्दः सविता देवता सर्वेषां
माणवकोपदेशने विनियोगः) इत्यार्षादिकं स्मृत्वा शङ्खादि-
रवे जायमाने वाससाऽऽच्छादनं कृत्वा (आश्वला० स्मृ०)
प्रणवव्याहृतिपूर्वां गायत्रीं प्रथमं पच्छो ब्रूयात् । तद्यथा—

ॐ भूर्भुवः स्वः तत्सवितुर्वरेण्यम्—इति प्रथमं पादं
श्रावयित्वा यथाशक्ति वाचयेत् । ततः, भर्गो देवस्य धीम-
हि—इति द्वितीयं पादं श्रावयित्वा तमपि यथाशक्ति वाचयेत् ।
ततः, धियो यो नः प्रचोदयात्—इति तृतीयं पादं श्राव-
यित्वा यथाशक्ति वाचयेत् ।

ततो द्वितीयवारम्—ॐभूर्भुवः स्वः तत्सवितुर्वरेण्यं
भर्गो देवस्य धीमहि—इति अर्धर्चं श्रावयित्वा यथाशक्ति
वाचयित्वा, धियो यो नः प्रचोदयात्—इति द्वितीयमर्धर्चं
श्रावयित्वा यथाशक्ति वाचयेत् ।

ततः तृतीयवारम् ॐभूर्भुवः स्वः तत्सवितुर्वरेण्यं
भर्गो देवस्य धीमहि । धियो यो नः प्रचोदयात्—
इति सर्वां गायत्रीं श्रावयित्वा यथाशक्ति वाचयेत्* इति ।

क्षत्रियाय बृहस्पतिदृष्टां त्रिष्टुच्छन्दस्कां सवितृदैवतां देवस-
वितरित्यादिकामृचं ब्रूयात् (य.सं. ९।१) । यथा ॐदेव सवितः
प्रसुव यज्ञं प्रसुव यज्ञपतिं भगाय । दिव्यो गन्धर्वः
केतपूः केतं नः पुनातु वाचस्पतिर्व्राजं नः स्वदतु—
इति । वैश्याय श्यावाश्वदृष्टां जगतीच्छन्दस्कां सवितृदैवतां विवशा
रूपाणीति ऋचं (य. सं. १२।३) ब्रूयात् । ॐविवशा रूपा-
णि पप्रतिमुञ्चते कविः प्रासावीद्भद्रं द्विपदे चतुष्पदे ।
विव नाकमरुपत्सविता वरेण्योऽनुप्रयाणमुषसो विव-
राजति—इति । सर्वेभ्यो वा गायत्रीच्छन्दस्कामेव पूर्वो-
क्तामुपदिशेदिति पक्षान्तरम् ।

ततो ब्रह्मचारी स्वाचार्याय समाचारात् अस्मिन्नवमरे
गुरुदाक्षिणां दद्यात् । अद्येह अमुकराशिरमुकशर्मा अमुकवर्मा

* अत्र प्रथमं पादमात्रम्, द्वितीयवारम् अर्धर्चमात्रं, तृतीय-
वारं सर्वां सावित्रीमुपादिशेत्—इत्युल्लेखस्तु “पच्छोऽर्धर्चश” इति
गृह्यसूत्रस्थवीप्सार्थकशस्प्रत्ययविरोधात्, तदीयसर्वभाष्यविरो-
धात्, त्रिवारं गायत्रीमुपादिशेत् इत्यक्षरस्वारस्यविरोधात्, हि-
रण्यकोशिशृष्टे स्पष्टं त्रिवारं संपूर्णगायत्रीपाठविरोधात्, सकल-
शिष्टाचारविरोधाच्चासङ्गत एवेति बोध्यम् ॥

अमुकगुप्तो वा अहं कृतैतद्गायत्रीग्रहणकर्मणः साद्गुण्यार्थम् इदं
सुवर्णमग्निदैवतं वररूपेणाचार्याय तुभ्यमहं सम्प्रददे इति सङ्कल्प्य
गुरोः पादयोः प्राणिपत्य समर्पयेत् । गुरुरप्याशीर्भिराभिनन्दयेत् ।

✽ ततो ब्रह्मचारी कालोपस्थितां मध्याह्नसन्ध्यामुपासीत ।
यावद्वेदोपदेशो न तावत्सन्ध्यादिकं न च ।

ततो मध्याह्नसन्ध्यादि सर्वं कर्म समाचरेत् ॥ इति जै. वचनात् ।

अथ उपनयनाग्नौ समिदाधानं कुर्यात् । तत्रोपयुक्तानि वस्तु-
न्यासादयेत्—इन्धनं काष्ठरूपं गोमयपिण्डरूपं वा संधुक्षणार्थं पञ्चधा
त्रिभक्तम्, पर्युक्षणार्थमुदकम्, समिधस्तिस्त्रः, संधुक्षणपर्युक्षणार्थं
पुनरिन्धनवारिणी । ततो ब्रह्मचारी अग्नेः पश्चादुपविश्य प्रथमतो
ऽग्निं वक्ष्यमाणैः पञ्चभिर्भन्त्रैः पाणिना परिसमूहति (सन्धुक्षयति)
(अग्नेसुश्रवइत्यादीनां पञ्चानां ब्रह्मा ऋषिः पञ्च यजुषि अग्नि-
हैवता परिसमूहने विनियोगः) ।

+ॐ अग्ने सुश्रवः सुश्रवसम्मा कुरु ? इत्येकं काष्ठं गोम-

* गायत्र्युपदेशानन्तरमपि अधीत्यानिराकरणं (पारस्करगृह्ये
तृतीयकाण्डे पञ्चदश्यां कण्डिकायामन्ते उपदिष्टं) कर्तव्यत्वेन
क्वचित्पुस्तके निर्दिष्टम् । तदत्रानावश्यकमित्यथो लिख्यते ।

अधीत्यानिराकरणं कारयेत् । यथा—अथातोऽधीत्याधीत्यानिराक-
रणम्—प्रतीकस्मिन् विचक्षणं, जिह्वा मे मधु यद्वचः, कर्णाभ्याम्भूरि
शुश्रुवे, मा त्वश्हार्षीः श्रुतस्मयि, ब्रह्मणः प्रवचनमसि, ब्रह्मणः
प्रतिष्ठानमसि, ब्रह्मकोशोऽसि, सनिरसि शान्तिरस्यनिराकरणमसि,
ब्रह्मकोशस्मिन् विवश, व्वाचा त्वा पिदधामि व्वाचा त्वा पि-
दधामि, स्वरकरणकण्ठ्यौरसदन्त्यौष्ठ्यग्रहणधारणोच्चारणशक्तिर्म-
यि भवतु, आप्यायन्तु मेऽङ्गानि व्वाक् प्राणश्चक्षु श्रोत्रं यशो
बल, यन्मे श्रुतमधीतं तन्मे मनसि तिष्ठतु तिष्ठतु ॐ । इति षट्
धाचयेत् । एतदधीत्यानिराकरणं नाम ॥

+हे अग्ने हे सुश्रवः शोभनकीर्त्तं मा मां सुश्रवसं सुकीर्त्तं कुरु ।

यपिण्डं वाऽग्नौ प्रक्षिप्य, ॐ यथा त्वमग्ने सुश्रवः सुश्रवा
ऽअसि २ इति द्वितीयम्, ॐ एवम्मा॑ सुश्रवःसौश्रवसं
कुरु३ इति तृतीयम्, ॐ यथा त्वमग्ने देवानां यज्ञस्य निधिपा
ऽअसि ४ इति चतुर्थम्, ॐ एवमहं मनुष्याणां वेदस्य नि-
धिपो भूयासम् ५ इति पञ्चमं प्रक्षिपेत् । इत्यग्निं परिसमुह्य तत
उपकल्पितोदकेन प्रदक्षिणमग्निम् ईशानाद्युत्तरपर्यन्तं पर्युक्ष्यो-
त्थाय अग्रय इति वक्ष्यमाणमन्त्रेणाग्नौ समिधमादधाति ।

(अग्नयइति प्रजापतिर्ऋषिराकृतिश्छन्दः समिधेवता समि-
दाधाने विनियोगः) । घृताक्तामेकां समिधं गृहीत्वा—

* ॐ अग्नये समिधमाहार्षं बृहते जातवेदसे । यथा त्व-
मग्ने समिधा समिद्ध्यसऽएवमहमायुषा मेधया वर्चसा
प्रजया पशुभिर्ब्रह्मवर्चसेन समिन्धे । जीवपुत्रो ममा-
चार्यो मेधाव्यहमसान्यनिराकरिष्णुर्गुशस्वी ते-
जस्वी ब्रह्मवर्चस्यन्नादो भूयास॑ स्वाहा—इत्यनेन

किञ्च हे सुश्रवोऽग्ने यथा येन प्रकारेण त्वं सुश्रवा असि एवं गुणा-
धानेन मां सुश्रवःसौश्रवसं सुश्रवस्तु सुकीर्त्तिषु मध्ये सौश्रवसं
उत्तमकीर्त्तिं कुरु । स्वार्थेऽण् । अपि च हे अग्ने यथा देवानां यज्ञस्य
विष्णोर्वा निधिपा असि तद्भागरक्षोऽसि एवमहमपि मनुष्याणां
वेदस्य मनुजैरधीयमानस्य वेदस्य निधिपो रक्षको भूयासम् ॥

* हे देवाः इमां समिधमग्नये तदर्थम् आहार्षम् आहृतवानस्मि ।
किंभूताय बृहते पूर्णाय जातवेदसे जातधनाय । वेद इति धननाम । हे
ऽग्ने यथा समिधा जातावेकवचनम् समिध्यसे दीप्तो भवसि, एव-
महमायुरादिना समिन्धे दीप्ये । न केवलमहमेव किन्तु ममाचार्यो-
जीवपुत्रोऽस्तु अहं तत्प्रसादान्मेधावी अनिराकरिष्णुर्गुरुपादिष्ट्वे-
दाद्यविस्मरणशीलो ब्रह्मवर्चसी याजनादिप्रभावयुक्तश्च भूयासम् ।
शिष्टं स्पष्टम् ॥

अग्नौ आदध्यात् । अनेनैव मन्त्रेण द्वितीयां तृतीयां च समिधम् आदध्यात् । ततस्तूष्णीमुपाविश्य पूर्ववत् अग्नेसुश्रव इत्यादिपञ्चभिर्मन्त्रैः इन्धनप्रक्षेपेण परिसमूहनम्, उपकल्पिताभिरद्भिः प्रदक्षिणं पर्युक्षणं च विधाय तूष्णीं हस्तौ प्रतप्य वक्ष्यमाणैः मुखं विमार्ष्टिं (ललाटादि चिबुकान्तं प्रोञ्छति) यथा (तनूपाऽअग्नेइत्यादीनां बृहद्देवा ऋषयः यजुश्छन्दोऽग्निर्देवता मुखाविमार्जने विनियोगः) ।

ॐतनूपा ऽअग्नेऽसि तन्वं मे पाहि १ ॐ आयुर्हा-
 ऽअग्नेऽस्यायुर्मम देहि २ ॐवच्चोदा ऽअग्ने ऽसि वच्चो
 मे देहि ३ ॐअग्ने यन्मे तन्वा ऽऊनं तन्मऽआपृण ४
 * ॐमेधां मे देवः सविता-आदधातु ५ ॐमेधां देवी सर-
 स्वती-आदधातु ६ ॐमेधामद्विनौ देवावाधत्तां पुष्क-
 रस्रजौ ७ इति सप्तभिर्मन्त्रैः प्रतिमन्त्रं ललाटाच्चिबुकपर्यन्तं मु-
 खं प्रोञ्छति । (अङ्गानीत्यादीनां प्रजापतिर्य. लिं. अङ्गाप्यायने) ।

+ ॐअङ्गानि च मऽआप्यायन्ताम्-इति बाहुभ्यां
 शिरस आपादं सर्वाङ्गमालभ्य जपति । ॐवाक्च मऽआप्याय-
 ताम्-इति मुखम् । ॐप्राणश्च मऽआप्यायताम्-इति
 नासिकारन्ध्रे युगपत् । ॐचक्षुश्च मऽआप्यायताम्-इति नेत्रे
 युगपत् । ॐश्रोत्रं च मऽआप्यायताम्-इति दक्षिणत्रामे श्रोत्रे

* देवो दीप्यमानः सविता सूर्यो मे मेधाम्-आदधात्विति वि-
 परिणम्य योजनीयम् । तथा देवी सरस्वती मे मह्यं मेधामादधा-
 तु । देवौ पुष्करस्रजौ सुवर्णकमलमालिनौ मे मह्यं मेधां
 धारणबुद्धिमाधत्ताम् । एतानि सप्त कर्माणि ।

+ मे ममाङ्गानि करचरणदीन्याप्यायन्तां सुखं तिष्ठन्तु ।
 षाड्मआप्यायतां प्राणो म आप्यायतामिति क्रियाविपरिणामेन
 षण्मन्त्रा अन्वेतव्याः ॥

क्रमेण मन्त्रावृत्त्या । अँयज्ञो बलं च मऽआप्यायताम्
इति बाहू परस्परव्यत्यासेन । बाहोर्वलाधिष्ठानत्वात् । अङ्गाल-
म्भनिमित्तक उदकस्पर्शः । ततः स्रुवमूले अग्नेर्भस्म ऐशान्या
गृहीत्वा दक्षिणानामिक्रिया ललाटादिषु तेन भस्मना त्र्यायुषं
तिलकं कुरुते—(त्र्यायुषमिति नारायणऋषिरुष्णिक्छन्दोऽग्निर्दे-
वता त्र्यायुषकरणे विनियोगः) ।

अँत्र्यायुषञ्जमदग्नेः—इति ललाटे । अँरुद्रयपस्य त्र्यायु-
षम्—इति ग्रीवायाम् । अँयद्देवेषु त्र्यायुषम्—इति दक्षिणांसे ।
अँतन्नो ऽअस्तु त्र्यायुषम् इति हृदि ।

अथान्यभिवादनम्—अग्ने त्वामभिवादये अमुकगोत्रो ऽमुक-
प्रवरो यजुर्वेदान्तर्गतामुकशाखाध्यायी अमुकशर्माऽहं भोः३ः इति ।
ततो गुरुम् “अभिवादये अमुकगोत्रो ऽमुकप्रवरो यजुर्वेदान्तर्गता-
ऽमुकशाखाध्यायी अमुकशर्माऽहं भोः३ः” इति वाक्यमुक्त्वा
कर्णौ स्पृष्ट्वा दक्षिणेन पाणिना दक्षिणं पादं वामेन वामं गृहीत्वा
शिरसाऽभिवादयेत् । अभिवादितो गुरुश्च “आयुष्मान्भव सौम्या-
मुकशर्म३न्” इत्याशिषं दद्यात् । इति गुरुवन्दनं विधाय अथा-
न्यानप्यभिवादयेत् । ते च विद्यावयस्तपोवृद्धा अभिवाद्याः ।

तत्र स्मृतयः—

ततोऽभिवादयेद्ब्रह्मदानसावहमिति ब्रुवन् ।

मातुलाश्च पितृव्याश्च श्वशुरास्तत्स्त्रियस्तथा ।

प्रत्युत्थायाभिवाद्याः स्युर्ज्येष्ठभ्रातर एव च ॥

गुरुर्माता स्तन्यदात्री पित्रादित्रयमेव च ।

अन्नदाता भयत्राता मन्त्रविद्योपदेशकः ॥

एते नित्याऽभिवाद्याः स्युः सपत्नीकाः शुभार्थिना ।

विप्रोष्य तूपसङ्गाह्या ज्ञातिसम्बन्धियोषितः ॥

विप्रोष्य विप्रं कुशलं पृच्छेन्नृपमनामयम् ।

वैश्यं क्षेमं समागम्य शूद्रमारोग्यमेवच ॥

अथाभिवादनानर्हाः—

उदक्यां सूतिकां नारीं भर्तृघ्नीं गर्भघातिनीम् ।

पाखण्डं पतितं ब्राह्म्यं महापातकिनं शठम् ॥

नास्तिकं कितवं स्तेनं कृतघ्नं नाभिवादयेत् ।

मत्तं प्रमत्तमुन्मत्तं धावन्तमशुचिं नरम् ॥

वमन्तं जृम्भमाणं च कुर्वन्तं दन्तधावनम् ।

अभ्यक्तं शिरसि स्नानं कुर्वन्तं नाऽभिवादयेत् ॥

जपयज्ञस्थलस्थं च समिन्पुष्पकुशानलान् ।

उदपात्रार्घ्यभैक्षान्नं वहन्तं नाभिवादयेत् ॥

अभिवाद्य द्विजश्चैतानहोरात्रेण शुद्ध्याति ।

शूद्राभिवादाने तु त्रिरात्रेण । इत्यभिवादनम् ॥

अत्रावसरे नव्यपीतवस्त्रनिर्मिताववियुक्तौ स्यूतौ दाक्षिणांसे
निधाय कुक्षिपृष्ठैकदेशावलम्बितौ कृत्वा दण्डं गृहीत्वा ब्रह्मचारी
भिक्षार्थं गच्छेत् । तदुक्तं याज्ञवल्क्येन—(अ. १।३।२९।३०)

दण्डाजिनोपवीतानि मेखलां चैव धारयेत् ।

ब्राह्मणेषु चरेद्भैक्षमनिन्द्येष्वात्मवृत्तये ॥

आदिमध्यावसानेषु भवच्छब्दोपलक्षिता ।

ब्राह्मणक्षत्रियविशां भैक्षचर्यां यथाक्रमम् ॥ इति ।

सूत्रंच—“भवत्पूर्व्वीं ब्राह्मणो भिक्षेत, भवन्मध्याध्
जन्यो, भवदन्त्यां वैश्यः, तिस्रोऽप्रत्याख्यायिन्यः, षट् द्वादशा-
परिमिता वा, मातरं प्रथमामेक” इति ।

तत्र पूर्व्वं मातरम् “भवति भिक्षां देहि मातः” इति
ब्राह्मणो याचेत । “भिक्षां भवति देहि मातः” इति

राजन्यः । “देहि भिक्षां भवति मातः” इति वैश्यः । अन्यां प्रति भिक्षणे मातः इति न वाच्यम् । पुरुषं प्रति भिक्षणे “भवन् भिक्षां देहि” इति वाच्यम् । तत्र “भवान् भिक्षां ददातु” इत्येवं प्रयोगोऽपि केषांचित् । माना तण्डुलान् सफलान् सोहालिकादि-पक्वान्नसहितान् सुवर्णादिधातुपात्रे वंशपात्रे वा निधाय भिक्षां दद्यात् । सति सम्भवे रत्नादिभिक्षांच दद्यात् । “सुवर्णं रजतं रत्नं सा पात्रेऽस्य त्रिनिक्षिपेत्” इति संस्कारप्रकाशे शौनकवचनात् । ब्रह्मचारी दत्तां भिक्षां ॐ स्वस्तीत्युक्त्वा प्रतिगृह्य आचार्य्याय निवेदयेत् । भोगुरा इयं भिक्षा मया लब्धा इति निवेद्य आचार्य्यानुज्ञया आत्मभोजनार्थं स्वीकुर्यात् । भिक्षालब्धं द्रव्यादिकं पित्रादिः ब्राह्मणेभ्यो विभज्य समर्पयतीति पर्वतीय-समाचारः । इति भिक्षाचरणम् ॥

अत्रावसरे केचित् मध्याह्नसंध्यां कारयन्ति ॥

अनाश्रमस्थितिप्रयुक्तप्रत्यवायपरिहारप्रायश्चित्तापेक्षया ब्रह्मचर्यव्रतलोपप्रयुक्तप्रत्यवायपरिहारप्रायश्चित्तस्य गुरुत्वात् यथाविधिभिक्षाचरणादिनियमानामद्यत्वे एकस्मिन्नपि दिने दुःशक्तत्वं मन्यमानैरभियुक्तैः “सावित्रीग्रहणादूर्ध्वं तद्दिने वा चतुर्थके । तृतीये द्वादशे वाऽपि वत्सरे व्रतमुत्सृजेत्” ॥ इति संस्कारभास्करोक्तकारिकावचनाश्रयणेन प्रथितस्य “उपनयनदिने एव वेदारम्भपूर्वकं समावर्तनम्” इति पक्षस्याश्रयेण समावर्तनस्यानुष्ठास्यमानत्वात्कालापकर्षं कृत्वा ब्रह्मचारी सायंसन्ध्यामुपास्य उपनयनाग्नावेव पूर्ववत्समिदाधानं कृत्वा अभिवादनं कुर्यात् ।

ततो होमदक्षिणा-अद्येहामुकोऽहम् अमुकराशेः पुत्रस्योपनयनाङ्गहोमकर्मणः साद्गुण्यार्थम् इदं सुवर्णं वररूपेण

आचार्याय तुभ्यं सम्प्रददे ॐ तत्सत् इति कर्मोपदेशकाया-
चार्याय दत्त्वा आशिष प्रतिगृह्णीयात् ।

(पञ्चाशन्मेखलाविधौ इति यज्ञपार्श्वपरिशिष्टवचनात्) अद्येह
कृतस्यास्य पुत्रस्योपनयनकर्मणः साङ्गतासिद्ध्यर्थं पञ्चाशतं
यथाशक्ति वा ब्राह्मणान् भोजयिष्ये इति सङ्कल्प्य समुद्भ-
वनामानमग्निं सम्पूज्य विसृजेत् ॥

अक्षारालवणाशनादयो नियमास्त्रिरात्रमनुष्ठेयाः, दण्डधा-
रणादयो यावद्भ्रतमनुष्ठेयाश्च सूत्रव्याख्यावसरे उपात्ता व्या-
ख्याताश्च तत्रैवेति तत एवावगन्तव्याः (७८) । उपनयनदिने
समावर्तनपक्षे बहवोऽनुपयुक्ता इति नात्र पुनः प्रदर्श्यन्ते ।
केचन अनृतवर्जनादय आवश्यकता अपि पिष्टपेषणभिया नोपा-
त्तास्तत उद्धृत्य श्रावणीयाः ॥

इत्युपनयनम् ॥

(११) अथ वेदारम्भः ॥

अध्ययनारम्भस्तु प्रथमं स्ववेदस्यैव कार्यः ।

तदाह संस्कारप्रकाशे वसिष्ठः—

यच्छाखीयैस्तु संस्कारैः संस्कृतो ब्राह्मणो भवेत् ।

तच्छाखाध्ययनं कार्यमन्यथा पतितो भवेत् ॥

अधीत्य शाखामात्मीयां परशाखां ततः पठेत् ।

पारम्पर्यागतो येषां वेदः सपरिवृंहणः ।

तच्छाखं कर्म कुर्वीत तच्छाखाध्ययनं तथा ।

एवमध्ययनं कुर्वन् ब्रह्मसायुज्यमाप्नुयात् ॥

सपरिवृंहणः साङ्गः । यो वेद इति यच्छब्दोऽध्याहार्यः ।

वेदशब्देन स्वशाखामात्रम् ।

वेदारम्भस्तुपनयनानन्तरं कार्यः । तत्र योगियाङ्गवल्क्यः—
उपनीय गुरुः शिष्यं महाध्याहृतिपूर्वकम् ।
वेदमध्यापयेदेनं शौचाचाराँश्च शिक्षयेत् इति ॥

अथ प्रयोगः ।

आचार्यो वेदारम्भवेदीसमीपगत्योपविश्याचम्य गणेशा-
दीन् नमस्कृत्य पञ्चभूँस्कारपूर्वकमग्निस्थापनं विधाय अर्घं सं-
स्थाप्य ब्रह्मोपवेशनादिपर्युक्षणान्तं कर्म कृत्वा सङ्कल्पं कुर्यात् ।
अद्यहेत्यादि सं. अमुकाराशेरस्य वटोः यजुर्वेदादिक्रमेण वेदारम्भं
करिष्ये इति प्रतिज्ञाय द्रव्यदेवताभिध्यानं करोति—अद्यह अस्य-
वटोः वेदारम्भकर्मणाऽहं यक्ष्ये । तत्र प्रजापतिम्, इन्द्रम्, अग्निं, सो-
मम्, अन्तरिक्षं, वायुं, ब्रह्माणं, छन्दाँसि, पृथिवीम्, अग्निम्, ब्रह्मा-
णं, छन्दाँसि, दिवं, सूर्यं, ब्रह्माणं, छन्दाँसि, दिशः, चन्द्रममं,
ब्रह्माणं छन्दाँसि, प्रजापतिं, देवान्, ऋषीन्, अर्द्धां, मेधां, मदस-
स्पतिम्, अनुमतिम्, अग्निं, वायुं, सूर्यम्, अग्नीवरुणौ,
अग्नीवरुणौ, अग्निं, ववरुणं सवितारं विष्णुं विश्वान् (देवान्)
मरुतः स्वर्कान्, ववरुणं, प्रजापतिं, सिषष्टकृतं चाज्येनाहं यक्ष्ये ।

(वृत्तस्याचार्यस्य होमकर्तृत्वे पित्रादिः “इदमाज्यं तप्त-
हेवतायै मया परित्यक्तं यथादैवतमस्तु न मम इति त्यागं
पूर्वमेव कुर्यात्) ।

ॐ एतन्तइत्यादि प० ॐ भूर्भुवः स्वः हरिनामाग्ने सुप-
तिष्ठितो वरदो भव इति प्रतिष्ठाप्य अथाग्नेः पूजनम् ।
अद्यहेत्यादि सं. अमुकोऽहम् अमुकाराशेरस्य वटोः वेदा-
रम्भहोमकर्मणि हरिनामाग्नेः पूजनं करिष्ये इति संकल्प्य
तदेवाग्निरिति मन्त्रेण नाममन्त्रेण च ध्यानावाहनासनपाद्या-
दिनीराजनान्तं सम्पूज्य रेखापूजनं जिह्वापूजनं च कृत्वा

ब्रह्मचारिणमग्नेः पश्चात् स्वस्योत्तरतः समुपवेश्य दक्षिणं
जान्वाच्य ब्रह्मणाऽन्वारब्धो जुहुयात्—ॐ प्रजापतये स्वाहा—
इदं प्रजापतये न मम इति मनसा, ॐ इन्द्राय स्वाहा—
इदमिन्द्राय न मम । ॐ अग्नये स्वाहा—इदमग्नये न मम ।
ॐ सोमाय स्वाहा—इदं सोमाय न मम ॥

अन्वारम्भं त्यक्त्वा अथ यजुर्वेदाहुतयः—ॐ अन्त-
रिक्षाय स्वाहा—इदमन्तरिक्षाय न मम । ॐ वायवे
स्वाहा—इदं वायवे न मम । ॐ ब्रह्मणे स्वाहा—
इदं ब्रह्मणे न मम । ॐ छन्दोभ्यः स्वाहा—इदं छन्दोभ्यो
न मम ॥

अथ ऋग्वेदाहुतयः—ॐ पृथिव्यै स्वाहा—इदं पृथिव्यै न
मम । ॐ अग्नये स्वाहा—इदमग्नये न मम । ॐ ब्रह्मणे स्वाहा—
इदं ब्रह्मणे न मम । ॐ छन्दोभ्यः स्वाहा—इदं छन्दो-
भ्यो न मम ॥

अथ सामवेदाहुतयः—ॐ दिवे स्वाहा—इदं दिवे न मम ।
ॐ सूर्याय स्वाहा—इदं सूर्याय न मम । ॐ ब्रह्मणे स्वाहा—इदं
ब्रह्मणे न मम । ॐ छन्दोभ्यः स्वाहा—इदं छन्दोभ्यो न मम ।

अथाथर्ववेदाहुतयः—ॐ दिग्भ्यः स्वाहा—इदं दिग्भ्यो न
मम । ॐ चन्द्रमसे स्वाहा—इदं चन्द्रमसे न मम । ॐ ब्रह्मणे
स्वाहा—इदं ब्रह्मणे न मम । ॐ छन्दोभ्यः स्वाहा—इदं
छन्दोभ्यो न मम ॥

अथ तन्त्रेण सर्वसामान्याहुतयः—ॐ प्रजापतये स्वा-
हा—इदं प्रजापतये न मम । ॐ देवेभ्यः स्वाहा—
इदं देवेभ्यो न मम । ॐ ऋषिभ्यः स्वाहा—इदम्
ऋषिभ्यो न मम । ॐ श्रद्धायै स्वाहा—इदं श्रद्धायै न मम ।

ॐमेधायै स्वाहा—इदं मेधायै न मम । ॐसदसस्पतये स्वाहा—
इदं सदसस्पतये न मम । ॐअनुमतये स्वाहा—इद-
मनुमतये न मम* ॥ ब्रह्मणाऽन्वारब्धः—(व्याहृतीनां प्रजा-
पतिर्ऋषिः गायत्र्युष्णिगनुष्टुभश्छन्दांसि अग्निवायुसूर्या
देवताः वेदारम्भहोमे विनियोगः) ।

ॐभ्रुः स्वाहा—इदमग्रये न मम । ॐभ्रुवः स्वाहा—इदं
व्वायवे न मम । ॐस्वः स्वाहा—इदं सूर्याय न मम । (त्वं नो-
ऽअग्ने, सत्वंनो अग्ने इत्यनयोर्वाग्देव ऋषिस्त्रिष्टुप्छन्दः अग्नी-
वरुणौ देवते वेदारम्भहोमे विनियोगः) ।

ॐत्वं नो ऽअग्ने व्वरुणस्य विव्रान्देवस्य हेडो
ऽअवयासिसीष्टाः । यजिष्ठो व्वहितमः शोशुचानो
व्विश्वा व्वेषां॑सि प्रमुमुग्ध्यस्मत्—स्वाहा—इदमग्नीवरु-
णाभ्यां न मम ।

ॐस त्वं नो ऽअग्नेऽवमो भवोती नेदिष्ठो ऽअ-
स्या ऽउषसो व्व्युष्टौ । अवयक्ष्व नो व्वरुणं रराणो
व्वीहि मृडीकं सुहवो न ऽएधि—स्वाहा—इदमग्नीवरुणा-
भ्यां न मम । (अयाश्चाग्नेइति वामदेव ऋषिस्त्रिष्टुप्छन्दः अ-
ग्निर्देवता वेदारम्भहोमे विनियोगः) ।

ॐअयाश्चाग्ने ह्यनभिश्शस्तिपाश्च सत्यमित् त्वम-
या ऽअसि । अया नो यज्ञं व्वहास्यया नो धेहि भे-

* प्रजापतये इत्याद्याः सप्ताहुतयः तन्त्रेणैव होतव्या, नतु प्रति-
वेदं पृथक्पृथगिति सूत्रव्याख्यायां निरूपितम् (८५) । एतासां सप्ता-
हुतीनां प्रतिवेदं पृथगुल्लेखस्तु उपाकरणसूत्रस्थसकलभाष्यविरोधात्
संस्कारनुसिंहादिसकलपद्धतिविरोधात् प्राचीनलिखितपद्धतिविरो-
धाच्चसंगत एवेति बोध्यम् ॥

षज० स्वाहा—इदमग्नये न मम । (येतेशतमिति वामदेवक्रु-
षिस्त्रिष्टुच्छन्दो व्वरुणः सविता विष्णुर्विश्वे (देवा) मरुतः
स्वर्काश्च देवताः वेदारम्भहोमे विनियोगः) ।

ॐये ते शतं व्वरुणं ये सहस्रं यज्ञियाः पाशा
वितता महान्तः । तेभिर्नो ऽअद्य सवितोत वि-
ष्णुर्विश्वे सुञ्चन्तु मरुतः स्वर्काः स्वाहा—इदं व्वरु-
णाय सवित्रे विष्णवे विश्वेभ्यो (देवेभ्यो) मरुद्यः स्वर्केभ्य-
श्च न मम । (उदुत्तमिति शुनःशेषक्रुषिस्त्रिष्टुच्छन्दः व्वरुणो
देवता वेदारम्भहोमे विनियोगः) ।

ॐउदुत्तमं व्वरुण पाशमस्मदवाधमं विव मध्यम-
० अथाय । अथा व्वयमादित्य व्व्रते तवानागसो
ऽअदितये स्याम—स्वाहा—इदं व्वरुणाय न मम ।
ॐप्रजापतये स्वाहा—इदं प्रजापतये न मम । ॐअग्नये
स्विष्टकृते स्वाहा—इदमग्नये स्विष्टकृते न मम । संस्रवप्राशनम्,
मुखमार्जनं, पवित्रप्रतिपत्तिः, प्रणीताविमोकः । ब्रह्मणे पूर्णपात्र-
दानम् । तत्र सङ्कल्पः—अद्यहामुकोऽहम् अमुकराशेरस्य पुत्रस्य
वेदारम्भाङ्गहोमकर्मणः साङ्गफलप्राप्तये अपूर्णपूरणार्थं च इदं
पूर्णपात्रं ससुवर्णं ब्रह्मन् तुभ्यं सम्पददे इति दद्यात् । ब्रह्माच
अक्रन्कर्मैति मन्त्राशिषं दद्यात् ।

अथ ब्रह्मचारी—

“आदौ गणपतिं चेष्ट्वा संपूज्य च सरस्वतीम् ।
गुरुपूजां ततः कृत्वा विद्याः सर्वाः समारभेत्” ॥
इति संस्कारप्रकाशे सङ्ग्रहवचनात्,
“प्राशनादिविमोकान्ते कृत्वा विघ्नेशपूजनम् ।
सरस्वतीं हारिं लक्ष्मीं स्वाविद्यां पूजयेत्ततः” ॥

इति कारिकावचनाच्च प्रथमं गणेशादीन् पूजयेत् ॥
तद्यथा अद्येहामुक्तोऽहम् वेदारम्भकर्मणः पूर्वाङ्गत्वेन गणेशा-
दीनाम् आवाहनस्थापनपूजनानि करिष्ये इति सं. ताम्रस्था-
ल्यादौ दध्यक्षनान्गृहीत्वा उत्तरवृद्ध्या स्थापयेत्—ॐ भूर्भुवः स्वः
गणेश इहागच्छ पूजार्थं त्वामावाहयामि इह तिष्ठ । ॐ भूर्भुवः स्वः
विष्णो इहा० ॐ भूर्भुवः स्वः सरस्वति इहा० ॐ भूर्भुवः स्वः
लक्ष्मि इहा० ॐ भूर्भुवः स्वः स्वाविद्ये इहा० एतन्तइतिप्रतिष्ठाप्य
नामन्त्रेण ध्यानादिनीराजनान्तं सम्पूज्य गुरुं च गन्धपुष्पादि-
भिरभ्यर्च्य पूर्ववत्पादोपसङ्ग्रहणं कुर्यात् । गुरुश्च ततो ब्रह्मचारिणं
यथाविधि वेदमध्यापयेत् । तद्यथा अग्रेरुत्तरतो ब्रह्मचारिण-
मुदङ्मुखं प्राङ्मुखं वा प्रागग्रेषु कुशेषूपवेश्य स्मार्त्ताचमनं
प्राणायामं ब्रह्माञ्जलिं च कारयित्वा प्रणवमहाव्याहृतिपूर्वा
गायत्रीं पाठयित्वा स्ववेदारम्भं कुर्यात् ।

तत्र (ॐ ईषेत्वादिखम्ब्रह्मान्तस्य माध्यन्दिनीयकस्य वाजस-
नेयकस्य यजुर्वेदाग्नायस्य विवस्वान्ऋषिर्गायत्र्यादीनि सर्वा-
णिच्छन्दांसि सर्वाणि यजूषिः लिङ्गोक्ता देवताः स्वाध्याया-
ध्ययने विनियोगः) ॐ हरिः ॐ भूर्भुवः स्वः तत्स. ॐ ईषे
त्वोर्जं त्वाँवायवस्थ देवो वः सविता प्रापर्षयतु श्रेष्ठ-
तमाय कर्मणः ऽआप्यायध्वमघ्न्याऽइन्द्राय भागम्
प्रजावतीरनमीवा ऽअयक्षमा मावस्ते न ऽईशानमाघ-
शंसो ध्रुवाऽअस्मिन्गोपतौ स्यात् चहीर्यर्जमानस्य
पशून्पाहि १ व्वसोः पवित्रम् इति स्वल्पारम्भं कारयित्वा
अध्यायादीन्प्रवृथात् ।

ॐ कृष्णोसि. २ ॐ समिधाऽग्निम्. ३
 ॐ एदम्. ४ ॐ अग्नेस्तनूः. ५ ॐ देवस्य त्वा. ६
 ॐ वाचस्पतये. ७ ॐ उपयामगृहीतोऽसि ८ ॐ
 देवं सवितः. ९ ॐ अपोदेवाः १० ॐ युञ्जानः प्रथमम्.
 ११ ॐ हृशानोरुक्कमः. १२ ॐ मयि गृह्णामि. १३ ॐ
 ध्रुवक्षितिर्ध्रुवयोनिः १४ ॐ अग्ने जातान्. १५
 ॐ नमस्ते. १६ ॐ अहमन्नूर्जाम्. १७ ॐ वाजदच्च.
 १८ ॐ स्वाद्वान्त्वा. १९ ॐ क्षत्रस्य योनिः. २०
 ॐ इममे. २१ ॐ तेजोऽसि. २२ ॐ हिरण्यगर्भः सम्.
 २३ ॐ अश्वस्तूपरः. २४ ॐ शादन्दद्विः. २५ ॐ अ-
 ग्निश्च. २६ ॐ समास्त्वा. २७ ॐ होता यक्षत् २८
 ॐ समिद्धोऽअञ्जन्. २९ ॐ देवं सवितः. ३० ॐ स-
 हस्रशीर्षा पुरुषः. ३१ ॐ तदेव. ३२ ॐ अस्याज-
 रांसः. ३३ ॐ यज्ञाग्रतः ३४ ॐ अपेतः । जलस्पर्शः
 विष्णोर्वा स्मरणम् ३५ । ॐ ऋचं वाचम्. ३६ ॐ देव-
 स्य त्वा. ३७ ॐ देवस्य त्वा. ३८ ॐ स्वाहा प्राणे-
 भ्यः ३९ ॐ हृशान्वास्यम् ४०

हिरण्यमर्धेन पात्रेण सत्यस्यापिहितं मुखम् । यो-
 ऽसावादित्ये पुरुषः सोसावहम् ॐ स्वम्ब्रह्मम् ४०

ॐ ब्रतमुपैष्यन्नन्तरेणाहवनीयञ्च गार्हपत्यञ्च प्रा-

इ निष्ठन्नप ऽउपस्पृशति तद्यदप ऽउपस्पृशत्यमेध्यो
 वै पुरुषो यदन्तं व्वदति तेन पूतिरन्तरतो मे-
 द्या वा ऽआपो मेद्ध्यो भूत्वा व्रतमुपायानीति
 पवित्रं वा ऽआपः पवित्रपूतो व्रतमुपायानीति
 तस्माद्वा ऽअप ऽउपस्पृशति ॥ १ ॥ सोऽग्निमेवाभी-
 क्षमाणो व्रतमुपैति ।

*ॐ प्राश्नीपुत्रादासुरिवासिनः। प्राश्नीपुत्र ऽआसुरा-
 यणादासुरायणऽआसुरेरासुरिर्य्याज्ञवल्क्याद्याज्ञवल्क्य-
 ऽउद्दालकादुद्दालकोऽरुणादरुण ऽउपवेशेरुपवेशिःकुश्रेः,
 कुश्रिर्वाजश्रवसो, वाजश्रवा जिह्वावतो वाद्ध्योगा-
 जिह्वावाब्वाद्ध्योगोऽसिताद्वार्षगणादसितो व्वार्षगणो
 हरितात्कश्यपाद्धरितः कश्यपः शिल्पात्कश्यपा-
 च्छिल्पः कश्यपः कश्यपान्नैधुवेः, कश्यपो नैधुविर्वा-
 चो, व्वागम्भिण्या, ऽअम्भिण्यादित्याद्, आदित्यानी-
 मानि शुक्लानि यजूंषि व्वाजसनेयेन याज्ञवल्क्ये-
 नाख्यायन्ते २ इत्येवं यजुर्वेदारम्भं परिसमापयेत् ।

(अथ ऋग्वेदादिमन्त्रस्य मधुच्छन्दा ऋषिर्गायत्री छन्दो-

* इदं पूर्वान्वयि । प्राश्नीपुत्र आसुरायणादित्यारभ्य आ-
 समाप्ति प्रथमान्तबोध्यः शिष्यः, पञ्चम्यन्तबोध्य आचार्यः । वि-
 द्यां लेभे इत्यध्याहार्यम् । तथा च प्राश्नीपुत्रः आसुरायणाद्विद्यां
 लेभे इत्यादिर्वाक्यार्थः । एवं सर्वत्र वंशोक्तेषु व्याख्यानं ज्ञेयम् ॥

ऽग्निर्देवता स्वाध्यायाध्ययने विनियोगः)

ॐ अग्निमीळे पुरोहितं यज्ञस्य देवमृत्विजम् । हो-
तारं रत्नधातमम्—इति ऋग्वेदारम्भः ।

(अथ सामवेदादिमन्त्रस्य गौतम ऋषिर्गायत्रीछन्दोऽग्निर्दे-
वता स्वाध्यायाध्ययने विनियोगः) ॐ अग्नाँ आर्षाँ हि वीँ ते यै-
गृणाँ नोँ हैव्यं दातये । निहोँ ताँ सत्सि बँ हिँ षिँ ॥ इति
सामवेदारम्भः ।

(शन्नोदेवीरिति अथर्ववेदादिमन्त्रस्य दध्यङ्गाथर्वणऋषि-
र्गायत्रीछन्दोऽग्निर्देवता स्वाध्यायाध्ययने विनियोगः) ॐ शन्नो
देवीरभिष्टय आपोँ भवन्तु पीतये । शंघोरभिस्रवन्तु
नः—इत्यथर्ववेदारम्भः ॥ पुनः पूर्ववत् प्रणवमहाव्याहृतिपूर्वि-
कां गायत्रीं पठित्वा “ॐ विरामोऽस्तु” इति वदन्तं गुरुं शिष्यः
पादोपसङ्ग्रहणपूर्वकं प्रणम्य विरमेत् ॥ ततः—

अधीत्यानिराकरणमन्त्रान्पठेत् । ॐ अथातोऽधीत्याधीत्यानि-
राकरणम् । प्रतीकस्मिन् विचक्षणं, जिह्वा मे मधु यद्ब्रुचः, कर्णाभ्यां
भूरि शुश्रुवे, मा त्वं हार्षीच्छ्रुतम्मयि, ब्रह्मणः प्रवचनमसि,
ब्रह्मणः प्रतिष्ठानमसि, ब्रह्मकोशोऽसि, सनिरसि शान्तिरस्यनि-
राकरणमसि, ब्रह्मकोशस्मिन् विश, वाचा त्वा पिदधामि वाचा
त्वा पिदधामि, स्वरकरणकण्ठ्यौरसदन्त्यौष्ठ्यग्रहणधारणो-
च्चारणशक्तिर्मयि भवतु, आप्यायन्तु मेऽङ्गानि व्वाक्प्राणश्चक्षुः
श्रोत्रं यशो बलं, यन्मे श्रुतमधीतं तन्मे मनसि तिष्ठतु तिष्ठतु
ॐ इति । (पार. गृ. ३।१।५)

अथाचारात् अस्मिन्नवसरे बटुं पाठार्थं वाराणसीं प्र-
स्थापयन्ति ।

अथ अध्ययननियमाः । आचार्य्येणाहूतोऽधीयीत । आचार्य्येणाहूत उत्थाय प्रतिवचनं दद्यात् । शयानं चेदाह्वयति तदाऽऽसीनः । आमीनं चेत्तिष्ठन् । तिष्ठन्तं चेदभिमुखं गच्छन् । अभिमुखमागच्छन्तं चेदभिधावन् । गुरुमेवं वर्त्तमानो ऽध्येता ब्रह्मभूषाय कल्पते इति ॥

अथ दक्षिणासङ्कल्पः । अद्येहामुकोऽहम् अमुकशर्मणो बटोः वेदारम्भकर्मणः साङ्गतासिद्ध्यर्थं साद्गुण्यार्थं च इदं सुवर्णमग्निदैवतं वररूपेणाचार्याय कर्मोपदेशकाय तुभ्यं सम्पददे इति दद्यात् । आचार्य्यश्चाशिषं दद्यात् ॥ ततः पित्रादिः दशयथाशक्ति वा ब्राह्मणान् भोजयिष्ये इति सङ्कल्पं कृत्वा हरिनामानमग्निं संपूज्य विसृजेत् ॥

॥ इति वेदारम्भविधिः ॥

(१२) अथ समावर्त्तनम् ।

तत्र विधिस्तु वेदारम्भवत्कार्य्यः । “एतदेव व्रतादेशनविसर्गेषु” इति पारस्करवचनात् । अथ स्नास्यन् वररूपेण गवादिकमाचार्याय दद्यात् । “गुरवे तु वरं दत्त्वा स्नायीत तदनुज्ञया” इति याज्ञवल्क्यवचनात् । तत्र सङ्कल्पः—अद्येहामुकोऽहं स्नानाधिकारासिद्ध्ये इमां गां, गोपत्याम्नायीभूतं सुवर्णं रजतं वा आचार्याय तुभ्यं सम्पददे इति संकल्प्य गुरवे वरं दत्त्वा “भो गुरो अहं स्नास्यामि” इति सम्प्रार्थ्य “स्नाहि” इति लब्धानुज्ञः वक्ष्यमाणविधिना स्नायात् । अत्र स्नानादौ ब्रह्मचार्य्येवाधिकारी, स्नायादिति कर्त्तर्यकलकारश्रवणात् ॥

अथाचार्य्यः समावर्त्तनवेदीसमीपमागत्य प्राङ्मुख उपविश्य स्वदक्षिणत उदङ्मुखं ब्रह्मचारिणमुपवेश्य गणेशादीन् प्रणम्य

वेद्यां पञ्चभूसंस्कारपूर्वकमग्निं संस्थाप्य प्रतिज्ञासङ्कल्पं कुर्यात् ।
अद्येह अमुकोऽहम् अमुकराशेरस्य बटोः स्नातकत्वसिद्धये
समावर्त्तनकर्म करिष्ये इति सङ्कल्प्य ब्रह्मोपवेशनादिपूर्ण-
पात्रासादनान्ते-

विशेषोपकल्पनीयानि-इन्धनं पञ्चधा विभक्तम्, पर्युक्षणार्थ-
मुदकं, समिधस्तिस्त्रः, पुनरिन्धनम् पञ्चधा विभक्तम् पर्युक्षणा-
र्थमुदकं च, हरिताः कुशाः स्नानाधिकरणभूताः, सर्वौषधिमिश्रि-
ततीर्थवारिपूर्णा अष्टौ कुम्भा दक्षिणोपक्रमा उदकसंस्थाः, सहस्र-
धारा, सूर्योपस्थानार्थं वस्त्रम्, भोजनार्थं दधि, क्षौरार्थं नापितः
स्नानार्थं शीतं वारि, औदुम्बरं दन्तधावनम्, उत्सादनीयद्रव्यम्,
स्नानार्थम् उष्णमुदकम्, चन्दनम्, अहते वाससी, यज्ञोपवीतं,
पुष्पमाला, शिरोवेष्टनम्, कञ्चुकादीनि परिधानवस्त्राणि, कर्णवे-
ष्टकौ, अञ्जनम्, दर्पणः, छत्रम्, उपानहौ, वैणवो दण्डश्चेति ।

ततः पवित्रच्छेदेनादि पर्युक्षणान्तं कर्म कृत्वा द्रव्य-
देवताभिध्यानं कुर्यात्-अद्येह अस्य बटोः समावर्त्तनकर्मणा-
ऽहं यक्ष्ये । तत्र प्रजापतिम्, इन्द्रम्, अग्निं, सोमम्, अन्तरिक्षं,
व्यायुं, ब्रह्माणं, छन्दाँसि, पृथिवीम्, अग्निं, ब्रह्माणं, छन्दा-
ँसि, दिवं, सूर्यम्, ब्रह्माणं, छन्दाँसि, दिशः, चन्द्रमसं, ब्र-
ह्माणं, छन्दाँसि, प्रजापतिं, देवान्, ऋषीन्, श्रद्धां, मेधां,
सदसस्पतिम्, अनुमतिम्, अग्निं, व्यायुं, सूर्यम्, अग्नीवरुणौ,
अग्नीवरुणौ, अग्निं, ववरुणं सवितारं विष्णुं विश्वान्(देवान्)
मरुतः स्वर्कान्, ववरुणम्, प्रजापतिं, स्विष्टकृतं चाज्येनाहं यक्ष्ये ।

(पित्रादेरन्यस्य वृतस्याचार्यस्य होमकर्तृत्वे पित्रादिः
“इदमाज्यं तत्तद्देवतायै मया परित्यक्तं यथादैवतमस्तु न मम”
इति त्यागं पूर्वमेव कुर्यात्) ।

ततः *राजपुत्रनामानमग्निम् ॐ एतन्तइत्यादि प० ॐ भूर्भु-
वः स्वः राजपुत्रनामाग्ने सुप्रतिष्ठितो वरदो भव इति प्रतिष्ठाप्य
ॐ तदेवाग्निरित्यादिभिर्मन्त्रैर्नाममन्त्रेण च ध्यानावाहनपाद्यादि-
नीराजनान्तं सम्पूज्य रेखापूजनं जिह्वापूजनं च कृत्वा दक्षिणं
जान्वाच्य ब्रह्मणाऽन्वारब्धो जुहुयात्-ॐ प्रजापतये स्वाहा-
इदं प्रजापतये न मम इति मनसा, ॐ इन्द्राय स्वाहा-इदमि-
न्द्राय न मम । ॐ अग्नये स्वाहा-इदमग्नये न मम । ॐ सो-
माय स्वाहा-इदं सोमाय न मम । इति आचारावाज्य-
भागौ च हुत्वा अन्वारम्भं त्यक्त्वा वेदारम्भवत्प्रधानाहुती-
र्जुहुयात् ॥

तत्र पूर्वं यजुर्वेदाहुतयः-ॐ अन्तरिक्षाय स्वाहा-इद-
मन्तरिक्षाय न मम । ॐ वायवे स्वाहा-इदं वायवे न
मम । ॐ ब्रह्मणे स्वाहा-इदं ब्रह्मणे न मम । ॐ छन्दोभ्यः
स्वाहा-इदं छन्दोभ्यो न मम ।

अथ ऋग्वेदाहुतयः-ॐ पृथिव्यै स्वाहा-इदं पृथिव्यै न
मम । ॐ अग्नये स्वाहा-इदमग्नये न मम । ब्रह्मणे स्वाहा-इदं
ब्रह्मणे न मम । ॐ छन्दोभ्यः स्वाहा-इदं छन्दोभ्यो न मम ।

अथ सामवेदाहुतयः-ॐ दिवे स्वाहा-इदं दिवे न मम ।
ॐ सूर्याय स्वाहा-इदं सूर्याय न मम । ब्रह्मणे

*“व्रतमध्ये हरिर्नाम व्रतान्ते राजपुत्रकः”—इति लिखितपर्व-
तीयपद्धतिपुस्तकस्थकारिकावचनमाश्रित्य वेदारम्भे हरिर्नामा-
ग्निः, समावर्तने च राजपुत्रनामाग्निः निर्दिष्टः । गृह्यासग्रहादौ
तु अयमर्थो न दृश्यते । तन्मते वेदारम्भे समुद्भवनामाग्निः,
“व्रतादेशे समुद्भव” इति वचनात् । समावर्तने तु वैश्वानरः ।
“वैश्वानरो विसर्गे तु” इति तत्र पाठात् ॥

स्वाहा—इदं ब्रह्मणे न मम । ॐ छन्दोभ्यः स्वाहा—इदं छन्दोभ्यो न मम ॥

अथाथर्ववेदाहुतयः—ॐ दिग्भ्यः स्वाहा—इदं दिग्भ्यो न मम । ॐ चन्द्रमसे स्वाहा—इदं चन्द्रमसे न मम । ॐ ब्रह्मणे स्वाहा—इदं ब्रह्मणे न मम । ॐ छन्दोभ्यः स्वाहा—इदं छन्दोभ्यो न मम ।

अथ तन्त्रेण सर्वसामान्याहुतयः—ॐ प्रजापतये स्वाहा—इदं प्रजापतये न मम । ॐ देवेभ्यः स्वाहा—इदं देवेभ्यो न मम । ॐ ऋषिभ्यः स्वाहा—इदम् ऋषिभ्यो न मम । ॐ श्रद्धायै स्वाहा—इदं श्रद्धायै न मम । ॐ मेधायै स्वाहा—इदं मेधायै न मम । ॐ सदसस्पतये स्वाहा—इदं सदसस्पतये न मम । ॐ अनुमतये स्वाहा—इदम् अनुमतये न मम ।

इत्थं प्रधानाहुतीर्हुत्वा ब्रह्मणाऽन्वारब्धः—(व्याहृतीनां प्रजापतिर्ऋषिः गायत्र्युष्णिगनुष्टुभश्छन्दांसि अग्निवायुसूर्या देवताः समावर्तनहोमे विनियोगः) ।

ॐ भूः स्वाहा—इदमग्नये न मम । ॐ भुवः स्वाहा—इदं वायवे न मम । ॐ स्वः स्वाहा—इदं सूर्याय न मम । (त्वं नोऽअग्ने, सत्वं नो ऽअग्ने इत्यनयोर्वाग्देव ऋषिस्त्रिष्टुप्छन्दः अग्नीवरुणौ देवते समावर्तनहोमे विनियोगः) ।

ॐ त्वं नो ऽअग्ने ववरुणस्य विवृद्धान्देवस्य हेडो ऽअवघासिसीष्ठाः । यजिष्ठो ववहितमः शोशुचानो विवृद्वा द्वेषां॑सि प्रमुमुग्ध्यस्मत्—स्वाहा—इदमग्नीवरुणाभ्यां न मम ।

ॐ स त्वं नो ऽअग्नेऽवमो भवोती नेदिष्ठो ऽअस्या ऽउषसो व्व्युष्टौ । अवयक्ष्व नो ववरुणं रराणो

व्वीहि मृडीकः सुहवो न ऽग्नि-स्वाहा—इदमग्नीव-
वरुणाभ्यां न मम । (अथाश्वाग्ने इति वामदेव ऋषिस्त्रिष्टुब्ध-
न्दः अग्निर्देवता समावर्तनहोमे विनियोगः) ।

ॐ अथाश्वाग्ने ह्यनभिशास्तिपाश्च सत्यमित् न्वम-
या ऽअसि । अया नो यज्ञं व्वहास्यया नो धेहि भे-
षज्जं स्वाहा—इदमग्नये न मम । (येनेशतमिति वामदेवऋ-
षिस्त्रिष्टुब्धन्दो व्वरुणः सविता विष्णुर्विश्वे (देवा) मरुतः
स्वर्काश्च देवताः समावर्तनहोमे विनियोगः) ।

ॐ ये ते शतं व्वरुणं ये सहस्रं यज्ञियाः पाशा
व्वितता महान्तः । तेभिर्नो ऽअद्य सवितो न वि-
ष्णुर्विश्वे सुञ्चन्तु मरुतः स्वर्काः स्वाहा—इदं व्वरु-
णाय सवित्रे विष्णवे विश्वेभ्यो (देवेभ्यो) मरुद्भ्यः स्वर्केभ्य-
श्च न मम । (उदुत्तममिति शुनःशेषऋषिस्त्रिष्टुब्धन्दः व्वरुणो
देवता समावर्तनहोमे विनियोगः) ।

ॐ उदुत्तमं व्वरुण पाशमस्मद्वाधमं विव मध्य-
मं श्रथाय । अथा व्वयमादित्य व्व्रते तवानागसो
ऽअदितये स्याम—स्वाहा—इदं व्वरुणाय न मम । ॐ प्र-
जापतये स्वाहा—इदं प्रजापतये न मम । ॐ अग्नये स्विष्ट-
कृते स्वाहा—इदमग्नये स्विष्टकृते न मम । संस्रवप्राशनम्, मुख-
मार्जनं, पवित्रप्रतिपत्तिः, प्रणीताविमोकः । ब्रह्मणे पूर्णपात्रदानम् ।
तत्र सङ्कल्पः—अद्येहेत्यादि सं. अमुकोऽहम् अमुकराशेरस्य वटोः
समावर्तनाङ्गहोमकर्मणः साङ्गफलप्राप्तये अपूर्णपूरणार्थं च इदं
पूर्णपात्रं समुवर्णं ब्रह्मन् तुभ्यं सम्प्रददे इति संकल्प्य दद्यात् ।
अक्रन्कर्मैतिमन्त्रपाठः ।

ततो ब्रह्मचारी पूर्ववद्गुरुमभिवाद्य अग्नेसुश्रवइत्यादिमन्त्रैः

अग्निपरिसमूहनं कुर्यात् । (अग्नेसुश्रवइत्यादीनां पञ्चानां ब्रह्मा ऋषिर्धनुश्छन्दोऽग्निर्देवता परिसमूहने विनियोगः) ।

ॐअग्ने सुश्रवः सुश्रवसं मा कुरु ? इत्येकं काष्ठं गोमयपिण्डं वाऽग्नौ प्रक्षिप्य, ॐयथा त्वमग्ने सुश्रवः सुश्रवा ऽअसि२इति द्वितीयम्, ॐएवं माॐ सुश्रवःसौश्रवसं कुरु ३ इति तृतीयम्, ॐयथा त्वमग्ने देवानां यज्ञस्य निधिपा ऽअसि ४ इति चतुर्थम्, ॐएवमहं मनुष्याणां वेदस्य निधिपो भूयासम् ५ इति पञ्चमं प्रक्षिपेत् । ततः प्रदक्षिणमग्निं पर्युक्ष्योत्थाय घृताक्ताम् एकां समिधमादाय तिष्ठन् (अग्नये समिधामिति प्रजापतिर्ऋषिराकृतिश्छन्दः समिधेवता समिदाधाने विनियोगः ।)

ॐअग्नये समिधमाहार्षं बृहते जातवेदसे । यथा त्वमग्ने समिधा समिद्धसऽएवमहमायुषा मेधया वर्चसा प्रजया पशुभिर्ब्रह्मवर्चसेन समिन्धे । जीवपुत्रो ममाचार्यो मेधाव्यहमसान्यनिराकरिष्णुर्द्युशस्वी तेजस्वी ब्रह्मवर्चस्यन्नादो भूयासॐस्वाहा-इति मन्त्रेण अग्नौ आदध्यात् । एवं द्वितीयां तथा तृतीयां च समिधम् आधाय उपविश्य—

अग्नेसुश्रवइत्यादिपञ्चभिर्मन्त्रैः पूर्ववत्परिसमूहनं पर्युक्षणं च विधाय तूष्णीं पाणी प्रतप्य मुखं विमार्ष्टि वक्ष्यमाणमन्त्रैः (तनूपाऽअग्ने इत्यादीनां मन्त्राणां बृहद्देवा ऋषयः यजुश्छन्दः अग्निर्देवता मुखप्रोज्जने विनियोगः ।)

ॐतनूपा ऽअग्नेऽसि तन्वं मे पाहि १ ॐआयुर्दा ऽअग्नेऽस्यायुर्मै देहि २ ॐव्वर्चोदा ऽअग्नेऽसि व्वर्चो मे देहि ३ ॐअग्ने यन्मे तन्वा ऽऊनं तन्मऽआपृण ४

ॐमेधाम्मे देवः सविता-आदधातु ५ ॐमेधां देवी सरस्वती-आदधातु ६ ॐमेधामश्विनौ देवावाघत्तां पुष्करस्रजौ ७ इति सप्तभिर्मन्त्रैः प्रतिमन्त्रं ललाटाच्चिबुकप-
 र्यन्तं मुखं प्रोञ्छति । ततः (अङ्गानीत्यादीनां प्रजापतिर्ऋषि-
 र्यजुश्छन्दः लिङ्गोक्ता देवताः अङ्गाप्यायने विनि-
 योगः) इत्येवमृष्यादिकं स्मृत्वा ॐअङ्गानि च मऽआप्या-
 यन्ताम्-इति शिरस आपादमङ्गान्यालभ्य जपेत् । ॐव्वाक्च
 मऽआप्यायताम्-इति मुखम् । ॐप्राणश्च मऽआप्यायता-
 म्-इति नासिकारन्ध्रे युगपत् । ॐचक्षुश्च मऽआप्यायताम्-
 इति चक्षुषी युगपत् । ॐश्रोत्रं च मऽआप्यायताम्-इति
 दक्षिणत्वामे श्रोत्रे मन्त्रा वृत्त्या क्रमेण । ॐयशो बलश्च मऽआ-
 प्यायताम्-इति परस्परव्यत्यासेन बाहू । तत उदकस्पर्शः ।
 अथानामिकयाऽग्नेर्मस्म गृहीत्वा त्र्यायुषाणि कुरुते वक्ष्यमाण-
 मन्त्रैः—(त्र्यायुषमिति नारायणऋषिरुष्णिक्छन्दः अग्निर्देवता
 त्र्यायुषकरणे विनियोगः) ।

ॐत्र्यायुषञ्जमदग्नेः-इति ललाटे । ॐकश्यपस्य त्र्या-
 युषम्-इति ग्रीवायाम् । ॐयद्देवेषु त्र्यायुषम्-इति द-
 क्षिणांसे । ॐतन्नो ऽअस्तु त्र्यायुषम्-इति हृदि ।
 अथाग्न्यभिवादनं व्यत्यस्तपाणिभ्यां कार्यम् । “अमुकगो-
 त्तोऽमुकेत्येतावत्-प्रवरोऽमुकवेदान्तर्गतामुकशाखाध्यायी अमुक-
 शर्मा अहं भो अग्ने त्वामभिवादये” इत्यग्निमभिवाद्य ततः
 व्यत्यस्तपाणिभ्याम् कर्णौ स्पृष्ट्वा अमुकगोत्रइत्यादि पूर्ववदभि-
 वादनवाक्यमुक्त्वा भो गुरो त्वामभिवादये इति गुरुमभिवा-
 दयेत् । गुरुश्च आयुष्मान्भव सौम्यामुकशर्मश्च इत्याशिषं

दद्यात् ॥ अत्रैव क्वचित्पुस्तके पूर्णाहुतिहोमो निर्दिष्टः । अस्मा-
भिस्तु स्नातकस्य नियमश्रावणान्ते निर्देक्ष्यते ।

अथ परितः कटादिनाऽऽच्छादितस्य स्थलस्यैकदेशे-
ऽग्नेरुत्तरतः दक्षिणोत्तरायतानामाम्रादिपल्लवमुखानां ताम्रा-
दिमयानामनुपहतानाम् उद्वसंस्थानां जलपूर्णानां कुम्भानां
पुरस्तात् प्रागग्रान् हरितान् कुशानास्तीर्य तेषु उदङ्मुखः
स्थितो ब्रह्मचारी “प्राञ्चि उदञ्चि वा कर्माणि भवन्ति” इति
न्यायात् दक्षिणस्य प्रथमत्वं परिकल्प्य प्रथमादुदकुम्भादप
आदत्ते वक्ष्यमाणमन्त्रेण । येऽप्स्वन्तरिति प्रजापतिर्ऋषिर्-
जुश्छन्दः आपो देवताः अपामादाने विनियोगः)

*ॐऽप्स्वन्तरग्नयः प्रविष्टा गोह्य ऽउपगोह्यो मयूखो
मनोहाऽस्खलो विवरुजस्तनूदूषिरिन्द्रियहा तान्विज-

*हे ऽग्नयः ये भवन्तो ऽप्स्वन्तः प्रविष्टाः प्रकृतेषूदकुम्भेषु स्थि-
ताः जलमध्ये कारणत्वेन स्थिता इत्यर्थः । अग्नेराप इतिश्रुतेः ।
तत्र ये गोह्यादयोऽत्यमङ्गलाः सन्ति तान्विजहामि प्रक्षिपामि नि-
रस्यामीत्यर्थः । यश्च रोचनः सुमङ्गलस्तमनेन जलेन सह इह क-
र्मणि गृह्णामि । गूहति संवृणोति प्राणिन इति गोह्यः । ऊदुपधाया
गोह इत्युकाराभावश्छान्दसः । गुहू सवरणे । तथा उपगोह्योऽङ्गताप-
नः । मयून्विकृतमुखान्कृतवोखयतीति मयूखः । तुरङ्गवदनो मयुरित्य-
भिधानम् । यद्वा सूर्यमयूखवत्संतापकत्वान्मयूखः । मनस उत्सा-
हं हन्तीति मनोहा । अस्खलः अस्खलनः अप्रतिकार्यः । विवि-
धं रुजतीति विरुजः । तनूः शरीरावयवान्दूषयतीति तनूदूषिः ।
तनूदूषिः, तनूदूषुरिति वा क्वचित्पाठः । तत्र दुष वैकृत्ये ऽस्मादौ-
णादिक इप्रत्ययः उप्रत्ययो वा । इन्द्रियाणि हन्तीतीन्द्रियहा ।
एतानमङ्गलानष्टौ निरस्य मङ्गलं रोचनं गृह्णामीति तात्पर्यार्थः ।

गोह्यादयोऽग्नयो ह्यष्टावमेध्यास्त्वशुभावहाः ।

शुभकृद्रोचनस्त्वेको मेध्यो दीप्तिकरः परः ॥ इति बृद्धमनुस्मृतेः ॥

हामि यो रोचनस्तमिह गृह्णामि-इति मन्त्रेण प्रथमोदक-
कुम्भादक्षिणचुलुकेन अपो गृहीत्वा आत्मानमभिषिञ्चति वक्ष्य-
माणमन्त्रेण—(तेनेति प्रजापतिर्ऋषिर्यजुश्छन्दः आपो देवताः
अभिषेचने विनियोगः)

*ॐतेन मामभिषिञ्चामि श्रियै यशसे ब्रह्मणे ब्र-
ह्मवर्चसाय-इति ॥ १ ॥

अथ द्वितीयोदककुम्भात् पूर्ववत् येऽप्स्वन्तरिति ज-
लादानम् । अभिषेचने तु मन्त्रविशेषः—(येनेति प्रजापतिर्ऋ-
षिरनुष्टुप्छन्द आपो देवताः अभिषेचने विनियोगः)

+ॐयेन श्रियमकृणुतां येनावमृशतां^७ सुराम् । ये-
नाक्षयावभ्यषिञ्चतां यद्वां तदश्विना यशः-इति ॥ २ ॥

अथ तृतीयोदककुम्भात् येऽप्स्वन्तरिति पूर्ववदपो
गृहीत्वा (आपोहिष्टेत्यादितिमृणां सिन्धुद्वीप ऋषिर्गायत्री छन्द
आपो देवताः अभिषेचने विनियोगः)

ॐआपो हि ष्ठा मयोभुवस्ता न ऽऊर्जे दधानन ।
महे रणाय चक्षसे-इत्यभिषिञ्चेत् ॥ ३ ॥ अथ चतुर्थकुम्भा-
त् येऽप्स्वन्तरिति पूर्ववज्जलमादाय—

*तेन रोचनाधिष्ठितेन मङ्गलजलेनाहं मामात्मानमभिषिञ्चामि ।
किमर्थमत आह-श्रियै संपत्त्यर्थं, यशसे कीर्त्यै, ब्रह्मणे वेदार्थ-
ज्ञानार्थं, ब्रह्मवर्चसाय तद्वीर्यवत्त्वाय च ॥

+हे अश्विनौ येन जलेन जलप्रभावेन भवन्तौ सुराणां श्रियं संपदम्
अकृणुताम् अकुरुताम् । (विकरणव्यत्यय आर्षः) । श्रियास्तोयत
उत्पन्नत्वात् । येन च सुराम् अमृतम् अवमृशतां युवां प्रापतुः, येन च
अक्ष्यौ उपमन्योरक्षिणी अभ्यषिञ्चताम् अभिषिक्तवन्तौ, यच्च जलं वां
युवयोः तत् प्रसिद्धम् यशः यशोरूपं, तेन मामभिषिञ्चामीत्यनुषङ्गः ॥

ॐ यो वः शिवतमो रसस्तस्य भाजयतेह नः ।
उशतीरिव मातरः-इति अभिषिञ्चेत् ॥ ४ ॥ अथ पञ्चमकु-
म्भात् येऽप्स्वन्तरिति पूर्ववज्जलमादाय—

ॐ तस्माऽअरङ्गमाम वो यस्य क्षयाय जिन्वथ ।
आपो जनयथा च नः-इति शिरोऽभिषिञ्चेत् ॥ ५ ॥

ततः षष्ठात् ६ सप्तमात् ७ अष्टमाच्च ८ उदककुम्भात्
क्रमेण येऽप्स्वन्तरिति मन्त्रेणापो गृहीत्वा तूर्णीं शिरोऽभि-
षेचनं कुर्यात् ।

ततोऽभिषेकावाशिष्टेन जलेन समाचारात् सहस्रधारां
शिरसि धृत्वा स्नायात् ।

अथ पूर्वधृतां मेखलां बटुः वक्ष्यमाणमन्त्रं पठन् स्वयमेव
शिरोमार्गेण निस्सारयेत्-(उदुत्तममिति शुनःशेषऋषिस्त्रिष्टु-
च्छन्दः वरुणो देवता मेखलोन्मोके विनियोगः)

ॐ उदुत्तमं ववरुण पाशमस्मदवाधमं त्वि मध्य-
मं अधाय । अथा व्वयमादित्य व्रते तवानागसो
ऽअदितये स्याम—इति शिरोमार्गेण मेखलागुन्मुच्य, दण्डं
निधायेति सूत्रात् साहचर्याच्च उदगग्रं दण्डमजिनं च तूर्णीं
निधाय उपकल्पिमन्यद्रासस्तूर्णीं परिधाय द्विराचम्य आदित्य-
मुपतिष्ठते वक्ष्यमाणमन्त्रैः-(उद्यन्भ्राजभृष्णुरिति प्रजापतिर्ऋषिः
शकरी छन्दः आदित्यो देवता आदित्योपस्थाने विनियोगः)

* ॐ उद्यन्भ्राजभृष्णुरिन्द्रो मरुद्भिरस्थात्प्रातर्यार्षाव-

*हे सूर्य यथा इन्द्रः प्रातर्यार्षाभिः प्रातःसवने गमनशीलैर्मरु-
द्भिर्देवविशेषैः सेवितस्तिष्ठति, तथा भवान् प्रातः प्रातः काले उद्यन्
उदयं गच्छन् यावभिः गमनशीलैर्ऋष्यादिसप्तगणैः (या प्रापणे-
ऽस्मात् कनिष्) सेवितः अस्थात् तिष्ठति । व्यत्यय आर्षः ।

भिरस्थाद्दशसन्निरसि दशसनिं मा कुर्वाविदन्मा
गमय । उद्यन्भ्राजभृष्णुरिन्द्रो मरुद्भिरस्थाद्दिवा याव-
भिरस्थाच्छतसन्निरसि शतसनिं मा कुर्वाविदन्मा ग-
मय । उद्यन्भ्राजभृष्णुरिन्द्रो मरुद्भिरस्थात्सायं याव-
भिरस्थात्सहस्रसन्निरसि सहस्रसनिं मा कुर्वाविद-
न्मागमय-इति मन्त्रैः ऊर्ध्वबाहुः सूर्योपस्थानं कुर्यात् ।

ततो दधि तदभावे तिलान् दक्षिणहस्नमध्यगतसोमनीर्थेन
प्राश्य *जटालोमनखानि संहृत्य वपननिमित्तकं शीतलोदकेन

किंभूतो भवान्, भ्राजभृष्णुः भ्राजभरणशीलः । भ्राजु दीप्तौ-
अस्माद् । भ्राजं विमर्त्तीति भ्राजभृष्णुः । डुभृञ् धारणेऽस्मा-
त्ष्णुच् । किञ्च यतस्त्वं प्रातःसवने दश गाः सनोनि
ददातीति दशसन्निरसि । षण्णु दाने किप्रत्ययः । अतो मा-
मपि दशसनिं दशगोदक्षिणादातारं कुरु । अलिङ्गे गौः सर्वत्रेति
कात्यायनेन परिभाषितत्वात्संख्येयानुक्तौ गावः प्रत्येतव्याः । कि-
ञ्च हे आविदन् आसमन्तान्वेत्तीति वा विन्दतीतिवेति विग्रहः । हे
सर्वज्ञ मा मां गमय प्रापय । सर्वज्ञत्वमिति शेषः । किञ्च दिवाया-
वभिर्माध्यन्दिनसवनानुगामिभिर्मरुद्भिः सह माध्यन्दिने सवने
इन्द्रो यथा ऽस्थात् तिष्ठति तथा भवानपि मध्याह्ने उद्यन् ऊ-
र्ध्वं यन् अस्थात्तिष्ठति । यतस्त्वं तत्र शतसन्निरसि अतो मामपि
शतसनिं कुर्वित्यादि पूर्ववत् । एवं सायंयावभिस्तृतीयसव-
नानुयायिभिर्मरुद्भिः सहेत्याद्यपि व्याख्येयम् ॥

* इदं द्वादशवार्षिकादिव्रतान्ते समावर्तनपक्षे । उपनयन-
दिने एव समावर्तनानुष्ठाने तु केशमुण्डनस्य पूर्वं जातत्वेन मु-
खलोम्नामनुद्गमेन क्वचित् उद्गमेऽपि केशान्तसंस्कारस्यापि स-
मावर्तनसंस्कारात्पूर्वमनुष्ठेयत्वेन तद्दिने एव पूर्वं मुखलोम्नामपि
वपनस्य जातत्वेन प्रयोजनाभावात् केशश्मश्रुवपनं निवर्तते ।
एवमेव चौलसंस्कारे मुण्डनस्य जातत्वेन उपनयनेऽपि मुण्डनं
निवर्तते । नखकर्तनमात्रं समावर्तने कार्यमित्येकः पक्षः रामाण्डा-

स्नात्वा आचम्य ततः ब्राह्मणः द्वादशाङ्गुलदीर्घेण, क्षत्रियो दशाङ्गुलेन, वैश्योऽष्टाङ्गुलेन कनिष्ठिकाऽग्रस्थूलेन उदुम्बरकाष्ठेन दन्तधावनं वक्ष्यमाणमन्त्रेण कुर्यात्-(अन्नाद्यायेत्याथर्वणऋषि-रनुष्टुप्छन्दः सोमो देवता दन्तधावने विनियोगः)

*ॐअन्नाद्याय वयूहध्वम् सोमो राजाऽयमाग-
मत् । स मे मुखं प्रमाक्ष्यते यशसा च भगेन च-इति ।
तत आचम्य सुगन्धिद्रव्ययुक्तेन कटुतैलयुक्तयवादिचूर्णेन शरी-
रोद्वर्तनं कृत्वा तप्तोदकेन सशिरस्कं स्नात्वाऽऽचम्य चन्दनाद्यनु-
लेपनं गृहीत्वा अनुलेपनेन हस्तावुपलिप्य नासिकयोर्मुखस्य
चोपगृहीते वक्ष्यमाणमन्त्रेण (प्राणापानाविति प्रजापतिर्ऋषिर्-
जुश्छन्दः लिङ्गोक्ता देवता चन्दनोपसंग्रहणे विनियोगः)

+ॐप्राणापानौ मे तर्पय-इति नासिकायाम् । ॐचक्षुर्मे
तर्पय-इति चक्षुषोः । ॐश्रोत्रं मे तर्पय-इति श्रोत्रेयोः । ततः
अपसव्यं विधाय पाणी प्रक्षाल्य तदवनेजनं दक्षिणाभिमुखः
पितृतीर्थेन दक्षिणस्यां दिशि निषिञ्चेत् वक्ष्यमाणमन्त्रेण—

रादिसंमतः । प्रयोजनाभावेऽपि स्पर्शसंस्कारमात्रं धुरेण कार्यमेवे-
त्यपरः उपेन्द्रादिसंमतः वृद्धसंमतश्च । इदं च पक्षद्वयं मिताक्षराटीका-
यां(३७पृ) बालंभट्टेन प्रदर्शितम् इत्यधिकं तत एवावगन्तव्यम् ॥

*हे दन्ताः यूयम् अन्नाद्याय अन्नभक्षणाय वयूहध्वम् आत्मशुद्ध्यर्थम्
एकपाङ्क्तिनिविष्टा भवत । यतोऽयं राजा सोमश्चन्दः काष्ठरूपेणागमत्
अतः स एव मे मुखं प्रमाक्ष्यते शोधयिष्यति यशसा कीर्त्या, भगेन
भाग्येन च । च-द्वयं मिथः समुच्चये । दन्तधावनस्य नित्यकाम्यत्वा-
दुभयफलसम्बन्धः ॥

+भो अनुलेपनाधिदेवते मे प्राणापानौ वायू गन्धेन तर्पय प्रीण-
य । तृप प्रीणने । एवं चक्षुर्मे इत्यादौ चक्षुस्तर्पणं रूपेण, श्रोत्रतर्पणं
सच्छब्दध्वणेनेति द्रष्टव्यम् ॥

(पितर इति प्रजापत्यशिवसरस्वत्य ऋषयो यजुश्छन्दः पितरो देवताः निषेचने वि०)

*ॐपितरः शुन्धध्वम्-इति पाण्योरवनेजनजलं भूमौ निषिञ्चेत् । पित्र्यत्वात्सव्येनोदकस्पर्शः ॥ ततोऽनुलेपानन्तरं केशवादिनामभिर्द्वादश तिलकान्धारयेत् । यथा ॐकेशवाय नमः ललाटे १ ॐनारायणाय नमः उदरे २ ॐमाधवाय नमः हृदये ३ ॐगोविन्दाय नमः कण्ठकूपके ४ ॐविष्णवे नमः दक्षिणकुक्षौ ५ ॐमधुसूदनाय नमः दक्षिणबाहौ ६ ॐत्रिविक्रमाय नमः कर्णमूलयोः ७ ॐवामनाय नमः वामकुक्षौ ८ ॐश्रीधराय नमः वामबाहौ ९ ॐपद्मनाभाय नमः पृष्ठदेशे १० ॐदामोदराय नमः ककुदि ११ ॐवासुदेवाय नमः मूर्द्ध्नि १२ इति । ललाटे वंशपत्राकृतिकं मध्यशून्यं धारयेदिति च । एवं तिलकान् धृत्वा वक्ष्यमाणमन्त्रं जपेत् । (सुचक्षा इति प्रजापतिर्ऋषिः यजुश्छन्दः सविता देवता जपे विनियोगः)

+ॐसुचक्षा ऽअहमक्षीभ्यां भूयासः सुवर्चा मुखेन । सुश्रुत्कर्णाभ्यां भूयासम्-इति ॥

*अस्य मन्त्रस्य स्वार्द्धी त्वा इति (१९) अध्याये पितृभ्यः स्वधायिभ्यः इति (३६) कण्डिकायाः सप्तमखण्डरूपत्वात् तस्याध्यायस्य च सौत्रामणीष्यङ्गत्वात् सौत्रामणीमन्त्राणां च "प्रजापतेरार्षमश्विनो सरस्वत्याश्च"इति सर्वानुक्रमसूत्रेण प्रजापत्यशिवसरस्वत्यृषिकत्वबोधनात्, तथैव महीधरभाष्ये उक्तत्वाच्च इन्द्रोल्लेखः ऋषिप्रदर्शकवाक्ये प्रामादिक इति बोध्यम् । हे पितरः शुन्धध्वं पाणिप्रक्षालनजलेन शुद्धा यूयं भवतेति मन्त्रार्थः ॥

+ हे सवितः अहमक्षीभ्याम् ईदन्तत्वं छान्दसं नेत्रगोलकाभ्यां

अथोपकल्पितमहत् वासः परिधत्ते वक्ष्यमाणमन्त्रेण (परि-
धास्यै इत्याथर्वणऋषिः पङ्क्तिश्छन्दो वासो देवता अधोवस्त्रपरि-
धाने विनियोगः)

*ॐ परिधास्यै यशोधास्यै दीर्घायुत्वाय जरदाष्टिर-
स्मि । शतं च जीवामि शरदः पुरूची रायस्पोषमभिसं-
व्ययिष्ये-इति । ततो द्विराचम्य द्वितीययज्ञोपवीतधारणं कुर्यात् ।

ब्रह्मचारिण एकं तु स्नातस्य द्वे बहूनि वेति वचनात् ।
अत्र केचित् नूतनं यज्ञोपवीतद्वयं धारयित्वा पूर्वधृतं यज्ञोपवीतं
त्याज्यमिति वदन्ति । अन्येतु भङ्गादिरूपत्यागनिमित्ताभावात्पू-
र्वधृतं न त्याज्यम् । तेन एकमेवापरं यज्ञोपवीतं धार्यामित्याहुः ।

अथोत्तरीयम् (यशसामेत्याथर्वणऋषिः पङ्क्तिश्छन्दो लिङ्गो-
क्ता देवता उत्तरीयपरिधाने विनियोगः)

+ॐ यशसा मा द्यावापृथिवी यशसेन्द्रावृहस्पती ।

कृत्वा सुचक्षाः साधु चष्टे इति सुचक्षाः सुदर्शनो, भूयासमित्युत्तरे-
णान्वयः, मुखेन सुवर्चाः सुतेजाः भूयासं, कर्णाभ्यां सुश्रुत्सुश्रव-
णो भूयासम् ॥

* हे वस्त्र त्वाम् अहं यत्परिधास्यै ऐकारदृष्टान्दसः परि-
धास्ये, तत् यशो धास्यै यशो धारयामि । यद्वा परिधास्यै अने-
कवस्त्रपरिधानाय, यशोधास्यै कीर्त्याधानाय, डुधाञ् धारणे
औणादिकः सिप्रत्यः । धासिमिव प्रभरेत्यादौ तथा दर्शना-
त् । दीर्घायुत्वाय निर्दुष्टजीवनाय च त्वां संव्ययिष्ये इत्यन्वयः ।
कीदृशोऽहं, वासोदेवतानुग्रहेण जरदाष्टिः-जरन्ती अष्टिस्तनुर्यस्य
सः आयुष्परिपाकवान्, पुरूची पुरुभिर्बहुभिः पुत्रधनादिभिः उचः
संयोगोऽस्येति पुरूची । उच समवाये । किम्भूत वासः, रायस्पोष
धनस्य पुष्टिकरम् । किञ्च त्वत्सम्बन्धेनाहं शतं शरदो जीवामि ॥

+हे वस्त्र द्यावापृथिवी द्यावाभूमी यशसा युक्तौ मा माम् अवि-

यशोभगश्च माऽविन्दद्यशो मा प्रतिपद्यताम्-इति ।
एक एव वासश्चेत्तदा पूर्वोत्तरवर्गेणाच्छादयेत् ।

ततः द्विराचम्य मालारूपाः सुमनसो गृह्णाति वक्ष्यमाण-
मन्त्रेण—(याऽआहरादिति भरद्वाजऋषिरनुष्टुप्छन्दः सुमनसो
देवताः पुष्पमालाग्रहणे विनियोगः)

*ॐयाऽआहरज्जमदग्निः श्रद्धायै मेधायै कामाये-
न्द्रियाय । ताऽअहं प्रतिगृह्णामि यशसा च भगेन च-इति ।
अथावधीते वक्ष्यमाणमन्त्रेण—(यद्यशोऽप्सरसामिति भरद्वाजऋ-
षिरनुष्टुप्छन्दः सुमनसो देवताः पुष्पमालावन्धने विनियोगः)

+ॐयद्यशोऽप्सरसामिन्द्रश्चकार त्रिवपुलं पृथु । तेन

न्दत् विन्दतां प्राप्नुताम्।विद्वल लाभे । तथा इन्द्रावृहस्पती अपि यश-
सा युक्तौ मां विन्दतां, भगः सूर्यश्च यशसा युक्तोऽविन्दन् विन्दतु ।
एवमेतैः संपादितं यशो मा मां प्रतिपद्यतां, मां सदाऽऽप्नोत्वित्यर्थः ।
अविदादिति पाठे नुमभाव आर्षः ॥

उत्तरीयमाविकादिकमपि ग्राह्य, न तु परिधानीयम् । “आविकं
त्रसरं चैव परिधाने परित्यजेत् । शस्त्रं प्रावरणे प्रोक्तं स्पर्शदोषो न
हि द्वयोः” ॥ इति लघ्वाश्वलायनस्मृतिवचनात् (१।१९) । “नम्रः
कौशेयकेवलः” इति नन्दपण्डितकृतपराशरस्मृतिटीकायां भृगुव-
चनाच्च । “परिधेयं सदा वासः कार्पासं सदृशं सितम् । क्षौमं वा
कुतपं वाऽपि न कौशेयं कदाचन” इति तत्रैव जातूकर्ण्यवचनाच्च ॥

*जमदग्निर्ऋषिः याः सुमनसः पुष्पाणि श्रद्धायै धर्मादरार्थं,
मेधायै धारणाशक्तये, कामाय अभिलाषपूर्तये, इन्द्रियाय तत्पाटवाय
च आहरत् आददे ताः सुमनसः यशसा च भगेन च निमिस्तेनाहं
प्रतिगृह्णामि । चद्रयं मिथः समुच्चये ॥

+हे सुमनसः इन्द्रोऽप्सरसामुर्वश्यादीनां कुसुमावबन्धनेन
यद्यशोऽतिसौन्दर्यं सर्वजनप्रियत्वं वा चकार तेन यशसा निमि-
स्तभूतेन प्रथितास्तनुना स्थूताः युष्मानावधामि । तद्यशो मयि

संग्रथिताः सुमनसऽआबध्नामि यशो मयि-इति । अथो-
ष्णीषेण शिरो वेष्टयते वक्ष्यमाणमन्त्रेण-(युवासुवासा इति वि-
श्वामित्रऋषिस्त्रिष्टुच्छन्दः(उष्णीषं)शिरो देवता शिरोवेष्टने वि०)

*ॐ युवा सुवासाः परिवीतऽआगात्सऽउ श्रेयान्
भवति जायमानः । तन्धीरासः कवयऽउन्नयन्ति
स्वाधयो मनसा देवयन्तः—इति । ततोऽन्यान्यपि क-
ञ्चुकादीनि वासांसि समाचारात् परिधाय कर्णवेष्टकौ परिधत्ते
वक्ष्यमाणमन्त्रेण-(अलंकरणमिति प्रजापतिऋषिः यजुश्छन्दः
अलंकरणं देवतम् अलंकरणे विनियोगः)

+ॐ अलङ्करणमसि भूयोऽलङ्करणं भूयात्-इति कुण्डलं
दक्षिणकर्णे परिधाय अनेनैव मन्त्रेण वामकर्णे दधाति । अथाक्षिणी
अञ्जनेनाङ्के वक्ष्यमाणमन्त्रेण-(वृत्रस्येति प्रजापतिऋषिर्यजुश्छन्दः
अञ्जनं देवता अक्षयञ्जने वि०)

+ॐ वृत्रस्यासि कनीनकश्चक्षुर्हाऽअसि चक्षुर्मै
देहि—इत्यनेन दक्षिणं संस्कृत्य अनेनैव वामं संस्करोतीति

विषये सदा, अस्त्विति शेषः । कीदृशं, विपुलं-विशालं, पृथु-
सन्ततं दीर्घम् ॥

*यौति गुणानेकीकरोतीति युवा यु मिश्रणे, सुवासाः शोभनवस्त्रं,
परिवीतः उष्णीषेण शिरसि वेष्टितः अयं स्नातक आगतः । स उ- स
एव एवंगुणविशिष्टः सन् श्रेयान् भवति । तम् एनं स्नातकम् धीरा-
सः धीराः कवयः क्रान्तदर्शिनः स्वाध्यः शोभनचित्तवृत्तयः विद्वांसः
मनसा चित्तेन देवयन्तः देवान् कामयमानाः उन्नयन्ति उत्कर्षं
गमयन्ति ॥

+हेकुण्डलदैवत त्वमलङ्करणम् अलंक्रियते येनेत्यलङ्करणमसि-
अतस्त्वां धारयतो मम भूयो बहु वारंवारं वाऽलङ्करणं भूयात् ॥

—य. सं. अ. ४ कं. ३ ख. २ हे अञ्जनं त्वं वृत्रस्यासुरस्य

हरिहरादयः । वामं पूर्वं दक्षिणं पश्चात् बह्वृचश्रुत्यनुरोधादिति गदाधरः । तत आत्मानमादर्शं वक्ष्यमाणमन्त्रेण प्रेक्षते— (रोचिष्णुरिति प्रजापतिर्ऋषिर्बृहस्पतिश्छन्दः आदर्शो देवता आदर्शं मुखप्रेक्षणे विनियोगः) ।

*ॐरोचिष्णुरासि । ततश्छत्रं प्रतिगृह्णाति वक्ष्यमाणमन्त्रेण (बृहस्पतेश्छदिरिति गौतमऋषिः आर्ची बृहती छन्दः छत्रं देवता छत्रग्रहणे वि०)

+ॐबृहस्पतेश्छदिरासि पाप्मनो मामन्तर्द्धेहि ते-
जसो यशसो माऽन्तर्द्धेहि—इति ॥ तत उपानहौ युगपत्प्रति-
गुञ्चते वक्ष्यमाणमन्त्रेण—(प्रतिष्ठे स्थ इति विश्वामित्रऋषिर्विरा-
ट्छन्दो लिङ्गोक्ता देवता उपानत्प्रतिमोके वि०)

÷ॐप्रतिष्ठे स्थो विवश्वतो मा पातम्—इति ॥ ततो
वैणवं दण्डमादत्ते वक्ष्यमाणमन्त्रेण—(विश्वामित्र इति याज्ञव-
ल्क्यऋषिर्बृहस्पतिश्छन्दो दण्डो देवता दण्डग्रहणे विनियोगः)—

कनीनकोऽसि नेत्रमध्यगतमण्डलरूपोऽसि । चक्षुर्दा असि क-
नीनिकारूपत्वात्त्वं दृष्टिप्रदोऽसि, अतो मे मह्यं चक्षुर्द्धेहि सम्यग्-
दृष्टिपादवं प्रयच्छ ॥

*हे आदर्श त्वं रोचिष्णुः प्रकाशनशीलः असि ॥

+हे छत्र त्वं बृहस्पतेर्देवगुरोः छदिर्घर्मादिनिवर्त्तकोऽसि अतः
कारणात्पाप्मनो निषिद्धाचरणात् मामन्तर्द्धेहि व्यवहितं कुरु ।
तेजसो यशसश्च सकाशात्तु मा अन्तर्द्धेहि । मा-शब्दो ऽत्र निषेधार्थः ।
तेजोयशोभ्यां युक्तं मां कुर्वित्यर्थः ॥

÷हे उपानहौ युवां प्रतिष्ठे प्रतितिष्ठत्याभ्यामिति प्रतिष्ठे स्थिति-
हेतू स्थः भवथः अतो विश्वतः सर्वस्माद्दहिकण्टकादेः मा मां
पातं रक्षतम् ॥

*ॐ विद्वाभ्यो मा नाष्ट्राभ्यस्परिपाहि सर्वतः-
इति ।

अत्र मातृपूजनादि पूर्णपात्रदानान्तम् आचार्यस्य कृत्यम्, अष्टकलशाभिषेकादि दण्डग्रहणान्तं ब्रह्मचारिणः वटोः कृत्यम् । वासश्छत्रोपानदण्डव्यतिरिक्तानि दन्तधावनादीनि मन्त्रवन्ति सदा कुर्यात्, वासःप्रभृतीनि तु नूतनान्येव मन्त्रवन्ति धारयेत् । तत आचार्यं सम्पूज्य वरं दद्यात् । गौर्ब्राह्मणस्य-
वर उच्यते । तत्र संकल्पः अद्येहामुकोऽहं मम स्नातकत्वसिद्धये कृतस्य समावर्त्तनकर्मणः साङ्गतासिद्ध्यर्थं साहृण्यार्थं च इमां गां गोनिष्क्रीयीभूतं सुवर्णं रजतं वा वररूपेण आचार्याय तुभ्यं संप्रददे ॐ तत्सत् इति दद्यात् ।

तत आचार्यमुखात् स्नातको नियमान् शृणुयात् । तत्रार्थं सूत्रं—(पारस्करगृह्यकां० २ कं० ७)

स्नातस्य यमान्वक्ष्यामः—इति ॥ १ ॥

स्पष्टार्थम् ॥

कामादितरः ॥ २ ॥

कामात् इच्छया इतरः द्विजातेरन्यः शूद्रोऽपि यमेषु अधिक्रियते ॥

नृत्यगतिवादित्राणि न कुर्यान्नच गच्छेत् ॥ ३ ॥

नृत्यं तालाद्यनुकार्यङ्गविक्षेपः । गीतं तालोपनिबद्धषड्जादिस्वरविशेषरागध्वनिः । वादित्रं तालाद्यनुकारि ततादि-

*हे वैणवदण्ड त्वं विश्वाभ्यः सर्वाभ्यो नाष्ट्राभ्यो राक्षसादि-
प्रजाभ्यः सर्वतः सर्वावस्थासु मा मां परिपाहि रक्ष । उपध्मानीया
भावश्छान्दसः ॥

भेदेन चतुर्विधम् । एतानि स्वयं न कुर्यात् । नृत्यादि अन्यैः
प्रयुक्तं द्रष्टुं श्रोतुं च न च गच्छेत् ॥

क्षेमे रात्रौ ग्रामान्तरं न गच्छेन्नच धावेत् ॥ ४ ॥

क्षेमे राजादिभयराहित्ये मति रात्रौ ग्रामान्तरं न ग-
च्छेत्, न च धावेत् ॥

उदपानवेक्षण-वृक्षारोहण-फलप्रपतन-सन्धिस-
र्पण-विवृतस्नान-विषमलङ्घन-शुक्तवदन-संध्यादित्य-
प्रेक्षण-भिक्षणानि न कुर्यात् ॥ ५ ॥

अस्यार्थः । उदपानं कूपादि तस्य उपरिष्ठात्स्थित्वा कौतुकादि-
ना अधोमुखो भूत्वा अवेक्षणं दर्शनं न कुर्यात् । वृक्षारोहणं वृ-
क्षोपरि गमनम् । फलप्रपतनं वृथा स्पृक्कफलत्रोटनम् । संधि-
सर्पणं-संधिः कुट्टारं जीर्णद्वारं वा तेन सर्पणं गमनं न कुर्यात् ।
यद्वा संधौ संध्यामनुपास्य सर्पणमध्वगमनं न कुर्यात् । अथवा
अनुरक्तयोः—पुत्रजनकयोः, मित्रयोः, दंपत्योः, भ्रात्रोर्वा ऐक्यं
संधिः । तत्र भेदाय मध्ये गमनं न कार्यम् । विवृतस्नानं नग्न-
स्नानम् । विषमलङ्घनं गर्चादेर्लङ्घनम् । शुक्तं लज्जाकरामङ्गल-
करदुःखकरेति त्रिविधं निष्ठुरवाक्यम्, तस्य वदनं भाषणम् ।
सन्ध्यादित्यप्रेक्षणं तिसृषु संध्यासु आदित्यावलोकनम् । तदुक्तम्—

नेक्षेतादित्यमुद्यन्तं नास्तं यान्तं कथंचन ।

नोपरक्तं न वारिस्थं न मध्ये नभसो गतमिति ॥

भिक्षणं सिद्धान्नयाचनम् । एतानि क्षेमे सति न कुर्यात् ॥

व्वर्षत्यप्राशृतो व्व्रजेत् ॥ ६ ॥

देवे इन्द्रे वर्षति सति अप्रावृतः अनाच्छादितः सन्
(अयमिति प्रजापतिर्ऋषिर्जगती छन्दः वज्रो देवता वृष्टिजपे
विनियोगः)

ॐअग्रस्मे व्वज्जः पाप्मानमपहनत्-इमं मन्त्रं प-
ठन् व्रजेत् गच्छेत् ॥

अप्स्वात्मानं नावेक्षेत ॥ ७ ॥

अप्सु जलेषु आत्मानं प्रतिबिम्बितं मुखं न पश्येत् । एतच्च
तैलादिष्वप्युपलक्षणम् । घृते तु छायादर्शनं कर्त्तव्यमेव ॥

अजातलोम्नीं विषपुंसीं षण्ढं च नोपहसेत् ॥ ८ ॥

अजातलोम्नीं भ्रूनेत्रादिस्थाने रोमरहितां, विपुंसीं पुरु-
षचिह्नश्मश्रुादियुक्तां स्त्रियं नोपहसेत्, न च गच्छेत् । षण्ढं न-
पुंसकं च नोपहसेत् । दोषाधिक्यायैतत् ॥

गर्भिणीं विवजन्येति ब्रूयात्, सकुलमिति नकुलं,
भगालमिति कपालं, मणिधनुरितीन्द्रधनुः ॥ ९ ॥

गर्भिणीं स्त्रियं विजन्या इत्येवं ब्रूयात् वदेत् । नकुलं
पशुविशेषं सकुलमिति ब्रूयात् । कपालं कर्परं मनुष्यादिशिरः
भगालमिति ब्रूयात् । इन्द्रधनुः मणिधनुरिति ब्रूयात् ॥

गां घयन्तीं परस्मै नाचक्षीत ॥ १० ॥

स्ववत्सं पाययन्तीं गां “गौस्ते पाययति वत्सम्”इति
परस्मै तत्स्वामिने नाचक्षीत न वदेत् ॥

उर्वरायामनन्तर्हितायां भ्रुमावुत्सर्पंस्तिष्ठन्न सूत्र-
पुरीषे कुर्यात् ॥ ११ ॥

उर्वरायां सस्यवत्यां, तृणैरनन्तर्हितायां च भूमौ, उत्सर्पन्
उत्प्लुवमानः सन्, तिष्ठन् ऊर्ध्वः सन् सूत्रपुरीषे न कुर्यात् ।
एतच्च फालकृष्टभूमि-मार्ग-जीर्णदेवायतन-प्राणिगर्त्तादीनाम-
प्युपलक्षणार्थम् ॥

स्वयं प्रशीर्णेन काष्ठेन गुदं प्रमृजति ॥ १२ ॥

यत्रं विना पतितेन अयङ्गियेन काष्ठशकलेन गुदं प्रमृजति

प्रोज्जेत् । एतच्च लोष्टादीनामप्युपलक्षणम् ॥

विकृतं व्वासो नाच्छादयेत् ॥ १३ ॥

विकृतं स्मृतिशिष्टाचाराभ्यां विरुद्धं नीलगादिरक्तं वासो न परिदधीतेत्यर्थः । पालाशादिपुष्परक्तं वासस्तु परिदध्यादेव ॥

दृढव्रतो व्वधत्रः स्यात् ॥ १४ ॥

दृढं स्थिरं व्रतं प्रारब्धं कर्म यस्य सः, असमाप्तकर्मा न स्यादित्यर्थः । वधात् घातात् आत्मानं त्रायते इति वधत्रः । स च शृङ्गिनाखिदांष्ट्रिभ्यः सम्भवति । तेभ्यो रक्षां कुर्वीतेत्यर्थः ॥

सर्व्वत आत्मानं गोपायेत् सर्व्वेषां मित्रमिव ॥ १५ ॥

आत्मानं सर्व्वतो रक्षेत् । सर्व्वेषां स्वेषां परेषां वा मित्रमिव भूयात् । मैत्रो ब्राह्मण उच्यते इति स्मरणात् ॥

इति साधारणशिक्षानियमाः ॥

अथ समावर्त्तनानन्तरं त्रिरात्रनियमाः ।

(कं० ८) तिस्रो रात्र्नाव्व्रतं चरेत् ॥ १ ॥

समावर्त्तनानन्तरं त्रिरात्रं वक्ष्यमाणं व्रतं कुर्यात् ।

अमाशुंसाशुमृन्मयपायी ॥ २ ॥

भवेत् । मांसं न भक्षयेत् । मृन्मयेन पात्रेण जलं न पिबेत् । एतच्चालाबुतुम्ब्यादीनामुपलक्षणम् ॥

स्त्रीशूद्रशवकृष्णशकुनिशुनां चादर्शनमसंभाषा-
च तैः ॥ ३ ॥

स्त्री नारी, शूद्रश्चतुर्थो वर्णः, शवो मृतकः, कृष्णशकुनिः
काकः, श्वा कुक्कुरः । एतेषां दर्शनं भाषणं च त्रिरात्रं वर्जयेत् ॥

शवशूद्रसूतकान्नानि च नाद्यात् ॥ ४ ॥

शवान्नं मृताशौचान्नं, शूद्रान्नं भोज्यान्नस्यापि नापितादेरवर-

वर्णस्यान्नं, सूतकान्नं जाताशौचान्नं च नाद्यात् ॥

सूत्रपुरीषे छीवनं चातपे न कुर्यात् सूर्याच्चा-
त्मानं नान्तर्दधीत् ॥ ५ ॥

आतपे घर्मे मूत्रादि न कुर्यात् । छत्रवस्त्रादिना सूर्यात्
आत्मानं शरीरं न गोपायेत् ॥

तप्तेनोदकार्थान्कुर्वीत ॥ ६ ॥

शौचादीन् तप्तजलेन कुर्यादित्यर्थः ॥

अवज्योत्य रात्रौ भोजनम् ॥ ७ ॥

दीपादि प्रज्वलय्य रात्रौ भोजनं कुर्यान्नान्धकारे इत्यर्थः ॥

सत्यवदनमेव वा ॥ ८ ॥

अथवा सत्यवदनमेव नियमं कुर्यात् । अनृतं मिथ्या-
भाषणं न कुर्यात् । एवं शिक्षयित्वा एतान्नियमान्करिष्यामीति
बटुमवधार्य—

आचार्यः एनं बटुं स्वपादयोः पातयित्वा पूर्णाहुतिं जु-
हुयात्—समाचारात्, “विवाहे व्रतबन्धे च शालायां चौलकर्म-
णि । गर्भाधानादिसंस्कारे पृष्णाहुतिं न कारयेत्” ॥ इति
पूर्वोक्तनिषेधस्य समावर्तनेऽभावाच्च । तत्र मङ्गल्पः—अद्येह अ-
मुकोऽहम् अस्य पुत्रस्य समावर्तनकर्मणः न्यूनातिरिक्तदोष-
परिहारार्थं सर्वाभ्युदयप्राप्तये च मृडनामाग्नौ पूर्णाहुतिर्होमं
करिष्ये इति सङ्कल्प्य मृडाग्निं गन्धाद्युपचारैः अभ्यर्च्य स्तु-
चि स्तुत्रेण द्वादशकृत्वः स्थात्न्या आज्यं गृहीत्वा तत्र
घृताक्तं रक्तवस्त्रखण्डावृतं सुपूजितं सुभूषितं नारिकेलादिफ-
लं निधाय अधोमुखेन स्तुत्रेण पिधाय उत्थाय तिष्ठन्-
समिद्धेऽग्नौ यवप्रमितधारया मूर्धानंदिवइति मन्त्रेण प्रथमभा-

गोक्तेन (१.७९) जुहुयात् । स्रुगभावे घृतपूर्णेन स्रुगुक्तविशेषणविशिष्टेन स्रुवेण उपविश्य जुहुयात् ।

(अत्रेतिकर्तव्यतामाह संग्रहकारः—“एवं यथोचितं शक्त्या हुत्वा पूर्णाहुतिं चरेत् । घृतेनापूर्य स्रुगर्तमूर्ध्ववक्त्रस्रुचि स्रुवम् ॥ निधायोधोमुखं, न्यस्येत्स्रुवाग्रे कुसुमाक्षतम् । पश्चाद्दामपुरो-दक्षकराभ्यां शङ्खधारया ॥ गृहीत्वा स्रुक्स्रुवौ मन्त्री स्रुवा-ग्रन्यस्तलोचनः । ऋजुकायः प्रसन्नात्मा समपादः समुत्थितः ॥ स्थिरधीर्जुहुयादग्नौ यवप्रमितधारया । पूर्णाहुतिरियं प्रोक्ता सर्व-कर्मप्रपूर्णा” ॥ इति । विधानपारिजाते आश्वलायनः—आज्यं द्वादशकृत्वस्तु गृहीत्वा पूरयेत्स्रुवम् । तथा चाज्याहुतिः कार्या सा पूर्णाहुतिरिष्यते ॥ स्रुवपूर्णाहुतिर्वा स्यादित्येके याज्ञिका विदुरिति) ।

ततः स्नातकस्य पित्रादिः चौलादिममावर्तनान्तकर्मणां परि-पूर्यर्थं गोदानं कुर्यात् । आचार्यं सम्पूज्य देयद्रव्यं संप्रोक्ष्य संपूज्य संकल्प्य कर्मोपदेशकायाचार्याय दद्यात् । तत उत्तराङ्ग-त्वेन राजपुत्रनामाग्रेः पूजनं विधाय उत्तराङ्गत्वेन नवग्रहादीनां पूजनं कुर्यात् । स्नातकेन सह ग्रहवेदीसमीपमागत्य आमने उप-विश्याचम्य सङ्कल्पं कुर्यात्—ॐविष्णुः ३ अग्नेहेत्यादि सं० अमु-कोऽहम् अमुकस्य बटोः कृतानां चूडोपनयनवेदारम्भसमा-वर्तनकर्मणाम् उत्तराङ्गत्वेन सगणाधिपमानृणां ब्रह्मवरुणाधि-देवतादिसहितादित्यादिनवग्रहाणां च पूजनं करिष्ये इति । ततः ॐगणपतये नमः ॐमातृभ्यो नमः ॐआदित्याय नमः इत्यादिनाममन्त्रैः ध्यानादिनीराजनान्तं संपूज्य ब्रह्मामुरारि-रिति संप्राथर्यं प्रतिमादानसंकल्पं कुर्यात्—अग्नेहेत्यादि सं० अमुकोऽहम् अमुकराशेः पुत्रस्य चूडोपनयनवेदारम्भसमावर्तन-

कर्मणां ग्रहयागस्य साङ्गफलप्राप्तये साद्गुण्यार्थं च इमाः सुपू-
जिताः सौवर्णाः आदित्यादिनवग्रहप्रतिमाः वस्त्रच्छन्नाः आचा-
र्यादिब्राह्मणेभ्यो विभज्य दास्ये ॐ तत्सत् । कृतैतत्प्रतिमादान-
प्रतिष्ठासिद्ध्यर्थम् इदं द्रव्यं च ब्राह्मणेभ्यो विभज्य दास्ये इति
संकल्प्य प्रतिमाः दत्त्वा जापकादिभ्यो दक्षिणां दद्यात् । ततो
भूयसीं संकल्पयेत्—अग्नेहेत्यादि सं० अमुकोऽहम् अमुकराशेः
पुत्रस्य चूडोपनयनवेदारम्भसमावर्तनकर्मणां न्यूनातिरिक्तप-
रिहारार्थं साद्गुण्यार्थं च इमां भूयसीं दक्षिणां नानागोत्रेभ्यो
ब्राह्मणेभ्यो नटनर्तकगायकेभ्यो दीनानाथेभ्यश्च विभज्य दास्ये
इति सं० दद्यात् । ततः समावर्तनकर्मणः साङ्गफलप्राप्त्यर्थं साद्-
गुण्यार्थं च यथोपपन्नेन सिद्धान्नेन दश यथासंख्यकान् वा ब्राह्म-
णान्भोजयिष्ये इति संकल्प्य राजपुत्रनामाग्निं विसृज्य मातृणां
नवग्रहादीनां च विसर्जनं कुर्यात्—

*ॐ उस्त्रावेतं धूर्षाहौ युज्येथामनश्रू ऽअवीरहणौ
ब्रह्मचोदनौ । स्वस्ति यजमानस्य गृहान् गच्छतम् ॥
यान्तु देवगणाः सर्वे पूजामादाय मामिकाम् । इष्टकामसमृद्ध्यर्थं
पुनरागमनाय च ॥ गच्छगच्छ सुरश्रेष्ठ स्वस्थाने परमेश्वर ।
यत्र ब्रह्मादयो देवास्तत्र गच्छ सुरेश्वर ॥ इति ।

*वसत्यनयोर्जगदिति उस्त्रौ जगदधिष्ठानभूतौ हे प्रकृतिपुरु-
षौ एतम्—पुनर्यज्ञे वितते सति आगच्छतम्, युज्येथां—युक्तौ च
भवतम् । युवयोर्योगं विना कर्मप्रचारासम्भवात् । कीदृशौ युवां, धू-
र्षाहौ—कर्मधुरं वोढुं शक्तौ, अनश्रू—अश्रुरहितौ सोत्साहौ, अवी-
रहणौ—वीराणां कर्मणि सोत्साहानां हननं नाशमकुर्वाणौ, ब्रह्मचो-
दनौ—ब्रह्मणो ब्राह्मणस्य कर्मणि प्रेरकौ च । इदानीं गृहान् स्वस्व-
रूपं गच्छतम् । युष्मत्प्रसादात्, यजमानस्य स्वस्ति कल्याणं
भवतु । य. सं. अ. ४ मं. ३३ ।

अथ कर्मसर्वाङ्गपूर्वैः ॐयस्य स्मृत्या च नामोक्त्या तपोयज्ञक्रियादिषु । न्यूनं सम्पूर्णतां याति सद्यो वन्दे तम-
च्युतम् ॥ ॐअच्युताय नमः ३ । प्रमादात्कुर्वतां कर्म प्रच्यवे-
ताध्वरेषु यत् । स्मरणादेव तद्विष्णोः सम्पूर्णं स्यादिति श्रुतिः ॥
ॐविष्णवे नमः ३ । ॐकायेन वाचेति ईश्वरार्पणं कुर्यात् ।

ततः घृते छायां स्नातकं दर्शयित्वा अभिषेकतिलकरक्षा-
बन्धनमन्त्रपाठादि कारयेत् । ततः बहिःशालातः शिविका-
दियानेन स्वास्तिवाचन—शङ्खघण्टादिशब्दपुरःसरं पिष्टातकस्व-
स्तिकाङ्कितगोधूमशङ्कुलयलंकृतयुचिवस्त्राच्छन्नाध्वना गृहं प्रविश्य
“कुमारी धनदा नन्दा विपुला मङ्गला ऽचला । पद्मा
चैव समाख्याताः सप्तैता द्वारमातरः” ॥ इत्युक्त्वा मातृः
देवगृहद्वारि संपूज्य दध्यादिमङ्गलद्रव्यहस्ताभ्यो भगिनीभ्यो
रजतादिद्रव्यं दत्त्वा तद्धस्तेन अक्षिणी अञ्जयित्वा जीवमातृणां
पूजनं कुर्यात् । तद्यथा आसने उपविश्याचम्य प्राणानायम्य
ॐसुमुखश्चेत्यादि पठित्वा अर्घ्यं संस्थाप्य पूजासंकल्पः—
अद्येहेत्यादि सं अमुकोऽहम् अमुकराशेः पुत्रस्य चूडोपनयन-
वेदारम्भसमावर्तनकर्मणाम् उत्तराङ्गत्वेन गृहप्रवेशकर्मणि
सर्वाभ्युदयप्राप्तये भिच्यालिखितानां कल्याण्यादिसप्तजीव-
मातृणां यथामिलितोपचारैः पूजनं करिष्ये इति । ॐएतन्त-
इत्यादि प० ॐभूर्भुवः स्वः कल्याण्यादिसप्तजीवमातर इहा-
गच्छन्तु इह तिष्ठन्तु सुप्रतिष्ठिता वरदा भवन्तु इति प्रतिष्ठाप्य —
ध्यानम्—कल्याणी मङ्गला भद्रा पुण्या पुण्यमुखी तथा ।
जया च विजया चैव सप्तैता जीवमातरः ॥ इति ध्यात्वा नामम-
न्त्रेण पाद्यादिनीराजनान्तं संपूज्य वसोर्धाराः पातयित्वा ब्रह्मा-
णीकमलेन्दुसौम्यवदनेति पुष्पाञ्जलिं समर्प्य दक्षिणासंकल्पः—

अद्येहामुकोऽहं चौलादिकर्मणाम् उत्तराङ्गत्वेन कृतस्य जी-
वमातृणां पूजनकर्मणः सादृष्यार्थम् इमां दक्षिणां ब्राह्मणाय-
दास्ये अँतत्सत् इति दद्यात् । तत आचारात् भगिन्यादिभिर्बटोः
महानीराजनं तिलकादि च कार्थ्यम् । ततोऽशीतिं यथाशक्ति वा
ब्राह्मणान्भोजयित्वा इष्टबन्धुभिः सह भुञ्जीत । यथासुखं विहरेत् ॥

ततश्चतुर्थेऽहनि माता बटुना सुवासिनीभिश्च सह शङ्खघण्टा-
दिशब्दपुरःसरं मातृपीठादि चौलकेशांश्च गृहीत्वा जलाशयं गत्वा
जलाशयनिकटे संस्थाप्य जलाशयनिकटवर्तिनि कुड्ये मत्स्या-
दिमातृल्लेखयित्वा नमोऽन्तैः मत्स्यै कूर्म्यै वाराह्यै कुक्कुट्यै
दर्दुर्यै जलूक्यै सोमायै इति चतुर्थ्यन्तनाममन्त्रैः गन्धाद्यु-
पचारैः पूजयित्वा जलं प्राश्य मुक्तबन्धनाः पूर्वनिर्मितिपोटलि-
काः जलाशयतटे निधाय ब्राह्मणादिद्वारा मातृफलकं क्षालयित्वा
नर्तकादिभ्यो मोदकादि दत्त्वा जलकुम्भहस्तानग्रतः कृत्वा श-
ङ्खादिशब्दपुरःसरं गृहं प्रविश्य ताम्रकटाहपाचितं मिष्टान्नं गृह-
वर्तिभिः स्वजनैः सह भुक्त्वा यथासुखं विहरेत् ॥

इति चूडोपनयनवेदारम्भसमावर्त्तनप्रयोगः ॥

(१३)अथ केशान्तः । (गोदानम्)

अयं च “षोडशवर्षस्य केशान्तः” इति पारस्करगृह्य-
सूत्रात्सप्तदशे वर्षे, कालापकर्षं कृत्वा ततः पूर्वं वा श्मश्रूद्गमान-
न्तरं कार्यः । यद्यप्ययं द्वादशवार्षिकादित्रतानुष्ठानानन्तरं स-
मावर्त्तनपक्षे समावर्त्तनात्पूर्वमेव प्राप्तस्तथापि पञ्चवार्षिकादि-
त्रतानुष्ठानानन्तरं समावर्त्तनपक्षे तदुत्तरमेव प्राप्नोतीति समा-
वर्त्तनपूर्वकालिकत्वस्यास्मिन्ननियमात् श्मश्रूद्गमनात् पूर्वं प्रा-

धान्येन श्मश्रुसंस्काररूपस्यास्यानुचितत्वादुपनयनदिने समा-
वर्तनानुष्ठाने कालापकर्षं कृत्वा समावर्तनात् पूर्वमस्याननु-
ष्ठेयत्वान्न तैः सहास्य तन्त्रेण प्रयोग उपदिष्टः ।

अथ प्रयोगः ।

तत्र चन्द्रतारानुकूले चौलोक्तशुभदिने संस्कार्यस्य पित्रादिः
केशान्तं कुर्यात् । तद्यथा—विवाहपूर्वाङ्गप्रयोगोक्तरीत्या (९३)
संस्कार्यं संस्थाप्य पित्रादिः सुम्नातो दीपं प्रज्वलययाचम्य
प्राणानायम्य स्वदक्षिणतः संस्कार्यमुपवेश्य शान्तिपाठं (स्वस्ति-
वाचनं) कृत्वा अर्घ्यं संस्थाप्य देवेभ्यः पुष्पाञ्जलिं समर्प्य पूर्वा-
क्तविधिना गणेशं सम्पूज्य प्रधानसंकल्पं कुर्यात् । अमुको-
ऽहममुकशर्मणोऽस्य पुत्रस्य संस्कारातिशयाधानद्वारा श्रीपरमे-
श्वरप्रीत्यर्थं केशान्ताख्यसंस्कारं करिष्ये । तत्पूर्वाङ्गत्वेन
मातृपूजाऽऽभ्युदयिकश्राद्धपुण्याहवाचनानि करिष्ये इति संकल्प्य
तानि क्रमेण कृत्वा सति सम्भवे प्रथमभागोक्तरीत्या (१८९)
ग्रहयागं कृत्वा अन्यथा कलशे ब्रह्मवरुणसहितादित्यादिग्रहपूजनं
कृत्वा रक्षासूत्रमभिमन्त्र्य कलशोपरि स्थापयेत् । समाचारात्
चौलात्पूर्वरात्रौ क्रियमाणं केशाधिवासनं त्वत्र न कर्तव्यम् ।
श्मश्रूणां जुष्टिकाबन्धनयोग्यत्वाभावात् । ततः संस्कार्यस्य
पिता स्थण्डिले पञ्चभूसंस्कारान् कृत्वा सूर्यनामाग्निं संस्थाप्य
त्रीन् ब्राह्मणान् मिष्टान्नेन तर्पयित्वा आचार्यब्रह्मणोर्वरणं कृ-
त्वा दक्षिणतो ब्रह्मणे आसनं दत्त्वा तत्र तमग्नेः पू-
र्वमार्गोपोपवेशयेत् । नात्र संस्कार्यस्य मातुरुपस्थे उपवेशनं,
बाल्याभावेनायुक्तत्वात् इति गृह्यवृत्तौ नारायणः । ततः
कर्ता प्रणीताप्रणयनादि पूर्णपात्रदानान्तं चौलवत् (२८७)

कुर्यात् । तत्र चूडापदस्थाने केशान्तेन्यूहः कार्यः । सूर्य-
नामकाग्निश्चात्र प्रतिष्ठापनीयः । ततो लग्नदानं विधायो-
पकल्पितपात्रे शीतास्वप्सु उष्णा अप आसिञ्चति वक्ष्यमाणम-
न्त्रेण (उष्णेनेति परमेष्ठी ऋषिः प्रतिष्ठा छन्दः लिङ्गोक्ता देवता
उष्णोदकासेके विनियोगः) ।

ॐ उष्णेन व्वाय ऽउदकेनेह्यदिते केशश्मश्रु व्वप-
इति । उष्णोदकामिश्रिते शीतोदके उपकल्पितं घृतापिण्डं तूर्णीं
प्रास्यति । तत उदकमादाय दक्षिणगोदानसमीपश्मश्रु वक्ष्यमाण-
मन्त्रेणोत्ति—

(सवित्रेति प्रजापतिर्ऋषिः गायत्री छन्दः आपो देवताः
उन्दने विनियोगः) ।

ॐ सवित्रा प्रसूता दैव्या ऽआप ऽउन्दन्तु ते तनूम् ।
दीर्घायुत्वाय व्वर्चसे—इति । ततस्त्र्येष्या शल्लया तूर्णीं
श्मश्रु विनीय त्रीणि कुशतरुणान्यन्तर्दधाति—

(ओषधे इति प्रजापतिर्ऋषिः यजुश्छन्द ओषधिर्देवता
कुशतरुणान्तर्धाने विनियोगः) ।

ॐ ओषधे त्रायस्व—इति मन्त्रेण । ततस्ताम्रपरिष्कृत-
मायसक्षुरमादत्ते—(शिवो नामेति प्रजापतिर्ऋषिः यजुश्छन्दः
क्षुरो देवता क्षुरग्रहणे विनियोगः)—

ॐ शिवो नामासि स्वधितिस्ते पिता नमस्ते
ऽअस्तु मा मा हिंसीः—इत्यनेन मन्त्रेण । ततो दर्भतरुणा-
न्तर्हितेषु क्षुरं सँल्लग्नं करोति—(निवर्तयामीति प्रजापतिर्ऋषिः
यजुश्छन्दः क्षुरो देवता क्षुरनिधाने विनियोगः) ।

ॐ निवर्तयाम्यायुषेऽन्नाद्याय प्रजननाय रायस्पो-
षाय सुप्रजास्त्वाय सुवीर्याय—इति मन्त्रेण । ततश्छिनत्ति—

(येनावपत् इति आलम्बीयनऋषः पीङ्गश्छन्दः सविता देवता श्मश्रुच्छेदने विनियोगः)—

ॐ येनावपत् सविता क्षुरेण सोमस्य राज्ञो व्वरुणस्य विव्रान् । तेन ब्रह्माणो व्वपतेदमस्यायुष्यं जरदष्टिर्यथाऽसत्—इत्यनेन मन्त्रेण सश्मश्रूणि कुशतरुणानि प्रच्छिद्य उत्तरतो ध्रियमाणे गोमयपिण्डे प्रास्य उदकस्पर्शं कृत्वा ततस्तास्मिन्नेव दक्षिणश्मश्रुणि एवमेवोन्दनादि वारद्वयं तूष्णीं कर्म कर्तव्यम् । अत्र पश्चिमगोदानाभावात् मध्यत्वसाम्यात् श्मश्रुमध्ये अधरोष्ठादधःस्थे सर्वमुन्दनादि कर्म कुर्यात् । श्मश्रुच्छेदने मन्त्रविशेषः—(त्र्यायुषमिति नारायणऋषिरुष्णिक् छन्दः अग्निर्देवता श्मश्रुच्छेदने विनियोगः)

ॐ त्र्यायुषं जमदग्नेः कश्यपस्य त्र्यायुषम् । यद्देवेषु त्र्यायुषं तन्नो ऽअस्तु त्र्यायुषम्—इति । ततः पूर्ववत् तूष्णीं पुनर्वारद्वयं कर्म कुर्यात् । तत उत्तरगोदानसमीपश्मश्रुणि पूर्ववदुन्दनादि कर्तव्यम् । छेदने मन्त्रविशेषः—(येनेति वामदेवऋषिर्वज्रश्छन्दः क्षुरो देवता श्मश्रुच्छेदने विनियोगः)

ॐ येन भूरिश्चरा दिवं ज्योक्च पश्चाद्धि सूर्यम् । तेन ते व्वपापि ब्रह्मणा जीवातवे जीवनाय सुरलोकाय स्वस्तये—इति । अत्रापि वारद्वयं तूष्णीं पूर्ववदुन्दनादि । ततः त्रिः क्षुरेण शिरः प्रदक्षिणं समुखं परिहरेत् । तत्र प्रथमवारं परिहरणे मन्त्रः—(यत्क्षुरेणेति वामदेवऋषिर्वज्रश्छन्दः क्षुरो देवता परिहरणे विनियोगः) ।

ॐ यत्क्षुरेण मज्जयता सुपेशसा व्वप्त्रा वा व्वपति केशश्मश्रुच्छिन्धि, शिरोमुखं मा ऽस्यायुः प्रमोषीः—

इति । ततस्तेनैवोदकेन सर्वत्र आर्द्रीकरणम् । नापिताय क्षुरदानम्-
 (अक्षण्वन्निति वामदेवऋषिर्धनुश्छन्दः क्षुरो देवता नापिताय
 क्षुरदाने विनियोगः) ॐ अक्षण्वन् परिवप-इत्यनेन मन्त्रेण ।
 स नापित उदङ्मुखस्थितस्य प्राङ्मुखस्थितस्य वा मुण्डनं करो-
 ति । सकेशं गोमयपिण्डमनुगुप्तगोष्ठे निधाय पित्रादिः स्वाचार्याय
 कुमाराचार्याय वा गोरूपं वरं दद्यात् । ततो ब्राह्मणेभ्यो भूयसीं
 दक्षिणां दत्त्वा दश यथाशक्ति वा ब्राह्मणान् भोजयिष्ये इति
 संकल्प्य अग्निं देवांश्च विसृज्य कर्मसम्पूर्णतां वाचयित्वा
 यस्यस्मृत्येत्युक्त्वा विष्णुं नमस्कृत्य ब्राह्मणद्वारा अभिषेकतिलक-
 मन्त्रपाठादि कारयेत् ।

(केशानाम् अन्तः समीपस्थितः श्मश्रुभाग इति व्युत्पत्त्या
 केशान्तशब्देन श्मश्रूणामभिधानात् श्मश्रुसंस्कार एव केशान्त-
 शब्देन प्रतिपाद्यते । अत एवाश्वलायनेनापि “श्मश्रूणीहोन्दति”
 इति श्मश्रूणां संस्कार एवात्रोपादिष्टः । संस्कारगणपतिना चाय-
 मेवाहृतः । उष्णोदकासेकमन्त्रे केशपदोपादानं तु नापित-
 कर्तृकवपनसाधारण्येन तस्योपयोगित्वाद्बोध्यम् । एवमन्यत्रापि ।
 श्मश्रुशब्देन च मुखजानि लोमान्यभिधीयन्ते इति देवयाज्ञिकः ।
 तस्मादत्र केशानां क्षुरेण समन्त्रकसंस्कारो न । तत्संस्कार-
 स्य पूर्वं जातत्वाच्चेति दिक्) ॥ इति केशान्तः ॥

विवाहप्रयोगस्तु पूर्वमेव प्रदर्शितः । स्मार्ताधानश्रौताधानयोः
 प्रयोगौ अन्यतोऽवगन्तव्यौ इत्युपरम्यते ॥

वेदाश्वनवभूर्वर्षे वैशाखे धवले दले ।

त्रयोदश्यां शनौ पूर्तिं गतः संस्कारदीपकः ॥

इति श्रीनित्यानन्दपर्वतीयविरचितः संस्कारदीपकः ॥

गुरुः शरणम् ॥

प्रसिद्धिपत्र ।

श्री ६ सदगुणधर्मवत्कृपासे संस्कारदीपकको द्वितीयभाग भी पूर्ण होगया । शरीर तीनवर्षसे स्वासकासपीडित होनेसे द्वितीयभाग अतिकष्टसे पूर्णताको प्राप्तभया । यदि शरीर संग-निर्मुक्तहोगा तो परिशिष्टात्मक तृतीयभाग भी महाशयोंके करकमलोंमे निवेदन करूंगा । नहींतो एतावन्मात्रसे संतुष्ट होकर मेरे ऊपर कृपादृष्टिपीयूषवर्षणसे मुझको कृतार्थ करै । सपरिश्रम शोधनकरनेपरभी प्रमादादिदोषसे अशुद्धियाँ रहगई । उनमेंसे अधिकहानिकारक अशुद्धियाँ दिखलाकर शुद्धपाठ शुद्धिपत्रमे दिखलादियेगयेहै । कतिपयपुस्तकों के कतिपय अशुद्धियाँ तत्तस्थानमे भी पुनः शोधदीगई हैं । प्रार्थनाहै कि जिसपुस्तकमे जो अशुद्धि नहीं शोधीगई हो उसको शुद्धिपत्र देखकर प्रथमही शुद्ध करलेवै । जिस से कर्मानुष्ठानकालमे अशुद्धमन्त्रादिका प्रयोग न होवै ।

द्वितीयभागका मूल्य २॥) रु. नियतकियागयाहै । दोनो-भागका मूल्य ४) रु. लियाजायगा । जिसने प्रथमभागलियाहै उसीको द्वितीयभाग अलग दियाजायगा । अर्थात् प्रथमभागका मूल्य अब १॥) रु. समझनाचाहिये । कागजकामूल्य बहुतबढजाने से कुछमूल्य अधिक नियतकियागया, इसको ग्राहकमहाशय क्षमाकरै । गुणैकदृष्टिविद्वानलोग इस ग्रन्थमे विद्यमानदोषोंको निकालकर गुणग्रहणकरके मुझको कृतार्थकरै इति । शम्भू